

म. ग्रं. सं. ठाणे  
विषय चरित्र  
सं. क्र. २३६

आमच्या आयुष्यातील  
काही आव्हाने  
ले. रमाबाई रानडे

इ.स. १९६० साठी  
प्रथम लिखित चरित्र



REFBK-0000601

मनोरंजक ग्रंथप्रसारक मंडळीची पुस्तकमाला.

पुस्तक ५२ वें.

आमच्या आयुष्यांतील कांहीं आठवणी.

हे पुस्तक

श्रीमती रमाबाई रानडे



REFBK-0000601

[ द्वितीयावृत्ति. ]

मनोरंजक ग्रंथप्रसारक मंडळी,

गिरगांव मुंबई.

—०:०—

किंमत १-०-०.]

[ जून, १९१०.



न्यायमूर्ति माधव गोविंद रानडे.

जन्म—१८ ज्यानुआरी, १८४२.

मृत्यु—१६ ज्यानुआरी, १९०१.



श्रीमती रमाबाई रानडे.



प. वा. श्रीमती सौ. सखूताई विद्वांस.

माझी प्रियकन्या

## कै. सौ. सखुताई विद्वांस

हिला

अत्यंत प्रेमानें

हैं पुस्तक

अर्पण करीत आहे.

मुलीचें मन जात्याच कोमळ. तशांत आह्मी मुंबईहून पुण्यास आल्यावर तर ती सदोदित मला चिकटून असे व मला काय पाहिजे असेल, कशानें मला हलकें वाटेल या योजनेंत असे. पोरवय तरी माझ्या अंतःकरणाला वाव मिळावा ह्मणून मला सुखकर अशा आठवणी काढून माझे समाधान व्हावें असा ती प्रयत्न करी. याप्रमाणें या पुस्तकांत दिलेल्या कांहीं गोष्टी ऐकून ती एके दिवशीं मला ह्मणाली, कीं, या तूं लिहून काढल्यास तर पुष्कळांना वाचावयाला नाही का मिळावयाच्या ? नाही तर आमच्याकरितां तरी त्या लिहून काढ.

यावरून हैं पुस्तक लिहिण्याचें मीं हातीं घेतलें. पण तें प्रसिद्ध झालेलें पाहण्यास माझी प्रियकन्या दुर्दैवानें राहिली नाही ! तरी याची हस्तलिखित प्रत बहुतेक तिच्या वाचण्यांत आली व तींत तिनें मार्मिकतेनें केलेल्या सूचनांचाही उपयोग करण्यांत आला.

याप्रमाणें तिच्या प्रेमासुळेंच हैं पुस्तक लिहिण्याचें झालें ह्मणून तिला हें मी अर्पण करीत आहे.

रमाबाई रानडे.

पुणे, ता. ५ फेब्रुवारी, सन १९१०.



विषय.	पृष्ठ.	विषयं.	पृष्ठ.
<b>प्रस्तावना.</b>	१	३ टपालाची गडवड. ... ..	७१
<b>भाग १ ला.</b>		४ अधम शेजारी. ... ..	७३
१ पूर्वजांचें वृत्त. ... ..	१३	<b>भाग ७ वा.</b>	
२ स्वतःचें बाळपण. ... ..	१७	१ सन १८८१. ... ..	७६
<b>भाग २ रा.</b>		२ सौ० अन्नपूर्णाबाई भांडारकर. ..	७९
१ मुंबईस विद्याभ्यास. ... ..	२१	३ केरोपंत : नाना छत्रे. ... ..	७९
२ आरंभींची नोकरी. ... ..	२५	<b>भाग ८ वा.</b>	
३ माझ्या माहेरची थोडीशी हकीकत. २७	२७	१ पहिली स्वारी. ... ..	८०
<b>भाग ३ रा.</b>		<b>भाग ९ वा.</b>	
१ माझे लग्न ... ..	३०	१ पंडिता रमाबाईंचें पुण्यास	
२ माझ्या शिक्षणास प्रारंभ. ... ..	३७	आगमन. ... ..	८३
३ विष्णुशास्त्री पंडितांस मेजवानी. ४१	४१	२ आर्यमहिला समाजाची स्थापना. ८५	८५
४ पहिली स्थावर मिळकत. ... ..	४३	३ आठ महिन्यांचा उन्हाळा. ... ..	८७
५ मामंजींचें दुखणें. ... ..	४५	४ इंग्रजीत अँड्रेस. ... ..	९१
६ शिक्षणाबाबतींत बायकांचे विचार. ४७	४७	<b>भाग १० वा.</b>	
७ इंग्रजीस सुरुवात. ... ..	४९	१ स्वारी दुसरी, १८८२-८३. ... ..	९४
८ सबळ पुण्याई. ... ..	५१	२ स्वारींतील कार्यक्रम. ... ..	९७
९ अपरिचित मुशाफर. ... ..	५३	३ सुखाचा प्रवास. ... ..	९९
<b>भाग ४ था.</b>		४ तासगांवचा समारंभ. ... ..	१०१
१ दयानंद सरस्वती यांचें पुण्यास		<b>भाग ११ वा.</b>	
आगमन. ... ..	५४	१ एक विद्यार्थी. ... ..	१०२
<b>भाग ५ वा.</b>		२ कानामागून आली तिखट झाली. १०५	१०५
१ नाशिकास बदली. ... ..	५७	<b>भाग १२ वा. १८८३-८४.</b>	
२ शंभर रुपयांचा मक्ता. ... ..	६१	१ स्पेशल नज्जाचे जागी बदली. ... ..	१०७
३ ह्यातारा नाईक. ... ..	६३	<b>भाग १३ वा.</b>	
४ मुलींच्या शाळेचा बक्षिस समारंभ. ६५	६५	१ तपकिरीची डबी हरवली. ... ..	१०८
५ साहेवास हार. ... ..	६७	<b>भाग १४ वा. १८८४-८५.</b>	
<b>भाग ६ वा.</b>		१ अनसूयाबाईंचें पुराण. ... ..	११०
१ धुळे, सन १८७९-८०. ... ..	६८	२ अबोल्याची शिक्षा. ... ..	११३
२ पुण्यांतील मे महिना. ... ..	६९	३ बायकांची पहिली पार्टी. ... ..	११५

विषय.	पृष्ठ.
<b>भाग १९ वा. १८८६.</b>	
१ फायनेन्स कमिटीकडे नेमणूक.	११६
२ पुनेसतारको राजा. ... ..	११९
३ रा. व. शंकर पांडुरंग पंडित.	१२१
४ हरिद्वार, ... ..	१२५
५ लाहोर, अमृतसर. ... ..	१२७
६ दिल्ली. ... ..	१२९
७ आग्रा, मथुरा, अजमीर. ...	१३१
<b>भाग १६ वा. १८८६-८७.</b>	
१ कलकत्याची स्वारी. ... ..	१३३
२ बंगाली वर्तमानपत्र. ... ..	१३५
३ बंगाली मास्तर. .... ..	१३७
<b>भाग १७ वा. १८९१.</b>	
१ करमा-तदें दुखणें. ... ..	१३९
<b>भाग १८ वा.</b>	
१ पांच हौद मिशन चहाप्रकरण.	१४८
२ ग्रामण्य. ... ..	१५३
३ प्रायश्चित्त. ... ..	१५५
<b>भाग १९ वा.</b>	
१ सोलापुरचें दुखणें. ... ..	१५८
२ हायकोर्टाज्जाच्या जागीं नेमणूक.	१६१
३ पुण्यांतील पानसुपाऱ्या	१६३
४ पंडितांचें दुखणें. ... ..	१६५
५ हिंदुस्थानचा नकाशा. ...	१६७
६ उपासना चांगली झाली कीं नाहीं? ... ..	१६८
७ मुंबईतील नित्याचा कार्यक्रम...	१६९
८ दोन इंगळ्या. ... ..	१७१
९ जेथें जातों तेथें तूं माझा सांगाती!	१७३
<b>भाग २० वा.</b>	
१ आजारी माणसांची काळजी ...	१७४

विषय.	पृष्ठ.
२ मुंबईतील पहिला प्लेग. ...	१६७.
३ प्लेगची गडबड. ... ..	१७९
४ भांडुपचा बंगला. ... ..	१८१
५ काशीनाथाची चिठी....	१८३
६ प्लेग हास्पिटल. ... ..	१८५.
७ स्वतःच्या प्रकृतीवर परिणाम.	१८९
८ विश्रांतीची कल्पना. ... ..	१९१
९ विठूकाकांच्या शक्तीच्या गोष्टी	१९३
१० आमचे विठूकाका. ... ..	१९५.
<b>भाग २१ वा. १८९९.</b>	
१ महाबळेश्वरची स्वारी....	१९८
२ सन्स्ट्रोक. ... ..	१९९.
३ काळीं द्राक्षें. ... ..	२०५
४ जिभेची परीक्षा. ... ..	२०७
५ गुप्तपोलीस. ... ..	२०९.
६ महत्त्वाचा खटला. ... ..	२११
७ दोघांचा जीव वांचविला. ...	२१३
८ वांद्यास जडलेला आजार. ...	२१५
<b>भाग २२ वा.</b>	
१ १९०० सपटेंबर महिना. ...	२१६
२ माझ्या आजाराचें कुलंगडें. ...	२१९
३ माझें ऑपरेशन ... ..	२२१
४ Angina-Pectoris... ..	२३१.
५ Pseudo. ... ..	२३३
<b>भाग शेवटचा.</b>	
१ लाहोरची काँग्रेस. ... ..	२३४
२ सहा महिन्यांचा रजा. ... ..	२३९.
३ शेवटचें वर्ष. ... ..	२४२
४ जानेवारीची १४ वी तारीख. ...	२४७
५ शेवटचा दिवस. ... ..	२५१.



## प्रस्तुत आवृत्तीसंबंधी दोन शब्द.

महाराष्ट्र वाङ्मयांतील हे अपूर्व पुस्तक आमच्या महाराष्ट्र बंधुभगिनींस सादर करितांना आम्हाला अत्यंत आनंद व धन्यता वाटते !

प्रस्तुत पुस्तकाची पहिली आवृत्ति तयार होत असतां त्याची एक कच्ची प्रत आम्हाला सुदैवाने वाचावयास मिळाली, व ती पहातांच ह्या अमोलिक पुस्तकाची जोड आमच्या मनोरंजनाच्या वाचकांस करून देतां आल्यास फार चांगले होईल असे वाटून आमचा हा मनोदय आह्मी श्रीमती रमाबाईसाहेब रानडे यांच्या कानांवर घातला; आणि त्या थोर पुरुषाच्या थोर सहधर्मचारिणीं आमची विनंति उदार मनाने तत्काळ मान्य करून अत्यंत संतोषाने या पुस्तकाची २ री आवृत्ति प्रसिद्ध करण्याची आम्हाला परवानगी दिली. श्रीमती रमाबाईसाहेबांचे हे आमच्यावर महदुपकार झाले आहेत.

या पुस्तकाच्या-पहिली व दुसरी अशा-दोन्ही आवृत्ति आज बरोबरच प्रसिद्ध होत आहेत. पहिल्या आवृत्तीच्या नियमित प्रतीच छापविल्या होत्या. पुढे, हे पुस्तक मनोरंजनाच्या वर्गणीदारांस बक्षिस द्यावयाचे नव्ही झाल्यावर दुसरी आवृत्ति छापविण्यास आह्मी सुरुवात केली. ही दुसरी आवृत्ति पहिल्या आवृत्तीचेच पुनर्मुद्रण आहे. अवघ्या पंधरावीस दिवसांच्या अल्पावकाशांत ही आवृत्ति छापून घेणे भाग पडल्यामुळे श्रीमती रमाबाईसाहेबांना ह्या पुस्तका-कडे पुन्हा नजर टाकण्यास सवड मिळाली नाही. त्यांनीं सुचविलेले एकदोन फेरफार करून व बाह्यांगांत थोडी सुधारणा करून ही द्वितीयावृत्ति आह्मी प्रसिद्ध करित आहों. घाईमुळे ह्या आवृत्तींत कांहीं दोष राहिले असतील ते सर्व आमचे आहेत.

मुंबईवैभव प्रेसच्या मालकांनीं हे पुस्तक अति त्वरेनें आणि सुबक रीतीनें छापून दिल्याबद्दल त्यांचेहि आह्मी फार आभारी आहों.

ही सेवा वाचकांस आवडो व प्रत्येक महाराष्ट्र कुटुंबाच्या पुस्तकसंग्रहांत या पुस्तकाला बहुमानाचे स्थळ मिळो, अशी परमेश्वरापाशीं प्रार्थना आहे.

मनोरंजक ग्रंथप्रसारक मंडळीचे कार्यालय,  
गिरगांव-मुंबई, ता० १ जून, १९१० इसवी.

} काशीनाथ रघुनाथ मित्र.

## विक्रीस तयार पुस्तकें.

प्रा. मृ. रानडे यांचीं धर्मपर व्याख्यानें.	१-८-०
स्वामी रामतीर्थ. ... ..	१-४-०
बुद्ध, धर्म आणि संघ. ... ..	०-४-०

मनोरंजक ग्रंथप्रसारक मंडळी,  
गिरगांव मुंबई.

## प्रस्तावना.

कै. न्या. रावसाहेब रानडे यांचे संबंधाचा ग्रंथ व तो श्री. वहिनीबाईसाहेब रानडे यांनी लिहिलेला-तेव्हां अशा ग्रंथास इतर कोणी प्रस्तावना लिहिण्याचें वास्तविक कारण नाही. पण श्री. वहिनीबाईंनी प्रदर्शित केलेली इच्छा ह्मणजे एक प्रकारची आज्ञा, तिचें उलंघन करणें मला शक्य नाही, म्हणून मी पुढील दोन शब्द लिहित आहे.

रावसाहेब रानडे हे एकोणिसाव्या शतकाचीं शेवटचीं तीस वर्षे प्रथम महाराष्ट्रांतील व पुढें सर्व हिंदुस्थानांतील राष्ट्रोन्नतीच्या नानाविध चळवळींचे केवळ आधारस्तंभच नव्हेत तर आद्यप्रवर्तक होते, ही गोष्ट आतां कोणास नव्याने सांगितली पाहिजे असें नाही. त्यांची विशाल, व्यापक व नेजस्वी बुद्धि, अगाध ज्ञान, प्रचंड व्यासंग व अलौकिक आकर्षणशक्ति हीं सर्व त्यांनीं एकनिष्ठपणें देशसेवेस वाहिलीं होती. ही आपली आर्यभूमि सर्वांगसुंदर कशानें होईल; सामाजिक, राजकीय, धार्मिक, नैतिक, औद्योगिक, शिक्षणविषयक वा सर्व बाबतींत हिचें पाऊल पुढें कसें पडेल; इष्टप्रकारची प्रगति घडून येण्यास अवश्य असणारे गुण आपल्या समाजांतील स्त्रीपुरुषांचे अंगीं कसें येतील, या गोष्टींशिवाय दुसरा विचार त्यांचे मनास रात्रंदिवस माहीत नव्हता. अशी उज्वल देशभक्ति, व देशोन्नतीसाठीं चाललेल्या प्रयत्नांवर एवढी दृढ श्रद्धा, कोठल्याही देशांत कां होईना, क्वचितच आढळून येते. पण रावसाहेब रानडेयांची गणना या देशांतीलच नव्हे तर सर्व जगांतील अत्यंत श्रेष्ठ विभूतींमध्ये जी करावयाची ती केवळ त्यांच्या बुद्धिवैभवामुळे, विद्वत्तेमुळे, अगर देशभक्तीमुळे नव्हे. हे गुण तर अगदीं असामान्य खरेच--इतके असामान्य, कीं, पुष्कळांना त्यांपैकीं केवळ एकेकाच्या जोरावरच जगांत मोठें नांव मिळवून जातां आलें असतें—पण यांहीपेक्षां असामान्य अशी चित्तवृत्ति रावसाहेबांचे ठायीं वसत होती. अशी चित्तवृत्ति सहसा महान् साधुसंत खेरीजकडून इतरांचे ठिकाणीं दिसून येत नाही. या चित्तवृत्तीमध्ये अनेक सात्विक गुणांचा पूर्ण विकास झाला होता, व रावसाहेबांचे अंगीं असलेल्या ईश्वरी अंशाची ही साक्ष मनास पूर्णपणें पटवीत असे. रावसाहेबांचा जन्म जर कांहीं शतकांपूर्वी झाला असता तर त्यांची गणना अवतारी पुरुषांमध्ये खऱस झाली असती. अशा

विभूती ज्या राष्ट्रास हल्लींच्या काळांत लाधली त्यास आपल्या भावि स्थितीबद्दल निराश होण्याचें कारण नाही.

रावसाहेबांच्या सार्वजनिक कामाचा व्याप इतका मोठा असे, कीं, त्याचा सविस्तर हकीकत लिहूं झटल्यास लिहिणारास या देशाचा सुमारे तीस वर्षांचा इतिहास लिहावा लागेल. निदान तेवढ्या अवधींत ज्या अनेक महत्त्वाच्या सार्वजनिक संस्था निघाल्या व चळवळी अस्तित्वांत आल्या त्यांपैकी बहुतेकांची हकीकत द्यावी लागेल. हें काम कांहीं सोपें नाही; तथापि राष्ट्रहिताच्या दृष्टीनें व भावि पिढ्यांस मार्ग दाखवून देण्यासाठीं तें झालें पाहिजे, हें उघड आहे. रावसाहेबांच्या चरणांपाशीं बसून देशकार्याचा धडा शिकण्याची ज्यांना अमोल संधि मिळाली व पुत्रवत् प्रेमानें वागवून मोठ्या आस्थेनें व काळजनिं ज्यांना रावसाहेबांनीं सार्वजनिक कामाचा मार्ग सुलभ करून दिला, त्यांच्या शिरावर ही एक पवित्र जबाबदारी आहे यांत शंका नाही. त्या जबाबदारींतून ते कधीं न लोभार पडतील ते पडोत. पण रावसाहेबांच्या लोकोत्तर गुणांमुळे त्यांच्या आयुष्याचा सार्वजनिक भाग जसा अत्यंत महत्त्वाचा व चिरस्मरणीय होऊन गेला, त्याचप्रमाणें वर सांगितलेल्या साधुसंतांस साजे अशा त्यांच्या स्वभावामुळे त्यांचा खाजगी आयुष्यक्रमही अत्यंत हृदयंगम व बोधप्रद झाला. या खाजगी आयुष्यक्रमाचें चित्र प्रस्तुत पुस्तकांत काढून श्री. वहिनीबाईंनीं तें वाचकोंपुढें ठेविलें आहे.

या पुस्तकांत रावसाहेबांच्या सार्वजनिक चरित्राचा भाग मुळींच आलेला नाही, असें नाही. रावसाहेब अहर्निश देशकार्यांत इतके मग्न असत, कीं, त्यांच्या अत्यंत खासगी विचारांत, वर्तनांत अगर बोलण्यांत देखील सार्वजनिक कामाचा कांहीं तरी संबंध आल्यावांचून रहाणें शक्य नव्हतें. पण या “आठवणी” लिहितांना वहिनीबाईंचा प्रधान हेतु सार्वजनिक गोष्टींचा उल्लेख करण्याचा नसून रावसाहेबांच्या एकंदर आयुष्यक्रमाचें चित्र महाराष्ट्रीयांपुढें नीटपणें ठेवण्यासाठीं त्यांना स्वतःस असलेली व त्यांनीं इतरांपासून मिळविलेली खासगी माहिती प्रसिद्ध करण्याचा आहे. या पुस्तकास “आमच्या आयुष्यांतील कांहीं आठवणी” हें नांव दिलें आहे, तें यथायोग्य आहे. हें पुस्तक ह्मणजे रावसाहेबांचें साग्र व संगतवार लिहिलें चरित्र नव्हे. तसेंच या “आठवणी” ( Reminiscences ) कांहीं रोजनिशीवरून अगर इतर लेखी आधारावरून लिहिलेल्या नाहीत. वेळोवेळीं घडलेल्या गोष्टी व झालेलीं

संभाषणे-कांही सहज व कांही विशेष कारणामुळे ध्यानांत राहिली ती आठवणी तशी सध्याचे स्थितींत अंतःकरणाचें सात्वत करण्यासाठी व जो श्रेष्ठतम सहवास आतां प्रत्यक्ष राहिला नाही त्याचा मानसिक रीतीने अनुभव घेण्यासाठी वहिनीबाईंनी कागदावर मांडली व ती आतां वाचकांस सादर केली आहेत. अनुपमेय भक्ति व निःसीम प्रेमा या भावांनी या "आठवणी" लिहिल्या आहेत, त्या सहानुभूतिपूर्ण अंतःकरणांनी वाचक वाचतील अशी आशा आहे.

हा ग्रंथ लिहिण्याचें श्री. वहिनीबाईंनी मनांत आणिलें व हातीं घेतलेलें काम तडीसही नेलें, हें महाराष्ट्राचें मोठें भाग्य समजलें पाहिजे. पत्नीनें आपल्या पतीबद्दल अशा तऱ्हेनें लिहिलेला हा पहिलाच ग्रंथ हिंदुस्थानांत आहे असें वाटतें, व तो वहिनीबाईंनी लिहिला हें फार योग्य झालें. कारण, हल्लींच्या काळांत आपल्या इकडील स्त्रियांत श्री. वहिनीबाईंची योग्यता फार मोठी आहे. आपल्या वयाची सत्तावीस वर्षे ज्यांनी त्या विभूतीबरोबर त्यांची सहधर्मचारिणी या नात्यानें 'सावली' प्रमाणें घालविली, ज्यांच्या अंतःकरणें वैश्वर्गिक तेज शिक्षणानें व अतिथोर सहवासानें अनेक पटींनी वृद्धिंगत झालें, व ज्यांचें मन रावसाहेबांच्या भक्तींत कायमचें गढून राहिलें आहे, त्यांनी आपल्या दिगंतकीर्ति पतीच्या स्वभावाचें व आयुष्यक्रमाचें काढलेलें चित्र आपणांस पहावयास मिळाल्याबद्दल महाराष्ट्रांतील लोकांस अभिमान व समाधान वाटणें साहजिक आहे.

१५/४/२३

हें पुस्तक वाचणाराचे मनावर ज्या कित्येक गोष्टींचा विशेष ठसा उमटल्याशिवाय रहाणार नाही, त्यांपैकीं एकदोहोंचा येथें उल्लेख करणें जरूर वाटतें. पाश्चिमात्य समाजांत पुष्कळ कुटुंबांत पतिपत्नींमध्ये पराकाष्ठेचें प्रेम आढळतें, पण त्यांचा परस्परभाव बहुतेक बरोबरीचा असतो; पण तशा तऱ्हेचेंच प्रेम उभयतांमध्ये असतां पत्नीनें पतीच्या सेवेस आपणांस सर्वस्वी वाहून घेऊन त्यांतच धन्यता मानावी, हा पूर्वेकडील स्त्रियांचा व त्यांतही हिंदुस्थानांतील स्त्रियांचा विशेष मनोधर्म आहे. हा मनोधर्म हजारों वर्षांच्या संस्काराचें व परंपरेचें फल आहे व त्याचें अत्यंत मोहक स्वरूप या पुस्तकांत दिसून येत आहे. नवें शिक्षण, नव्या कल्पना व नवी परिस्थिती यांनी विचारास व आयुष्यक्रमास नवें वळण लागलें असतांही वहिनीबाईंसारख्या स्त्रियांचा हा मनोधर्म आहे तसाच कायम रहातो, यापासून पुष्कळ बोध घेतां येण्यासारखा आहे. दुसरी गोष्ट वाचकांच्या विशेष लक्षांत येईल ती जी पिढी आतां बहुतेक जात चालली आहे, तिला

स्त्रीशिक्षण वगैरे समाजसुधारणेचे बाबतीत ज्या अडचणी सोसाव्या लागल्या त्यांसंबंधाची होय. सध्यांच्या पिढीस या अडचणीची फारशी कल्पना नाही व कांहीं कालानें त्या अजीबाद नाहीशा होतील हें स्पष्ट दिसत आहे. तथापि आरंभीच्या लोकांस त्यांपासून कसा दुःसह त्रास झाला, व त्यांनीं तो सोसून समाजावर केवढे उपकार केले, याची आठवण आपणांमधून जाऊं देणें केव्हांही इष्ट होणार नाही. ही आठवण कायम ठेवण्याचे कामीं प्रस्तुत ग्रंथाचा उत्कृष्ट उपयोग होईल व याही दृष्टीनें तो लिहिल्याबद्दल श्री. वहिनीबाईचें अभिनंदन करणें जरूर आहे.

सर्व्हिड्स ऑफ इंडिया सोसायटी,  
पुणे, ता. २० एप्रिल, १९१८. }

गोपाळ कृष्ण गोखले.



भगवंतराव यांचे चिरंजीव भास्करराव ऊर्फ अप्पाजी हे आपल्या आईच्या पुष्कळ अपत्यांतून एकटेच वांचले. ते केवळ आपल्या आईच्या ( रुष्णा-बाईच्या ) सतत बारा वर्षे अत्यंत निष्ठापूर्वक व खडतर व्रताचरण करण्यानेच वांचले. रुष्णाबाईचीं मुलें वांचत नव्हतीं, ह्मणून त्यांनीं सतत बारा वर्षे अश्व-त्थाला व गाईला प्रदक्षिणा घातल्या व त्या कालांत गाईच्या गोमुत्रांत दशमी करून तीच खाऊन राहिल्या; त्यांनीं दुसरा आहार घेतला नाहीं. त्या भाविक व सात्विक वृत्तीच्या होत्या. अतिथि, अभ्यागत कोणत्याही वेळीं आपल्या घरीं आला असतां, न कंटाळतां आधीं उठून त्याला स्वयंपाक करून जेऊं घालीत आणि अश्वत्थ वृक्षाला हेंच मागणें मागत, कीं, मला पुत्र होऊन त्याचीं पाळेंमुळें तुझ्यासारखीं खोल जावतिं व विस्तारही तुझ्यासारखाच मोठा होऊन त्याची बहुतांना छाया मिळावी. त्या त्यांच्या मागण्या-प्रमाणें, देवानें भास्कररावअप्पांना पूर्णायु करून, भाग्यवान् व पराक्रमी केले; आणि एकाच एकवीस ह्या म्हणीप्रमाणें त्यांचा वेलविस्तार मोठा वाढून उत्तरोत्तर रानडेघराण्यांतील सर्व पुरुष बुद्धिमान्, शूर, पराक्रमी, उद्योगी, उंच व बांध्यानें मजबूद, तसेच मनाचे उदार असेच निपजले. हें त्या महा-साध्वीच्या पुण्याईचें फळ आहे, असें ह्मटलें पाहिजे.

अप्पाजी भगवंत हे वर सांगितलेल्या साध्वींचे एकुलते एक पुत्र व स्वतःचे सरखे पणजे होत. सांगली संस्थानचे अधिपति प्रख्यात चिंतामणराव ऊर्फ अप्पासाहेब पटवर्धन यांच्याजवळ ते प्रथम कारकून होते. पटवर्धनी सैन्यां-तील एका तुकडीचें प्रमुखत्व एके काळीं त्यांच्याकडे होतें. त्यांनीं एकदा मोंगलांशीं लढून एक किल्ला सर केला व त्या वेळीं लुटींत जो माल आला, त्यापैकीं त्यांनीं कशालाही स्पर्श केला नाहीं, असें सांगतात. मग आपल्या गुणांनीं वाढत वाढत जाऊन श्री. अप्पासाहेब यांजकडून इंग्लिश सरकारा-कडे ते वकील होते. कोणत्याही गोष्टींत भीड न धरितां, आपल्या बुद्धीला शुद्ध व खरी वाटेल तशी ते आपल्या मालकाला सल्ला देत. तेवढ्यापुरती मालकाची थोडी नाराजी झाली तरी ते भीत नसत. प्रामाणिकपणा व बुद्धिमत्ता, या दोन गुणांबद्दल पटवर्धनांची त्यांच्यावर बहाल मर्जी असे. त्यांनीं वंशपरंपरेनें यांना जी तैनात करून दिली आहे, ती अद्यापि सांगलीं-तील आमच्या घराण्याकडे चालत आहे. श्रीचिदंबरस्वामी ह्मणून जे कर्नाटक प्रांतांत प्रसिद्धीस आले होते, ते आमच्या अप्पांचे गुरु होते. अप्पांना



आपला मरणकाळ माहीत होता, असें ह्मणतात. मरणाच्या पूर्वी सहा महिने अगोदरपर्यंत, ते मोठ्या घोड्यावर चटकन् बसत असत. दांत व इतर गात्रें शेवटपर्यंत शाबूद होती. ते आपला सर्व वेळ ईश्वरध्यानांत व चिंतनांत घालवीत, व मुखानें नामस्मरण करीत. ते आपल्या वयाच्या पंचाण्णवाव्या वर्षीं मुखानें नामस्मरण करीत बसल्या बसल्याच कैलासवासी झाले. देहावसान होण्यापूर्वीं त्यांनीं आपल्या पुत्राला आपला निधनकाळ सांगून ठेविला होता, असें ह्मणतात.

अप्पांचे वडील चिरंजीव ह्मणजे स्वतःचे सरखे आज्ञे, अमृतरावतात्या, हे सुरू इंग्रजींत प्रथम करकंबहून नगर जिल्ह्यांत नोकरीकरितां गेले. तेथें ते शिरस्तेदार होऊन पुढें मामलेदार झाले, व नगर जिल्ह्यांतून पुणें जिल्ह्यांत आले. पुण्यास व आंबेगांवास पुष्कळ वर्षे मामलत केल्यावर पाचळ तालुक्यांत त्यांची बदली झाली, व तेथेंच त्यांनीं पेन्शन घेतलें. तात्यांना आमच्या मामंजीसुद्धां चार पुत्र होते. वडील बळवंतरावदादा, दुसरे गोविंदराव, तिसरे गोपाळराव आने व चवथे विष्णुपंतअण्णा. या चवथांपैकीं गोविंदराव व विष्णुपंत प्रथम निफाडास नोकरीवर असून पुढें सन १८४१. ४२ त कोल्हापुरास जबाबनिशीच्या कामावर आले, व दुसरे दोघें तात्यांजवळ पाचळासच राहिले. तात्या हे आपल्या वडिलांप्रमाणेंच बांध्यानें उंच असून अगदीं मजबूद होते. हे घोड्यावर बसणारे उत्तम होते. त्यांना संस्कृताची व शास्त्रांची आवड फार असल्यामुळे त्यांचा त्यांनीं चांगला अभ्यास केला होता. पुष्कळ संस्कृत ग्रंथ वाचून त्यांनीं आपल्या हातानें कित्येक पोथ्यांच्या प्रती लिहून काढलेल्या आहेत. पुरुषसूक्तावर यांनीं टीका व मराठींत अर्थ केला होता आणि छापविण्याकरितां जवळ देऊन ठेविला होता. त्याप्रमाणें स्वतः तो छापविला होता, असेंही ऐकतें. तात्या भागवत फार उत्तम सांगत. शिवाय, ज्योतिष उत्तम रीतीनें वर्तवीत, पत्रिका पहात व जातीनें करीतही असत.

आमचे मामंजी फडनीस असतांना स्वतःचा जन्म माघ शुद्ध ६शके १७६३ ह्मणजे ता. १८ जानेवारी सन १८४२ रोज मंगळवार या दिवशीं संध्याकाळीं झाला. ती वेळ तात्यांनीं टिपून ठेवून आपल्या हातानें स्वतःची पत्रिका विस्तृत लिहून ठेविली आहे.

तात्यांनी अशा रीतीने पूर्ववयांतील तसाच उत्तरवयांतील आपला आयुष्य-क्रम उत्तम ठेवून आपल्या वयाच्या ऐशीवे वर्षी ह्मणजे सन १८६८ सालीं कोल्हापुरास आमच्या मामंजीजवळ येऊन आपली आयुष्ययात्रा संपविली. मामंजी कोल्हापुरास आल्यावर कांहीं दिवस जबाबानिशीचे कामावर होते. पुढें तेथेंच ते मामलेदार झाले. भूधरगड, पन्हाळा, गडाहिंग्लज, वगैरे निर-निराळ्या पेट्यांत मामलतीचें काम केल्यावर पुनः त्यांची बदली कोल्हापुरास होऊन, ते सन १८६२।६३ सालीं खासगी कारभान्याच्या जागेवर कायमचे नेमले गेले. या वेळीं त्यांस अडीचशें रुपये पगार मिळत असे.

सन १८४२ सालीं ते करवीराकडे सडेच आले होते; बरोबर मुलेंमाणसें आणिलीं नव्हतीं; आमच्या सासूबाई पुढें तीनचार वर्षे वन्संचा (दुर्गा-आकांचा) जन्म होईपर्यंत निफाडास आजेसासूबाईंच्या जवळ राहिल्या होत्या. वन्संचा जन्म झाला, तेव्हां स्वतःचें वय अडीच वर्षांचें होतें. आंबेगांवास तात्या अजून मामलेदारीवरच होते, त्यांच्याजवळ चारआठ दिवस राहून मग पुढें मामंजींच्याकडे, कोल्हापुरी जाण्याकरितां आमच्या सासूबाई स्वतःला व वन्संचा घेऊन बैलगाडींतून निघाल्या. या प्रवासांत स्वतःवरचें एक संकट ईश्वररूपेनें टळलें. ती हकीकत अशीः—

सासूबाई प्रथम निफाडाहून निघून आंबेगांवीं येतेवेळीं त्यांच्याबरोबर आंबेगांवाहून बोलवावयास आलेला एक शिपाई व स्वतःचे चुलत चुलते विठ्ठल बाबाजी रानडे असे दोघे बरोबर होते. विठ्ठकाका घोड्यावर बसून गाडीच्या मार्गे येत होते. दिवस उन्हाळे असल्यामुळें संध्याकाळीं शिकोण्याच्या वेळीं गाडी जुंपून रात्रभर चालवीत असत. हे दिवस काळोख्या रात्रींचे होते. रात्रीं दोन वाजण्याच्या सुमारास गाडीतील सर्व माणसें ( सासूबाई व दोन्ही मुलें ) गाढ झोंपीं गेलीं होती. तान्ही मुलगी पोटाशीं घेऊन सासूबाई निजल्या होत्या व वन्संचे पलीकडे वेगळें पांघरूण घालून स्वतःला निजविलें होते. वेळ थंड असून वारा गार सुटल्यामुळें गाडीबरोबर चालणारा शिपाई या वेळीं पुढील बाजूला गाडीवाल्याच्या शेजारीं जाऊन बसला; नंतर थोड्या वेळानें गाडीवाला व शिपाई दोघेही पेंगूं लागले. बैल रेंगाळतच चालले होते, व विठ्ठकाका बरेच मार्गे राहिले होते; अशा वेळीं एक मोठी ओरंगळ आली, व तींतून बैल जोरानें गाडी घेऊन निघून गेले. या वेळीं स्वतः झोंपेंत लोळून गाडीच्या अगदीं कडेला आल्यामुळें गाडी ओरंगळीला लागतांक्षणीं, जोरानें

लागलेल्या धक्क्याबरोबर पांघरुणासकट स्वतःचें मुटकुळें रस्त्यावर पडलें. सासूबाईना गाढ झोंप लागली होती; पण गाडी धांवणीला लागल्याबरोबर शिपाई व गाडीवाला जागे झाले, तरी गाडी धांवण्याच्या आवाजांत मागें कांहीं पडल्याचें त्यांना कळलें नाहीं. तशीच गाडी मैल दीड मैल पुढें निघून गेली. मग मागून अर्ध्या पाऊण तासांनें स्वतः विठूकाकांच्या घोड्याच्या टापांचा आवाज ऐकून “ विठूकाका ” अशी हांक मारून “ मी येथें पडलों आहे ” असें सांगितलें. ती हांक ऐकल्याबरोबर विठूकाकांनी स्वतःचा आवाज ओळखून एकदम घोडा उभा केला, आणि खाली उतरून स्वतःला उचलून पोटाशी घेतलें, व गारठलेलें अंग पांघरुणांत गुंडाळून पोटाशी घट्ट धरून ते घोड्यावर बसले व सासूबाईच्या गाडीजवळ येतांच सासूबाईना ह्मणाले “ गोपिकावाहिनी, जाग्या आहांतना ? मुलांना पांघरूण नीट आहेना ? ”

त्यांनीं निजल्यानिजल्याच “ हो, सर्व नीट आहे, ” ह्मणून सांगितलें.

त्याबरोबर विठूकाकांनीं पुन्हा विचारलें “ तुम्ही अजून शोपंतच आहां. दोन्हीं मुलें तुमच्याजवळ आहेतना ? नीट पहा. ”

इतकें ह्मठल्यावर त्या चपापून जाग्या झाल्या, व गाडीमध्ये चोहोंकडे चाचपूं लागल्या, तों वन्संशिवाय दुसरें कोणी नाहीं, हें लक्षांत आल्यावर त्या अतिशय भिऊन रडूं लागल्या. तेव्हां विठूकाकांनीं स्वतःला पांघरुणांतून काढून सासूबाईकडे दिलें व ह्मटलें “ आज परमेश्वरानें केवढी खैर केली बरें ! ”

ही गोष्ट विठूकाकांच्या तोंडून मला कळली. अजूनही ही गोष्ट सांगतेवेळीं ते गार्ह्वरून येत असत.

याप्रमाणें आंबेगांवास आल्यावर कांहीं दिवस तेथें राहून, मग सासूबाई उभयतां मुलें घेऊन कोल्हापुरास मामंजीकडे आल्या. स्वतःचें तीन वर्षांपासून तेरा वर्षांपर्यंत बहुतेक लहानपण कोल्हापुरासच गेलें. वयाच्या सहाव्यासातव्या वर्षी स्वतःला पांडोचातात्या दिवेकर यांच्या मराठी शाळेंत घातलें. या वेळच्या स्वतःच्या स्वभावाची व अभ्यासाची सर्व माहिती ताईसासूबाईच्या वेळो-वेळच्या बोलण्यांत आलेली, त्यांच्याच शब्दांत देत आहे, ह्मणजे लहानपणीं स्वतःचें स्वभाववळण कसें होतें याची माहिती सहज होईल. ताईसासूबाई एखादे वेळीं रागावल्या ह्मणजे स्वतःच्या लहानपणींच्या या गोष्टी सांगतः—

“आम्ही कोल्हापुरीं सरकारी कोठींत रहात असतांना कीर्तने माडीवर व आम्ही खालीं रहात असूं. दोन्ही घरांत खटला मोठा. आमच्या घरांत मोठीं

माणसें जास्त व मुलें कमी व कीर्तन्यांच्या घरीं तर मुलगे व मुली पुष्कळ. त्यामुळें आमच्या दोन्ही विन्हाडांतील माणसांनीं एवढा मोठा कोठीचा वाडा, पण अगदीं गजबजलेला असे. कीर्तने कऱ्हाडे व आह्मी कोंकणस्थ हें कोणाला विचारल्यावांचून कळावयाचें नाहीं. दोन्ही घरचीं आह्मी सर्व लहानमोठीं माणसें व मुलें एका घरांतील व नात्यानें सरखीं असल्यासारखीं वागत होतीं. आमच्या भाऊसाहेबांच्या व आबासाहेब कीर्तन्यांच्यामध्ये भेदाभेद मुळींच नव्हता. तोच ठसा इतर सर्व लहानमोठ्या माणसांच्या वागणुकींत दिसे. आमच्या दोन्ही विन्हाडांपैकीं कोणाच्या घरीं कांहीं असलें, कीं, सगळीं माणसें तिकडे जावयाचीं. दुसरी चूल पेटावयाची नाहीं. प्रत्येक सणाला 'आह्मी हा सण करणार' ह्मणून भांडण असावयाचें. मग पुढें अशी तोड काढिली, कीं, कुलधर्म असतील तेवढे वेगळे करावेत. बाकीचे सण निमे निमे वांटून दोन्ही घरांत आळीपाळीनें करावेत. त्याप्रमाणें आह्मी करीत असूं. कीर्तन्यांचीं मुलें लहानपणापासून हुशार व तरतरीत; पण आमचा मुलगा फार थंड व धिमा, याला कांहीं समजत नसे. धड निरोपही सांगतां यावयाचा नाहीं. शाळेंत परीक्षा झाली ह्मणजे तीं मुलें 'आह्मी पास झालों, आह्मांला परीक्षक असें असें ह्मणाले' वगैरे कितीतरी घरीं येऊन सांगत; पण याचें कांहीं नाहीं. आपण होऊन 'मी पास झालों' असेंसुद्धां सांगावयाचा नाहीं. कीर्तन्यांच्या मुलांकडून हा पास झालेला कळलें ह्मणजे मी विचारीं 'अरे माधवा, तूं पास झालास हें आह्मांला नाहीं कुठें सांगितलेंस ? कसली हौसच नाहीं! तो विनायक पहा. किती हुशार आहे तो.' तेव्हां हा ह्मणावयाचा, कीं, 'त्यांत काय सांगावयाचें आहे ? रोज शाळेंत जाऊन आह्मी अभ्यास करतो तर पास होणारच; त्यांत काय जास्त आहे ?' असें ह्मणून मुकाट्यानें जावयाचा.

“आईनें तर नित्य काळजी करावी, कीं, या माधवाचें कसें होईल. हा दहारूपये भिळवून आपल्या बायकोचें पोटें भरण्याइतका शहाणा होईल का ? असें त्या मला नेहमीं ह्मणत. तीच दुर्गी पहा ! उलट अतिशय बोलकी, हुशार व तरतरीत असे. ती अजूनही तशीच आहे. बापाच्या व भावाच्या लाडानें व हुशार ह्मणण्यानें फार कजाग मात्र झालेली आहे, व आतां तर त्या अक्कासाहेब झाल्यापासून माधवापेक्षांही शहाण्या झाल्या आहेत. लहानपणापासून ही अशीच आतताई असून ज्या त्यां बोलण्यांत आपली छाप वर ठेवावयाची व हा आपला शुद्ध नंदी एकनादी व सरळ. डावपेंच कांहीं माहीत नाहींत

व ते समजावयाचेही नाहीत. एकदा एका गोष्टीला आरंभ केला, कीं, ती आपली न चुकतां नेमानें करावयाचीच, त्याबद्दल पुनः सांगावें लागत नसे. पण त्यांत कोणी अडथळा केला, कीं, हट्ट धरून रडत बसावयाचा. मग समजूत लवकर व्हावयाची नाही. पहिल्यांदा धुळाक्षराच्या शाळेंत घातल्यावर शाळेंतून आला न आला, कीं, घरीं सारा दिवस तेंच आपल्याशीं हळूहळू बडबडे व बोटांनै भिंतीवर अक्षरें व उजळणी काढीत रहावयाचा. हाच याचा खेळ व हीच याची करमणूक ! रस्त्यांत उगीच खेळत असला तरी धुळींत उजळणी काढीत बसावयाचा, असा वेडा होता. एकमार्गीपणा तर असा होता, कीं, एकदा जें करावयाचें तें कायम. मुंज झाली तेव्हां वय लहान होते व मराठी शाळा सकाळीं उशीरां ह्मणजे १० वाजतां सुटे. तेव्हां भूक फार लागे, ह्मणून आमच्या माई ( स्वतःची आई ) दशमी करून ठेवीत व हा आल्यावर त्यावर तूप घालून याला देत. एके दिवशीं नुकतें ताक केले होते. लोणी कढविलेले नव्हतें, ह्मणून माईनीं दशमीवर लोणी घातले. झालें, गेली याची मर्जी! हा आपला हट्ट धरून बसला, कीं, 'रोजच्यासारखें पातळ तूप दाढ' 'तूप कढविलें नाही, उद्यां घालीन' ह्मणून त्यांनीं पुष्कळ सांगितलें, पण नाही. तेव्हां माईनीं तुपाच्या तांबलींत चमचाभर पाणी घालून ती चुलींत ऊन केली व तांबली दशमीवर ओतली, त्याबरोबर याची समजूत होऊन हा मुकाट्यानै दशमी खावयास लागला. दुर्गी तेथें जवळच उभी होती, तिच्या हें लक्षांत येऊन ती मोठ्यानै हंसून व टाळ्या वाजवून त्याला चिडवावयाला लागली, कीं, 'दादा, तुला आईनें तूप ह्मणून पाणी वाढलें !' पण यानै तिच्याकडे लक्ष दिलें नाही. आपली खालीं पाहून दशमी खाष्टी व उठून गेला.

“ बहुतकरून दररोज सकाळीं शाळेंतून आल्यावर दशमी खाष्टी, कीं, दुर्गीशीं एक सागरगोट्यांचा ( गजग्यांचा ) डाव खेळून मग अंगोळीस उठावयाचा व पहिला तांब्या डोक्यावर घेतला, कीं, पुरुषसूक्त ह्मणण्यास आरंभ करावयाचा. त्यांत कोणीं मध्ये बोलून तें चुकविलें, कीं, गेलें गाठोडें. विठू भाऊजींनीं याला संध्या करतांना थांबवून कांहीं संध्येंतलेंच विचारलें. त्याचें उत्तर दिल्यावर हा आडून बसला, कीं, 'मी पहिल्यापासून पुनः संध्या करावयाचा नाही. कोठें थांबविलीत ती आणून द्या, मग संध्या पुढें करीन.' असा पुष्कळ वेळ हट्ट धरून बसला. संध्याही करीना व उठूनही जाईना. शेवटीं विठूभाऊजींनीं अर्धी संध्या करून 'आतां तूं येथून पुढें कर, येथें तुला मीं थांबविला,' असें ह्मटल्यावर यानै एकदाची संध्या संपविली व उठून गेला.

“ सणावारीं गोफ, कडीं व आंगठी मोठ्या मिनतवारीनें आईनें याच्या अंगावर घातलीं तर गोफ घातला ह्मणून त्यावरून गळ्याला धोतर गुंडाळावयाचें, कडीं बंडीच्या बाहतिं मागें सारून ठेवावयाचीं व आंगठीचा खडा हातांत पुढें वळवून मूठ मिटून ठेवावयाची, असा तर सदा निरसलेला असे. मी एकेदा रागें भरलें, कीं, ‘माधव, तुझी आई इतक्या हौसेनें दागिने घालते, ते तूं कां बरें घालून देत नाहीस! घातले तर ते वेड्यासारखे, झांकून ठेवतोस.’ तेव्हां पंण हें बाळ काय ह्मणालें, कीं, ‘आपल्या घरीं रोज माधुकरां येतात, त्यांना कुठेंग असतात दागिने?’ असें तर लक्षण आहे. आई तर काळजी करतां करतां मेली विचारी! आहे कुठें शहाणपण. कांहीं रेषा उमटल्या होत्या ह्मणून मिळताहेत चार पैसे झालें, दुसरें काय ?

“ कोल्हापुरीं असतांना आमच्या घरीं व कीर्तन्यांच्या घरीं कोजागरीला पुष्कळ ब्राह्मण व मित्रमंडळींना बोलावून दूध द्यावयाची वहिवाट होती, व सगळ्या शाळेच्या मुलांना त्या दिवशीं रात्रीं दोन वाजेपर्यंत जागून सोंगट्या खेळण्यास परवानगी असे. त्याप्रमाणें दोन्ही घरांची सगळीं मुलें जमून सोंगट्या खेळत. माई मरण्याच्या आदल्याच वर्षीं माधवाला नुकतें दहावें वर्ष चाललें असेल. कोजागरी आली, तेव्हां कीर्तन्यांची मंडळी कशालाशीं राजुरीस गेली होती. ह्मणून या वेळीं मुलें कोणीच घरांत नव्हतीं. दुर्गी होती पण ती आठ नऊ वाजतां निजली. मग खेळण्यास कोणीच नव्हतें, तरी रात्रीं भाऊसाहेबांचें जेवण झाल्यावर माधव मजजवळ सोंगट्या मागूं लागला. मीं ह्मटलें ‘दुर्गासुद्धां निजली, आणि मग तूं सोंगट्या कोणाशींरे खेळणार!’ तो ह्मणाला, ‘मी आपला कोणाशींही खेळेन’ तूं दे ह्मणजे झालें.’ मीं सोंगट्या दिल्या. त्या घेऊन तो ओसरीवर गेला, आणि एका खांब्याच्या पुढें बसून सोंगट्यांचा डाव मांडला. आणि एक हात आपला व एक हात खांब्याचा असें ह्मणून खेळण्यास सुरुवात केली व दोन्ही वेळां खांब्याकडून आपल्यावर बिनतोडी घेतल्या. तेव्हां मीं चिडवून म्हटलें, ‘अरेरे, एका माणसाची फजिती झाली. लांकडाच्या खांब्यानें सुद्धां तुझ्यावर बिनतोडी द्यावी ना!’ तेव्हां तो न चिडतां धिमेपणानें ह्मणाला, ‘मंगं त्यांत काय? जें खरें ते खरेंच. खांब्याच्या हातांला डाव पडला ह्मणून त्यांची तोडी आधीं झाली. मला पडला नाही, ह्मणून माझी झाली नाही. त्यांत कसली फजिती!’ हा आपला खांब्याचा हात ह्मणून

उजव्या हातानें खेळत होता. त्या हाताला खेळण्याची संवय असल्यामुळे डाव चांगला पडे; पण डाव्या हातानें खेळण्याची संवय नसल्यामुळे नीट खेळतांच येत नव्हतें, मग डाव हवा तसा कसा पडणार ? दुसरा कोणी मुलगा असता तर खांबाकडून बिनतोड घेता का ! पण याचा लहानपणापासून सरळ स्वभाव. जें करावयाचें त्यांत प्रतारणा ठाऊकच नाही.

“एकदा माईनीं याला बर्फी दिली व त्याच्या दुसऱ्या हातांत थोडासा तुकडा देऊन त्या ह्मणाल्या, कीं, ‘ हा तूं खा, व तो त्या मुलाला दे.’ लहान तुकडा त्यानें आपल्या तोंडांत घालून मोठी वडी मोलकरणीच्या मुलाला दिली. मुलाच्या हातांत मोठी वडी पाहून माईनीं विचारलें, कीं, ‘ अरे याला लहान तुकडा द्यावयाचा तो मोठी वडी दिलीस आणि तूं लहान घेतलीस?’ माधव ह्मणाला, ‘तूं या हातांतील त्याला दे ह्मणालीस; ह्मणून तो दिला.’ तेव्हां त्या हातांतील दे ह्मणण्यांत आपली चूक झाल्यानें हें असें झालें, असें माईच्या लक्षांत आलें.

भाग दुसरा.

### मुंबईस विद्याभ्यास व आरंभीची नोकरी.

स्वतःच्या वयाला अकरावें वर्ष होतें, त्या वेळीं आमच्या वन्सना नुकतें नववेंच वर्ष लागलें होतें. या वर्षी वन्सचें लग्न झालें. त्यांना आजच्यास फडनिसांच्या घरी दिल्या होत्या. पुढें एक वर्षानें स्वतःच्या वयाला अकरावें वर्ष संपून बारावें वर्ष लागतांच आमच्या सासूबाई आठव्या खेपेस कमी दिवसांच्या बाळंत होऊन लागलीच वारल्या. मग पुढें स्वतःला व कीर्तन्यांच्या मुलांना कोल्हापूर येथील इंग्रजी शाळेंत घातलें. त्या वेळीं कृष्णाजी चाफाजी हे इंग्रजी शिक्षक होते.

याच सुमारास मामंजींचें दुसरें लग्न झालें, व स्वतःस तेरावें वर्ष लागतांच मोरोपंत दांडेकर नांवाच्या वाईतील एका कुटुंबवत्सल सदंगृहस्थांचो मुलगी सखूबाई इच्याशीं सन १८५४ मध्ये स्वतःचा विवाह केला.

याच दांडेकरांची वडील मुलगी तात्यासाहेब घोरपडे इचलकरंजीकर यांना दिली होती. श्री. यशोदाबाई ऊर्फ वहिनीसाहेब घोरपडे अजमासें १९०३ सालीं वारल्या. यांची दुसरी मुलगी कोल्हापुरचे जोशीराव यांचेकडे दिली होती.

तिसरी मुलगी आजरेकर फडणीस यांचेकडे दिली होती, व चवथी सख्खाई आमचेकडे दिली होती.

स्वतःचा विवाह झाल्यावर कीर्तने चौथे बंधू व स्वतः मिळून ही सर्व मंडळी मुंबईस शिकण्यास गेली.

कोल्हापुरच्या शाळेत दोन वर्षे ह्मणजे १८५६ सालापर्यंत अभ्यास झाल्यावर 'आतां आह्मांला पुढील अभ्यासाकरितां मुंबईस पाठवा,' असें ह्मणून दररोज आवासाहेब कीर्तने यांचेमागे स्वतः अगदीं तगादा लावला. आमचे मामंजी स्वतःला कधींसुद्धां कडकपणानें वागवीत नसत, किंवा रागें भरत नसत. तथापि त्यांच्यापुढें आपण जातीनें जाऊन कांहीं गोष्ट विचारावयाची किंवा मागावयाची नाहीं, अशी लहानपणापासून शेवटपर्यंत स्वतःची वाहिवाट असे. होतां होईतो सर्व गोष्टी निरोपानिरोपीं दुसऱ्याजवळून करावयाच्या. एखादे वेळीं समक्ष बोलण्याचा प्रसंग आलाच तर अगदीं थोड्या शब्दांत मर्यादेनें बोलावयाचें. जेवणाच्या वेळेशिवाय इतर केव्हांहि मामंजींच्या समोर स्वतःला बसणें माहित नव्हतें. कधीं समक्ष बोलण्याचें काम पडलेंच, तर उभें राहून तेवढ्यापुरतें बोलावयाचें, कीं, लागलीच आपल्या कामाला जावयाचें. हीच तऱ्हा लहानपणीं असल्यामुळें, मुंबईस शिकावयास जाण्याचें स्वतःच्या मनांत जरी इतकें भरलें होतें, तरी या भिडस्त स्वभावामुळेंच मामंजींच्या समोर आपण येऊन कधींच बोलण्यास धीर झाला नाहीं. ह्मणून प्रत्येक दिवशीं आपण लौकर निजून उठल्यावर आवासाहेब कीर्तने यांच्या खोलीच्या दाराशीं जाऊन उभें रहावयाचें, व ते उठून बाहेर येण्याबरोबर त्यांना ह्मणावयाचें, कीं, "आवासाहेब, आह्मांला मुंबईला केव्हां पाठविणार? भाऊसाहेबांना सांगून आह्मां सगळ्याजणांना मुंबईला शिकावयाला पाठवा." याप्रमाणें दोन तीन महिने अगदीं नेमानें स्वतः आवासाहेबांना ह्मणून त्यांची पाठ पुरविली. मग त्यांनीं व मामंजींनीं विचार करून, विनायकराव, बळवंतराव, निळकंठराव, त्रिंबकराव व स्वतः अशा पांचजणांस एक गडी व ब्राह्मण बरोबर देऊन १८५६ सालांत मुंबईस अभ्यासाकरितां पाठविलें.

तेथें गेल्यावर तीनच वर्षांनीं ह्मणजे १८५९ सालीं मुंबई युनिव्हर्सिटीची मॅट्रिक्युलेशन परीक्षा दिली, व त्यापूर्वीं एल्फिन्स्टन इन्स्टिट्यूटमध्ये प्रथम



दहा, मग पंधरा व नंतर वीस रुपयांची स्कॉलरशिप मिळू लागली होती. मॅट्रिक्युलेशन परीक्षेत पास झाल्यावर पहिलीं तीन वर्षे ज्युनिअर व पुढील तीन वर्षे सीनियर युनिव्हर्सिटीनें केलीं होती, व त्या वेळीं स्वतःला पहिल्यानें साठ रुपये, व मागून एकशें वीस रुपये दरमहा फेलोशिप मिळत असे. मॅट्रिक्युलेशन परीक्षेपासून स्वतःचा नंबर पुढील सर्व परीक्षेत पहिला असे. १८६१ सालीं स्वतःची लिटलगोची परीक्षा होऊन १८६२ सालांत बी.ए.च. परीक्षा पास झाली व त्याच सालीं इतिहास व अर्थशास्त्र या विषयांची ऑनर्सची परीक्षा होऊन सोन्याचें पदक व दोनशें रुपयांचीं पुस्तकें बक्षीस मिळालीं, आणि १८६४ सालांत एम्. ए., ची डिग्री मिळाली. याच वेळीं ह्यणजे १८६२ सालीं मुंबईस इंदुप्रकाश पत्र निघालें, व त्याच्या चालकांनीं इंग्रजी बाजूच्या एडिटराचें काम स्वतःवर सोंपविलें, व त्याप्रमाणें अभ्यासक्रम संभाळून हें कामही उत्तम रीतीनें चालविलें. पहिल्याच वर्षीं 'पानिपतच्या लढाईचा शतसांवत्सरिक दिवस' या विषयावर एक 'अग्रलेख' लिहिला. या लेखांत दिसून येणारी ऐतिहासिक दृष्टि व देशप्रीति यामुळें सर्व जगाचें लक्ष्य या पत्राकडे लागलें.

हा परीक्षांचा अभ्यास चालू असतां त्याच कॉलेजांत वर्ग शिकविण्याचें काम असे. कोणत्याही कामांत कसर व्हावयाची नाही, असें असल्यामुळें शिकविण्याच्या विषयासंबंधानें फार वाचावयाचें असे. या सर्व गोष्टींचा परिणाम डोळ्यावर होऊन १८६४ सालीं स्वतःचे डोळे बिघडून अगदीं दिसेनासें झालें, व ते पुढें सहा महिनेपर्यंत हिरव्या पट्ट्यांनीं बांधलेले होते. डॉक्टर भाऊ दाजी यांनीं डोळे उघडून मुळांच पहावयाचें नाही अशी स्वतःला निश्चून ताकीद दिली होती. दररोज सकाळीं कोणीतरी मित्रानें स्वतःला हातांत धरून भाऊ दाजींच्या घरीं न्यावयाचें व तेथें गेल्यावर डॉक्टर आपल्या हातानें डोळे सोडून, धुऊन व औषध घालून पुनः पट्टा बांधीत.

याप्रमाणें सहा महिनेपर्यंत स्वतः डोळ्याचा इतका त्रास सोसला, पण अभ्यासक्रम सोडला नाही. डोळे दुखत असतां कांहीं सहाध्यायी मित्रमंडळींनीं पांढीपाळीनें वाचावें व स्वतः एकावे, असा क्रम चालू होता. हा डोळ्यांचा दुखरेपणा, कमीजास्त प्रमाणानें अखेरपर्यंत होताच. पुढें स्वतःच्या एल्.एल्.बी.,च्या परीक्षा ऑनर्ससुद्धां पास होऊन त्यांतही नंबर पहिला आला. यापूर्वीं एल्किन्स्टन कॉलेजांत इंग्लिश शिकविण्याचें जें काम केलें, त्याबद्दल

त्या वेळचे कॉलेजचे प्रिन्सिपाल मि. चॅटफील्ड, इतर प्रोफेसर व विद्यार्थी यांनी मिळून एक तीर्थी रुपयांचें सोन्याचें घड्याळ दिलें आहे.

१८६६ सालीं पुण्यास शाळाखात्यांतील अॅकिंटिंग मराठी ट्रान्सलेटरच्या जागी स्वतःची दोनशें रुपयांवर नेमणूक झाली. पुढें अक्कलकोटास कांहीं दिवसें कामान्याचें व कोल्हापुरास न्यायाधीशाचें काम करून पुन्हा १८६८ ते १८७१ पर्यंत मुंबईच्या एल्फिन्स्टन कॉलेजांत चारशें रुपयें दरमहावर इंग्लिश प्रोफेसराच्या जागीं काम केलें. ह्या कामावर असतांना हायकोर्टांत टर्म भरून अॅडव्होकेटची परीक्षा दिली व त्यांतही उत्तम विजय मिळविला. मध्यंतरीं कोल्हापुरास न्यायाधीशाच्या जागीं स्वतःची नेमणूक झाली, तेव्हां आमचे मामंजी खासगी कारमान्याच्या जागेवर होते. स्वतःची बदली कोल्हापुरास झाली, तरी स्वतःच्या लहानपणापासूनच्या भिडस्त व मर्यादेच्या वागणुकींत कांहीं अंतर पडलें नाहीं. विद्यार्थीस्थितिप्रमाणेंच या वेळींही कधीं कोणावर न रागावतां, व कोणाशीं विशेष न बोलतां, होईल तितकीं मुकाट्यानें आपलीं कामें करावयाचीं, व करवून घ्यावयाचीं, असा क्रम असे.

कोल्हापुरीं मामंजींची वस्ती पुष्कळ वर्षे असल्यानें, चांगले चांगले पुष्कळ लोक त्यांचे मित्र असत. शिवाय, विशेष घरोब्याच्या परक्या माणसांची भीड पडण्याचाही पुष्कळ संभव असे. तथापि स्वतःची कामकाजांत सर्व तन्हेनें निस्पृहता व चोखपणा असल्यानें, कोणाचीही भीड चालावयाची नाहीं, हें मामंजींना माहीत होतें व त्यामुळे कोणी कसेही मनुष्य कामासंबंधीं कांहीं विचारण्यास आलें, तर त्याबद्दल आपला शब्द खर्ची घालण्याचें मामंजी साफ नाकारत. तथापि स्वतः कोल्हापुरीं जाऊन न्यायाधीशाचें काम पाहूं लागल्यास महिना सवामहिना झाल्यावर, एके दिवशीं कोर्टापुढें एक खटला आला. त्यांतील प्रतिवादी मोठ्या कुळांतील घरंदाज असून, मामंजींच्या विशेष परिचयाचे होते. शिवाय त्यांचा अगदीं दूरच्या नात्याचा कांहीं संबंधही होता. त्यांनीं घरीं येऊन मामंजींना अशीं भीड घातली, कीं, “माझ्याकरितां आपण दोन शब्द माध्यचरावांच्या जवळ खर्ची घालावेच. आपल्याला हें आवडणार नाहीं, हें मी समजतो; पण आपल्याला संकट वाटेल असें मी बोलण्यास सांगतच नाहीं. माझ्याविषयीं शब्द टाकावयाचा ह्मणजे इतकाच, कीं, फुरसतीच्या वेळीं माझे सर्व कागद एक वेळ वाचून पहावेत, व स्वस्थपणानें माझीं सर्व हकीगत ऐकून घ्यावी. ह्याशिवाय माझे दुसरें कांहीं

पणें नाही. एकदा हें सर्व ऐकलें ह्मणजे मग रास्त दिसेल तो निकाल द्यावा, एवढे माझ्यासाठीं आपण शब्द बोलावे."

असा अतिशय गळ घातल्यामुळेच मामंजींनीं कबूल केलें; आणि स्वतः बसावयाचें होतें त्या माडीवर मामंजी त्या गृहस्थांना घेऊन गेले. मामंजींना पाहिल्याबरोबर स्वतः उठून उभें राहून ते दोघे खालीं बसल्यावर स्वतः बसणें झालें. मामंजी ह्मणाले "हे कांहीं सांगण्यास आले आहेत, यांचें ह्मणणें ऐकून घ्या."

स्वतः कांहींच उत्तर दिलें नाही. हें पाहून ते गृहस्थ बोलूं लागले, आणि ह्मणाले "मीं आज कांहीं कागदपत्र आणले नाहीत; फुरसत असेल तर आणवितों."

तेव्हां सांगितलें "आज मला लिहिण्याचें काम बरेंच आहे, फुरसतीचा वेळ असेल तो मीं आपल्याला कळवीन."

हें ऐकल्यावर ते गृहस्थ ह्मणाले "बरें तर, मला वेळ कळेल्याबरोबर मी पुन्हा येईन आतां जातो." असें ह्मणून त्यांनीं नमस्कार केला, व ते उठून गेले.

मग मामंजी खालीं जाण्यास उठले, तेव्हां स्वतःही उठून त्यांना हळूच मर्यादेनें पण स्पष्ट शब्दांनीं सांगितलें, कीं, "मी येथें कामावर आलों आहे. सर्व कोल्हापुर आपलें आहे, व जो तो येऊन आपल्या कामाबद्दल भीड घालील. असा प्रकार न झाला तर बरें. नाही तर आपल्यास त्रास होईल. ह्मणून मला येथून दुसरीकडे बदली करून घ्यावी लागेल. कोणत्याही पक्षकाराचें काम घरीं पहावयाचें नाही किंवा त्याचें बोलणें खासगी रीतीनें ऐकावयाचें नाही असा माझा नियम आहे, तो आपण चालवावा."

याप्रमाणें बोलणें झाल्यावर पुढें तीनचार महिने कोल्हापुरासच काम केलें, पण अशी पुन्हा वेळ आली नाही.

पुढें पुण्यास येईपर्यंत मुंबईच्या एल्फिन्स्टन कॉलेजांत प्रोफेसरचें काम केलें. १८७१ च्या नवंबरमध्ये पुण्यास आठशें रुपये दरमहावर सदर अमीनच्या (फर्स्ट क्लास सेवजज्ज) जागेवर कायमची नेमणूक झाली. इ. स. १८७३ सालीं स्वतःचें पहिलें कुटुंब वारलें. त्या, पुण्यास आल्यापासून कांहीं महिने जीर्णज्वरानें आजारीच असत. गणेशशास्त्री साकुर्डेकर यांचीं औषधें व काढा सुरू होता. तरीही त्यांचें दुखणें दिवसेंदिवस न हटतां, जें पहिल्यांदा पांचसात महिने सार्धें असें वाटत होतें, त्याचें डॉक्टर व वैद्य यांनीं क्षय असें

नांव ठेविलें. या दुखण्यांत स्वतःला अतिशय दगदग व जागरणें कोटांचें काम संभाळून दिवसा व रात्रभर वेळच्यावेळीं आपल्या औषधें देणें-व जागरणें करणें किती कठीण आहे, हें ज्याला त्याचद्वारा अनुभव असेल त्यालाच कळेल. सौ० रमाबाईचा स्वभाव अतिशय गरीब व मनमिळाऊ असल्यामुळे, स्वतःचें त्यांच्यावर अत्यंत प्रेम होतें. त्यामुळे त्यांच्या आजारांत होईल तितकें काम आपण करावयाचें, असा स्वतःचा निश्चय असे. पुष्कळ औषधोपचार केले; पण त्याचा कांहींएक उपयोग न होतां, कार्तिक शुद्ध ६, शके १७९५, ह्यणजे सन १८७३ सालीं त्या इहलोक सोडून गेल्या. त्या गेल्यावर एक वर्षभर स्वतःला अतिशय दुःख झालें. त्यांच्याकरितां डोळ्याला पाणी आल्याशिवाय एक दिवसही गेला नाहीं. रात्री जेवण झाल्यापासून झोंप लागेपर्यंत तुकारामाच्या अभंगांचें वाचन चालत असे. अभंग करुणापर प्रेमळ आला, कीं, तोच तो दोनचार वेळ ह्यणावयास सांगावयाचें, व ग्राहिवरावयाचें, असें चाले. पण माझें लग्न झाल्यावर माझ्या शिकण्याकडे संध्याकाळचा तास दीड तास जात असे. माझ्या लग्नाची व पुढील हकीकत मी सविस्तर लिहित आहे; पण त्यापूर्वी माझ्या माहेरच्या घराण्याची थोडीशी हकीकत दिली, तर कांहीं गैर दिसणार नाहीं, असें वाटून ती मी अगदीं संक्षेपानें येथें देत आहे.

माझें माहेरचें घराणें ह्यणजे सातारा जिल्ह्यापैकीं खानापूर तालुक्यांत मौजे देवराष्ट्रें येथें राहणारे कुर्लेकर हें होय. कुर्लेकर हे मूळचे रत्नागिरी जिल्ह्यांतील नेवरें गांवचे राहणारे असून देशांत आल्यावर प्रथम औधाजवळ राजाचें कुर्ले या गांवीं येऊन राहिले व त्या गांवावरून यांचें कुर्लेकर असें नांव पडलें. यांचे मूळ पुरुष बाळभट चिपोळकर नांवाचे होते. त्यांना दोन मुलगे होते. कुर्ल्यास राहून लागून कांहीं दिवस झाल्यावर या दोघां मुलांनीं, शिपायाचे गुणांपैकीं घोड्यावर बसण्याचा बराच अभ्यास केला. या दोघांही भावांचा स्वभाव धाडशी असल्यामुळे त्यांना एकजागीं बसून चैन पडेना. कोठें तरी चांगल्या दरबारीं जाऊन पराक्रम करावा, व आपल्या चांगल्या गुणांनीं उदयास यावें, असें त्यांच्या मनानें घेतल्यावर ते दोघेही पडत्या फळाची आज्ञा घेतल्यासारखे वडिलांची आज्ञा घेऊन पुण्यास निघून गेले. तेथें आपल्या अंगच्या गुणानें प्रथम त्यांनीं आपली पागेत भरती करून घेतली, व पुढें ते एका मोठ्या पागेचे अधिकारी झाले.

सन १७६०-६१ चे सुमारास ही पागा देवराष्ट्रें गांवींच राहूं देण्याचा व. होऊन तो सबंद गांव त्यांनीं पागेकडे मिळविला. पूर्वी देवराष्ट्रें या गांवीं संत इतिनिधि यांचे ठाणे होते; पण त्यांच्यावर पेशव्यांची नाराजी झाल्यामुळे पेशव्यांनीं त्यांचे ठाणे उठवून लावले, व तो गांव पागेकडे लावून दिला, आणि माधवराव बल्लाळ यांनीं कुर्लेकर बंधुद्वयापैकीं वडील बंधूच्या नांवें सनद करून दिली. पुढें ही पागा पटवर्धन पथकांत सामील झाली. हैसूर व कर्नाटक या प्रांतांत स्वारींत जाण्याचे प्रसंग अनेक वेळ येऊन या बंधुद्वयापैकीं वडील बंधु बाजीपंत हे किचूरच्या हल्ल्यांत कामास आले, व बंधु माणकोपंतही शिरोळ घुमटाचे मोर्च्यांत गोळी लागून पडले. त्या दोघांनीं निरनिराळ्या ठिकाणीं आपल्या गुणानें व पराक्रमानें इनामें संपादन केलेलीं अद्यापि कुर्लेकर मंडळी उपभोगीत आहेत. यांनीं गुजराथेंत गायकवाडी झाल्यानंतर असाऱ्या व इनामें मिळविलीं होती; पण हे दोघे निवर्तल्यावर तिकडल्या उत्पन्नासंबंधानें खटपट करण्यास कोणी राहिलें नाहीं. वर सांगितल्याप्रमाणें वडील बंधु बाजीपंत किचूरच्या हल्ल्यांत कामास आले, त्या वेळीं त्यांचे कुटुंब गोपिकाबाई या गरोदर होत्या. त्या बाळंत होऊन मुलगा झाला. त्याचें नांव गणपतरावभाऊ असें ठेविलें. पुढें या मुलाचें नांव पेशव्यांचे दरबारीं दाखल होऊन, पूर्वी बाजीपंतांनीं संपादन केलेलीं इनामें, असाऱ्या व पागा आतां यापुढें गणपतरावभाऊ यांच्या नांवें चालविण्याविषयीं हुकूम झाला.

हे गणपतरावभाऊ माझे सख्खे पणजे होत. हे मोठे बाणेदार शिपाई होते. हे शंकरउपासक व दृढनिश्चयी होते. तथापि वृत्ति फार भाविक असे. हे मोठे मातृभक्त होते. पूर्ववयांत एके वेळीं आपल्या मातोश्रीला ते रागामध्ये कांहीं दुरुत्तर बोलले. याबद्दल घटकाभरानें त्यांना फार पश्चात्ताप होऊन आमच्या गांवीं एक सागरेश्वर नांवाचें जागृत शिवालय आहे तेथें जाऊन आपल्या जिभेचा शेंडा कापून तो त्यांनीं सांबाच्या पिंडीवर वाहिला, व “मातोश्रीला दुर्वचन बोलविण्यापेक्षां मला मुकें केलें असतेंस तर बरें झाले असतें!” असें म्हणून त्यांनीं सांबापुढें साष्टांग नमस्कार घातला. हें कृत्य जवळ असलेल्या ह्याताऱ्या गुरवानें पहातांच चटकन् पुढें येऊन त्यानें सांबाच्या पिंडीवरील जिभेचा तुकडा उचलून घेतला, व अंगाऱ्यांत बुडवून गणपतरावभाऊंच्या जिभेला चिकटवून दिला. व “पुन्हा असें करीत जाऊं नका. तूं जवळ असतांना असें कसें होऊं दिलेंस असा तुमच्या मातोश्रीचा अभिश्राप आला अस-

ताना ! " असें तो ह्मणाला. नुसता अंगान्यांत बुडवून चिकटविलेला तुकडा चांगला जडून बसला, असें सांगतात. असो, यांचा व चिंतामणराव आसाहेब पटवर्धन यांचा ऋणानुबंध फार असल्यामुळे पटवर्धनांनीं अदिली बहीण यांना दिली होती. गणपतरावभाऊंना माणिकरावआबा नांवाचे एकुलते एक पुत्र होते. हेच माझे आजोबा होत. आबांना माझ्या वडिलांसुद्धां चार पुत्र व दोन कन्या झाल्या. आबांनीं ह्मणण्यासारखा कांहीं पराक्रम केला नाही. होतें तेंच इनाम व उत्पन्न संभाळून ते आपला सर्व काळ देवीच्या पूजन अर्चनांतच घालवीत असत. संसारांतील सर्व कामें आमच्या आजीबाईच दक्षतेनें पहात असत.

चौघां पुत्रांपैकीं माझे वडील माधवरावअण्णासाहेब यांचेवरच त्यांचे वडील व मातोश्री यांची मर्जी फार असे. कारण, ते स्वभावानें जरी तापट असत तरी आपल्या घराण्याच्या लौकिकाला व सरदारी बाण्याला शोभेल अशी इश्रतीची व गंभीरपणाची त्यांची वागणूक असे, व आपल्या घराण्याचा त्यांना मोठा अभिमान असे. ते मनाचे अतिशय उदार व धार्मिक वृत्तीचे असत. त्यांचा भरंवसा सर्वस्वी देवावर असे. आनंदाच्या किंवा दुःखाच्या वेळी त्यांच्या मनाची उचंबळ किंवा डळमळ कधीं झाली नाही. ते स्थिर मनानें व निश्चयानें देवावर भरिभार टाकून, तो ठेवील त्या स्थितींत शांतपणानें रहावें, अशा समजुतीनें चालत; तथापि ते मोठे निश्चयी व दीर्घप्रयत्नी होते. कितीही त्रास झाला तरी निराश होऊन हातचें काम सोडीत नसत. त्यांना ज्ञानेश्वरी व अमृतानुभव वाचण्याचा अतिशय नाद असे. आपल्या भिन्नमंडळी-बरोबर अद्वैतमताबद्दल ते वारंवार विचार व चर्चा करीत असत. ते फार मानी, धोरणी व मोठे मुत्सद्दी असत. माझ्यासुद्धां त्यांना आह्मी सात मुलें (चौघे मुलगे व तीन मुली) होतों. आमच्या आईला एकंदर वीस अपत्ये झालीं, पण त्यांपैकीं आह्मी सातजणेंच कायचीं वांचलों.

माझी आई भिरज येथील राघोपंतभाऊ करमरकर प्रसिद्ध राजवैद्य यांची कन्या होय. हिलाही पांच बहिणी व तीन भाऊ होते. आमच्या आईचा स्वभाव अतिशय मायाळू, सोशिक व भिडस्त असे. ती नेहमीं कांहींना कांहीं कामांत असावयाची. रिकामें बसणें तिला कधीं आवडलें नाही. घरांतल्या कामांतून मोकळी झाली, कीं, औषधें, गोव्या, वगैरे कांहींना कांहीं करण्यांत ती गुंतलेली असावयाची. आमच्या आईला वैद्यकिया फार उत्तम येत असे

अजून किती वर्षांचे जुने रोग ती हटकून बरे करी, यामुळे आमच्या गांवच्या तपासच्या दहाबारा खेड्यांतील लोक मोठ्या श्रद्धेने हिच्याकडे औषध घेण्यास येत. सर्व रोग्यांना आपल्या खर्चाने व आपल्या हाताने ती औषधे तयार करून देत असे. रात्रंदिवस, वेळीं अवेळीं, केव्हांही रोगी आले तरी ती कधीं कंटाळली नाही. तिनें लागलीच उठून औषधपाणी द्यावयाचें, अतिशय गरीब असेल तर त्याला चारआठ दिवस देवडीवर ठेवून घेऊन दोन्ही वेळ आपल्या हाताने पथ्याचें घालावयाचें व औषधें द्यावयाचीं. वायूनें बेफाम झालेल्या, व वेड लागलेल्या रोग्यांना ती डागीतही असे. या सर्व कामांत माझ्या वडिलांची तिला संमति व मदत असे; कारण, त्यांना हें परोपकाराचें काम फार आवडे. ह्मणून “याबद्दल होणारा खर्च खुशाल कर, हा खरा धर्म आहे,” असें ते तिला प्रोत्साहन देत. माझे वडील स्वभावाने अतिशय तापट व करारी होते. त्यांच्यापुढें ब्र काढण्याची घरांतील कोणत्याही माणसाची छाती नव्हती. आमच्या आईनें पूर्ववयांत बराच जाच सोसला; पण आपल्या मर्यादेच्या वागणुकीनें व शांत आणि सोशिक स्वभावाने तिनें त्यांची मर्जी सदोदित प्रसन्न ठेविली होती. तिची समजूत अशी असे, कीं, बायकांचा देव व गुरु सर्व कांहीं पति आहे. ह्मणून तिनें गुरुमंत्रही माझ्या वडिलांकडून घेतला होता, व त्याचा ती मोठ्या निष्ठेनें जप करी. इ. स. १८७६—७७ सालच्या दुष्काळाने माझ्या वडिलांची फार ओढ झाली होती, त्यामुळे येवढ्या मोठ्या परिवाराचा संसार चालविणें दोनचार वर्षे फार कठिण गेलें. त्या वेळेस तिनें मोठ्या धैर्यानें दिवस काढले. कोणत्याही तऱ्हेची अडचण प्रत्यक्ष आह्मां मुलांना कळूं न देतां किंवा दैन्याबद्दल आमच्या वडिलांच्या जवळ कधीं गाऱ्हाणे न करतां, शांतपणाने व धीराने तिनें आलेले दिवस काढले, ते आह्मां सर्व भावंडांना अजून स्मरत आहेत. ती आह्मां मुलांशीं फार मोकळ्या मनाने अगदीं प्रेमळ मैत्रिणीसारखी वागे. दररोज संध्याकाळीं पुराण आटोपल्यावर आह्मां सर्व मुलांना बोलावून मोकळ्या अंगणांत बसे व पुराणांतील देवादिकांच्या कथा व कहाण्या सांगे. हें पाहून आमच्या आत्याबाई धट्टेनें ह्मणत “आमच्या उमावहिनीला वाटतें कीं, आपलीं मुलें फारच शहाणीं आहेत. आपण सांगितलेल्या पुराणांतल्या गोष्टी त्यांना सगळ्या समजतात. येवढाल्या कथा त्यांना काय सांगत बसतेस! मोठ्या माणसांच्यासुद्धा त्या लक्षांत रहावयाला कठिण पडतात.” तेव्हां ती ह्मणे “मला त्या कुन्यामांजराच्या

गोष्टी येत नाहीत, मी तरी काय करू! तुम्ही सांगा पाहिजे तर. पण मला कांही, चांगलें वीं आपलें पेरित असावें. जशी जमीन मिळेल तसें तें मूळ धरित्यामुळें निदान आपल्या तोंडानें तरी रोज देवादिकांच्या कथांचा उच्चार होऊन आपल्याला पुण्य लागेल तेवढेंच. दुसरें काय आम्हांला घडावयाचें आहे!"

पण चमत्कार हा, कीं, त्या वेळीं आम्हां भावडांचीं वयें अनुक्रमें चार, सहा, आठ, दहा अशा वर्षांची होती तरी पण तिनें सांगितलेल्या एकूण एक गोष्टी, नुकत्या ऐकल्यासारख्या आम्हांला आठवतात. नवीन वाचलेल्या व ऐकलेल्या गोष्टींचा विसर पडतो, पण आईनें सांगितलेल्या या सर्व गोष्टी अगदीं कोरल्यासारख्या स्मरणांत राहिल्या आहेत.

भाग तिसरा.

माझे लग्न.

माझे लग्न सन १८७३ सालच्या डिसेंबरांत, मार्गशीर्ष शुद्ध ११, शके १७९५ दिवशीं गोरजमुहुर्तावर लागलें. लग्नासंबंधीं वेदोक्तविधि आटपून सुमारे साडेदहा वाजतां आमची वरात घरीं आली असें ह्मटल्यापेक्षां आम्ही दोघेही आपल्या घरीं पायीं चालत बरोबर आलों, इतकें खरें. लग्न झाल्यावर घरीं येते वेळीं स्वतः माझ्या माहेरीं जेवण वगैरे कांहीं केले नाहीं व घरीं आल्यावरसुद्धां कोणाशीं कांहीं न बोलतां व कांहीं न खातां एकदम आपल्या खोलींत जाऊन आंतून कडी घालून घेतली. ह्या दिवशीं मनाला असह्य ताप झाला होता. एक तर बरोबरीच्या प्रियपत्नीचा वियोग होऊन नुकता एक महिना झाला होता. तें दुःख अगदीं ताजे होतें. तशांत, पुनः लग्न मुळींच न करण्याचें मनांत असतांना केवळ मामंजींच्या दुराग्रहानें व हटानें लग्न करावें लागलें व तें तरी दोन व्रतांकरितां. ह्मणजे एक वडिलांचा शब्द मोडावयाचा नाहीं, आणि त्यांच्या कुटुंबसुखामध्यें आपण विघातक व्हावयाचें नाहीं. ह्मणूनच बरेच दिवस स्वीकारलेल्या व योग्य वाटलेल्या मताला (पुनर्विवाहपक्षाला) जुन्या जिवलग मित्रांना, आपल्या स्वाभिमानाला, व त्यामुळें मिळणाऱ्या सुखाला आणि धन्यवाद्याला झुगारून देऊन, वर लिहिलेलीं दोन व्रते पाळून, त्यांबद्दल जगाकडून आलेले उपहासाचे शब्द व दोषारोप सदैव सोसण्याचें पतकरलें. याकरितां ही रात्र असह्य संकटाची वाटली यांत शंका नाहीं, व तें वाटणें अगदीं बरोबर होतें. कारण,



अजूनही कुांहीं लोकांकडून, स्वतःच्या सर्व आयुष्यक्रमामध्ये गौण कमीपणाचा जर कांहीं भाग असेल तर तो हाच आहे असा दोषारोप रण्यांत येतो व ही गोष्ट मोठ्या आवेशाने उच्चारली जाते. पण यासंबंधाने मला तर उलट असे वाटते, कीं, सर्व चरित्रामध्ये सऱ्या स्वार्थत्यागांचा व मनाच्या मोठेपणाचा जो कांहीं भाग असेल त्यामध्ये अत्यंत उदात्त व महत्त्वाचा भाग हाच आहे. यासंबंधाने कोणी कित्तीही आपापल्या दृष्टी-प्रमाणे नावे ठेविलीं, तरी मला तर याबद्दल अत्यंत आदर वाटतो व सऱ्या भक्तीने एकंदर चरित्राकडे अवलोकन करणारांपैकी कोणासही असेच वाटेल.

लग्नाच्या पूर्वी सुमारे १५ दिवस मुंबईच्या मित्रमंडळीकडून वरचेवर पत्रे येत होती. “ही वेळ आहे. ह्या वेळीं आपण लहान मुलीशीं लग्न करणार नाहीं, पुनर्विवाह करणार, असें वाडिलांना निश्चून सांगावे.” वगैरे, वगैरे मजंकूराचीं तीं असत. प्रथम प्रथम हीं पत्रे टपालांतून स्वतःच्या हातीं जात; पण अशीं पत्रे मुंबईहून येतात असें वर्तमान मामंजींच्या कांतीं पडल्यापासून ते टपालाविषयीं फार जपू लागले. शिपायांनें टपाल आणिल्यावर ते पहिल्यानें आपणाकडे मागवून घेऊन त्यापैकीं मुंबईहून आलेलीं पत्रे व तारा ठेवून घेऊन बाकीचे टपाल वर पाठवीत. मामंजींचा दरारा घरांतील सर्वच माणसांवर असल्यामुळे ही गोष्ट जवळ कोणीच सांगितली नाहीं.

पहिलें कुटुंब वारल्याबरोबर मामंजी कोल्हापुराहून पुण्यास आले, तेव्हांपासून मुली पाहण्यास लागले. पुनर्विवाहाच्या पक्षाकडे स्वतःचें मत असल्यामुळे आतां स्वतः लग्न कोणी करून घेणार नाहीं, पुनर्विवाहच होईल, असा मामंजींना धाक वाटला व मुंबईच्या मित्रमंडळीची प्रत्यक्ष भेट होऊन भीड पडण्यापूर्वीच लग्न उरकून टाकण्याचा मामंजींनीं विचार केला, व त्याप्रमाणें रोज मुली पाहण्याचा सपाटा चालविला.

त्या वेळीं माझे वडीलही स्थळे पाहण्यास पुण्यास आले होते. ते मामंजींना येऊन भेटले. त्यांचा व मामंजींचा पूर्वीचा परिचय होता. ते मामंजींना भेटून ह्मणाले “माझी मुलगी लग्नाची आहे. पण आपणाला माहीतच आहे, कां, आमच्या मुलींना लग्न ठरल्याखेरीज नुसत्या पहाण्यासाठीं पाठविण्याची चाल नाहीं; करितां माझी अशी विनंति आहे, कीं, आपला कोणी मनुष्य आमच्या गांवीं मुलगी पहाण्यास पाठवा. त्यांना मुलगी पसंत पडली तर तिला तेथून हालवूं. लग्नाकरितां ह्मणून बाहेर नेलेली मुलगी लग्न झाल्या-

वांचून तशीच परत आली तर आमच्या घराण्याचा कमीपणा होणार आम्हाला प्रथम आपल्याला मुलगी पसंत पडल्याशिवाय ती मला आणतां येत नाही.”

मामंजींनीं आमचे आश्रित वेदमूर्ति रा० बाळभटजी वाटवे यांना माझ्या वडिलांचरोबर पाठविलें. बाळभटजी हे आपल्या वयाच्या दहा बारा वर्षांपासून ह्मणजे लहानपणापासून आमच्या घरांत रहात असत. हे चांगले विद्वान असून कर्मनिष्ठ होते. तसेंच यांचें आचरण शुद्ध असून घरांतील सर्व माणसांना ते आंघासारखे वाटत, व खुद्द मामंजींचा त्यांच्यावर सर्व रीतीनें विश्वास असे. ते व माझे वडील माझ्या माहेरीं आल्यांवर त्यांनीं मला पाहिली. रीतीप्रमाणें विचारावयाच्या त्या गोष्टी विचारल्या, व संध्याकाळ पर्यंत—बाकीच्या गृहस्थितीचें बारीक रीतीनें निरीक्षण करण्याकरितांच कीं काय कोण जाणे—थांबून रात्रीं निजते वेळीं माझ्या वडिलांना त्यांनीं सांगितलें, कीं, “मुलगी पसंत आहे. उद्यांच्या उद्यांच आपण तिला घेऊन पुढें जाऊं या. मग मुहूर्त ठरल्यावर तार करून आपण आपली मंडळी लमाकरितां बोलवा.”

याप्रमाणें बोलणें झाल्यावर मी व माझे वडील व बाळभटजी टपालाच्या टांग्यांतून पुण्यास आलों. मध्यंतरीं लग्न न करण्याबद्दल स्वतःचें मामंजींशीं पुष्कळ बोलणें असें झालें, कीं, “मला लग्न करावयाचें नाही. मी आतां कांहीं लहान नाही. मला ३२ वें वर्ष आहे. तेव्हां मला विचारानें राहण्यास कांहीं हरकत नाही. कारण, दुर्गा माझ्याहून वयानें लहान असून, वयाच्या एकविसाव्या वर्षापासून अनाथ झाली आहे. आपलें प्रेम मजपेक्षां तिच्यावर कोणत्याही रीतीनें कमी नाही. असें असतांना, तिजबद्दल कांहीं विचार होत नाही. मग मलाच लग्न करण्याचा आग्रह कां असावा ! तिनें ब्रतस्थ रहावें हें चांगलें, असें आपल्याला वाटत असेल तर तें आम्हां दोघांनाही सारखेंच लागू आहे. कदाचित मी तसाच राहिल्यास पुनर्विवाह करीन अशी आपणास भीति वाटत असेल तर मी तो करणार नाही, असें आपल्याला वचन देतो. त्याबद्दल आपल्याला काळजी नको.”

अशा पुष्कळ प्रकारांनीं विनविलें, तरी मामंजीं आपलें बोलणें सोडीनात. जास्तच रागावले. तेव्हां सांगितलें, कीं, “आपण जरी माझे ऐकत नाहीं तरी मला आपलें ह्मणणें ऐकलेंच पाहिजे. आणखी सहा महिने आपण मला मोकळें राहूं द्यावें. ह्मणजे तोंपर्यंत मी विलायतेस जाऊन येईन.”

अजूनही ह्मणणेंसुद्धां मामंजी कबूल करीनात. तेव्हां असा निरोप पाठाविला, कीं, " आपण माझे कांहींच चालूं देत नाहीं, व मला लग्न करावयास लावणारच, तर एवढें तरी ऐका. जिच्याशीं लग्न करावयाचें ती मुलगी गांवांतील नको, परगांवची असावी. घराणें कुलनि व नांवाजलेलें असावें. तसेंच त्यांचे इतर संबंध चांगल्या माणसांशीं आहेत याबद्दल खात्री करून घेऊन मग ठरवावें. गांवांतील मुलगी मला मुळींच नको. रूपाकडे पाहून व वयानें मोठी आहे ह्मणून एखाद्या साधारण घराण्यांतील मुलगी मला नको आहे. रूपरंगापेक्षां कुलीनतेवर जास्त लक्ष ठेविलें तर तो संबंध अधिक सुखाचा तरी होईल. " याप्रमाणें बोलणें झाल्यावर पुढें दोनतीन दिवसांत आह्मी पुण्यास येऊन पोहोंचलों.

आह्मी जेथें उतरलों होतो तेथें मामंजीनीं येऊन मला समक्ष पाहिलें, व पसंत करून एकादशीचा मुहूर्तही ठरविला. पण मामंजीनीं माझ्या वडिलांना असें बजावून सांगितलें, कीं, " आज संध्याकाळीं तुम्ही आमच्या घरीं मुद्दाम या, व स्वतःचें बोलणें काय असेल तें ऐकून घ्या. अनुकूल असेल तर नाट्य आहे; पण उलट बोलणें झालें तर मात्र मुलगी येथेंच देण्याचा माझा पक्का निश्चय झाला आहे असें स्पष्ट सांगा. " माझ्या वडिलांना तें सांगणें मान्य झालें, आणि संध्याकाळीं आमच्या घरीं येऊन ते वर भेटावयास गेले.

माझ्या वडिलांचा चेहरा घराण्याच्या लौकिकाला व कुलीनतेला शोभेल असा पोक्त, इभ्रतदार व निश्चयी दिसत असे. त्यांना पाहिल्याबरोबर स्वतः उठून जागा घेतली व कोण, काय, वगैरे तांत्रिक चौकशी केली. तेव्हां माझ्या वडिलांनीं आपण अमुक गांवचे जहागिरदार आहोंत वगैरे आपली हकीकत थोडक्यांत सांगून मग सांगितलें "माझी मुलगी लग्नाची आहे तिला देण्याच्या विचारानें आलों आहे. "

तेव्हां स्वतः ह्मटलें " आपण मला काय पाहून मुलगी देण्याचा विचार केला आहे ? प्रथम आपण जुन्या घराण्यांतील जहागिरदार आहांत व मी सुधारक असून पुनर्विवाहाच्या पक्षाचा आहे. तसेंच, मी आपला शरीरानें धट्टाकट्टा दिसलों तरी डोळ्यांनीं व कानांनीं अधु आहे. शिवाय, मला विलायतेंतून जाऊन यावयाचें आहे. तेथून परत आल्यावर मी प्रायश्चित घेणार नाहीं. तेव्हां आपण ह्या सर्व गोष्टींचा विचार करून काय तें ठरवावें. "

माझ्या वडिलांनीं उत्तर दिलें “भाऊसाहेबांचा व माझा जुना परिचय आहे, त्यांनीं मला सर्व सांगितलें आहे व माझा आपल्याला मुलगी देण्याचा निश्चय झाला आहे. ”

हें ऐकिल्यावर बराच वेळ थांबून उत्तर दिलें “ आपला निश्चय झालाच असेल तर माझें एक ह्मणणें असें आहे, कीं, आज लग्न न करितां फक्त वाड्निश्चय करून एक वर्ष तसेंच रहावें, व मग लग्न करावें. ”

पण माझ्या वडिलांनीं “ तसें करूं नये, माझ्या घराण्याकडे लक्ष द्यावें, ” वगैरे बोलून आग्रह केला.

तेव्हां स्वतः सांगितलें, कीं, “ आंता या कामांत भाऊसाहेबांचा विचार घ्यावा व ते सांगतील तें दोघांनीं ऐकावें. ” हें ऐकून माझे वडील निघून गेले.

स्वतःस मात्र असें वाटलें, कीं, इतक्या सर्व गोष्टी जर मीं भाऊसाहेबांच्या ऐकिल्या आहेत, तर नुसतें वर्ष सहा महिने लग्न लांबणीवर टाकावयाचें, एवढी माझी गोष्ट ते ऐकणार नाहींत, असें नाहीं. असें मनांत आणून स्वतःस मामंजीकडे जाऊन त्यांना माझे वडील अण्णासाहेब कुर्लेकर आले होते व अमुक अमुक बोलणें झालें, वगैरे सर्व सांगितलें. मग मामंजी ह्मणाले “ शेवटीं काय झालें तें कळू दे. ” तेव्हां स्वतः सांगितलें, कीं, “ शेवटीं काय व्हावयाचें तें आपल्यावर ठेविलें आहे. सगळ्या गोष्टी आपणच त्यांच्या तरी कशा ऐकाव्या? त्यांनीं आपलें ह्मणणें थोडें तरी कबूल करावयास नको काय? मीं त्यांना सांगितलें, कीं, आपल्या सर्व गोष्टी कबूल आहेत. मीं लग्न करीत पण आज करणार नाहीं. वर्ष सहा महिन्यांची तरी मध्यें अवधि असावी. ” वगैरे वगैरे आपल्या तर्फेचें बोलणें स्वतः हळूहळू पुष्कळ बोलून त्यांचें मन वळावें असा प्रयत्न केला.

मामंजींनीं हें सर्व ऐकिल्यावर तास दीडतास ते स्वस्थ आपल्या मनाशीं विचार करीत राहिले, उत्तर कांहीं दिलें नाहीं. स्वतःचें मात्र हळूहळू बोलणें चालूच होतें, पण त्यांचें लक्ष इकडे नसावें. सुमारे दोन तासांनीं मामंजींनीं बोलण्यास आरंभ केला व तेथें उभे असलेल्या मंडळींना सांगितलें, कीं, “ तुम्ही सर्व बाहेर जा, एकदोन घटिका इकडे येऊं नका. ” त्याप्रमाणें सर्व माणसें भराभर बाहेर गेलीं. वन्सं मात्र काय बोलणें चाललें होतें तें आडून ऐकत होत्या. मामंजी स्वतःस ह्मणाले “ इतका वेळ झालेले बोलणें ऐकून त्यावर मीं बराच विचार केला; पण या वेळीं तुमचें ह्मणणें ऐकावें तसें मला

वाटत नाही. मीं तुमच्याशीं कधींही अविश्वास धरला नाही व आतांही धरीत नाही. पण ही वेळ अशी आहे, कीं, विचारी मनुष्यानें विचारानें केलेला निश्चयसुद्धां डळमळण्यासारखा मोह सभोंवताली आहे हें तुमच्या लक्षांत येतं नाही का ? एकदा तुमच्या ह्मणण्याप्रमाणें वर्ष सहा महिने मोकळें राहूं दिलें, तर मी आपल्या उतारवयांतील खऱ्या सुखाला व शांतीला मुकेन, अशी मला भीति वाटत आहे. याचें कारण मी आतां सांगतो, कीं, गेल्या १५ दिवसांत मुंबईच्या मित्रमंडळीकडून पत्रें व तारा आलेल्या आहेत त्या सर्व वाचून पाहून मजजवळ ठेविल्या आहेत. त्या सगळ्यांचा विचार केल्यावरून तुमचें ह्मणणें कबूल करूं नये, असें मला वाटतें; आधींच नवीन मताकडे ओढा, त्यांत मित्रमंडळीची भर; त्यांतल्या त्यांत वयाची अनुकूलता. इतकेंही असून संसारांत मुलगे व मुली असल्या तर थोडासा पाय मार्गें ओढतो, पण तुम्हाला तोही पाश नाही. अंशी सर्व बाजूंनीं स्वतंत्रता असल्यामुळें सहजीं नवीन बाजूचा अभिमान उचल करील व मोह पाडील, ही मला भीती आहे. पण माझे वय आतां झालें आहे. कुटुंबांतील बायकामुलांचा भार व कर्तेपणा तुमच्याकडेच येत आहे व त्याला तुम्ही योग्यच आहांत. तें असो. पण हें जर सर्व खरें आहे, तर तुमच्या ह्मणण्याप्रमाणें वर्ष सहा महिनेसुद्धां मोकळें राहूं दिल्यानें मला माझ्या कुटुंबसौख्याला व समाधानाला अंतरावें लागेल. ह्या दोन्ही बाजू मीं मांडिल्या आहेत. तुम्ही विचारी आहांत. जें योग्य दिसेल तें करावें. मी माझा मात्र एक निर्धार सांगून ठेवितों, कीं, आतां लग्न केलें नाही तर ती मुलगी मला परत पाठवितां येणार नाही. कारण, त्यांत अण्णासाहेबांच्या घराण्याचा कमीपणा होईल व माझाही अपमान होईल. पण तसें करणें भाग पाडलें तर आजच तुमचा व माझा संबंध सुटला ह्मणून कायमचा मीही करवीरास निघून जाईन. मग यदृच्छेनें पुढें जशा गोष्टी घडावयाच्या असतील तशा घडतील." असें ह्मणून एक मोठा सुस्कारा टाकून मामंजी उठून हातपाय धुऊन संध्येस गेले व स्वतः माडीवर जाणें झालें. ही लग्नापूर्वीची हकीकत वन्सच्या सहज उद्गारांवरून मला कळून आली.

यानंतर पूर्वीं मामंजींनीं ठरविल्याप्रमाणें मार्गशीर्ष शुद्ध ११, शके १७९५ ( डिसेंबर सन १८७३ ) रोजीं, गोरज मुहुर्तावर आमचें लग्न झालें. लग्नापूर्वीं व लग्नानंतरचे लौकिक विधी किंवा उपचार बिलकूल करून घेतले नाहीत. फक्त वेदोक्त विधी व होमहवनादिक सर्व केलें. लग्न लागलें त्या दिवशींही

वांचून तशीच परत आली तर आमच्या घराण्याचा कमीपणा होणार आ  
प्रथम आपल्याला मुलगी पसंत पडल्याशिवाय ती मला आणतां येत नाही.”

मामंजींनीं आमचे आश्रित वेदमूर्ति रा० बाळभटजी वाटवे चांना माझ्या वडिलांचरोबर पाठविलें. बाळभटजी हे आपल्या वयाच्या दहा वर्षांपासून ह्मणजे लहानपणापासून आमच्या घरांत रहात असत. हे चांगले विद्वान असून कर्मनिष्ठ होते. तसेंच यांचें आचरण शुद्ध असून घरांतील सर्व माणसांना ते आंतासारखे वाटत, व खुद्द मामंजींचा त्यांच्यावर सर्व रीतीनें विश्वास असे. ते व माझे वडील माझ्या माहेरीं आल्यांवर त्यांनीं मला पाहिली. रीतीप्रमाणें विचारावयाच्या त्या गोष्टी विचारल्या, व संध्याकाळ पर्यंत—बाकीच्या गृहस्थितीचें बारीक रीतीनें निरीक्षण करण्याकरितांच कीं काय कोण जाणे—थांबून रात्री निजते वेळीं माझ्या वडिलांना त्यांनीं सांगितलें, कीं, “ मुलगी पसंत आहे. उद्यांच्या उद्यांच आपण तिला घेऊन पुढे जाऊं आ. मग मुहूर्त ठरल्यावर तार करून आपण आपली मंडळी लक्षाकरितां बोलवा. ”

याप्रमाणें बोलणें झाल्यावर मी व माझे वडील व बाळभटजी टपालाच्या टांग्यांतून पुण्यास आलों. मध्यंतरीं लग्न न करण्याबद्दल स्वतःचें मामंजींशीं पुष्कळ बोलणें असें झालें, कीं, “ मला लग्न करावयाचें नाही. मी आतां कांहीं लहान नाही. मला ३२ वें वर्ष आहे. तेव्हां मला विचारानें राहण्यास कांहीं हरकत नाही. कारण, दुर्गा माझ्याहून वयानें लहान असून, वयाच्या एकविसाव्या वर्षापासून अनाथ झाली आहे. आपलें प्रेम मजपेक्षां तिच्यावर कोणत्याही रीतीनें कमी नाही. असें असतांना, तिजबद्दल कांहीं विचार होत नाही. मग मलाच लग्न करण्याचा आग्रह कां असावा ? तिनें व्रतस्थ रहावें हें चांगलें, असें आपल्याला वाटत असेल तर तें आह्मां दोघांनाही सारखेंच लागू आहे. कदाचित मी तसाच राहिल्यास पुनर्विवाह करीन अशा आपणास भीति वाटत असेल तर मी तो करणार नाही, असें आपल्याला वचन देतो. त्याबद्दल आपल्याला काळजी नको.”

अशा पुष्कळ प्रकारांनीं विनविलें, तरी मामंजी आपलें बोलणें सोडीनात. जास्तच रागावले. तेव्हां सांगितलें, कीं, “ आपण जरी माझे ऐकत नाहीं तरी मला आपलें ह्मणणें ऐकलेंच पाहिजे. आणखी सहा महिने आपण मला मोकळें राहूं द्यावें. ह्मणजे तोंपर्यंत मी विलायतेस जाऊन येईन. ”

अजन्ही ह्मणणेंसुद्धां मामंजी कबूल करीनात. तेव्हां असा निरोप पाठविला, कीं, " आपण माझे कांहींच चालूं देत नाहीं, व मला लग्न करावयास लावणारच, तर एवढें तरी ऐका. जिच्याशीं लग्न करावयाचें ती मुलगी गांवांतील नको, परगांवची असावी. घराणें कुलीन व नांवाजलेलें असावें. तसेंच त्यांचे इतर संबंध चांगल्या माणसांशीं आहेत याबद्दल खात्री करून घेऊन मग ठरवावें. गांवांतील मुलगी मला मुळींच नको. रूपाकडे पाहून व वयानें मोठी आहे ह्मणून एखाद्या साधारण घराण्यांतील मुलगी मला नको आहे. रूपरंगापेक्षां कुलीनतेवर जास्त लक्ष ठेविलें तर तो संबंध अधिक सुखाचा तरी होईल. " चाप्रमाणें बोलणें झाल्यावर पुढें दोनतीन दिवसांत आह्मी पुण्यास येऊन पोहोंचलों.

आह्मी जेथें उतरलों होतों तेथें मामंजींनीं येऊन मला समक्ष पाहिलें, व पसंत करून एकादशीचा मुहूर्तही ठरविला. पण मामंजींनीं माझ्या वडिलांना असें बजावून सांगितलें, कीं, " आज संध्याकाळीं तुम्ही आमच्या घरीं मुद्दाम या, व स्वतःचें बोलणें काय असेल तें ऐकून घ्या. अनुकूल असेल तर नीटच आहे; पण उलट बोलणें झालें तर मात्र मुलगी येथेंच देण्याचा माझा पक्का निश्चय झाला आहे असें स्पष्ट सांगा. " माझ्या वडिलांना तें सांगणें मान्य झालें, आणि संध्याकाळीं आमच्या घरीं येऊन ते वर भेटावयास गेले.

माझ्या वडिलांचा चेहरा घराण्याच्या लौकिकाला व कुलीनतेला शोभेल असा पोक्त, इश्रतदार व निश्चयी दिसत असे. त्यांना पाहिल्याबरोबर स्वतः उठून जागा घेतली व कोण, काय, वगैरे तांत्रिक चौकशी केली. तेव्हां माझ्या वडिलांनीं आपण अमुक गांवचे जहागिरदार आहोंत वगैरे आपली हकीकत थोडक्यांत सांगून मग सांगितलें "माझी मुलगी लग्नाची आहे तिला देण्याच्या विचारानें आलों आहे. "

तेव्हां स्वतः ह्मटलें " आपण मला काय पाहून मुलगी देण्याचा विचार केला आहे ! प्रथम आपण जुन्या घराण्यांतील जहागिरदार आहांत व मी रक असून पुनर्विवाहाच्या पक्षाचा आहे. तसेंच, मी आपला शरीरानें धडाकेंदिसलों तरी डोळ्यांनीं व कानांनीं अधु आहे. शिवाय, मला विलायून जाऊन यावयाचें आहे. तेथून परत आल्यावर मी प्रायश्चित घेणार नाहीं. तेव्हां आपण ह्या सर्व गोष्टींचा विचार करून काय तें ठरवावें. "

माझ्या वडिलांनीं उत्तर दिलें “भाऊसाहेबांचा व माझा जुना परिचय आहे, त्यांनीं मला सर्व सांगितलें आहे व माझा आपल्याला मुलगी देण्याचा निश्चय झाला आहे. ”

हें ऐकिल्यावर बराच वेळ थांबून उत्तर दिलें “ आपला निश्चय झालाच असेल तर माझे एक ह्मणणें असें आहे, कीं, आज लग्न न करितां फक्त वाड्निश्चय करून एक वर्ष तसेंच रहावें, व मग लग्न करावें. ”

पण माझ्या वडिलांनीं “ तसें करूं नये, माझ्या घराण्याकडे लक्ष द्यावें, ” वगैरे बोलून आग्रह केला.

तेव्हां स्वतः सांगितलें, कीं, “ आंता या कामांत भाऊसाहेबांचा विचार घ्यावा व ते सांगतील तें दोघांनीं ऐकावें. ” हें ऐकून माझे वडील निघून गेले.

स्वतःस मात्र असें वाटलें, कीं, इतक्या सर्व गोष्टी जर मीं भाऊसाहेबांच्या ऐकिल्या आहेत, तर नुसतें वर्ष सहा महिने लग्न लांबणीवर टाकावयाचें, एवढी माझी गोष्ट ते ऐकणार नाहींत, असें नाहीं. असें मनांत आणून स्वतःस मामंजीकडे जाऊन त्यांना माझे वडील अण्णासाहेब कुलेंकर आले होते व अमुक अमुक बोलणें झालें, वगैरे सर्व सांगितलें. मग मामंजी ह्मणाले “ शेवटीं काय झालें तें कळूं दे. ” तेव्हां स्वतः सांगितलें, कीं, “ शेवटीं काय व्हावयाचें तें आपल्यावर ठेविलें आहे. सगळ्या गोष्टी आपणच त्यांच्या तरी कशा ऐकाव्या? त्यांनीं आपलें ह्मणणें थोडें तरी कबूल करावयास नको काय? मीं त्यांना सांगितलें, कीं, आपल्या सर्व गोष्टी कबूल आहेत. मीं लग्न करीन पण आज करणार नाहीं. वर्ष सहा महिन्यांची तरी मध्यें अवधि असावी. ” वगैरे वगैरे आपल्या तर्फेचें बोलणें स्वतः हळूहळू पुष्कळ बोलून त्यांचें मन वळावें असा प्रयत्न केला.

मामंजींनीं हें सर्व ऐकिल्यावर तास दीडतास ते स्वस्थ आपल्या मनाशीं विचार करीत राहिले, उत्तर कांहीं दिलें नाहीं. स्वतःचें मात्र हळूहळू बोलणें चालूच होतें, पण त्यांचें लक्ष इकडे नसावें. सुमारे दोन तासांनीं मामंजी बोलण्यास आरंभ केला व तेथें उभे असलेल्या मंडळींना सांगितलें, “ तुम्ही सर्व बाहेर जा, एकदोन घटिका इकडे येऊं नका. ” त्याप्रमाणें माणसें भराभर बाहेर गेलीं. वन्सं मात्र काय बोलणें चाललें होतें तें ऐकत होत्या. मामंजी स्वतःस ह्मणाले “ इतका वेळ झालेले बोलणें त्यावर मीं बराच विचार केला; पण या वेळीं तुमचें ह्मणणें ऐकावें. ”



वाटत नाही. मीं तुमच्याशीं कधींही अविश्वास धरला नाही व आतांही धरीत नाही. पण ही वेळ अशी आहे, कीं, विचारी मनुष्यानें विचारानें केलेला निश्चयसुद्धां डळमळण्यासारखा मोह सभोंवताली आहे हें तुमच्या लक्षांत येत नाही का ? एकदा तुमच्या ह्यणण्याप्रमाणें वर्ष सहा महिने मोकळें राहूं दिलें. तर मी आपल्या उतारवयांतील खऱ्या सुखाला व शांतीला मुकेन, अशी मला भीति वाटत आहे. याचें कारण मी आतां सांगतो, कीं, गेल्या १५ दिवसांत मुंबईच्या मित्रमंडळीकडून अत्रें व तारा आलेल्या आहेत त्या सर्व वाचून पाहून मजजवळ ठेविल्या आहेत. त्या सगळ्यांचा विचार केल्यावरून तुमचें ह्यणणें कबूल करूं नये, असें मला वाटतें; आधींच नवीन मताकडे ओढा, त्यांत मित्रमंडळीची भर; त्यांतल्या त्यांत वयाची अनुकूलता. इतकेंही असून संसारांत मुलगे व मुली असल्या तर थोडासा पाय मार्ग ओढतो, पण तुम्हाला तोही पाश नाही. अंशी सर्व बाजूंनी स्वतंत्रता असल्यामुळे सहजीं नवीन बाजूचा अभिमान उचल करील व मोह पाडील, ही मला भीती आहे. पण माझे वय आतां झालें आहे. कुटुंबांतील बायकामुलांचा भार व कर्तेपणा तुमच्याकडेच येत आहे व त्याला तुम्ही योग्यच आहांत. तें असो. पण हें जर सर्व सरे आहे, तर तुमच्या ह्यणण्याप्रमाणें वर्ष सहा महिनेसुद्धां मोकळें राहूं दिल्यानें मला माझ्या कुटुंबसौख्याला व समाधानाला अंतरावें लागेल. ह्या दोन्ही बाजू मीं मांडिल्या आहेत. तुम्ही विचारी आहांत. जें योग्य दिसेल तें करावें. मी माझा मात्र एक निर्धार सांगून ठेवितों, कीं, आतां लग्न केलें नाही तर ती मुलगी मला परत पाठवितां येणार नाही. कारण, त्यांत अण्णासाहेबांच्या घराण्याचा कमीपणा होईल व माझाही अपमान होईल. पण तसें करणें भाग पाडलें तर आजच तुमचा व माझा संबंध सुटला ह्यणून कायमचा मीही करवीरास निघून जाईन. मग यदृच्छेनें पुढें जशा गोष्टी घडावयाच्या असतील तशा घडतील." असें ह्यणून एक मोठा सुस्कारा टाकून मामंजी उठून हातपाय धुऊन संध्येस गेले व स्वतः माडीवर जाणें झालें. ही लग्नापूर्वीची हकीकत वन्सच्या सहज उद्गारांवरून मला कळून आली.

यानंतर पूर्वीं मामंजींनीं ठरविल्याप्रमाणें मार्गशीर्ष शुद्ध ११, शके १७९५ ( डिसेंबर सन १८७३ ) रोजीं, गोरज मुहुर्तावर आमचें लग्न झालें. लग्नापूर्वीं वंश्रचे लौकिक विधी किंवा उपचार बिलकूल करून घेतले नाहींत. वेणार न विधी व होमहवनादिक सर्व केलें. लग्न लागलें त्या दिवशींही

## आमच्या आयुष्यांतील कांहीं आठवणी.

टाची रजा घेतली नव्हती. लग्नाच्या वेळेपूर्वी कोर्टातून येईपर्यंत मामंजींना धाक होता, कीं, कोणी मुंबईकर मित्र येऊन ह्या वेळेस संधि साधून मुहुर्त टाळण्याकरितां कोठें बाहेर फिरावयास जातील कीं काय कोण जाणे. पण स्वतःबद्दल त्यांची इतकी पक्की खात्री होती, कीं, आपल्या मनाविरुद्ध कितीही असलें तरी मला एकदा होय हटलेली गोष्ट स्वतःकडून करण्यास कधीं अंतर पडणार नाही. त्या त्यांच्या खात्रीप्रमाणें कोर्टाचें काम झाल्या-बरोबर फिरावयास किंवा लायबरींत वगैरे न जातां एकदम घरीं येणें झालें. याप्रमाणें लग्न झाल्यावर माझे वडील मला एकटीला पुण्यास सासरीं ठेवून आपण आपल्या गांवीं परत गेले.

ह्या वेळेस हें सांगितलें पाहिजे, कीं, मला दाखवावयास ह्मणून पुण्यास आणिलें, त्या वेळेस माझे वडीलच कायते बरोबर होते. तिथिनिश्चय झाल्या-वर माझी आई, भाऊ, भावजया, बहिणी, चुलते, चुलत्या वगैरे घरचीं माणसें तार करून बोलवावयाचा वेत होता; परंतु मामंजींनीं मुहुर्त फार जवळचा धरल्यामुळें तसा अवधि मिळाला नाही. शिवाय, वेदोक्तविधींखेरीज दुसरा कोणताही उपचार करून घेणार नाही असें स्वतः निश्चून सांगितलें असल्यामुळें मुद्दाम चायकामुलें आणून मग त्यांचा विरस करणें माझ्या वाडिलांस पसंत वाटलें नाही, असो.

ते गेले त्या दिवशीं संध्याकाळीं सुमारे ६॥ वाजतां कोर्टातून घरीं आल्या-वर मला गच्चीवर बोलावून नेऊन विचारिलें "गेले का तुझे वडील ?"

मीं "होय," ह्मणून सांगितलें.

पुनः विचारिलें "तुजें माझ्याशीं लग्न करून दिलें आहे, पण मी कोण, माझे नांव काय, वगैरे तुला माहिती आहे काय?"

मीं "होय" ह्मणून मानेनें सांगितलें.

"मग सांग पाहूं, माझे नांव काय तें ?" अशी आज्ञा होतांच मीं सर्व नांव जसें लोक ह्मणत होते तसेंच सांगितलें. (लाजेचा भाग जसा समजावा तितका समजत नव्हता. कांहीं कां असेना) पण तें ऐकून एक प्रकारचें समाधान झाल्यासारखें दिसलें, असें मला पक्कें आठवतें. नंतर माझ्या माहेरची सर्व हकीकत विचारिली, व मींही ती मला माहित होती तशी सर्व सांगितली. लिहिण्यावाचण्याची चौकशी केली, पण मला कांहीं येत नव्हतें. ह्मणून त्यांच रात्रीं एक पाटी व पेन्सिल आणवून श्रीगणेशाचा पहिला

सात अक्षरी धडा घालून दिला. हा वेळपर्यंत मला पाटीची अगर अक्षराची ओळख नसल्यामुळे तेवढी सात अक्षरे न पाहतां काढण्यास व ओळखण्यास जवळ जवळ दोन तास लागले. तेव्हां तीं कोठें पक्कीं झालीं. दुसरे दिवसापासून दररोज रात्रीं दोन तास मला शिकविण्याकडे घालवावयाचा क्रम ठेविला व मूळाक्षरे, बाराखड्या वगैरे शिकवून सुमारे १५ वे दिवशीं माझ्याकडून पहिल्या पुस्तकाचा पहिला धडा वाचविला, व त्या दिवशीं पुष्कळ बरें वाटलेसें दिसलें.

येथें सहज आठवलेली गोष्ट सांगतें:—

माझ्या माहेरचीं माणसें ह्मणजे जुने मराठमोळा ठेवणारे जहागिरदार. त्यांच्या घरीं माहेरवासिणी व आठ वर्षांवरच्या मुलींनीं वडिलांचेसमोर ओटीवरसुद्धां यावयाचें नाहीं, मग खेळणें अगर गाणीं वगैरे ह्मणणें कसलें! लिहिण्याचें तर नांव नाहीं. माझी एक वडील आल्या, जिचें सासर ब्रह्मवर्त्तास होतें ती मात्र व्यंकटेशस्तोत्र वगैरे वाचावयास शिकली होती. तिला पुढें दुर्दैवानें वैधव्य आल्यापासून आमच्या घरांत बायकांनीं लिहिणें वाचणें शिकणें धारजिणेंच नाहीं. झालें. असें ऐकल्यावर नुसता लिहिण्याचा विचारही मनांत आणला तरी पाप लागेल कीं काय, अशी घरांतील सर्व बायकांची समजूत होण्यास काय उशीर? याप्रमाणें सर्व बायकांची समजूत असल्यामुळे आह्मां मुलींना लिहिण्यावाचण्याचा गंधही नसणें स्वाभाविकच आहे. माझ्या दोघाही बहिणींचीं लभें ५ वे व ७ वे वर्षीं झालीं. मी मात्र लग्नाला ११ वर्षांची झालें होतें. माझ्या बहिणी सासरीं गेल्यावर मला खेळण्यास कोणी नसे. मैत्रिणी असत त्या रोज येत नसत. कारण, माझ्या वडिलांचा स्वभाव फार कडक असे. त्यांना आपल्या मुलींनीं कोठें खेळावयास जाणें आवडत नसे, व बाहेरच्या मुलींनीं सुद्धां मोठमोठ्यानें बोललेलें, ओरडलेलें व दांडगाई केलेली आवडत नसे. त्यामुळे वडील मळ्यांत वगैरे गेले असतील त्या दिवशीं मात्र सर्वजणी यावयाच्या. यामुळे एखादे दिवशीं करमलें नाहीं ह्मणजे माझ्याहून वडील भाऊ असे त्याच्या पाठीमागें पाठीमागें मी असून त्याला गोष्टी वगैरे वाचतांना पाहून मला फार कौतुक वाटे, व त्याला हें कसें येतें त्याचेंही नवल वाटे. माझ्या वडिलांना नेहमीं दरबारी कामासाठीं व भाऊबंदकीच्या वादांकरितां बाहेरगांवीं जावें लागे. तसेंच, ते गेल्यावर त्यांचीं पत्रे येत. तीं माझा भाऊ आईला वाचून दाखवी, पण माझे तिकडे लक्ष नसे. एके दिवशीं माझे

वडील बाहेरगांवी जाण्यास निघाले. ते परसांत एकटे आहेत असे पाहून मी त्यांचेजवळ गेलें. आहां भावंडांपैकीं कोणी मुलें त्यांच्याजवळ कधीं जाव-याचीं नाहींत. कारण, मी जन्मलें त्याच्या आधीं एक वर्षपर्यंत आमची आजी जिवंत होती. म्हणून तिच्यादेखत ते कोणत्याच मुलाशीं बोलत नसत, मग घेणें कोठलें ? आजी निवर्तल्यावर मी झालें, त्यामुळे ते मला जेवावयास व निजावयास पुढें घेऊं लागले, व लाड करूं लागले. त्यांनीं मला जवळ घेऊन विचारलें, कीं, “तुम्ही कां आलांत ? कांहीं पाहिजे वाटतें !”

मीं म्हटलें “ हो, तुम्ही पुण्यास जात आहांत तर मला मोत्याच्या बाहुल्या व एक साडी आणा. विसराल नाहीं तर, आणा बरें !” इतकें म्हणून मी धूम पळून गेलें.

त्यांनीं बाहुल्या आणल्यावांचून कोणाला कळवावयाचें नाहीं, असा माझा वेत होता. त्याप्रमाणें कोणीं ऐकलें नाहीं अशी माझी खात्री झाल्यावर मला बरें वाटलें. पुढें दुषारीं अण्णासाहेब पुण्यास गेले. “ त्यांना कोणीं काय काय आणावयास सांगितलें रे ? ” म्हणून आमच्या आत्यानें विचारलें. कोणी कांहीं, कोणीं कांहीं सांगितलें; पण मी कांहींच बोललें नाहीं, व खेळाच्या निमित्तानें उठून गेलें. पुढें सातआठ दिवसांनीं पुण्याहून त्यांचें पत्र आलें. त्यांत शैवटीं मला आशीर्वाद लिहून ‘तुझी साडी व बाहुल्या खचित आणतो. आं. विसरणार नाहीं,’ असें लिहिलें होतें. तें वाचून दाजीनें मला विचारलें “ कायग चोरटे, परवां आत्याबाईंनीं विचारलें तेव्हां पळून गेलीस; पण तूं अण्णासाहेबांना काय आणावयास सांगितलेंस तें मला कळलें ! ”

मीं म्हटलें “ कधीं नाहीं कळणार ! तूं काय देव आहेस ? एक माझ्या गणपतीला ( मी रोज पूजा करीत असें ती मूर्ति ) मात्र ठाऊक आहे; पण तो माझा आहे. कोणाला सांगणार नाहीं ! ”

तो मोठ्या ऐटीनें ह्मणाला “ अग जा, तुझा गणपती, त्याला काय ठाऊक आहे ? मलाच ठाऊक आहे. तूं मोत्याच्या बाहुल्या व साडी नाहीं सांगितलीस ? ”

हें ऐकल्याबरोबर मी अगदीं चकित होऊन गेलें, व तें याला कसें समजलें याबद्दल मला फार आश्चर्य वाटलें. थोड्या वेळानें तो आपल्या अभ्यासाच्या खोलींत गेलेला पाहून मी तेथें गेलें व अगदीं आर्जवानें म्हटलें “ दाजी, हें तुला कसें समजलें सांग. ”

तो म्हणाला “अग, त्यांचें आज पत्र आलें. त्यांत त्यांनीं लिहिलें आहे.”

मलां या शब्दांचा कांहींच बोध होईना. मीं म्हटलें “पत्र आलें असेल, पण मीं सांगितलेलें तुला कसें समजलें ?”

तो म्हणे “अग, त्यांनीं लिहिलें आहे.”

मीं म्हटलें “असें काय, लिहिलें असेल, पण तें तुला कसें समजलें ?”

त्याला समजेल अशा शब्दांनीं मला विचारण्यास समजेना, व माझा विचारण्याचा भावार्थ त्याच्या लक्ष्यांत येईना. त्यामुळें माझ्या पुनः पुनः विचारण्यानें तो त्रासला, तरी मीं आपला नाद सोडला नाही. तेव्हां तो अधिक आसून त्यानें अशी एक थप्पड दिली, कीं, त्या दिवसापासून मीं पुनः विचारिलें नाहीं, पण माझे समाधान झालें नाहीं. पोरपणामुळें मी लवकरच विसरलें.

मला वाचतां येऊं लागलें, व तिसऱ्या बुकांतील बोलणाऱ्या ढलप्याची गोष्ट मीं वाचल्याबरोबर मला त्या पूर्वीच्या दिवसाची एकदम आठवण झाली व फार आनंद झाला. पुष्कळ दिवसांचें गूढ उकललें, असें वाटलें, असो.

मग पुढें इयत्तेप्रमाणें क्रमवार अभ्यास सुरू केला. व्याकरण, गणित, मोडी व बालबोध लिहिणें, वाचणें असें सुरू झालें. रोज रात्रीं नेमानें दोन तास वेळ देण्यास स्वतःला होईना म्हणून हा अभ्यास दिवसाच करून घेण्याकरितां पुढें दोनतीन महिन्यांनीं फीमेल ट्रेनिंग कॉलेजांतलीं मास्त्रीण ठेविली. मग झालें, अभ्यासाचा आनंदच, तिला मुळें स्वतःला ती आली म्हणजे पाटी व पुस्तकें शोधण्यास अर्धा तास उरकण्याचे पूर्वीच लहान वयाचीच होती. तिचा दाब कितपत रहावखांवाशीं मुकाट्यानें उभें गोष्टी मीं तिला विचारावयाच्या. एकदा बोलूं लागलों, कीं, तीस तेव्हांच निघून जाई. कदाचित् ती “वाचा आधीं, मग बोलूं,” असें निक्षून म्हणालीच, तर वाचाव्यास आरंभ करावयाचा. एकदोन पानें होतात न होतात तोंच तास भरे व ती जाई. मग झाला अभ्यास. पाटी, पेन्सील, पुस्तक यांची व माझी दुसरे दिवशीं मास्त्रीण येईपर्यंत दृष्टभेटसुद्धां नाहीं. या क्रमाला सुमारे सहा महिने गेले. तोंपर्यंत मध्यंतरीं तीन महिन्यांची रजा घेऊन अलाहाबाद, काशी, कलकत्ता, व मद्रास वगैरे प्रांत पाहण्यास रा. नारायण महादेव परमानंद, रा. बाळ मंगेश वागळे व रा. शंकर पांडुरंग पंडित व दुसऱ्या कांहीं मित्रमंडळीबरोबर स्वतः जाणें झालें होतें. मी पुण्यासच होतें. परत घरीं येणें झाल्यावर एक दिवस स्वतः माझा अभ्यास विचारला व वाचून घेतलें.

पण काय ? पूर्वी स्वतः शिकविले होते तेवढेच. अधिक कांहींच झाले नाही. हें पाहून दुसरे दिवशीं मास्तरणीला "मी तुमच्यावर इचें शिकणें सोपवून गेलों, पण तुम्हीं घ्यावी तशी मेहनत घेतलेली दिसत नाही, " असें म्हटलें मात्र, तोंच ती रागानें म्हणाली, कीं, "मुलगी काय खेडवळ, सांगितलें समजत नाही, किती मेहनत घेतली तरी लक्षांत घेत नाही; तिचें सगळें लक्ष खेळांत असतें. खेड्यांतील मुलींना शिक्षणाचें वळण कोठून लागणार ? आपण स्वतः शिकवून पहा, म्हणजे समजेल. हिला जरं नुसतें लिहितां वाचतां आलें तर मी माझे नांव बदलून ठेवीन. मी आतां उद्यांपासून येणार नाही. अशा मुलीला शिकवून यश येण्याची आशाच नको!" असें म्हणून ती तडक निघून गेली व स्वतः कांहींएक न बोलतां एक पुस्तक हातांत घेऊन शांतपणें वाचण्यास आरंभ केला.

काय असेल असो, पण मला मात्र पाहिल्यानेंच ह्या वेळीं वाईट वाटलें व रडूं आलें; पण कोणाला दिसूं नये ह्मणून चटकन् डोळे पुसून मी खालीं निघून गेलें. त्या दिवसापासून माझा हूडपणा कमी झाला असावां, असें मला वाटतें. मग लवकरच फिमेल ट्रेनिंग कॉलेजांतील सगुणाबाई देव नांवाच्या एक मास्तरणीबाई शिकविण्यास ठेविल्या. ह्या स्वभावानें शांत व सुशील होत्या. त्यांच्या जवळ १८७५ सालअखेर पावेतो माझा अभ्यास ५ व्या इयत्तेपर्यंत बरा झाला.

सन १८७५ मार्चमध्ये चि. बाबाभाऊजी यांची मुंज झाली. याच सालीं विष्णुशास्त्री पंडित यांचा पुनर्विवाह झाला, व ते महाबळेश्वरी जाण्याकरितां पुण्यास आले होते. कचेरीची गडबड फार असल्यामुळें त्यांना रात्रींच मेजवांनीस बोलाविले होते. दुपारीं जेवते वेळीं स्वतः वन्सना सांगितलें, कीं, "आज रात्रीं विष्णुशास्त्री पंडित व कांहीं मंडळी जेवावयास बोलाविली आहे. बेत चांगला ठेवा. "

कचेरी असेल त्या दिवशीं स्वतःचें व मामंजीचें जेवण दुपारीं एकदम होत नसे, कारण, मामंजी ११ वाजण्याचे पुढें अंधोळीला उठत. संध्या, ब्रह्म-यज्ञ, जप, स्तोत्रपाठ वगैरे होईपर्यंत सहज १२ वाजत. त्यामुळें १० वाजतां स्वतःची व मुलांची पंगत होई. ह्या वेळीं मामंजी, सासूबाई वगैरे मंडळ बाबाभाऊजींच्या मुंजीकरितां आलेली अजूनही पुण्यासच होती. अर्थात् पाहिल्या पंक्तीच्या वेळेस वन्संच्या जवळ स्वतः सांगितलें, तें दुसरी पंगत

चसली तेव्हां सहज गोष्टींवरून मामंजींना कळलें. आज संध्याकाळीं विष्णु-शास्त्री पंडित यांना आपल्या घरीं मेजवानी आहे, ही बातमी ऐकून मामंजींना राग आला; पण ह्या वेळीं ते कांहीं बोलले नाहींत. चारपांच वाजतां देवाला जाते वेळीं सासूबाईंना हांक मारून त्यांनीं सांगितलें, कीं, “आज तुम्ही पंक्ति वाढावयाला जाऊं नका. ती मुलगीच वाढील, तुम्ही जेऊन घ्या.”

आमच्या घरीं ब्राम्हण अगर बाईचें वाढणें कोणालाच आवडत नसल्यामुळें आम्हीं घरच्या बायकांनींच दोन्ही वेळ वाढावयास घेतलें पाहिजे, अशी चाल होती. “मला यावयाला रात्र होईल, तुम्ही जेऊन घ्या, माझी वाट पाहूं नका,” असें सांगून तिनीसांजपासून मामंजी एकदा बाहेर गेले, ते अकरा वाजेपर्यंत घरीं आले नाहींत. इकडे पाहुणेमंडळी जेवून जिकडली तिकडे गेली. मामंजी अकरा वाजतां घरीं आले, आणि बाळभटजींना हांक मारून म्हणाले “आम्हांला उद्यांच्या उद्यां करवीरास जावयाचें आहे. भल्या पहोटेस उठून गाडया ठरवून आणा.” असें सांगून कांहीं जेवण व फराळ न करतां तसेच निजावयास गेले.

ही सर्व हकीकत वन्संकडून स्वतःस कळल्यावर, मामंजींचा स्वभाव करारी असल्यामुळें, त्यांचा कोल्हापुरी जाण्याचा बेत ऐकून वाईट वाटलें. आपला हेतु नसतांना क्षुल्लक गोष्ट इतक्या निकरावर आली त्यामुळें स्वतःला गत्रभर चैन पडलें नाहीं. सकाळीं उठल्याबरोबर प्रातर्विधि उरकण्याचे पूर्वीच मामंजी ओसरवीर बसले होते तेथें जाऊन एका खांबाशीं मुकाट्यानें उभें राहणें झालें. मामंजींनीं पाहिलें, पण आपलें तिकडे जसें काय लक्षच नाहीं, असें दाखवून कांहींच बोलले नाहींत. आझी घरांतली मंडळी मात्र देवघराच्या जाळीतून दाराआडून पुढें काय होतें तें पहात उभी राहिलीं. कारण, मामंजींचा कोल्हापुरी जाण्याचा बेत ऐकून धाक वाटला. सुमारे एक तास तसाच निघून गेला. या दोघांपैकी कोणी कोणाशीं बोललें नाहीं व दृष्टादृष्टही होऊं दिली नाहीं. कारण, प्रत्येकाला असें वाटत असावें, कीं, दुसऱ्यानें आधीं बोलावें. मग शेवटीं मामंजींनीं वर पाहून नांव घेऊन खालीं बसावयास सांगितलें. ते नेहमीं पांच अक्षरी नांवानें ( माधवराव अशी ) हांक मारीत असत. बराच वेळ झाल्यावर पुनः मामंजींनीं बसावयास सांगितलें तेव्हां उत्तर दिलें, कीं, “आपण करविरास जाण्याचा बेत रहित केला असें ह्मटलें ह्मणजे मी खालीं बसेन.

आपण सर्वजण करवीरास जात असाल तर माझें तरी येथें काय आहे, मीही आपल्याबरोबर येतो. कालच्या गोष्टीबद्दल इतका राग येईल असें मला वाटलें नाहीं; तसें असतें तर ही भानगडच केली नसती, " वगैरे पुष्कळ शब्दांनी त्यांची समजूत पडावी व मन शांत व्हावें ह्मणून खटपट केली; पण मामंजींनीं कांहींच उत्तर दिलें नाहीं. नऊ वाजून गेले तरी प्रातर्विधिसुद्धां उरकला नव्हता व त्या दिवशीं कचेरीलाही सुटी नव्हती. तरी मामंजी कांहीं बोलत नाहींत. पण बाळभटजी पुढें येऊन मामंजींना ह्मणाले, कीं, "आपल्या सांगण्याप्रमाणें गाड्या ठरविल्या आहेत, आतां येतील. "

हें ऐकून व आपण इतका वेळ विनवणी करीत असून, माऊसाहेब कांहींच उत्तर देत नाहींत, असें पाहून स्वतःला फार वाईट वाटलें व पुनः बाळभटजींकडे पाहून ह्मटलें, कीं, "शेवटीं जाण्याचा बेत ठरला ना! मला येथें ठेवून सर्व मंडळी जाणार? माझी आई मेली त्याच दिवशीं मी पोरका झालों आहे. " असें ह्मटल्यावर तेथें उभें राहिलें नाहीं, एकदम माडीवर जाणें झालें.

कांहीं वेळ गेल्यावर बाळभटजींला वर बोलावून नेऊन त्यांच्या हातीं मामंजींना असा निरोप पाठविला, कीं, " आपण कोल्हापुरास जाण्याचा बेत रहित करीत नसाल तर मीही राजीनामा लिहिणार आहे. " हा निरोप बाळभटजींनीं मामंजींजवळ सांगितल्यावर, आधींच स्वतःचें माडीवर जाणें झाल्यापासून मामंजींच्या मनाला कसेसेंच वाटत होतें; त्यांत हा निरोप ऐकून फारच वाईट वाटलें व त्यांनीं एकदम सांगितलें, कीं, " मी कोल्हापुरास जात नाहीं, बेत रहित केला आहे, तर आतां स्नानास उठावें, कोर्टाची बेंच झाली. असें वर जाऊन सांगा. " हा निरोप ऐकून स्वतःच्या मनाला इतका वेळ वाईट वाटत होतें तें थोडें कमी होऊन दुशारी वाटली, व नित्यक्रमाला आरंभ झाला. पुनः स्वतः तशी वेळ कधीही येऊं दिली नाहीं.

याच वर्षीं आझी हल्लीं रहात असलेलें घर खरेदी केल्यावर १८७५ च्या जून महिन्यांत मामंजी सर्व मुलांमाणसांसह करविरास गेले. पुण्यास घर खरेदी घेतलें याबद्दल मामंजींना फारच आनंद झाला. कारण, मामंजींच्या सर्व कारकीर्दीत हा वेळपावेतो त्यांचा पगार रु. २५० होता, तरी खर्चीक स्वभाव असल्यामुळे त्यांनीं आपल्या ऐपतीबाहेर खर्च इतका ठेविला होता, कीं, त्यांना कित्येक हजार रुपये कर्ज झालें हीतें. अशी स्थिति असल्यामुळे त्यांना आपल्या कमाईतून स्थावर मिळकत खरेदी घेण्यास मुळींच झालें नाहीं. मामंजींना कर्ज



झालें तें कोणत्याही प्रकारें सुखोपभोगाकरितां किंवा चैनीकरितां गंगा ही सर्व त्यांचा स्वभाव फार उदार व दयाळु असल्यामुळें व त्यांच्या तीनी भाऊ-भावांच्या व दुसऱ्या चुलत भावांच्या परिवाराचा ( लमें, मुंजी व शिंक्षून वगैरेचा ) सर्व भार त्यांच्यावरच असे त्यामुळें हें कर्ज झालें. कुटुंबांतिल कोणत्याही माणसाला खर्चवेंचाचें संकट आलें ह्मणजे तें मामजींजवळ विनंति करीत व मामजींजवळ वेळेवर हाताशीं पैसे नसले तरी ते कर्ज काढून त्याची गरज भागवीत, पण नाही म्हणत नसत. ह्या त्यांच्या उदारपणामुळेंच त्यांना कर्ज करावें लागलें, दुसरें कारण नाही; पण त्यांच्या पुण्याईनें त्यांच्या पोटीं जन्म घेऊन स्वतः सर्व कर्ज फेडलें व शेवटपर्यंत पुत्रधर्म उत्तम प्रकारें पाळला. मामजींनीं पेन्शन घेतल्यावर तेवढ्या पैशांत त्यांचा खर्च भागेना म्हणून त्यांना पुण्याहून १५० रुपये दरमहाप्रमाणें खर्चाकरितां पाठविण्यांत येत असत. आजपर्यंत जी गोष्ट करतां आली नाही, ती आज आपल्या माणसानें (पुत्रानें) केली. ह्मणजे पुणें व कोल्हापूर येथील दोन्ही संसारांचा खर्च चालवून व भाऊबंदांचा परामर्श घेऊन शिवाय आज स्थावर मिळकत घेण्याची संधि परमेश्वराचे रूपेनें आली, याबद्दल मामजींना फार आनंद झाला व तो होणें अगदीं साहजीक होतें. खरेदीपत्र करण्याच्या आधीं मामजींनीं मसुदा तयार करून वर पाहण्यास पाठविला. स्वतः तो हातांत घेऊन वाचून पाहून पेन्सिलीनें त्यावर लिहिलें, कीं, ' माझे नांव लिहिलें आहे त्या ठिकाणीं आपलें नांव असावें. अशी माझी इच्छा आहे. दुसरें त्यांत कांहीं बदल करण्यासारखें नाही. ' हा कांगद खालीं आल्यावर मामजींनीं वाचून पाहिला व ते गप्प बसले. 'उद्यां खरेदीखत नोंदवूं, ' असें आलेल्या रजिष्टराला सांगून ते आपल्या उद्योगाला लागले. मग रात्रीं जेवण झाल्यावर मामजींनीं माडीवर येऊन स्वतःला एकीकडे बोंलावून सांगितलें, कीं, " आमच्या एवढ्या मोठ्या घराण्यांत आजपर्यंत भांडण अंगर विभक्तपणा झाला नाही याचें कारण पुरुष सर्व मनाचे खंबीर तर खरेच, पण दुसरें आपल्या घराण्यांत स्थावर मिळकत अलीकडे कोणी संपादन केली नाही. आतां आपणांस श्रीजगदंबेच्या रूपेनें घर घेण्याची संधि आली आहे. त्याचें खरेदीखत माझ्या नांवानें न करतां तुमच्या नांवानें व्हावें. कारण, या मुलांचा संबंध थोडा निराळा असून शिषाय ते अज्ञान आहेत. ह्मणून खरेदीखत तुमच्याच नांवानें व्हावें, ह्मणजे कांहीं भानगड राहणार नाही. "

हें सर्व ऐकून घेऊन स्वतः सांगितलें, कीं, "मीं या बाजूनें सर्व विचार केला आहे. या पहिल्या स्थावर मिळकतीचें खरेदीखत आपल्या नांवानें होण्यांत मला जास्त भूषण व समाधान वाटतें. म्हणून आपण नाहीं म्हणूं नये." इतकें बोलणें झाल्यावर मामंजी खालीं निघून गेले व दुसरे दिवशीं स्वतःच्या इच्छेप्रमाणें मामंजीनीं खरेदीखत करून घेतलें.

यानंतर मागें लिहिल्याप्रमाणें मामंजी करवीरीं गेल्यावर कांहीं महिन्यांनीं त्यांच्या पाठीला एक करट झालें. त्यांना मधुमेहाचा आजार असल्यानें वर्ष दोन वर्षांनीं अशीं मोठीं करटे उठून ते महिना दोन महिने आजारी असत, व तें अगदीं जिवावरचें दुखणें जाई. तसेंच ह्याही वेळीं पाठीवर करट उठून करवीर येथील अनुभविक सिव्हिलसर्जन व मामंजीनां नेहमीं औषध देणारे डा. सिंकलेयर यांचे औषधोपचार सुरू झाले.

पहिला पंधरवडा झाला तरी दुखण्याला कल पडत नाहीं असें पुण्यास पत्र आलें. तेव्हां आपण एक महिन्याची रजा घेऊन भाऊसाहेबांच्याजवळ जाऊन रहावें व औषधोपचार आपल्या हातानें करावेत, असा निश्चय करून एक महिन्याची रजा घेतली व कोल्हापुरीं जाऊन स्वतः जागरण व औषधोपचार केले; पण मामंजीच्या दुःखण्याचें पाऊल पुढेंच पडत आहे असें दिसून आलें. या बद्दल डा. सिंकलेयरचा विचार घेतला. त्यांनींही थोडीशी निराशा दाखविली, व दुखणें लांबणीचें आहे करितां आणखी एक महिन्याची रजा वाढवावी, असें सांगितलें. कारण, पाठीच्या दुसऱ्या भागावर एक करट उठलें व तेथीं चरत जाऊं लागलें. डा. सिंकलेयर रोज येऊन जखम धुऊन चांधीत. औषध व पथ्यपाण्याची व्यवस्था स्वतः आपल्या देखरेखीखालीं ठेवली होती; पण गुण वाटेना. असें करितां करितां दुसराही रजेचा महिना संपून गेला. आतां स्वतः पुण्यास येऊन कामावर हजर होऊन पुन्हा रजेचा अर्ज केल्यावांचून रजा मंजूर व्हावयाची नाहीं, असें माहित होतें; पण मामंजीचें दुखणें दिवसेंदिवस जास्त होऊं लागल्यानें मामंजीना सोडून स्वतः पुण्याला जाण्याला धीर होईना. शिवाय, रजा वाढविण्यास स्वतःस गेलें पाहिजे हें मामंजीनीं ऐकल्यापासून ते लहान मुलासारखे रडत, व "मला सोडून जाऊं नको" असें ह्मणत. याप्रमाणें रजा भरण्याला फक्त दोनतीन दिवसांचा अवकाश राहिला. यावेळीं आगगाडी नसल्यामुळे टपालाच्या टांग्यांतून ३६ तास पुण्याला येण्यास लागत. तेव्हां उद्यां तरी निघालेंच

पांहिजे, असें वाटून डा. सिक्लेयर ह्यांस बोलावून आणवून त्यांना ही सर्व अडचण स्वतः सांगितली, व हल्लें, कीं, "मीं जवळून हल्लें नये अशी भाऊसाहेबांची इच्छा आहे. ते मला जाऊं देत नाहींत व मला तर गेल्यावांचून रजा मिळणार नाहीं. पण आपली खात्री असेल, तर आपण त्यांना धीर द्या व समजूत घाला, ह्मणजे ते मला जाऊं देतील."

ह्यावर डाक्टर ह्मणाल " मय काय हरकत आहे. आठचार दिवस जाऊन येण्यास कांहीं हरकत नाहीं. यांचें दुखणें बरें होण्याची आशा कमी, पण लांबणीचें आहे व त्यांना दुखण्याच्या मानानें ताकदही बरी आहे. करितां पुण्यास जाऊन. एक महिन्याची रजा वाढवून परत यावें. " असें ह्मणून ते मामंजीच्या खोलींत गेले व त्यांना धीर देऊन ह्मणाले " आपली प्रकृती इतकी काळजी करण्यासारखी नाहीं. आपण मि. रानडे यांना जाण्यास परवानगी द्यावी. चार दिवसांत ते परत येतील. तोंपर्यंत मी रोज दोन वेळ जरूर वाटल्यास तीन वेळसुद्धां येऊन पाहून जाईन. आपण काळजी करूं नये." वगैरे सांगितल्यावर मामंजींनीं स्वतःस पुण्यास जाण्यास अनुमोदन दिलें.

दुसरे दिवशीं अगदीं जाण्याची तयारी झाल्यावर जवळ बोलावून व हात धरून पुष्कळ गद्दींवरून अश्रु गाळीत मामंजी ह्मणाले "माधवराव, डा. साहेबांनीं धीर दिला आहे, पण माझा भरवंसा मला वाटत नाहीं. परत लौकर आलांत तर बरेंच आहे, नाहीं तर भेट होणार नाहीं इतकेंच. बाकी दुसऱ्या कोणत्याही प्रकारची मला काळजी नाहीं. ती सर्व व्यवस्था तुम्हीं नीट कराल अशी माझी खात्री आहे; पण सर्वस्वीं आजपर्यंत माझ्या शिरावर असलेला बोजा आतां तुमच्या शिरावर आला आहे, हें लक्षांत आलेना ? "

हें ऐकल्याबरोबर चटकन सांगितलें "आपण कोणतीही काळजी करूं नका. मी पुत्रधर्म सोडणार नाहीं."

हें ऐकून मामंजींनीं ज्यास्तच हुंदका आला. त्यांनीं जवळ घेऊन पाठीवरून हात फिरवून पुण्याला जाण्याची परवानगी दिली. मग त्यांना नमस्कार करून व घरांतील माणसांची परवानगी घेऊन व विचारून टांग्यांत बसतेवेळीं वन्स व मोरुमामा (सासूबाईंचे बंधु) यांना एकीकडे बोलावून बजावून सांगितलें, कीं, "भाऊसाहेबांचें दुखणें जास्त आहे हें सर्वांना दिसतच आहे; पण मला माईची काळजी विशेष वाटते. त्यांचीं मुलें लहान आहेत. त्यांना फार जपा. कपिलतीर्थाकडील मागील दाराला कुलुप लावा, व माईवर जास्त लक्ष्य ठेवा." वगैरे सांगितल्यावर टांगा चालू झाला.

पुण्यास आल्यावर रजा मंजूर होण्यास सहा दिवस लांगले. तोंप्रथंत मामंजींच्या प्रकृतीचें मान डाक्टरांनीं रोजच्या रोज तारेनें कळवीत जावें, असें ठरलें होतें. त्याप्रमाणें ते कळवीत असत. रजा मंजूर झाल्यावर जी तार आली तींत प्रकृति थोडीशी जास्त आहे, असें लिहिलें होतें. त्याच दुपारीं कोल्हापुरास जाण्याची तयारी झाली व तांग्यांत सामान ठेविलें—इतक्यांत दुसरी तार आली. तींत मामंजी \*वारंल्यांची दुःखकारकं बातमी वाचून अतिशय दुःख वाटलें, आणि कोल्हापुरास जाण्याचा बेत रहित झाला. पुढें एकदोन दिवसांनीं केरोपंतं नाना छत्रे, कृष्णशास्त्री चिपळूणकर वगैरे समाचारास आले. त्यांनीं विचारिलें, कीं, “यावेळेस कोल्हापुरास जावयाचें ते येथें राहणें कां केलें ?” तेव्हां सांगितलें, कीं, “तेथें ताई, दुर्गा अक्का, बाळभटजी, मोरुमामा व त्यांची आई आहेत. ती मंडळी सर्व व्यवस्था करील. आतां पुढें होणारा प्रकार मला बिलकूल पाहवणार नाही व सहन होणार नाही, आणि तो टाळतां येणें शक्य नाही. ह्मणून मुळींच न गेलेलें बरें. नुसतें समाचारास जाण्यापेक्षां तेथील खटलें मोडून सर्व मंडळींना येथेंच आणण्याचा माझा विचार झाला आहे. ह्मणजे दुहेरी काळजी करण्यास नको.”

या गोष्टीला पंधरावीस दिवस लोटल्यावर कोल्हापुरचें खटलें मोडून व मामंजींच्या देण्यापैकीं दोन हजार रुपये कर्ज मुद्दाम राखून ठेविलें होतें त्याचा व्याजासुद्धां सर्व हिशोब निघेल ती बाकी देऊन टाकावी व कागद फाडून घ्यावा असें पत्र लिहून सोबत एक हुंडीही पाठविली होती. मामंजींचा स्वभाव सर्चीक असल्याचें मागें लिहिलेंच आहे. त्याचें कर्ज कित्येक वेळां पैसे पाठवून फेडून टाकिलें, तरी कोणा भाऊबंदाची मागणी आली, कीं, पुनः ते त्यांना कर्ज काढून पैसे देत. असें एकदोन वेळ झालेलें पाहून स्वतः अशी तोड काढली, कीं, किरकोळ देणें होतें तें व मोठ्या रकमा होत्या त्यांपैकींही बहुतेक देऊन टाकून मामंजींचा विशेष परिचित एक सावकार होता त्याचें मात्र २००० रुपये देणें मुद्दाम राखून ठेविलें होतें. त्याचा परिणामही बरा झाला. त्याचें पहिलें देणें असल्यामुळें मामंजींनीं नवें कर्ज त्याच्यापासून घेतलें नाही. असो. याप्रमाणें पत्र व हुंडी गेल्यावर पत्रांत लिहिल्याप्रमाणें बाळभटजी वाटवे व मोरुमामा यांनीं तेथील देण्याघेण्याची सर्व व्यवस्था करून व खटलें मोडून.

\* मामंजी ता. ३ फेब्रुवारी १८७७, माघ वद्य ६ ला वारले.

तेथील मुलेंमाणसें व तेथें असलेलीं नोकरमाणसें यांसह ते पुण्यास आले. सासूबाई पुण्यास आल्या दिवसापासून स्वतः असा क्रम ठेवला, कीं संध्या-काळच्या जेवणापूर्वी एक तास सासूबाईच्या खोलींत बसून त्यांची व मुलांची पूसतपास करावयाची. त्यांना अतिशय दुःख झालें असल्यामुळे त्यांच्याशीं कांहींतरी पण त्यांचें थोडेंसें समाधान होईल अशा तऱ्हेच्या गोष्टी बोलून मग जेवावयास उठावयाचें, असा नित्य नेम शेवटपर्यंत सारखा ठेविला होता. हा नियम फक्त परगांवीं गेल्यावांचून कधींही टळत नसे, याप्रमाणें उभयतां मुलगे ( ह्मणजे आबा, बाबा ) सासूबाईच्या बरोबर पुण्याला आल्यापासून त्या दोघांच्या व माझ्या अभ्यासाकडे जास्त लक्ष व वेळ देण्यास सुरुवात केली.

माझ्या व या दोन मुलांच्या ( भावांच्या ) वयांत अनुक्रमें सुमारे एक दोन वर्षांचें अंतर असल्यानें व स्वतःची आमच्यावर पूर्ण नजर असल्यामुळे आह्मी तिघेंही सरख्या भावडांप्रमाणें आनंदानें, प्रेमानें व एकोप्यानें वागत होतो. घरांतील वडील माणसें कोणी कितीही बोललीं तरी आमची जूट मोडत नसे. ह्या वेळीं माझा अभ्यास मराठी-५ इयत्ता होऊन मी लिहिणें, वाचणें व हिशेब शिकत होतें व उभयतां भाऊजींनां हायस्कूलांत घातलें होतें. त्याची इंग्रजी पहिली इयत्ता होऊन या वेळेस ते दुसरेंत बसले होते. त्यांचें पाहून मलाही इंग्रजी शिकावें अशी भारी हौस वाटूं लागली व त्याबद्दल एके दिवशीं मी जवळ हळूच गोष्ट काढिली. मीं होऊन इंग्रजी शिकविण्याबद्दल गोष्ट काढलेली पाहून स्वतःस बरेंच नवल पण समाधान वाटलें, आणि सांगितलें, कीं, " मी तुला इंग्रजी खरोखर शिकविणार आहे. हें माझ्याही मनांत कितीएक दिवस आहे. पण तुझें मराठी संपेल तेव्हांना ! "

ह्या वेळीं येथें एक गोष्ट सांगितली पाहिजे, कीं, आमच्या घरीं पुरुषांना बायकांनीं लिहिणें वाचणें शिकावें अशी आवड असल्यामुळे वन्सना व सासूबाईना मामंजींनीं स्वतः लिहिणें वाचणें व जमाखर्च मांडणें हें कामापुरतें शिकविलें होतें. याबद्दल त्या दोघांना भूषण व अभिमान वाटे. आमच्या घरांतील पुरुषांना बायकांनीं शिकावें हें आवडतें आणि वन्स व सासूबाई यांना हें माहित होतें, एवढेंच नव्हे, तर त्यांना याबद्दल अनुभवही होता. असें असून माझ्या शिकण्याच्या वेळीं मात्र त्यांची सहानुभूति तर नव्हतीच, पण उलट त्या अतिशय रागावत व तिट्कारा करीत. जैसें कांहीं याही ताईसासूबाईसारख्या अगदीं जुन्या मताच्या व लिहिण्याचा गंधही नाही अशाच होत्या. यावेळीं आमच्या घरांत साधारण

जवळच्या दूरच्या नात्याच्या आठवणी बायका होत्या. पण त्यांत माझ्या बरोबरीची एकही नव्हती. त्यामुळे त्यांचा एक वेगळा पुढाच बनून राहिला होता. रोज रात्री मी माडीवर गेल्याबरोबर वाचनास आरंभ व्हावयाचा. या वेळीं दक्षिणाप्रार्थि कर्मिणीचीं पुस्तके व मराठी दुसरे सर्व वाचनाचे काम मजकडेस आल्यामुळे पुस्तक गद्यात्मक असेल तर कांहीं नाही, सहज वाचून जाई; पण पद्यात्मक पुस्तक असले ह्मणजे तें वाचण्यास संकोच वाटे. कारण पदे, आर्या, श्लोक वगैरे जें कांहीं असेल तें गळ्यावर मोठ्याने वाचावे लागे. तसें वाचलें नाही, संकोचानें हळू हळू वाचलें तर राग येई, व मोठ्याने वाचावे तर वर सांगितलेल्या बायकांपैकीं कोणीना कोणीतरी जिच्याशीं अगर दाराशीं उभ्या असावयाच्याच ! ह्या, दुसरे दिवशीं, रात्रीं वाचलेली चाल अगर कडवीं लक्षांत ठेवून, तसेच हेल काढून वडील बायकांच्या देखत मला वेडावून दाखवावयाच्या, चिडवावयाच्या व लाजवावयाच्या. कोणी कांहीं बोललें तरी मी कोणाला उत्तर देत नसें. काय कोण बोलेल तें खरें असो अथवा खोटें असो, तें फक्त ऐकून घ्यावयाचें व निमूटपणें सहन करावयाचें. केव्हा केव्हां तर या बायका पोक्तपणाचा व मायेचा आव आणून व माझ्याजवळ बसून मला ह्मणत “ या लिहिण्यावाचण्याबद्दल तुम्ही किती बरे या वडील बायकांचें बोलून घेतां ? आह्मांलाही वाईट वाटते, पण उपाय काय ? अहो, पुरुषांना आवडलें, तरी एखाद्या वेळींच वाचावे; पण यांत घरांतील वडील माणसांचा अपमान होत नाही का ? पुरुषांना या गोष्टी काय समजतात ? आपल्याला सगळा वेळ बायकांतच काढावयाचा असतो. पुरुषांशीं संबंध कितीसा असणार ? एक वेळ नाही दहा वेळ सांगतील. आपण ऐकलेंच नाही ह्मणजे झालें. कंटाळून आपणच सोडून देतील. आपल्या हातांत नाही काय ? ” वगैरे वगैरे शब्दांनीं सवड सांपडेल तेव्हां तेव्हां बोध करित. त्यांना या गोष्टी करण्याला वडील बायकांचें आंतून पाठबळ असे, हें मला माहित असल्यामुळे त्यांना अनुकूल किंवा प्रतिकूल उत्तर मी कधींच दिलें नाही. मला करावयाचें तें मी मुकाट्यानें करीं.

असे कांहीं महिने लोटल्यावर माझा मराठी अभ्यास संपून इंग्रजी शिकविण्यास स्वतः सुरुवात केली. त्यामुळे पहिल्यासारखें नुसतें रात्री व पहाटे जवळ बसून केलेला अभ्यास पुरा पडत नसे. शब्द पाठ करण्याकरितां दिवसाही एक दीड तास वेळ द्यावा लागे. तरी अभ्यासास खाली बसण्यास सोय

नव्हती, ह्मणून वरच बसावें लागे. त्यामुळें आमच्या वडील बायकांच्या अंगाचा अगदीं तिळपापड होऊन त्यांचा राग अतोनात वाढला, व एक दिवस त्यांनीं साफ सांगितलें, कीं, “तूं माडीवर काय हवें तें कर, पण आमची अमर्यादा केलेली आह्मांला अगदीं खपावयाची नाही ! ”

असें बोलण्यास त्यांना एक कारण मिळालें होतें. दुपारचें जेवण झाल्यावर सगळ्या बायका मागल्या सोप्यांत बसल्या होत्या. मी माजघरांतील केर काढीत होतें. अर्धामुर्धा केर काढून झाल्यावर केरांत इंग्रजी वर्तमानपत्राचा एक कपटा सांपडला. आधींच माझा पोरपणा, त्यामुळें कोणत्याही गोष्टीला आरंभ केला नाही तोंच ती साध्य झाली असें वाटून त्याबद्दल उतावीळपणानें मी हातांतील केरसुणी खालीं ठेवून तो कपटा वाचीत उभी राहिलें. पहिल्या बुकाला आरंभ होऊन कोठें पंधरा दिवसही पुरते झाले नव्हते तोंच मला इंग्रजी वाचावयास तें काय येणार होतें ? पण नुसतीं अक्षरेंच पहात उभी राहिलें. आपण खालीं आहोंत ही मला आठवणच नाही. ह्या वेळीं आजेसासूबाईची ( सासूबाईच्या आईची ) नजर मजकडे गेली व त्यांनीं जवळ असलेल्या बायकांना हळूच खूण केली. त्याबरोबर दोघीतिघींनीं दारांत येऊन मला पाहिली, पण मला याचा पत्ताही नाही ! मी आपली तशीच नादांत आहे, हें पाहून वन्सना फारच राग आला व त्या मोठ्यानें ओरडून ह्मणाल्या “ तुमचें हापीस माडीवर आहे. तथें तुम्हा वाचा कीं नाचा. आमचा अपमान केला तर खबरदार ! तिच आमची पहिली वहिनी नव्हती का ? तिला दादांनीं लिहिण्यास, वाचण्यास सर्व कांहीं शिकविलें होतें. ती आमच्या बरोबरीची होती, तरी देखील तिनें आमच्या देखत एक अक्षरही वाचलें नाही. तिला इंग्रजी शिकण्याबद्दल त्यांनीं जंग जंग पछाडले, पण त्या माउलीनें तिकडे लक्षच दिलें नाही. आतां तीही त्यांची बायको होती. तिला दहा गोष्टी सांगितल्या तर एखादी तरी करावी लागेच; पण असा नाचरेपणा नव्हता ! ” वगैरे बरेंच बोलल्या.

अशाच तऱ्हेचीं बोलणीं पदोपदीं चालत. त्यामुळें इंग्रजीला कोठून आरंभ केला असें वाटून घटकेघटकेला मी रडकुंडीस येई व केव्हां केव्हां तर आति झालें ह्मणजे एकीकडे जाऊन रडें; पण ही गोष्ट जवळ बिलकूल सांगत नसें. कारण, मी प्रथम सासरीं येतांना माझ्या वडिलांनीं मला जवळ घेऊन उपदेश केला होता, कीं, “हें बघ, तूं आपल्या सासरीं जात आहेस.

सख्या सावत्राचें कुटुंब, पदरीं दहा तऱ्हेचीं माणसें आहेत. तूं माझी मुलगी आहेस. आपल्या कुलीन घराण्यांला शोभेल असें वाग. तुला कितीही त्रास झाला तरी सोस, पण नोकरांनासुद्धां उलटून बोलूं नको. हें एक, व दुसरें तुझ्या मनाला असह्य झालें तरी तूं होऊन कोणाचीच चहाडी नवऱ्याजवळ सांगत जाऊं नकोस. चहाडीनें कुटुंबाचाच नव्हे पण राज्याचाही नाश होतो. ह्याकरितां मी सांगतो हीं दोन व्रते पाळ, ह्मणजे तुला कधीं कांहीं कमीं पडणार नाही. तूं भाग्यवान आहेस. सोशिकपणा हा तुझा गुण झाला ह्मणजे तूं खऱ्या किंमतीला चढशील व आमच्या कुलांत जन्म घेतल्याचें सार्थक होईल. हें माझे बोलणें लक्षांत ठेव. याच्या उलट वागतेस असें ऐकलें तर मी कधीं फिरून तुला माहेरीं आणणार नाही. ”

माझे वडील अतिशय कडक व दृढ निश्चयाचे असल्यामुळे, बोलल्याप्रमाणें करण्यास कधीं चुकावयाचे नाहींत, अशी माझी खात्री असल्यानें माझ्या मनावर त्यांच्या बोलण्याचा चांगला परिणाम घडून, हीं दोन्ही व्रते मी पाळण्याचा निश्चय केला. यामुळे मला फार कठीण गेलें. हें व्रत संभाळण्याकरितां माझे रडणें व सुकलेलें तोंड स्वतःच्या नजरेस येऊं नये ह्मणून अतिशय जपवें लागे; तरीसुद्धां लक्षांत येईच. मनुष्याला जाच किंवा त्रास फार झाला, ह्मणजे त्याचा उद्गार कोणाजवळ तरी काढल्याशिवाय मन हलकें होत नाहीं असा अनुभव असतो; पण तसा उद्गार काढण्यास मला संधि नसल्यानें दिवसभराच्या त्रासानें संध्याकाळपर्यंत मन अगदीं फुटणाऱ्या गळवासारखें होई; पण चमत्कार हा, कीं, रात्री माडीवर गेल्यावर या सर्व गोष्टी मी एका क्षणांत विसरून जाई. जसें काय दिवसभर त्रास झालाच नाही. असो.

“आज अमुक वेळेस तूं अशी कां दिसलीस ? कोणी कांहीं बोललें काय ? रडल्यासारखी दिसत होतीस, ” वगैरे पुष्कळ तऱ्हेनें विचारलें तरी, मी लहान भावंडांची किंवा आईची आठवण झाली असें कांहींतरी सांगें; कारण, एकदा कांहीं तरी थोडें सांगितलें तरी ओघाओघानें काढून घेतलें जाईल, अगर तें माझ्याकडून सहज निघून जाईल. कसेंही झालें तरी यानें माझा नियम मोडेल; शिवाय, आमच्या खऱ्या सुखासमाधानाची वेळ असल्या गोष्टीं जितकी जाईल तितकें आमचेंच सुख कमी पडेल, दुसरा फायदा तर कांहीं नाही, अशी माझी समजूत होती. तथापि आपल्या घरातील वडील बाय-



स्वभाव स्वतःला पक्का माहीत असल्यामुळे खरा प्रकार काय असेल याची कल्पना तेव्हांच होई, व त्या धोरणानेच माझी समजत व समाधान करावयाचें असे. फार वेळ न लागता त्या प्रेमपूर्वक व शांत शब्दांचा मनावर इतका लौकर परिणाम होई, कीं, दिवसभर झालेला त्रास मी केव्हांच विसरून माझ्यासारखी सुखी कोणीच नाही, असें वाटून सकाळपर्यंत आनंदांत असें. सकाळीं खाली जाण्याची वेळ आली ह्मणजे पुनः पोटांत धंस्त होई. तेव्हां धीर देऊन सांगावयाचें, कीं, “थोडें सोसावयास शिकावें, उत्तर दिलें नाही ह्मणजे झालें. मी तुला कधीं कांहीं बोलत नाहीना? इतर कोणी कांहीं बोललें तरी रडत जाऊं नकोस. ” याप्रमाणें धीर दिल्यावर माझा तो सर्व दिवस शांततेत जाई.

या शिकण्याच्या पायीं मला घरांतील सर्वच बायकांकडून प्रत्यक्षाप्रत्यक्ष पुष्कळच जाच सोसावा लागला; पण मी अभ्यासक्रम सोडला नाही. हें सर्व सोसण्याला माझे दोषे दीर या त्रासाच्या व जाचाच्या वेळीं माझ्याशीं आपलेपणानें व प्रेमानें वागून वडील बायका रागावल्या तर तूं भिऊं नकोस, असें ह्मणून मला धार देत व माझा कैवार घेऊन त्यांच्याशीं बोलत. त्यांत मुख्यतः स्वतःकडून शांत, गंभीर व अतिशय प्रेमानें केलेला उपदेश, या सर्व गोष्टी सोसण्यास मला आधारभूत झाला. असें नसतें तर, या प्रकारच्या जाचांत व त्रासांत माझ्यासारख्या अल्प वयाच्या व अल्प समजूतीच्या मुलीनें टिकाव धरला नसता. अगर घरांत रहावें तसें सौख्य व शांति राहिली नसती. कारण, माझे मन अगदीं त्रासल्यानें सदा उदास राही. बाहेरून कितीही समाधान दाखविलें, व त्रासाबद्दल उच्चारही केला नाही, तरी खऱ्या प्रेमाच्या माणसांना एकमेकांचीं मनें जितकीं सहज व चांगलीं ओळखतां येतात, तितकीं दुसऱ्या कोणालाही व कोणत्याही उपायांनीं ओळखतां येणें शक्य नाही. याला अडून स्वतःचें मनही बरेंच त्रासल्यासारखें होऊन समाधान कमी झालें होतं, व असेंच आणखी कांहीं दिवस चालतें तर हा आवरून धरलेला बांध फुटला असता व कांहीं तरी त्रास उद्भवण्याची भीति होती. पण पुण्याई सबळ ह्मणून अशा रीतीचा विशेष त्रास न होतां लवकरच आमची बदली नाशिकास झाली. पण यां बदलीमुळे स्वतःच्या व पुणेकर मित्रमंडळीच्या मनाची स्थिति काय होती, त्यांना या बदलीपासून बरें वाटलें किंवा वाईट वाटलें, ही एक बदली करण्याकरितां सरकाराला किती उलाढाली कराव्या

लागल्या, वगैरेची कल्पना किंवा गंध देखील मला नव्हता. आमची बदली नाशिकास झाली, आतां आह्मी तेथें जाऊं, तेथें मी असें करीन, तसें करीन, वगैरे भावीं आनंदाच्या कल्पनेंत व बेत करण्यांत मी एक दोन आठवडे गढून गेलें होतें. मग लवकरच आह्मी दोघें व आबाभाऊजी नाशिकास गेलों. वडील बायकांपैकीं कोणालाही मुद्दाम बरोबर घेतलें नाहीं. त्यामुळें स्वतःच्या हेतूप्रमाणें माझ्या अभ्यासास सुरुवात झाली. स्वतःलाही जास्त शिकविण्याचा उत्साह वाटूं लागला, व आह्मां दोघांचेही दिवस आनंदांत जाऊं लागले. पण नाशिकास जाण्याचे पूर्वी पुण्यांतील थोडीशी हकीगत सांगतें.

सन १८७४-७५ सालांत सार्वजनिक चळवळीच्या कांहीं विशेष गोष्टी पुण्यांत घडल्यापासून व त्यांत महारराव गायकवाडांच्या विषप्रयोगाच्या खटल्यांत 'खटला चालविण्यास संस्थान मंजूर करित नाहीं तथापि एक लाखपर्यंत खर्च पुरविण्यास पुणें तयार आहे. महाराजांनीं शेवटपर्यंत खटला चालवावा,' अशा अर्थाची पुणेकरांची बडोद्यास तार गेल्यापासून तर पुणेकरांवर सरकारची विशेष करडी नजर होती. या वेळीं सर रिचर्ड टेंपल यांची कारकीर्द होती, हें सांगावयास नकोच. या सर्व चळवळीच्या मुळाशीं कोण आहे ह्मणून कांहीं वरिष्ठ कामगार घारीसारख्या घिरट्या घालून आसमंतात् शोध करित होते. कोणत्याही रीतीनें स्पष्ट शोध न लागल्यामुळें कांहीं मंडळीकडे सरकार संशयदृष्टीनें पाहूं लागलें, आणि पुण्यांतील हीं सर्व चळवळ मिटविण्यास कांहीं विवक्षित मंडळीची पुण्यांतून उचलवांगंडी करावी असें धोरण धरून स्वतःची येथून बदली करण्याकरितां 'तीन अगर पांच वर्षे एकच सबज्ज एका जागीं थापुढें राहूं नये,' असा मुंबई इलाख्याकरितां नवा कायदा लागू करून त्याअन्वयेणें आमची बदली नाशिकास केली. ही बदली होण्याच्या आधीं चार महिने पुण्यास कोणी एक परका गृहस्थ मुशाफरीचाण्यानें येऊन राहिला होता. त्याचा उद्देश पुण्यांतील पुष्कळ लहानमोठ्या विद्वान् अविद्वान् जुन्या व नव्या अनेक लोकांशीं परिचय करून त्यांचा स्नेह संपादन करण्याचा होता, येवढेंच बाह्यात्कारी दिसे; पण आंतून त्याचें काय गौडबंगाल असेल तें त्याचें त्यालाच माहित ! त्यानें जेथें बिन्हाड घेतलें होतें, त्या खोलींन पान सुपारीचें तबक, विड्या, चिरूट, सोंगट्या, गांजिफा, बुद्धिबळें, विशिक व सतार हीं नेहमीं तयार असत. आमची पुणेकर मंडळी या गोष्टीची थोडीअधिक भोक्ती खरी. त्यांना एखादी अशी सांधि मिळाली, कीं, ते तेथें मधमाशीसारखे

चिकटलेच. याला अनुसरून कित्येक मंडळींचा सकाळसंध्याकाळ या गृहस्थाच्या घरीं बसण्याच्या अड्डाच पडला. कोणत्याना कोणत्या खेळांत ही मंडळी गढून गेलेली असावयाची. या मंडळींमध्ये सीताराम हारं चिपळूणकर हे विशेष नादीं लागले होते. ते या वेळीं सार्वजनिक सभेचे सेक्रेटरीच होते, व सभेच्या त्रैमासिकाचा मजकूर लिहून घेण्यास रोज आमच्या घरीं यावयाचे. हे अलीकडे वेळेवर येईनासे झाले, उशीरां यावयाचे. बाकी नेहमीं काम करणारे मोठे ताठर असत, कधीं कंटाळावयाचे नाहीत; पण अलीकडे जरा आळस करूं लागले असें पाहून व रागावून सीतारामपंतांनां स्वतः विचारलें, कीं, “आतांशे तुम्ही आहांत तरी कसल्या ढंगांत ?”

तेव्हां त्यांनीं या गृहस्थाची हकीकत तांत्रिक सांगितली. पण स्वतःचें समाधान झालें नाहीं. त्याचा छडा लावावयाचा उद्योग स्वतः चालविला, व “मला कळविल्याशिवाय त्या मनुष्याशीं सार्वजनिक सभेबद्दल किंवा दुसरे कशाबद्दलही बोलत जाऊं नका, उगीच त्रास करून घ्याल. तो मनुष्य हेर असावा असा माझा अजमास आहे व तोच खरा ठरेल,” असें स्वतः ह्मटलें.

एके दिवशीं कांहीं मंडळी आमच्या घरीं आली असतां ते या नवीन गृहस्थाबद्दल बोलूं लागले, कीं, “तूर्त गांवांत आलेले गृहस्थ फारच हौशी, आनंदी, मनमिळाऊ व विद्वान् आहेत.”

तेव्हां स्वतः विचारलें “त्याचें नांव गांव काय ? ते कोठील रहाणारे आहेत ? हल्लीं काय धंदा करतात ! व किती शिकलेले आहेत ? हें तुम्हांला माहित आहे काय ?”

हें ऐकून मंडळी ह्मणाली “ते अगदीं भिडस्त आहेत. नांव गांव, धंदा व कोठपर्यंत शिकलेले आहेत हें ते कांहींच सांगत नाहीत. कोणीं विचारलें तर ते नुसते हंसतात व ह्मणतात, कीं, ‘मी यःकश्चित् माणूस. माझे नांव गांव व धंदा तुम्हांला काय करावयाचें आहे ?’ असें ह्मणून हंसण्यावारींच नेतात; पण कांहींच सांगत नाहीत. ते विनयशील असल्यामुळे आपली प्रौढी सांगणें त्यांना बहुधा आवडत नसेल. बाकी चांगल्या घराण्यांतील व फार विद्वान् असावे, असे दिसतात.”

हें सर्व ऐकून घेतल्यावर स्वतः ह्मटलें “तुमच्या अजमासाप्रमाणें ते गृहस्थ चांगले व विद्वान् असतील; पण मी सांगतो तेवढी माहिती मला आधीं मिळवून द्या, मग दुसरें काम करा; मग हे कोण आहेत तें तुम्हांला कळेल.

उद्यां सकाळीं उठल्याबरोबर यांच्या टपालाचा शोध लावा. पत्रावरील छाप कोणत्या गांवचा असतो व हे पाठवितात तीं पत्रे कोणत्या गांवाला जावयाचीं असतात, वगैरे सर्व बारकाईनें पाहून एकदोन दिवसांत मला येऊन कळवा.”

मंडळी ' होय ' ह्मणून उठून गेली, व तिसरे दिवशीं सकाळीं सीतारामपंत चिपळूणकर येऊन ह्मणाले. “ परवां वःकाल मीं टपालाचा सगळा शोध लावला. त्या गृहस्थाचें टपाल शिपायाबरोबर येत नाहीं. ते पहाटे उठून फिरावयास ह्मणून बाहेर जातात. ते प्रथम एका रस्त्यानें निघून वांकडीं तिकडीं वळणें घेऊन शेवटीं जनरल पोस्ट ऑफिसमध्ये जाऊन टपाल आपल्याजवळ घेतात व पाठविण्याकरितां तयार केलेलें टपाल बरोबर नेऊन आपल्या हातानेंच पेट्रींत टाकतात. काल त्यांच्या मागोमाग पुष्कळ अंतरावरं मीं होतो, त्यामुळे येतांना वाटेंत मला हें फोडलेल्या पत्राचें कव्हर सांपडलें. त्याजवर सिमल्याचा छाप आहे. एकंदर गोष्टींवरून आपण घेतलेल्या संशयाला जागा पुष्कळ आहे, असं आम्हांलाही आतां वाटूं लागलें आहे. शिवाय, पोस्ट-ऑफिसांतील माझ्या एका मित्रानें मला आतांच सांगितलें, कीं, या गृहस्थांचा पत्रव्यवहार कलकत्ता व सिमला येथील गव्हर्नमेंट सेक्रेटरीशीं असावा असें दिसतें. कारण, त्यांच्या नांवावर यांचीं बरींच पत्रे जातात.”


इतकें झाल्यावर हीं कुजबुज बहुतेक आमच्यां सर्व मंडळींत कळून संध्याकाळापेक्षां सकाळीं व सकाळहूनही दुसऱ्या दिवशीं संध्याकाळीं या गृहस्थांच्या घेरीं जमणारी पुणेकरांची संख्या अगदीं कमी कमी होऊं लागली. ह्या एकदम पडलेल्या अंतरामुळे आपलें स्वरें स्वरूप पुणेकरांना कळलें असावें असें अनुमान त्या गृहस्थानें करून आपलें भांडवल फुटूं नये म्हणूनच या परक्या मुशाफर बाण्याच्या गृहस्थानें तिसरे दिवशीं रात्रीं कोणाला नकळत गाशा गुंडाळून पोचारा केला.

भाग चवथा.

दयानंदसरस्वती यांचें पुण्यास आगमन.

लाहोराहून स्वामीजी पुण्यास आल्यापासून त्यांचीं बुधवारांत बेलबागेसमोर भिडे यांच्या दिवाणखान्यांत दररोज व्याख्यानें होत असत. स्वतःचे

## दयानंदसरस्वती यांचे पुण्यास आगमन.



संध्याकाळचे दोन अडाच तास हीं व्याख्यानें ऐकण्यांत व तेथील व्यवस्था करण्यांत जात असंत. व्याख्यानें संपल्यावर दयानंदजी स्वस्थानीं जाण्याचे पूर्वी सन्मान करण्याकरितां त्यांची मिरवणूक करावी, असा एक दिवस आमच्या घरी मंडळी जमून विचार ठरला, व हें दोनतीन दिवस आधीं प्रसिद्धी झालें. तें कळल्यावर विरुद्ध पक्षांत बरीच चळवळ उडाली. या वेळीं विरुद्धपक्ष हणजे रामदीक्षित आपटे हे. शाह्यापैकी मुख्य असून त्यांच्या बरोबर इतर गांवगुंड पुष्कळ होते, व याच संधीचा फायदा घेऊन आजपर्यंत धर्म हणजे काय, ह्याबद्दलचा नुसता विचारही ज्यांच्या मनाला शिवला नाही अशी कांहीं मंडळी या वेळीं विरुद्धपक्षांत मिळून दयानंदजींची व त्यांच्या पक्षाची मानहानि व विटंबना कोणत्या रीतीनें होईल, ह्याबद्दल खल करूं लागली. शेवटीं त्यांच्या बुद्धीप्रमाणें अशी एक शकुनीमामासारखी युक्ति सुचली, कीं, ती युक्ति एकदम सर्वांना पसंत होऊन ती दुसरे दिवशीं अंमलांत अणावयाची असा सर्वांचा निश्चय झाला. अशा उत्तम रीतीनें दयानंदजींची फजिती करण्याची युक्ति सुचल्यानें या मंडळीच्या पोटांत हर्षानें गुदगुल्या होऊं लागल्या असाव्या. उद्यां उजाडतें केव्हां व आह्मी ही युक्ति अंमलांत आणतो केव्हां, असें त्यांना होऊन गेलें. इकडे दुसऱ्या पक्षाची मंडळी आमच्या घरी जमून त्यांनीं दुसऱ्या दिवशींच्या मिरवणुकीचा कार्यक्रम ठरविला.

दुसरे दिवशीं सकाळीं सहा वाजण्याचे पूर्वीच बरोबर बँड व पांच-पंचवीस गांवगुंडे मंडळीच्या धाटासह उत्तम तऱ्हेनें शृंगारलेली गर्दभानंदाचार्यांची स्वारी काळ्या हौदाकडून शहरांत संचारास निघाली. जिकडे तिकडे हंशा व मजा सुरू झाली. सुमारे साडेसहा किंवा सात वाजतां ही बातमी आमच्या घरी येऊन पोहोचली. प्रत्यक्ष पाहून आलेल्या मंडळींनीं या समारंभाचें उत्तम रीतीनें वर्णन केलें. तें ऐकून या सर्व मंडळीनाही खूप हंसूं आलें. पण विरुद्धपक्षांत कांहीं विशेष चळवळ आहे, तेव्हां दयानंदांना धक्का न लागेल असा आंधिक बंदोबस्त आपल्याला ठेविला पाहिजे, असा विचार निघून पोलिसांची एक पार्टी मागवावी असें गंगारामभाऊ म्हसके यांनीं सुचविलें. या सूचनेला संमती मिळतांच त्यांनीं पोलीस सुपरिटेण्डंटांना पत्र लिहिलें. इकडे गर्दभानंदांची मिरवणूक जी सकाळीं सहापासून निघाली होती ती संध्याकाळीं सहा वाजेपर्यंत आळोआंळीला व रस्तोरस्त्याला चालली होती. मिरवणुकीच्या बरोबर असणारी मंडळी “ श्रीरामानंदस्वामीकी जय ” असें

मोठ्यानें ह्मणून दर चारदोन पावलांला जयजयकार करीत होते. हा संचार ह्या गर्दभानंदांना कितपत मानला असेल कोण जाणे ! दुसरे दिवशीं त्यांनीं आसन घातलें, कीं, समाधींत बसून ते निजधामाला गेले, तें कळलें नाहीं !

अशा रीतीनें संध्याकाळीं चार वाजले, साडेचार झाले, सर्व मंडळी भिड्यांच्या वाड्यांत नित्याप्रमाणें व्याख्यांनाला जमली. स्वामी दयानंदजी हे उत्तम रसाळ वक्ते होते. त्यांची वाणी गंभीर असे. तशीच भाषणपद्धती मोठी मार्मिक व केव्हां केव्हां अलंकारिक असे. त्यामुळें त्यांचें भाषण ऐकण्यास जमलेली मंडळी तल्लीन होऊन जात. स्वामी दयानंदजी समारोपाचें व्याख्यान ह्मणून बोलण्यास उभे राहिले व पंधरावीस मिनिटांतच इतके दिवस आपलें व्याख्यान सर्वांनीं मन लावून ऐकिल्याबद्दल आणि आपल्याशीं स्नेहभावानें वागल्याबद्दल त्यांनीं थोडेंसें अलंकारिक व विनोदी भाषण करून जमलेल्या मंडळीचे आभार मानिले व त्यांचा निरोप घेतला. मग पानसुपारी हार वगैरे स्वामींना अर्पण केल्यावर स्वामींसह सर्व मंडळी खाली आली. रस्त्यामध्ये हत्ती, पालखी वगैरे व्यवस्था आधीच तयार ठेवली होती. त्या पालखीमध्ये ग्रंथ ठेवून हत्तीवर दयानंदजी यांना बसविलें व मिरवणूक चालू होणार तोंच वर सांगितलेल्या दुसऱ्या पक्षाच्या मंडळींनीं या समारंभांत घुसून व गर्दी करून अद्दातद्दा बडबडण्यास व ओरडण्यास आरंभ केला. या पक्षाला प्रोत्साहन देणारी कुत्सित व कुटाळ मंडळी सभ्यपणाचें कातडें पांघरून थोड्या अंतरावर ठिकठिकाणीं उभी होती, व आपल्या पक्षाला दंगा करण्याबद्दल प्रोत्साहन देत होती. त्या दिवशीं बराच पाऊस पडला असल्यामुळें रस्त्यांत थोडा चिखल झाला होता. असल्या दंग्याला न जुमानतां किंवा कोणत्याही रीतीनें प्रतिकार करण्याचा प्रयत्न न करतां ही मिरवणूक धिमेपणानें चालू झाली, हें पाहून या गांवगुंड मंडळींना निराशेनें चीड आली. जागोजाग उभे राहिलेल्या प्रतिनिधींच्या चिथावणीची भर पडल्यामुळें ज्याच्या हातांत जें असेल तें त्यानें मिरवणुकींतील मंडळीकडे फेंकण्यास सुरुवात केली. ज्यांच्या हातांत कांहीं नव्हतें, त्यांनीं रस्त्यावर खाली घांकून चिखलाचे गोळे करून तेच मंडळीच्या पाठीवर भरभरा मारण्यास सुरुवात केली. मिरवणुकींतील आमच्या पक्षाची मंडळी इतकी धिमेपणानें चालली होती, कीं, चिखलाचे गोळे पाठीवर व पायावर रपारप बसत असून कोणी पाठीमागे वळूनही पाहिलें नाहीं. त्याची परवा न करतां मंडळी

शांतपणे चालली होती. पोलीस पार्टी जी होती तिला अशी ताकीद दिली होती, कीं, आह्मी सुचविल्याशिवाय तुम्हीं यांत पडू नये. फक्त मिरवणुकीच्या बरोबर शोभेकरतां मात्र असावे. दहा पंधरा मिनिटें चिखल फेंकून झाल्यावर आदितवारच्या चौकापासून दारूवाल्याच्या पुलापर्यंत मिरवणूक जाईपर्यंत या चिखल फेंकणाऱ्या मंडळीपैकीं कांहींनीं मधून काठ्या व दगड फेंकण्यास सुरवात केली. त्यामुळे जरी कोणत्याही मुख्य मंडळींना इजा झाली नाही, तरी पांचसाहा गरीब माणसांनां मात्र चांगला मार लागला आणि जखमाही झाल्या. ते पाहून पोलीस मध्ये पडल्यावर ही गांवगुंड मंडळी फरारी झाली व मग ही मिरवणूक शांतपणे पुढे गेली. जखमी लोकांनां औषधोपचाराकरितां इस्पितळांत पाठविलें. पुढे स्वतः घरीं आल्यावर पहिले कपडे सर्व चिखलांच्या गोळ्यांनीं जागोजाग भरलेले असल्यानें ते सर्व काढून टाकून दुसरे घातले. कपडे काढल्यावर जवळ असलेल्या घरांतील मंडळींनीं जेव्हां विचारलें, कीं, “बरोबर पोलीस शिपाई असून स्वतःच्या अंगावर चिखल कसा आला !” तेव्हां हंसून हटलें, कीं, “कां बरे ! सगळ्यांमध्ये मी जर होतो, तर मला कां लागणार नाही ! पक्षाभिमानाचीं कामें ह्मणजे अशींच असतात. दुसऱ्या पक्षांतील माणूस लहान असो कीं मोठा असो त्याची परवा त्यांना कां वाटावी ! अशा वेळीं मानापमानांचा विचार आमच्या मनांत तरी कां यावा ! या गोष्टी अशाच चालावयाच्या.”

भाग पांचवा.

### नाशिकास बदली.

मागे सांगितल्याप्रमाणें आमची बदली नाशिकास झाली व आह्मी नाशिकास गेलों तेव्हां घरची आह्मी तिघें व ब्राह्मण, गडी व कोचमन इतकींच मनुष्यें गेलों होतो. नोकरांपैकीं किंवा आभांपैकीं बाईमाणूस कोणीच घेतलें नव्हतें. नाशिकास स्वयंपाकाच्या बाया पुष्कळ मिळतात, त्यांतली एखादी तेथल्या तेथेच ठेवूं, असा विचार केला. तेथें गेल्यावर पाहतों, तों, बाई लवकर मिळेना. बाई शोधण्यांत महिना दीड महिना गेला. तोंपर्यंत संवय नसल्यामुळे संसारसंबंधीं प्रत्येक काम मला अवघड जाऊं लागलें व त्यामुळे माझ्या मनाचा अगदीं गोंधळ उडे, व सोईचें कामसुद्धां अशा धांदलींत विघडून जाई. माझी

ही स्थिति पाहूनच कीं काय, पदार्थ खारट तिखट कसेही झाले तरी स्वतः नांवे ह्मणून ठेवावयाचीं नाहीत व रागवावयाचें नाही. स्वयंपाकाची संवय नसल्यामुळे, तो बिघडेल ह्मणून भीतीनें जी माझी धांदल उडे, त्यांत कधीं कधीं मीठच घालण्यास विसरावयाचें व कधीं कधीं तर विसरून दोन वेळां घालावयाचें, तरीसुद्धां कधीं स्वतः राग किंवा तिरस्कार करावयाचा नाही. कसेही अडाणी माणूस असले तरी त्याला वागवून घ्यावयाचें हे जसें कांहीं स्वतःचें व्रतच असे. स्वतः जेवण होऊन कोर्टांत गेल्यावर मी जेवायला बसें, तेव्हां खारट किंवा अळणी जें काय झालें असेल त्याबद्दल मनांतल्या मनांत वाईट वाटे व संध्याकाळचा स्वयंपाक मीं अगदीं लक्ष देऊन करीन, विसरणार नाहीं असा निश्चय करीं. त्याप्रमाणें खरोखरीच बरा स्वैंपाक झाला असला तर मात्र स्वतः विनोदानें ह्मणावयाचें, कीं, “ कारे आबा, आतां भाजी खातोस, आणि दुपारीं दोन पदार्थ जास्त असूनसुद्धां कां बरें खाछे नाहसिं ? त्यांत कांहीं बिघडलें होतें कीं काय ? ”

त्यावर ते हंसून ह्मणत “ दुपारीं भाजी काय ! त्यांतली एक तर आळणीच होती, भाजी खारट खारट, एक आमटी व भाजी मात्र बरी होती, तेवढी खाल्ही ! ”

तेव्हां ह्मणावयाचें, कीं, “ विद्यार्थ्यांचें लक्ष खारट, तिखट, अळणी ह्याकडे असूं नये; जें काय मिळेल तें मुकाट्यानें खाऊन जावें; मी बघ कधीं काय नांवे ठेवितों कीं काय ? मुकाट्यानें जें काय मिळेल तें खाऊन जातो. ”

अशा एखाद्या वेळीं मी धीर करून ह्मणें, कीं, “ मला वेळेलाच कळलें तर आळणी पदार्थांत मीठ तरी घालतां येतें. पण मी जेवावयास बसतें तेव्हां काय तें कळतें व भारीं लाज वाटते. ”

तेव्हां ह्मणावयाचें, कीं, “ त्याला काय उपाय आहे ! असल्या गोष्टी सांगत बसण्यापेक्षां ज्याच्या त्यालाच अनुभवानें समजलेल्या बऱ्या; मनुष्य सावध राहून ज्यास्त लक्ष ठेवितें. आज मी तुझ्याकरितां एक सूपशास्त्राचें पुस्तक आणविलें आहे. तें सर्व वाचून पहा व त्यांत लिहिलेल्या कृतीप्रमाणें रोज एक एक पदार्थ करून पहा ह्मणजे झालें. त्याला लागणारे पदार्थ नीट मोजून घेऊन स्वस्थ मनानें करावे. जिन्नस करावयाचा साधला तर बराच, नाही तर करमणूक होईल. मनुष्यानें पूर्ण लक्ष दिलें तर सर्व कांहीं होईल. ”



याप्रमाणें पुस्तक हातीं आल्यावर पहिल्या पहिल्यानें दररोज एक पदार्थ करून पाहीं. कांहीं पदार्थ साधत व कांहीं चारदोन वेळ करूनही साधत नसत. असें बरेच दिवस झाल्यावर तो नाद कमी झाला, स्वयंपाकालाही बाई चांगली मिळाली, जेवणाची व्यवस्था बरी झाली, व आतां माझ्या अभ्यासाकडे जास्त वेळ मिळूं लागला. ह्यावेळीं हावर्डचें पहिलें पुस्तक संपून दुसरें घेतलें होतें. आतां स्वतःस रोज दोन दोन अडीच तास माझे वाचन घेण्यास, शब्द व स्पेलिंग विचारण्यास व नवीन धडा देण्यास वेळ मिळत असे. सकाळीं तास दीड-तास अभ्यास झाल्यावर व संध्याकाळीं बाहेरून फिरून आल्यावर एक तास जेवण्याच्या पूर्वी मराठी वर्तमानपत्रांचें वाचन घेऊन मग जेवणास उठावयाचें, व जेवण झाल्यावर दहा साडेदहा वाजेपर्यंत पुण्याहून दक्षिणांप्राईज कमेट्याचीं पुस्तके आलीं असतील त्याचें वाचन माझ्याकडून घ्यावयाचें; असा पाठ ठेविला होता. पुनः पहांटेचे चार साडेचार वाजतां स्वतःची शॉप होई. तेव्हां केका, आर्या, श्लोक, एखादेवेळेस नवनीत किंवा प्रार्थनासंगीत यांतील जें कांय ह्मणावयास सांगणें होईल तें वाचून दाखवावयाचें. एखादे दिवशीं स्वतःच आपण संस्कृत श्लोक किंवा स्तोत्रें ह्मणावयास आरंभ करावयाचा व त्यांतला अर्थ सांगावयाचा व श्लोक पाठ करावयास द्यावयाचे. पुनः केव्हां केव्हां पाठ करावयास दिलेले श्लोक म्हणून घ्यावयाचे, व पूर्वी सांगितलेले अर्थ कितपत लक्षांत आहेत तें पहावयाचें. याप्रमाणें उजाडेपर्यंत चाले. तेथपासून दहा वाजेपर्यंत साहित्य, भाजीपाला, चटणी, कोशिंबिरी व ताक वगैरें केल्यावर पहिलें वाढप वाढून घेऊन बरोबरच बोलतचालत जेवीत असूं. मागलें वाढप बाई वाढी. जेवण झाल्यावर स्वतःचें कचेरति जाणें झालें ह्मणजे मी कोर्टांत पाठविण्याचें फराळाचें करीं. रोज वेगळे वेगळे चारपांच पदार्थ करावे लागत. तोंपर्यंत दोन तास त्यांत सहज जात. पावणेदोन वाजतां फराळाचा डबा भरून ब्राह्मणाबरोबर कोर्टांत पाठविल्यावर मी आपल्या अभ्यासाला बसें. साडेचार वाजेपर्यंत संध्याकाळीं वाचून दाखविण्याकरितां धडा तयार करीं व शब्दही अंगदीं तोंडपाठ करून ठेवीं. कारण, प्रथम शब्दाचें स्पेलिंग व अर्थ चांगले पाठ झाले आहेत, असें पाहून मग धडा वाचून घ्यावयाचा असे; नाही तर राग येई. तो राग ह्मणजे इतरं लोकांसारखा ओरडणें, आरडणें, अगर तोंडांतून दुरुत्तर काढणें अशा तऱ्हेचा नसून उलट मुग्ध व उदासीन बसावयाचें. फार तर एखादा सुस्कारा टाकावयाचा. ही स्थिति फार वेळ राही. एखादे भडभडे माणूस

माझ्या बोलण्याची वाट न पाहतां पुष्कळ समजूत केली, व "खर्चाचें संपलें आहे" इतके अर्धवट शब्द माझ्या तोंडांतून निघतात तोंच ह्मटलें, "तूं लागेल तें खर्चास काढून घे. त्यांत इतकें वाईट वाटण्याचें कारण काय ? सगळे पैसे तुझ्यापाशी आहेतना ? मग इतकी काळजी कशाला पाहिजे ? काय कमी असेल तें मोकळ्या मनानें सांगावें, असें आंतल्याआंत कुढत राहूं नये. थोड्या खर्चातच केलें पाहिजे इतकी आपली स्थिति नाही व काळजी टरण्याचेंही कारण नाही. पण काटकसर व टापटीप शिकल्यानें मनुष्याचें धोरण व चौकसपणा वाढतो व घरांतील सर्व गोष्टी व्यवस्थेनें चालतात हेंच तुला शिकविण्याचा उद्देश आहे. या माझ्या उद्देशाकडे धोडें लक्ष पुरविलें असतेंस तर सांगितलेल्या मक्त्याचा असा भार वाटून वेड्यासारखी काळजी करावी लागली नसती. आतां लागतील तितके पैसे तूं काढून घेत जा, पण खर्च मात्र वेळेवर नीट टिपून ठेव." या महिन्यांत जितका खर्च झाला तितकी रक्कम खर्चाकरितां काढून घे ह्मणून सांगितलें.

ह्या वेळेस पगार ८०० रुपये मिळत असे. पगाराची सर्व रक्कम व घरांतील सर्व शिल्लक माझ्याजवळच असे. कारण, स्वतः एक पैसाहि जवळ बाळगावयाचा नाही, असा नियम होता. किड्डी तर मला वाटतें कसल्याही कुलपाची व कोणत्याही प्रसंगीं हातीं धरली नाही, मग जानब्याला लावणें कसचें ? पण सर्व रक्कम मजपाशीं होती, तरी महिन्याच्या खर्चाकरितां नेमून दिलेल्या रकमेशिवाय स्वतःची परवानगी घेतल्यावांचून मी पांच रुपयांपेक्षां ज्यास्त खर्च करीत नसें. जास्त खर्च करावयाचा झाल्यास जवळ विचारलें तर लागलेंच होय ह्मणावयाचें, कधीं नाहीं ह्मटलें नाही; पण विचारल्याशिवाय अधिक खर्च केला तर खपत नसे, अशी पद्धत होती; व त्याप्रमाणें चालण्यांत कधींही मीं हेळसांड किंवा कसूर केली नाही. त्यामुळे आह्मां उभयतांत राग किंवा असंतोष उत्पन्न होण्याचा प्रसंग येत नसे.

आमच्या पूर्वींचे सबज्ज रा. ब. विष्णु मो. भिडे यांनीं आपली नाशिक येथील बाग विक्रावयास काढली, ती बाग आह्मीं विकत घेतली. ही एक आमच्या कामांत व करमणुकींत भरच पडली. रोज सकाळसंध्याकाळ बागेत जाऊन गडीमाणसांस कामें नेमून द्यावयाचीं, व त्यांनीं केलेल्या कामांची चौकशी करावयाची, असा नेम ठेविला होता. सकाळीं मी एकटीच बागेत पायीं जात असें. पण स्वतः संध्याकाळीं कोर्टांतून घरीं आल्यावर

आह्मी दोषें व भाऊजी टांग्यांतून बागेकडे फिरावयास जात असूं. तेथें तास दोन तास मोकळ्या हवेवर हिंडून फिरून आनंदानें गोष्टी बोलून व सकाळ-पासून गडीमाणसांनीं काय काय कामें केलीं त्याची विचारपूस स्वतः करून मंगें परत यावयाचें. घरीं आल्यावर मार्गे सांगितल्याप्रमाणें माझा इंग्रजी धडा वाचून घेऊन नव्या धड्याचे शब्द सांगण्यांत एक तास तेव्हाच निघून जाई. मग जेवण झाल्यावर सुमारे दहा साडेदहा वाजेपावेतो मराठी वाचन माझ्याकडून वाचून घेतल्यावर आह्मी क्षोपीं जावयाचें. पुढें पहाटेस चार वाजतां उठल्यावर सकाळच्या वेळेला मी एकटीच शिपाई बरोबर घेऊन बागेंत जात असें, ह्मणून एक तास वाचन घेऊन पांच वाजले ह्मणजे "तुझी बागेंत जाण्याची वेळ झाली, तूं जा " असें सांगणें होई. मग मी आमच्या तैनातीस असलेल्या ह्माताच्या नायकाला बरोबर घेऊन जाई. मग स्वतः भाऊजींना उठवून त्यांचा अभ्यास घ्यावयाचा व सहा वाजतां त्यांना स्वर्डे लिहावयास बसवून स्वतः आपल्या नित्यक्रमाला आरंभ करावयाचा.

मी बागेंत जातांना जो सखाराम नांवाचा शिपाई बरोबर घेत असें त्याला वारकरी पंथांतल्या साधुसंतांच्या पुष्कळ गोष्टी माहीत असत व अभंगही पुष्कळ पाठ असत. पहिल्या पहिल्यानें वाटेनें चालतांना तो आपल्याशिंचि गुणगुणत असे. मीं बोलविल्यावांचून आपण होऊन तो कधीं बोलत नसे. मी विचारीं तेवढ्याचें उत्तर देई. पण तोंडानें कांहीं तरी हळू हळू ह्मणत असे. याला कांहीं अभंग पाठ घेत असावेत, पण मर्यादेमुळें तो मोठ्यानें ह्मणत नाहीं, असें माझ्या मनांत येऊन मीं त्याला ह्मटलें " सखाराम, तुझा अभंग ह्मणण्याचा नित्य पाठ असेल तर तूं मोठ्यानें ह्मणत जा. मला ऐकूं येईल असें ह्मटलेंस तरी चालेल. मला अभंग आवडतात."

यावर तो नम्रपणानें रामराम करून ह्मणाला " बरें आहे बाईसाहेब. पुष्कळांना यांत बेअदबी वाटते व आह्मां ह्माताच्यांची बडबड आवडत नाहीं, ह्मणून मी भीत होतो. "

याप्रमाणें बागेंत जातेवेळीं पहाट असल्यामुळें करमणुकीची गरज वाटे. तेव्हां तो एखादा अभंग ह्मणे, व आपल्या समजुतीप्रमाणें त्याचा अर्थही सांगे. मी नुसतें हूं हूं मात्र ह्मणें. पण मला त्याचें हंसूं येई. कारण, या लोकांच्छूल अशा कांहीं नकला आहेत, त्यांत मूळ अर्थाला अगदीं विपर्यास आणणारीं वाक्यें अगर कडवीं जशीं त्यांच्या पाठांत असतील तशींच तीं

## ६४ . आमच्या आयुष्यातील कांहीं आठवणी.

अक्षरशः घेऊन त्यांचेंच निरूपण करण्याचा ते प्रयत्न करतात. जसें, हिरण्य-कश्यपूच्या पोटीं प्रल्हाद बाळ जन्मलें या पाठाच्या ठिकाणीं 'हरिण कास-वाचे पोटीं परळांत बाळ जन्मलें' असें ह्मणतात, व त्याचें निरूपणही असें करतात, कीं, 'देवाचे अवतार आपण दहाच ऐकले आहेत; पण भक्तांकरितां देवाला अनेक अवतार घ्यावे लागतात. याला प्रमाणें हेंच कीं, देवाला हरि-णाच्या, कासवाच्या पोटीं जन्म घेऊन शेवटीं परळांतही जन्म घ्यावा लागला ! यावरून पहा, कीं, भक्तवत्सल देवाला किती बरें अवतार घ्यावे लागतात !' वगैरे मोठ्या भाविकपणें सांगतात. हा अर्थ किंवा हें वाक्य येथें जुळत नाहीं, ही कल्पना त्यांना शिवतसुद्धां नाहीं, व दुसऱ्या कोणीं अशी शंका काढली, तर ती त्यांना सहन होत नाहीं. यांत त्यांचा दोष नसून त्यांच्या अंधपरंपरा भक्तीचा जोर आहे, व ही मंडळी या परंपरेला भोळ्या व भाविकपणानें चिकटून राहतात. जास्त विचार करीत नाहींत, इतकेंच. त्यांपैकींच कांहीं कांहीं गोष्टी या आमच्या शिपायाच्या असत. केव्हां केव्हां तो एखाद्या भगवद्भक्ताच्या गोष्टी सांगतांना अगदीं गहींवरून येई; पण त्याचा अर्थ सांग-तांना वर सांगितल्याप्रमाणें कांहीं तरी अर्थविपर्यास करी. तरीही त्याची गोष्ट मी लक्ष लावून ऐकें. कारण, त्याच्यासारख्या भाविक ह्याताऱ्याला दुखविणें झाला बरें वाटत नसे. मी घरीं आल्यावर जेवतांना जवळ सांगें तेव्हां खूप हंसूं येई.

याप्रमाणें रोज सकाळीं बागेंत चालत गेल्यानें मला व्यायामचा व्यायाम होऊन ताज्या भाज्या व फुलें मिळत असत. थंडीच्या दिवसांत दररोज चार-पांचशें गुलाबाचीं फुलें निघत, आणि वांगीं व दुधे दोन्हीन पाट्या निघत. त्यांतील घरसर्चापुरत्या भाज्या, तशींच, गुलाबांत घातलेली सुपारी फार आवडे व ती रोज करावी लागे ह्मणून सुपारी तयार करण्यापुरतीं फुलें ठेवून घेऊन बाकीचा माल गड्याबरोबर विक्रावयास पाठवून जे काय पैसे येतील ते त्याच तारखेस बागेच्या खात्यावर जमा करीं. आठचार दिवशीं सर्वच माल घरीं ठेवून घेऊन मित्रांच्या व ओळखीच्या ठिकाणीं थोड्या भाज्या व फुलें पाठवून द्यावीत, असें स्वतःचें ह्मणणें असे, त्याप्रमाणें मी करीं.

याच सालीं नाशिक येथें प्रार्थनासमाजाची स्थापना स्वतः, देशमुख, केतकर, वाड वगैरे मित्रमंडळीच्या साहाय्यानें केली. रा. व. गोपाळराव हरि देशमुख हे तेथें जाईटजज्ज होते. त्यांच्या सहा सुना व दोन लेंकी त्या वेळच्या.

मानानें बऱ्याच शिकलेल्या होत्या. त्यांचें कुटुंब जुन्या चालीचें होतें, तरी त्यांना उत्तम लिहितां वाचतां येत होतें. पुराण ऐकण्याचा व स्वतः वाचण्याचा त्यांना नाद असे. ह्या बहुतेक सर्व व्रतेंवैकल्यें व नियमधर्म करीत, व त्या निमित्तानें वारंवार गांवांतील बायकांना हळदीकुंकवाला बोलावीत. यामुळें माझेही त्यांच्या घरीं जाणें येणें होऊं लागलें ह्मणून माझा परिचय जास्त झाला. रा. व. देशमुख व स्वतः असे दोघेही स्त्रीशिक्षणाचे अभिमानी असल्यामुळें, आपल्या बायकांनीं हळदीकुंकवाच्या निमित्तानें का होईना; पण गांवांतील बायकांना वारंवार एके ठिकाणीं जमवून सीता, सावित्री यांच्यासारख्या प्राचीन साध्वींचीं चरित्रें त्यांना वाचून दाखवावीं व शिक्षणाकडे त्यांचें मन वळवावें; तसेंच गांवांतील मुलींच्या शाळा पाहाव्यात, त्यांना उत्तेजन येण्याकरितां कांहीं अल्पस्वल्प बक्षिसें द्यावींत, वगैरे गोष्टी आवडत असत व याबद्दल आमच्या मार्गें तगादा असे.

ह्या गोष्टीस फार दिवस लोटले नाहींत तोंच तसा एक प्रसंग जुळून आला. मि० कागलन्साहेब टाण्याचे सेशन जज्ज नाशिकास सेशन चालविण्यासाठीं आले. त्यांचा मुक्काम तेथें सुमारें आठदहा दिवस होता. त्यांच्याबरोबर त्यांची अल्प वयस्क मेहुणी व पत्नी ह्या होत्या. ह्या दोघीही लहान वयाच्या असून मोकळ्या मनाच्या होत्या. हिंदु बायकांची व आपली ओळख व्हावी, अशी त्यांना आवड असल्यामुळें, त्या दोघी दुसरे दिवशीं आपण होऊन आमच्या घरीं भेटावयास आल्या. अर्थातच आम्हीही तिसरे दिवशीं त्यांच्याकडे परत भेटाकरितां गेलों. देशमुखांच्या दोघी लेंकी, मी, मिसेस. कागलन्, तिची बहीण अशा आम्ही सारख्या वयाच्या असल्यानें वरील दोन भेटांतच आमचा व त्यांचा बराच परिचय झाला. सकाळीं संध्याकाळीं कधीं आमच्या बागेकडे, कधीं शरणपुराकडे, कधीं सुन्दरनारायणाच्या घाटाकडे, कधीं मुठे यांच्या बागेकडे, अशा रीतीनें आम्ही फिरावयास जात असूं. याच सुमारास कोणी गडबोले डेप्युटी एज्युकेशनल इन्स्पेक्टर तेथें शाळेच्या तपासणीस आले होते. या वेळीं नाशिकास द्वारकानाथ राघोबा तरसडकर या नांवाचे गृहस्थ तेथील हॉयस्कूलचे हेडमास्तर होते. ह्यांची पत्नी सौ. लक्ष्मीबाई ह्या माझ्यापेक्षां वयानें पुष्कळ मोठ्या होत्या. तरी बरोबरीच्या मैत्रिणीसारख्या हंसून खेळून मोकळ्या मनानें वागत. लोंकरीचें व साधें शिवणकाम हें त्यांनींच मला शिकविलें. ह्या वेळीं माझी धाकटी चुलत नणंद सख्खाई ठोसर मुंबईहून

नाशिकास माहेरपणाकरितां आल्या होत्या. त्या, नात्यानें नणंद होत्या, पण वागणुकींत सरख्या बहिणीसारख्या सख्या प्रेमानें वागत, त्यामुळे आह्मी दोघी नणंदाभावजया व सौ. लक्ष्मीबाई अशा तिघींचें बहिणीबहिणीप्रमाणें प्रेम जमलें. त्यामुळे दररोज एक वेळ एकमेकींनीं भेटल्यावांचून मनाला चैन पडत नसे. त्यांनीं तरी आह्मांकडे यावें, किंवा आह्मी त्यांच्याकडेस जावें, असा क्रम असे. आह्मांला त्यांच्याकडून सहज बोलण्यांत पुष्कळ गोष्टींची माहिती मिळे. मिसेस कागलन् तेथें आल्यापासून त्याही आमच्याबरोबर असत.

वर सांगितल्याप्रमाणें डेप्युटी इन्स्पेक्टर यांची सर्व शाळांची तपासणी संपल्यावर मुलींच्या शाळेचा बक्षिससमारंभ या वेळीं अनायासानें मिसेस कागलन् या येथें आल्या आहेत त्यांच्याच हातून व्हावा असा विचार करून ते व रावसाहेब देशमुख हे स्वतःचा याबद्दल विचार घेऊन दिवस ठरविण्यास आमच्या घरीं आले. त्यांनीं दिवस वगैरे ठरविला. या समारंभास बायका जितक्या जास्त जमतील तितकी शोभा जास्त येणार आहे, तेव्हां काय केलें असतां जमतील, याबद्दल विचार चालून असें ठरलें, कीं, कांहीं जुन्या घराण्यांतलि व जहागिरदार वगैरेंच्या बायका नुसत्या आमंत्रणचिठ्ठीवर खास येणार नाहीं; त्यांना बायकांनीं जाऊन आमंत्रणें केलीं पाहिजेत, ह्मणजे त्या येतील. "हें काम आपल्या दोहीं घरच्या बायकामंडळींनीं पतकरलें ह्मणजे गांवांतलि वकीलमंडळीच्या व इतर कामगारांच्या बायका येण्याची तजवीज मी करतो," असें डेप्युटी यांनीं सांगितलें आणि ते निघून गेले. देशमुखांच्या दोघी मुली व मी अशा तिघीजणींनीं यादीवर लिहिलेल्या घरीं जाऊन आमंत्रणें करावीं असें ठरल्यावर देशमुखही निघून गेले. ठरल्याप्रमाणें एकदोन दिवसांनीं मी व देशमुखांच्या मुलींनीं घरोघर जाऊन आमंत्रणें केलीं. त्याप्रमाणें समारंभाच्या दिवशीं सुमारे पन्नाससाठ बायका जमल्या. हीच सरख्या आह्मांला त्या वेळीं फार मोठी अशी वाटली. कारण, बायका-पुरुषांनीं नाशिकास एकत्र जमण्याचा हा पहिलाच प्रसंग होता. गांवांतलि इतर पुरुष-मंडळींना आमंत्रणें केलीं नव्हतीं; पण त्यांतल्या त्यांत स्त्रीशिक्षणाचे चहाते व पुढारी असे दहाबारा गृहस्थ मात्र होते.

कार्यक्रम ठरल्याप्रमाणें सर्व मंडळी जमल्यावर मुलींनीं ईशस्तवनपर व स्वागतपर पद्यें म्हटलीं. डेप्युटींनीं मागील सालचा रिपोर्ट वाचून दाखविला. मग मिसेस कागलन् यांच्या हातून बक्षिसें वांटून झाल्यावर मिसेस कागलन्

यांचे आभार मानण्याचें व जमलेल्या बायकांना उत्तेजनपर आणि उपदेशपर अशा तऱ्हेचा थोडासा मजकूर स्वतः लिहून दिला होता तो देशमुखीण बाईनीं उठून वाचावा, असें ठरलें होतें; पण आयते वेळीं त्यांनीं तें वाचण्याचें नाकारल्यामुळे स्वतः मला वाचावयास सांगितलें. त्याप्रमाणें मी तो कागद वाचून दाखवून मिसेस कागलन् व जमलेल्या बायकांचे आभार मानून खाला बसलें. तोंच डेप्युटी यांनीं हारतुऱ्यांचें तबक माझ्यापुढें आणून ठेविलें. मीं त्यांतील एक मिसेस कागलन्बाईना पहिल्यानें घालून मागाहून त्यांच्या आईला व बहिणीला घालून एक हार तसाच तबकांत वगळून तबक डेप्युटीपुढें सारिलें. "हा हार साहेबांना घालावयाचा" असें डेप्युटी यांनीं मला अगदीं हळूच सुचविलें. मीं लागलेंच साफ नाकारलें, व मला त्यांचा राग आला. रावसाहेब देशमुख हे माझ्याकडेस पहात होते. ते आपल्याशींच हंसले व एकदम उठून डेप्युटीच्या हातांतील तबकांतून हार उचलून घेऊन कागलन् साहेबांच्या गळ्यांत घातला व तुरा, अत्तर वगैरे दिलें. इकडे देशमुखांच्या दोघी मुली व सुना यांनीं जमलेल्या सर्व बायकांनीं हळद, कुंकू, विडे, गजरे, अत्तरगुलाब वगैरे दिल्यावर समारंभ आटपला व आम्ही आपापल्या घेरीं निघून आलों.

रात्रीं निजतेवेळीं मुद्दाम विनोदानें विचारलें "झाली का तुमची सभा नीटपणीं ? पण बायकांना इतका पक्षपात कशाला हवा ? सभेची खटपट सगळी पुरुषांनींच केली. बायका आयत्या आल्या, त्या तिघींना मात्र तूं हार घातलेस. विचान्या कागलन्साहेबांनाच कां वगळलेस ?"

मीं म्हणलें "मी हिंदु नसतें तर मलाही याचें कांहीं वाटलें नसतें ! डेप्युटी हे हिंदु व त्यांक असून त्यांनीं हार घालण्याचें मला सुचविलें, याचाच मला चमत्कार वाटला व रागही आला."

"पण तुझी बाजू देशमुखांनीं संभाळलीना ?"

मीं म्हणलें "त्यांची गोष्ट कशाला ! त्यांचा थोरपणा कोणीकडे, ते असे कुत्सित व अक्षक नव्हत."

यावर म्हटलें, कीं, "डेप्युटीवर तूं उगीच रागावली आहेस. त्यांचाही त्यांत कांहीं दोष नसत हेतु नसेल. त्यांनीं सहज सुचविलें असेल. कित्येक वेळ या गोष्टी पहिल्या लक्षांत येत नाहींत. बाकी व्यवहार कमी खरा."

दुसरे दिवशीं लक्ष्मीबाई बसावयास आल्या. त्या ह्मणाल्या, “कालची आपली सभा चांगली झाली. पण डेप्युटीचा कावेबाजपणा तुमच्या चट्टिशीं ध्यानांत आलां म्हणून मला बरें वाटलें. मलाही मोठी काळजीच पडली होती.”

यापुढें आम्हां तिघीं मैत्रिणींची फाटाफूट झाली. सौ. सखुवन्स सासरीं गेल्या. आमची बदली अवचित धुळ्यास झाली व सौ. लक्ष्मीबाई नाशकास राहिल्या. त्यांची व आमची पुनः भेट झाली नाहीं. कारण, पुढें त्या एक वर्षांनीं वारल्या.

भाग सहावा.

धुळें, सन १८७९-८०.

सन १८७९ च्या मे महिन्यांत सुट्टीनिमित्त आम्हीं नाशिकाहून पुण्यास आलों. या वेळेस मे महिन्याची सुट्टी ह्मणजे सर्व ग्रॅज्युएट मंडळींना तो दिवाळी-पेक्षां सणाचा व उत्साहाचा महिना आहे असें वाटे. कारण, त्या वेळच्या जुन्या व नव्या मंडळींमध्ये परस्परांबद्दल प्रेम व आदरबुद्धि ज्यास्त वसत असे. त्यांनीं आपलें धुरीणत्व पूर्ण विश्वासानें एकाच हातीं दिलें होतें. त्या खंबीर व सामर्थ्यवान् हातानें आपणावरील भार व जबाबदारी पूर्ण ओळखून पुण्याची जीर्ण झालेली जुनी नौका कित्येक वर्षे सुयंत्रितपणें चालविली. जशा मुली पुष्कळ दिवसांनीं दुरून माहेरीं बहिणीभावजयांत आल्या ह्मणजे असतील तितके दिवस अतिशय आनंदांत घालवून एकमेकींशीं प्रेमानें व मोकळ्या मनानें वागतात, व वडील माणसांशीं प्रेमानें पण आदरानें वागतात, व ह्याबद्दल वडील माणसें त्यांचें कौतुक करून लाड पुरवितात, आणि अशा रीतीनें परस्परांता एकमेकींच्या भेटीचा व सहवासाचा मोठा लाभ वाटत असतो, त्यासारखाच प्रमाणें ही स्थिति जवळ जवळ सुमारे पंधरा वर्षे सतत होती ह्मणण्यास हरकत नाहीं. मे महिन्याची सुट्टी ह्मणजे स्वतःला व ह्या सर्व मंडळींना अपूर्व संधि ही. वसंत-ऋतूच्या आरंभीं जुन्या व नव्या सर्व लतावृक्षांना पालवी फुटते व नवे अंकुर येतात, त्याप्रमाणें ह्या वसंतऋतूमध्ये मंडळींना नवे सुचलेले विचार एकत्र करून सुव्यवस्थितपणानें जोडून व गुंतवून उत्तम उपयुक्त कामांकरिता लावावयाचें कुशल माळ्याचें काम स्वतःकडे असे. स्वतःकडून तें कां मंडळींच्या इच्छेनुरूप होई, असो.

वर्षातील १२ महिन्यांमध्ये हे दोन महिने स्वतःला अविश्रांत कामांकरिता संधि रात्रींत कधीं कधीं तर दोन तासही झोप नाहीं, अशा वि. के. ग. वें लागे. क. रात्री



जात, तरी ह्याबद्दल कंटाळा नसे. हें कामगला हटलें. "त्या गरीबाला उगीच कां ओझे वाटत नसून, उलट अत्यंत आवडीचें कपान असावें, असें मला दिसतें." येत नसे व विश्रांतीची गरज वाटत नसे. अशा वेजला नाहीं; पण शिपायाला माला व वक्तृत्वोत्तेजक सभा सुरू असत व अशांच दुंत ठोविलें. व कमेट्या कांहींनां कांहीं रोज उत्पन्न व्हावयाच्याच. हें सतेथील त्या वेळचे सकाळ, संध्याकाळ जुन्या व नव्या मित्रमंडळीची बैठक आमस्र यावयाचें आहे ही मंडळी एकदा बसून भवति न भवति सुरू झाली ह्मणजे जेव उठणें कधींही व्हावयाचें नाहीं. दिवसा बारा किंवा एकही वाजे व शाला ? साडे दहा, अकरासुद्धां जेवणास बसावयास लागत. पुढें झोंपेचेंही अर. जेवण झाल्यावर घरांतिल वडील मंडळीशीं व आश्रित मंडळीशीं बारा वाजेपर्यंत बोलणें चालणें होऊन मग निजावयास जाणें होई. दिवस विशेष विचारांत गेला नसला तर झोंप लवकर लागून ती चांगली येई; पण, यांच्या उलट कांहीं तरी नव्या विचारांत दिवस गेला असला, तर लोकदृष्ट्या अंधरुणावर निजलेसें व्हावयाचें, पण त्या दिवसभराच्या विशेष विचारांत मन वावरत असल्यामुळे कधीं कधीं सकाळपर्यंत झोंप लागल्याशिवाय रात्र जाई. पण हें जागरण मनाच्या उल्हासाचें असल्यामुळे त्यापासून थकवा किंवा त्रास वाटत नसे.

अशा आनंदानें जाणाऱ्या मे महिन्याच्या सुट्टींत आह्मी नशिकाहून पुण्यास आलों होतो. ह्या सालीं वासुदेव बळवंत फडके ह्याच्या बंडाच्या व आसपास इतर ठिकाणीं दरवडेखोरांच्या धामधुमीच्या सन्यासोत्था वातम्या नित्यशः सकाळसंध्याकाळ मंडळी जमली ह्मणजे सहज कळत असत. शिवाय ह्या संबंधांत कित्येक अब्रूदार गृहस्थांचा परोक्ष व अपरोक्षरीतीनें छळ होत आहे, अशीही हकीकत स्वतःच्या कानावर येई. अशा वेळीं आह्मां पुणेकरांच्या दुर्दैवानें तारीख १६ मे सन १८७९ रोजीं रात्री सुमारे दोन वाजतां पेशव्यांचें स्मारक व शहराचा अलंकार असा एक बुधवारचा व दुसरा विश्रामबागचा आह्मां अशा दोन्ही वाड्यांना एकाएकीं आग लागून सकाळला दोन्ही वाडे त्यांच्याकडे झाले. ही आग आह्मांला बरीच भोंवली. ह्या वेळचे मुंबई इलापिरांचीं पत्रें ह्मणविलेणारे प्रतिनिधि (टेंपलसाहेब) हंसाच्या उलट होते; सरकारी कोणताच । त्यांचे अनुयायीही असल्यामुळे दूधपाण्यांचा निवाडा बरोबर फाडून टाकलीं जाऊन क्षते पाडण्याकडे त्यांची प्रवृत्ति विशेष असे.

व त्यांचे दिवस आनंदांत जाऊन स्वर्गसुख येथेच आहे असे त्यांना वाटते, व ते अगदी खरे आहे. अशी जी कांही भाग्यवान् कुटुंबे आमच्या पाहण्यांत आली त्यांत डॉ. भांडारकर यांचे नांव पहिले येईल, अशी माझी समजूत आहे. सौ. अन्नपूर्णाबाई भांडारकर यांची वागणूक लेकींशी व सुनांशी सारखीच असे. अशी रीत हिंदु कुटुंबांत फारच क्वचित् दृष्टीस पडते. कोठे कांही, कोठे कांही दृष्टीस पडते, पण यांच्या घरी भेदभाव कधी दिसला नाही. त्यामुळे कुटुंबातील सर्वच माणसे एकोप्याने व आनंदाने असत. असे जों जों माझ्या लक्षांत येई तो तो त्या बाईबद्दल आदरबुद्धि वाढत जाई व पुढे पुढे तर मला त्या अगदी आईसारख्या वाटू लागल्या. त्याच भावनेने मी त्यांच्याशी वागे व त्याही माझ्यावर प्रेम करून वेळोवेळीं शिकवणीच्या गोष्टी सांगत. सौ. शांताबाईंचे व माझे एकमेकींवरचे प्रेम त्यांच्या आमरणांत होते तसेच शुद्ध व दृढ होते. आमच्या चौवीस वर्षांच्या स्नेहामध्ये आमचा केव्हांही गैरसमज झालेला नाही. एकमेकींना तोंडावर किंवा पाठीमागे केव्हांही नावे ठेवण्याचा प्रसंग आला नाही. त्या अतिशय धार्मिक, सत्यनिष्ठ व उद्योगी असत. त्या सन १९०४ साली अज्ञान लेंकरांना, वृद्ध व वत्सल पित्याला, पूज्य पतीला व आम्हां मैत्रिणींना चटका लावून हा अशाश्वत इहलोक सोडून अक्षय्य सुख भोगण्यास परलोकी गेल्या.

तेथील प्रार्थनासमाजाच्या मुख शाळेत आर्यमहिलासमाज नांवाची संस्था पंडिता रमाबाई यांनी स्थापन केली होती, तिच्या सभा दर शनिवारी भरत असत. सभेला आठदहा बायका व चारसहा पोक्त पुरुष येत असत. कोणीतरी एखाद्या विषयावर निबंध अगर थोड्या ओळी लिहून आणीत व कधी कधी पुस्तकांतील एखादा उतारासुद्धा लिहून आणीत. तरी सभेत हजर असलेली पोक्त मंडळी म्हणजे डॉ. आत्मारामदादा, भास्करराव भागवत वगैरे आम्हांला उत्तेजन याचे ह्मणून "चांगले लिहिले आहे, पण आतां यावर कोणी कांही बोला," असा आग्रह करीत व कोणालाही बोलण्याचे धैर्य झाले नाही तर आपणच चारदोन सोपी व लहान वाक्ये बोलून दाखवीत, व "असे बोलवे," असे सांगत.

याप्रमाणे आमचे मुंबईतील दिवस चांगले गेले व आम्ही पुण्यास आलों. मुंबईस असतां माझा अभ्यास चांगला चालला होता. असो-मुंबईची हकीकत लिहितांना जे सहज विचार मनांत आले ते निघून गेले.

## कांहीं आठवणी.

पत्रकर्ते जय्यत तयोरानिं असून वारा येईल मुंबईच्या टाइम्स पत्राचे खोडसाळ लेख लिहून त्याच्या नांवाशी आमच्या नांवाचा बादरायणी संबंध आला दुजोरा देऊन सरकारचें मन अधिक दूषित केलें. सुमारे आठ दिवसांनीं “देखतहुकूम सुट्टी संपण्याची वाट आस जाऊन फ. क्ला. स. जज्जाचा चार्ज घ्यावा,” असा हुकूम सुट्टी संपण्यापूर्वीच आह्मांला धुळ्यास जाऊन दाखल व्हावें लागलें. जे जाते वेळीं पुण्यांतील व अन्य ठिकाणच्या मित्रमंडळींना फारच वाटलें, व त्यांनीं अतिशय कळकळीनें सांगितलें, कीं, “ह्या वेळीं धुळ्यास आपली बदली करण्यांत सरकारचा कांहीं तरी गूढ हेतु खचित आहे, तेव्हां सावधपणानें वागावें. आपले मनाप्रमाणें सर्व जगाचें मन निर्मळ आहे, असें मानून सर्वांवरच विश्वास ठेवून वागतां कामा नये. नाहीं तर ‘धुळ्याची हका उष्ण असल्यामुळें माझ्या डोळ्याला मानवणार नाहीं, करितां माझी बदली तथें करूं नये,’ असा सरकारास अर्ज करावा.”

यावर मंडळींना निक्षून सांगितलें, कीं, “एवढी गोष्ट मात्र अगदीं सांगूं नका ! जोपर्यंत मला त्यांची नोकरी करावयाची आहे, तोपर्यंत कोणतीही सबब सांगणें मला आवडत नाहीं. सबब सांगून विनंति करण्याची वेळ आली तर मी राजीनामा देऊन मोकळा होईन. तें मलां अधिक पसंत पडेल.”

पुढें आह्मी धुळ्याला गेल्यावरसुद्धां वर सांगितलेल्या मित्रमंडळींचीं तशाच मजकुराचीं पत्रें येत असत. ह्या पत्रांत त्यांनीं लिहिल्याप्रमाणें एक तर अनुभव आह्मांला लवकरच आला. तथें जाऊन सुमारे एक महिना झाल्यावर आमचें रोजचें टपाल नेहमीपेक्षां जरा उशीरां मिळूं लागलें, व तें पुन्हा चिकटविलेलें ( ह्मणजे एक वेळ फुटलें जाऊन पुन्हा चिकटविलेलें ) असें येऊं लागलें, व तेंही वेळेवर न मिळतां लोकांपेक्षां उशीरानें मिळूं लागलें. आमचा शिपाई दररोज पोस्टांत टपाल आणण्यास जात असून आमचेंच टपाल उशीरां कां मिळतें, याचा उमज पडेना. आह्मी उलट शिपायास रागें भरावें, कीं, “उशीरां टपाल आणण्यास जात असशील, नाहीं तर कोठें तरी गुप्त बसत असशील झालें.” तो ह्मणे “नाहीं महाराज ! मी माझी कामे कर द्या ह्मणून ह्मणतो, पण सर्व डिलिंढरी होईपर्यंत मला काम नाहींत व आपलें काम झाल्याशिवाय टपालही देणें

हें स्वतः ऐकून कांहीं तरी लक्षांत येऊन मला ह्मटलें. "त्या गरीबाला उगीच कां बोलतेस! ह्यासंबंधांत कांहीं तरी वेगळेंच कारस्थान असावें, असें मला दिसतें."

मला या दुसऱ्या वाक्याचा अर्थ फारसा समजला नाही; पण शिपायाला याबद्दल पुनः बोलावयाचें नाही, इतकें मात्र मी लक्षांत ठेविलें.

पुढें सुमारे दोन महिन्यांनीं एके दिवशीं संध्याकाळीं तेथील त्या वेळचे असिस्टंट कलेक्टर आमच्या घरापाशीं आले व "फिरावयास यावयाचें आहे का ?" ह्मणून स्वतःला विचारिलें.

होय ह्मटल्यावर ते ह्मणाले "मग गाडी जोडण्याची खटपट कशाला ? माझ्याच गाडीतून आपण जाऊं."

तेव्हां स्वतः त्यांचेबरोबर जाणें झालें. सुमारे दोन तासांनीं घरीं परत आल्यावर मला ह्मटलें, कीं, "पहा, मला वाटत होतें तसेंच शेवटीं ठरलें. आपण टपालाबद्दल आपल्या शिपायाला बोलत होतो, पण त्याचा कांहीं यांत संबंध नव्हता. वरूनच ती सर्व खटपट झाली होती. आज साहेब बोलतां बोलतां सहज ह्मणाले, कीं, गेले कांहीं दिवस मला आपल्याशीं जरा अविश्वासानें वागावें लागलें, याबद्दल मलां फार वाईट वाटतें."

ह्या दिवशीं बराच वेळ यासंबंधानें आमचें बोलणें झालें. त्यांत सरकारचा त्या वेळीं पुण्याचे लोकांबद्दलच अविश्वास व त्या धोरणानेंच होत असलेलीं कारस्थानें, ह्याबद्दलही बऱ्याच गोष्टी सांगितल्या. त्या ऐकिल्यावर मात्र मला पुण्याची मंडळी असें कां लिहित होती, याचा उमज पडला. याशिवाय दर एकदोन दिवसांनीं वासुदेव बळवंत फडके किंवा हरि रामोशी या सहीचीं, त्यांत बंडाचा किंवा दरवड्याचा उद्यां अमुक ठिकाणीं येत केला आहे, अमुक माणसें व हत्यारें मिळविलीं आहेत, वगैरे मजकुराचीं पत्रें मात्र न फुटतां हातांत यावयाचीं. तीं आलीं ह्मणजे वाचून पाहून पाकिटासुद्धां जशींच्या तशींच फौजदाराकडे पाठवावयाचीं, असा स्वतः क्रम ठेविला. वरील पत्रें बंडखोर किंवा दरवडेखोर लोकांच्या नांवानें लिहिलेलीं पोलिस खात्यांतूनच पाठविलीं जात असावींत, असा पक्का संशय आल्यामुळें तीं त्यांच्याकडे परत पाठविण्यांत येत असत. नाही तर इतर निनांवीं व वेड्यापिरांचीं पत्रें हव्या त्या मजकुरांची येत असत, पण त्यांमध्ये बंडाचा किंवा सरकारी कोणताच विचार करण्यासारखा मजकूर नसल्यामुळें तीं वाचल्याबरोबर फाडून टाकलीं जात असत. ह्याप्रमाणें प्रथम दोनचार महिनेपावेतो

स्वतःच्या मनाला फारच त्रास झाल्यामुळे आणि माझाही दुपारचा वेळ एकटी असल्यामुळे बराचसा खिन्नतेत व कंटाळवाणा जाऊं लागला.

माझा नाशिकाचा अभ्यास येथेही सुरू ठेविला होता, पण मैत्रिणी कोणी नव्हत्या. स्वतः कोर्टांतून घरीं आल्यावर व भाऊजी शाळेंतून आल्यावर आह्मी तिघेंजणें टांग्यांतून जमनागिरीच्या बाजूला किंवा दुसरीकडे कोठें तरी फिरावयास जात असूं. एके दिवशीं विचारलें; कीं, "आपण ह्या गांवांत आलों आहों, तेव्हां येथील कांहीं चांगल्या बायकांची ओळख करून घ्यावी, त्यांना हळदीकुंकवाच्या वगैरे निमित्तानें आपल्या घरीं बोलवाव्यात, केव्हां आपण त्यांच्या घरीं जावें, ह्मणजे परिचय होऊन इकडील त्यांच्या रीती-रिवाजाची माहिती होते. चांगल्या बायकांच्या सहवासानें आपल्याला समजत नसलेल्या पुष्कळ गोष्टी सहज पाहूनच लक्षांत येतात, आणि जगांत कसें वागलें असतां लोक बरें ह्मणतील याचा अनुभव मिळवितां येतो." असें सांगितल्यावर दर शुक्रवारी व मंगळवारी दुपारीं हळदीकुंकवाच्या निमित्तानें बायकांना मी बोलावूं लागलें, व त्याही येऊं लागल्या. याप्रमाणें बरीच ओळख झाल्यावर कांहींजणां साधें शिवण, गळपट्टे, टोप्या वगैरे करण्यास आमच्या घरीं दुपारीं येऊन बसूं लागल्या. मला शिवणकाम त्यांच्या इतपतच येत होतें. कांहीं असो. पण माझा वेळ अधिक चांगला जाऊं लागला.

आह्मी खोल गल्लींत होतो. या घराला लागून दुसऱ्या भावाच्या वांटणीचें घर होतें. या दुसऱ्या घरांत माधवराव मोंरेश्वर नांवाचे खानदेशी कुटुंबवत्सल गृहस्थ रहात असत. सुना, लेंकी, मुलें, भाऊ, आई वगैरे बरेंच मोठें कुटुंब होतें. हीं सर्व माणसें रीतीनें फार सालस व मायाळू असत. पुढें त्यांची बदली परगांवीं झाल्यावर त्यांना आपलीं मुलेंमाणसें घेऊन जावें लागलें. त्यांच्या जाण्यानें माझी चांगली सोबत गेल्यामुळे मला फार हुरहुर लागली, व पुनः दुसरा चांगला शेजार मिळण्याकडे माझे लक्ष लागलें. थोड्याच दिवसांनीं एक बिन्हाड आलें. हेही कुटुंबवत्सल होतें. म्हणजे मुलगे, सुना, कुटुंब, नोकरचाकर वगैरे मिळून बरीच मंडळी होती; पण प्रेम आणि वत्सलता हीं दोन मात्र त्यांच्यापासून फार लांब रहात असत. याबद्दल सर्व हक्कीकत मला त्यांच्या दोषी सुनांकडून व कुटुंबाकडून कळत असे. मुख्य बाई स्वभावानें मायाळू, पोक्त व धार्मिक असत. हिंदू कुटुंबांत जीं आह्मी सुस्त्राचीं साधनें असें समजतो,

तीं त्यांना अनुकूल असत. त्यामुळे त्या मोठ्या नशीबवान् आहेत असा माझा समज होता; परंतु त्या फार दुःखी आहेत असें त्यांच्याशी झालेल्या परिचयावरून माझ्या लवकरच ध्यानांत आले, व हा शेजार आपल्याला नसावा असें चाटूं लागले. या बाईला मुलगी नव्हती व त्यांना मुलीची आवड असे, त्यामुळेच कीं काय, त्या माझ्यावर आईसारखें प्रेम करीत, व मलाही त्यांचा ओढा वाटे. या आमच्या दोन्ही बिन्हाडांच्या मधोमध दार असल्यामुळे तें आधींच्या बिन्हाडापासून उघडेंच असे. त्या दारानेंच हें बिन्हाड आल्यापासून सौभाग्यवती काकू व दोघी सुना ह्या दिवसांतून चारपांच वेळां तरी आमच्या घरीं येत असत. सकाळीं येऊन वेणी घालीत. मला कमीजास्त कांहीं पदार्थ करावयाचा असल्यास त्या येऊन उभ्या राहून शिकवीत. दुपारीं पुरुष कचेरीत गेल्यावर उभयतां सुनांसह काकू आमच्या घरीं येत असत.

चारपांच महिन्यांनीं एके दिवशीं काकू आमच्या घरीं येऊन सांगूं लागल्या “ उद्यां आह्माला पुण्याला जावयाचें आहे. ”

मीं घाबरून विचारलें “ एकाएकीं मध्येच कां बेत झाला ? ”

त्या ह्मणाल्या “ आमच्या घरीं कारण लागत नाही व बेत लागत नाही. मनांत आलें, कीं, पुरे; योजतील तें कारण व बांधतील तें धोरण, अशी आमची स्थिति आहे. आजपर्यंत तुम्हाला लहान मुलगी ह्मणून स्पष्ट कांहीं सांगितलें नाही; पण तुम्हाला मीं माझी मुलगी ह्मटली आहे ह्मणून कांहीं सांगून ठेवितें. जरा एकीकडे बसू या; या मुली आल्या नाहीत तोंपर्यंत कांहीं बोलण्यास सांपडेल. ” असें बोलून त्यांनीं मला पुष्कळ गोष्टी सांगितल्या. त्या सांगत असतांना त्यांना एकसारखें रडूं येत होतें.

मला ही सर्व हकीकत ऐकत असतांना आश्चर्यानें व भयानें गोंधळल्यासारखें होऊन रडूं येऊं लागलें. काकूंनीं मला जवळ घेऊन सांगितलें “ तुम्ही भिऊं नका. मधलें दार बंद करून पक्कें करून टाका. मीं सांगितलेल्या गोष्टी तुमच्या मनांतच राहूंदेत. ह्या गोष्टी तुमच्या माणसांना कळल्या तर माझ्याबद्दल काय वाटेल बरें ? ”

मीं म्हटलें “ छे ! तुमच्याबद्दल काय वाटावयाचें आहे ? तुम्हीं मला आईसारखें कितीतरी मायेनें वांगविलेंत व सोबत केलीत व आतांचे उपकार तर आम्ही कधीं विसरणार नाहीं. ”

इतकें बोलणें झाल्यावर माझे काय विचार चालले होते, ते माझे मलाच समजलें नाहींत. मन अगदीं बधिर व बोधट झाल्यासारखें झालें होतें. काकू बराच वेळ इकडच्या तिकडच्या गोष्टी बोलत होत्या, व मीही त्यांच्याशीं बोलत होतें, पण आह्मी कशाबद्दल बोलत होतो, व आम्हांपैकीं कोण काय बोलत होतें हें मला कांहींच समजलें नाहीं. ह्या वेळींही मला जरी कोणीं विचारलें असतें तरी कांहींच सांगतां आलें नसतें. असो.

**स्वतः** येण्याची वेळ झालेली पाहून त्या तिघींही बायका उठून गेल्या. मग माझा जीव जरा हायसा झाला व घरीं आल्याबरोबर ही गोष्ट सांगावी, किंवा जेवण झाल्यावर निजते वेळीं सांगावी, हें मी आपल्याशीं ठरवूं लागलें. त्या माणसाच्या अधमपणाच्या गोष्टी ऐकल्यापासून माझें मन आधींच भ्याल्यासारखें झाल्यानें उगीच्याउगीच एकाएकीं रडूं येई. **स्वतः** दमूनभागून घरीं येणें होईल अशा वेळीं ही हकीकत सांगितली तर त्रास होईल, व रात्रीचें जेवण जाणार नाहीं, तेव्हां आपण ही रात्रीच सांगावी, असा मीं बेत केला. नेहमींप्रमाणें पांच साडेपांच वाजतां घरीं येणें झालें. मीं कपडे काढून घेण्यास पुढें गेलें. कपडे काढून घेत असतांना, कांहींतरी नेहमींसारखें विनोदानें विचारणें झालें असेल, पण माझें लक्ष ठिकाणीं नसल्यामुळें माझ्याकडून उत्तर मिळालें नाहीं. त्यामुळेंच कीं काय कोण जाणे, विचारलें, कीं, “आज असें काय झालें आहे? तुझ्या माहेरचें कांहीं पत्र आलें आहे कीं काय?”

तें ऐकून मीं एकदम ह्मटलें “पत्रबिन्न कांहीं नाहीं आलें,” असें ह्मणून मी घाईनें “भाऊजींना फराळास देतें,” असें ह्मणून आंत निघून गेलें.

फराळाचें देत असतांना दुपारची हकीकत फिरावयास जातेवेळींच जत्रळ सांगावी, रात्रीपर्यंत आपल्याला धीर धरवणार नाहीं, असा मनाशीं बेत केला. मग नित्यासारखीं फळें व सुपारी घेऊन दिवाणखान्यांत गेलें. फळें खातांना पुनः पहिल्यासारखें “आज कांहीं नवल विशेष?” असें म्हटल्यावर मीं म्हटलें “आज फिरावयास जातांना गाडींत पुष्कळ गोष्टी सांगणार आहे.”

**स्वतः** पोषाख केला. भाऊजी फराळ करून बाहेर आले. टांगा दाराशीं तयारच होता. टांग्यांत आह्मी तिघेंजणें बसून फिरावयास गेलों. गाडींत बसल्यावर पुनः **स्वतः** विचारण्याची वाट न पहातां ( एक वेळ **स्वतः** विचारलेल्या गोष्टीचें उत्तर न मिळाल्यानें फिरून त्याबद्दल विचारावें लागलें तर राग येत असे हें मला माहित होतें ) मीं होऊन सांगण्यास प्रारंभ केलाच;

पंणं सगळ्या गोष्टी भाऊजोंच्या देखत बोलण्यासारख्या नसल्यामुळें मला तांत्रिक सांगाव्या लागल्या. हें लक्षांत आल्यावर गाडी उभी करावयास सांगितलें व “आपण आज मैलभर चालून येऊं,” असें म्हटल्यावर आम्ही चालूं लागलों. भाऊजीही आमच्याबरोबर चालूं लागले. तेव्हां त्यांना स्वतः आपलें खाशांतील घड्याळ काढून देऊन सांगितलें, कीं “आचा, आतां किती वाजले आहेत तें पहा. घड्याळ नीट खाशांत घाल. या मैलापासून दुसऱ्या मैलापर्यंत पाऊंडावर धावत जाण्यास किती मिनिटें लागतात तीं तेथें गेल्याबरोबर पाहून ठेव, व आम्ही तेथें आल्यावर मला सांग.”

स्वतःचें सोन्याचें घड्याळ हातांत मिळालेलें पाहून भाऊजींना फार आनंद झाला, व त्यांनीं स्वतः सांगितल्याप्रमाणें धावण्यास प्रारंभ केला. आम्ही हळूहळूच चालूं लागलों व चालत असतांना काकूंनीं सांगितलेली सर्व हकीकत जशीच्या तशी मीं सांगितली. मला फार वाईट वाटलें. “आपण आतां हें घर सोडून दुसरीकडे रहाण्यास जाऊं,” असें मात्र मीं पुष्कळ वेळां म्हटलें.

स्वतःचा या वेळीं गंभीर चेहरा होऊन नुसता विचार चालला होता. मला कांहींच उत्तर दिलें नाहीं. वाटेनें दोन रस्ते लागले. भाऊजींना ज्या रस्त्यानें जावयास सांगितलें त्या रस्त्यानें आम्ही न जातां बोलण्याच्या भरांत त्या रस्त्याकडे न वळतां दुसऱ्याच रस्त्यानें चालूं लागलों. एक मैल जाऊन दुसरा मैल आला, तरी आवाची गांठ पडत नाहीं. “तो गेला तरी किती लांब?” असें म्हटलें मात्र, तोंच स्वतःची चूक ध्यानांत येऊन म्हटलें, “अरे, आम्हीच चुकलों. त्याला दुसऱ्या रस्त्यानें जावयाला सांगून आम्ही तिकडे जावयाचें तें बोलण्याच्या नादांत इकडे आलों. चल लवकर, तो वाट पहात असेल.” असें ह्मणून आम्ही झपाट्यानें चालून भाऊजी होते त्या मैलाशीं येऊन पोहोंचलों.

भाऊजी अगदीं भ्याल्यासारखे होऊन वाट पहात होते. त्यांना जवळ घेऊन सांगितलें “अरे, बोलण्याच्या नादांत आम्ही चुकून दुसऱ्या रस्त्यानें गेलों ह्मणून तुला वाट पहावी लागली. चल आतां आपण परत जाऊं,” असें ह्मणून आम्ही आणखी एक मैल चालून टांगा गांठल्यावर लवकरच घरीं आलों. तरीही नेहमींपेक्षां पुष्कळ रात्र झाली.

त्या दिवशीं नेहमींसारखें कांहीं वाचन न वाचतां उशीर झाला ह्मणून लवकर जेवण आटपून निजावयास गेलों. पोरपणामुळें भाऊजींना लवकरच



## ७६ आमच्या आयुष्यांतील कांहीं आठवणी.

झोंप लागली. आह्मी विछान्यावर पडलों, पण झोंप येईना. माझ्या मनांत तर दुपारच्याच गोष्टी घोळत होत्या. स्वतःच्या मनाची काय अवस्था झाली असेल ती असो. सुमारे चार वाजेपर्यंत आह्मी आपापल्या जागीं स्तब्ध होतो, व चार वाजतां बोलण्यास आरंभ करून “ अनीतिमान् माणसापासून नीतिमान् माणसाला कधींच भीति नसते; याबद्दल विनाकारण भिऊं नये व काळजी करूं नये. वाईट गोष्टी जितक्या बोलण्यास सोप्या आहेत तितक्या करण्यास सोप्या नसतात. ह्या लोकांनीं बाहेरून दांडगेपणाचा किंवा उर्मटपणाचा आव घातला तरी आंतून ते भेकड असतात. त्यामुळे नीतिमान् माणसापुढे त्यांच्यानें क्षणभरही धीर धरत नाही. त्या वाईतीं सांगितल्याप्रमाणें मधल्या दाराला कुलूप लावून स्वस्थ मनानें आपल्या घरांत कांहींना कांहीं उद्योगांत असावें. मन रिकामें ठेविलें नाही ह्मणजे तें नसती काळजी अगर भीति घेऊन बसत नाही. येऊन जाऊन पांच किंवा सहा तास तुला एकटीला काढावें लागतात. तेवढा वेळ टाईम-टेबलप्रमाणें नेमलेल्या कामांत घालवावा, ह्मणजे तो कंटाळवाणा जाणार नाही. ” वगैरे बऱ्याच गोष्टी सांगून माझ्या घाबरलेल्या मनाला धीर दिला.

पुढे स्वतःची बदली मुंबईस झाल्यावर आह्मी मुंबईस लवकरच गेलों व या अधम शेजाऱ्याचा शेजार अनायासें टळला.

भाग सातवा.

सन १८८१.

मा. ३ माहे जानेवारी सन १८८१ इ. रोजीं आह्मी मुंबईस आल्यावर प्रेसिडेन्सी मॅजिस्ट्रेट मि. डोसाभाई फ्रामजी कडाका यांच्याकडून स्वतः चार्ज घेतला. ही बदली फक्त तीन महिन्यांपुरतीच होती. आह्मी शेतओळींत एक बंगला घेतला, व डॉ. भांडारकरांच्या शेजारी राहूं लागलों. याच वेळीं भांडारकरांच्या कुटुंबांतील बायकांची व माझी ओळख झाली. त्यांची वडील मुलगी शांताबाई यांचा व माझा स्नेह जमला. त्यायोगानें आमचें एकमेकींकडे वारंवार जाणें येणें होऊं लागल्यामुळे त्यांची आई, बहीण व भावजयी यांच्याशीं माझा परिचय झाला. कुटुंबांमध्ये मुख्य स्वामिनी असते ती प्रेमळ, धर्मनिष्ठ, निरालस असली ह्मणजे संसारांतील सर्वच माणसें सुखी, नीतिमान् व उद्योगी अशीं होतात,

पुण्यास सन १८८१ सालीं पहिल्याच ( प्रिन्सिपाल सदर अमीन ) जागीं नेमणूक झाली. त्याप्रमाणें पुण्यास येऊन त्या जागेचा स्वतः चार्ज घेतला. पुण्यास येऊन राहिल्यावर कांहीं दिवसांनीं वाटू लागलें, कीं, या वेळीं नवीन शिकणाऱ्या बायकांकरितां एखादी सभा असावी, त्यांत त्यांनीं नेमलेल्या दिवशीं जमावें, त्यांत आपल्यापैकीं कोणी अनुभवी व पोक्त गृहस्थांनीं या बायकांस समजेल असा सोपा विषय घेऊन सोप्या शब्दांनीं तो समजावून सांगावा. हा विचार ठरतांच सन १८८१ च्या एप्रिल महिन्यापासून काळ्या-वावरांतील अभ्यंकरांच्या वाड्यांत फीमेल ट्रेनिंग कॉलेज असे, त्याच्या एका दिवाणखान्यांत दर शनिवारीं संध्याकाळीं सभा भरूं लागली.

सभेला पहिल्यानें चारपांच घरच्या सुमारे दहाबारा बायका व पांचसहा पुरुष येत असत. पैकीं कै. केरोपंतनाना छत्रे नियमानें येत असत. हे सगळ्यांचे आधीं येऊन बसत, कधींही चुकावयाचे नाहींत. फळ्यावर भूगोल, सगोलसंबंधीं निरनिराळ्या आकृति खडूनें काढून ग्रहण ह्मणजे काय व तें कसें लागतें याबद्दलच एके दिवशीं माहिती यावयाची; दुसऱ्या वेळीं ग्रह, तारे व नक्षत्रें आकाशांत कोण कोठें असतात, तसेंच कोणत्या नक्षत्रावरून रात्र किती राहिली वगैरे; तसेंच चंद्रावरून आज कोणती तिथि आहे हें कसें ओळखावें वगैरे माहिती सोप्या शब्दांनीं आह्मांला समजेल अशी सांगावी व ज्या विषयाबद्दल त्यांनीं माहिती दिली असेल तो विषय कोणाला किती समजला हें पाहण्याकरितां आह्मांपैकीं प्रत्येकींला “ आतां मीं सांगितलेलें तुह्मांला जितपत समजलें असेल तितपतच लिहून आणा, नाहीं तर आतांच उठून सांगा.” असें सांगावें. विषय जरी आह्मांला समजला असला तरी त्याच वेळीं उठून सांगण्यापेक्षां तो लिहून आणणें आह्मांला बरें वाटे. कारण, आह्मांपैकीं कोणासही उभें राहून सांगण्यास धीर होत नसे, ह्मणून लिहून आणण्याचेंच कबूल करून दुसऱ्या शनिवारीं जिला जितकें लिहितां येई तितकें ती लिहून आणी. असें लिहून आणलेलें पाहून नानांना फार कौतुक वाटे व तें वाचणाऱ्या आह्मां मुलींची प्रशंसा करून ते उत्तेजन देत. कधीं कधीं तर आह्मांला समजावून सांगितलेला विषय न समजल्यामुळे आह्मीं भलतेंच कांहीं लिहून नेत असूं. तेव्हां ते हंसून विनोदानें आमची चूक आमच्या लक्षांत येईल असें बोलत व त्याच विषयाचें पुनः प्रतिपादन करून साग्र माहिती

सांगत. "आणखी पुनः हाच विषय घेऊन त्याच्यावर तुह्मांला मी सांगितलेली माहिती लिहा," असे सांगत त्या सांगण्याचा कंटाळा कधी कधी आह्मांला येई; पण लिहिलें नाहीं तर स्वतःला राग येईल म्हणून नानांनी सांगितलेलें मला लिहावें लागे.

अशा रीतीने उमेद येण्यासारखें बोलून व कधी मास्तरासारखें रागें भरूनही दहावीस ओळी लिहिण्याचें व चार शब्द बोलण्याचें काम नाना करून घेत. शिवाय, मला संस्कृत शिकविण्याचें त्यांच्या मनांत असे. त्याबद्दल त्यांनी चारदोन दिवसांत एकदोनदा बोलूनही दाखविलें. हें स्वतःच्या मनास आलें. तरी घरांतल बायकांच्या जुन्या व नवीन शिक्षणाला विरुद्ध असलेल्या मतामुळें मी संस्कृत शिकण्याला आरंभ केला असें एकदा कळलें, कीं, शिकवावयास कोण येतात याचेंही भान त्यांना न राहून अपमानसूचक एखादे वेळीं तरी त्यांना ऐकूं जाईल असें त्या बोलतील, व नानांचा स्वभाव मानी व तापट असल्यामुळें त्यांना तें सहन होणार नाहीं, तेव्हां तसा प्रसंग न आणणें अधिक बरें, असा स्वतःचा विचार ठरला. पुढें लौकरच वर असलेल्या भीतीचा अनुभव आह्मांला सातआठ महिन्यांनी आला. ती हकीकत ओघाचेईलच. असो.

आह्मी सभेला ज्या कांहीं दहाबाराजणी जमत होतो, त्यांपैकी कांहीं-जणी ट्रेनिंग कॉलेजमध्ये शिकत असलेल्या मास्तरिणी होत्या. अर्थातच त्या पद्धतशीर व अधिक शिकलेल्या होत्या. त्यांच्या खालोखाल अण्णासाहेब भिडे यांच्या मुली शिकलेल्या व हुषार असत. शिवाय, त्या माहेरवासिनी असल्यामुळें त्यांना अधिक मोकळेपणानें वागण्याची सवड होती. बाकीच्या बायका बेताबाताच्याच शिकलेल्या असत. त्यांत एक मी मात्र कमी शिकलेली व शहरांतल रीतीभातीविषयी बरीच अजाण अशी होतें, तथापि नानांचा लोभ मजवर विशेष होता. ते कांहींही प्रश्न विचारीत असले तर, किंवा कांहीं समजावून सांगत असले तर, मला प्रथम सांगत. माझ्या हातून कांहीं चूक झाली तर स्वतःच्या देखतसुद्धां वेडी मुलगी म्हणून रागावित, व "पुनः अशी चूक करूं नकोस" असें म्हणत.

सभा म्हणजे काय व तेथें कसें वागावें याबद्दलची पुष्कळ माहिती मला या सभेमुळें झाली; पण या सभेचा बोभाटा मुळींच नसल्यानें मला आमच्या

घरच्या बायकांकडून कांहींच त्रास झाला नाही. इतकेंच नाही, तर मी जी बाहेर जातें ती दर शनिवारीच जातें, व ती एखाद्या सभेला जात असेन, अशी कल्पनाही त्यांना आली नसावी. इतर मैत्रिणी ज्या हिला भेटावयास येतात त्यांनाच भेटावयास हीही केव्हां केव्हां जाते, असें त्यांना वाटत असावें.

माझा अभ्यास घरांत चालू असेच; पण रात्री व पहांटेस होईल तितकाच कारण, दिवसा पुस्तक हातांत घेऊन खाली जाण्याची सोयच नव्हती. पुस्तक वाचात बसली आहे अशी नुसती बातमी या वडील बायकांच्या कानावर गेली पुरे, कीं झालीच चर्चा सुरू. मग तो विषय त्यांच्या करमणुकीला, चेष्टा करून उपरोधिक हंसण्याला व मला लाजवण्याला कितीवेळ तरी पुरत असे. हीं बोलणीं मला एकटीलाच ऐकून घेऊन सहन करावीं लागत. त्यामुळे मलाच फार त्रास होई. स्वतःच्या कानावर या गोष्टी केव्हां तरी निरुपायास्तव जात असत.

स

स

तें

भाग आठवा.

पहिली स्वारी.

तः क्रम सुमारे चार महिने चालल्यानंतर स्वतःची बदली असिस्टंट स्पेशिअल जज्ज या जागेवर झाली. त्या अन्वये स्वतःला ऑफिसासह आठ महिने फिरावें लागणार होतें. मला बरोबर नेण्याचा वेत नव्हता. कारण, “बायकामाणसांना नेण्याची सोय कशी काय आहे, उतरण्याचीं ठिकाणें कशीं काय आहेत, याबद्दलचा पहिल्या वर्षी स्वारीचा अनुभव घेऊन मग दुसऱ्या वर्षी तुला नेऊं, ” असें सांगितलें. अर्थातच तें सांगणें मला कोणत्याही रीतीनें बरें तर वाटलें नाहीच, उलट अतिशय वाईट वाटलें. त्यापुढें आपल्याला बढतीचा आनंद व्हावयाचा तो कोणीकडेच्या कोणीकडे गेला. आतां मी एकटीनें दिवस कसे काढावेत, माझें इंग्रजी शिकणें आतां बंद पडेल, अभ्यासांत वेळ जात होता तोही नाही, व विसाव्याची जागा तर नाहीच.

‘स्वतःचें यणें परत घरीं होईपर्यंत मी दिवस कसे काढूं ?’ असे शब्द माझ्या तोंडांतून बाहेर पडतात न पडतात तोंच रडें कोसळलें, व तें किती वेळ आंवरतां आवरेना. पुष्कळ वेळानें माझें रडें कमी झालेलें पाहून माझी

अनेक तऱ्हेनें समजूत करून ह्मटलें “ कांहीं दिवस मन जरा घट्ट करून रहा. तुझे इंग्रजी बंद पडावयाचें नाहीं. तें शिकविण्याकरितां एखादी बाई पाहण्याची तजवीज मी उद्यां करतो. तुझा सकाळसंध्याकाळचा वेळ घरच्या कामांतच जाईल. राहिला दुपारचा वेळ तो तास दीड तास तिच्याजवळ शिकण्यांत घालवावा, व आणखी तास दीड तास ती सांगेल तो दुसऱ्या दिवसाचा अभ्यास करून ठेवण्यांत घालवावा. शब्द अगर वाक्यें अडतील तीं आवा, बाबाला विचारून घ्यावीत. आतां घरांतील बायका आपल्या नेहमींप्रमाणें बोलतीलच, याला उपाय नाहीं. तें सोसलेंच पाहिजे. कांहीं दिवस सासूचें व कांहीं दिवस सुनेचें आहेत. आपण होऊन त्यांच्याशीं उद्धटपणानें किंवा हटवादीपणानें वागूं नये. आपल्यास सांगितलें असेल तें मुकाट्यानें न बोलतां करावें. उत्तर मात्र केव्हांही देऊं नये. ”

ह्या बोलण्यास दोनतीन दिवस झाल्यावर वानवडीच्या झनाना मिशन-मधील सिस्टर्सपैकीं एक मिस हरफर्ड नांवाच्या बाई मला शिकविण्यास ठेविल्या, व त्या दोनपासून साडेतीन वाजेपर्यंत शिकवूं लागल्या. ही गोष्ट अर्थातच घरांतील वडील बायकांना अगदींच नाराज होण्यास कारण झाली. याबद्दल माझ्यावर त्या अतिशय रागावल्या, व घरांतील कोणीही माझ्याशीं गरजेपेक्षां अधिक बोलूं नये अशी एकीकडे सर्वांना ताकीद दिली. हें ह्मणजे अबोल्याचें लहानसें भावंडच होतें.

मिस हरफर्ड मला शिकवावयास येऊं लागल्यावर आठ दिवसांनीं स्वतःचें आफिसासह सातारा जिल्ह्यांत फिरावयास जाणें झालें. मग आठदहा दिवस धुमसत असलेल्यां क्रोधाग्नींतून हळूहळू ज्वाला निघूं लागल्या. पहिल्यानें तूं “मडमेला शिवून अंग न धुतां नुसतें वस्त्रांतर करून घरांत बेधडक शिवतेस हें आह्मांला खपावयाचें नाहीं. तुला अंग धुवावयाचें नसलें तर तूं आपली माडीवरच बसून रहा. आह्मी आपलें तुझे ताट माडीवरच पाठवूं. आतां इंग्रजी शिकून मडम व्हावयाचें आहे. तेव्हां आतां यजमानीणबाईच्या व मडमेच्या थाटाला तें अधिक शोभेल ! खालीं घरांतील कष्ट करावयास दासी बटकी आह्मी आणत्या मिळालेल्या आहोंतच.” वगैरे पुष्कळ शब्दांनीं खरमरीत व मला ऐकूं जाण्यासारखा त्यांनीं निरोप पाठविला.

मीं सर्व बोलणीं आधींच ऐकलीं असल्यामुळें निरोप येऊन सांगणाऱ्या बाईला कांहींच उत्तर दिलें नाहीं. दुसरे दिवसापासून मडम शिकवून गेली.

ह्मणजे मुकाट्यानें उठून स्नान करीं. हौदाला शिवावयाचें नसल्यामुळे आडावर जाऊन स्नान करीं. घरांत हौद बांधल्यापासून व नळ घेतल्यापासून अर्धातच आडाच्या पाण्याचा उपसा फार कमी असे, त्यामुळे तें फार माजलें होतें. आधींच कार्तिक मार्गशीर्षाचा महिना, त्यांत तिसऱ्या प्रहरीं गार पाण्यानें केलेलें स्नान मला सोसलें नाहीं. वीस बावीस दिवसांनींच ताप येऊं लागला. तीनचार दिवस झाल्यावर “ वहिनी रोज गार पाण्यानें स्नान करते ह्मणून तिला ताप येऊं लागला आहे. डा. विश्रामचें औषध चालू आहे, पण अजून घाम येत नाहीं, व ताप कमी होत नाहीं, ” वगैरे काळजी वाटण्यासारखा कांहीं मजकूर आवाभावोजींनीं लिहिला असावा.

या ठिकाणीं हें सांगितलें पाहिजे, कीं, घरांतील वडील बायकांचा अशा रीतीनें जरी मला पुष्कळ जाच होता, तरी माझे दोघे दीर माझ्याशीं भावाप्रमाणें वागत. ते कधीं कधीं आपल्या शाळेंतील गमती व मुलांनीं केलेले निरनिराळे कट असतील ते सांगून करमणूक करीत; इतकेंच नाहीं, तर खालील मंडळी कोणी कांहीं माझ्या चहाड्या सांगत असली तर त्यांच्याशीं अगर मुख्य बायका माझ्या विरुद्ध बोलत असल्या तर माझी कड धरून त्यांच्याशीं भांडत. असा सर्व रीतीनें या दोघांचा मला पाठिंबा होता, ही त्यांतल्या त्यांत समाधानाची गोष्ट असे.

याप्रमाणें त्यांनीं स्वारींत पत्र पाठविल्यावर एकदोन दिवसांत स्वतःचें येणें पुण्यांत झालें. आठ दिवस मुक्काम होता. तितक्या वेळेंत माझ्या प्रकृतीस बरें वाटलें. ताप बरा झाल्यावर स्वतः येथें असतांनाच मिस हर्फर्ड शिकवावयास येऊं लागली. मला आधींच सांगितलें होतें, कीं, “ मिस हर्फर्डला शिवल्याबद्दल स्नान करण्याचें कारण नाहीं. वखांतर करावें ह्मणजे झालें. इतकेंही करून फार रागावूंच लागल्या, तर त्यांच्या मोठ्या सोंबळ्यांत जाऊं नये. अलीकडे काम करावें. कांहीं झालें तरी शिकण्यास आरंभ केला आहे त्याप्रमाणें कांहीं तरी येईपर्यंत मध्यें सोडावयाचें नाहीं हें लक्षांत ठेव. त्यांच्या रागावण्याकरितां व बोलण्याकरितां उगीच त्राण्यानें गार पाण्याचें स्नान करून किंवा असें दुसरें कांहीं करून आपली प्रकृति बिघडून घेऊं नकोस. स्नान करण्याबद्दल आतां त्या तुला त्रास देणार नाहींत. मी पुनः एक महिन्यानें येईपर्यंत शांत मनानें अभ्यास जास्त झालेला दिसला पाहिजे. ”

दुपारीं हरफर्ड शिकवून गेल्यावर आतां अंग धुवूं कीं काय करूं असा विचार करीत दहापांच मिनिटें मी तशीच बसलें. इतक्यांत वन्संकडून निरोप आला, कीं, “ तिला ह्मणावें, आडावर जाऊन अंग विंग धुऊन आमच्याभोंवतीं आणखी दुखणीं आणूं नको. आमचीं आह्मांला कामें पुरेशीं आहेत. त्यांत तुमचीं दुखणीं काढण्याला वेळ नाही. हव्या तशा नाचा, जें एकेक होईल तें थोडें आहे. ”

हा निरोप ऐकल्यावर मला एक प्रकारानें समाधानच वाटलें. कारण, अंग धुऊं नकोस असें स्वतःच सांगितलें होतें, त्यामुळें मी इतका वेळ विचारात पडलें. त्याचा आयता उलगडा झाला. त्यानंतर एक महिनाभर चांगला अभ्यास चालला होता. घरांत जिकडे तिकडे शांतता असल्यामुळें माझे मनही शांत होतें.

भाग नववा.

## पंडिता रमाबाईंचें पुण्यास आगमन व आर्यमहिला समाजाची स्थापना.

यां संधीस, “ पंडितारमाबाई नांवाची कोणीएक कोंकणस्थ बाई संस्कृतज्ञ व मोठी विद्वान् असून सर्व श्रीमद्भागवत तिला मुखोद्गत आहे, तिनें काशिकडील मोठमोठ्या पंडितांना व शास्त्र्यांना वादांत जिंकलें आहे, अशी विद्वान् बाई पुण्यास येऊन राहणार आहे, ” ही बातमी ऐकून मला फार आनंद झाला, व ही बाई असेल तरी कशी, तिला आपण केव्हां पाहूं, असें मला होऊन गेलें.

दुसरे दिवशीं शनिवार होता ह्मणून मी नित्याप्रमाणें सभेला गेलें, तीं सगळ्या बायकांच्या बोलण्यांत पंडिताबाईचाच विषय होता. माझ्याप्रमाणें ज्या त्या तिला पाहण्यास उत्सुक होत्या. ती कशी असेल, कोठें उतरेल, आपल्याला भेटेल कीं नाही, ती जवळच कोठें उतरली तर बरें होईल, लांब उतरली तर मग काय ? वगैरे पुष्कळ गोष्टींची चर्चा आमच्यांत बराच वेळ चालल्यावर, मी नव्ही बातमी काढण्याकरितां भिडे व मोडक बसले होते तेथें जाऊन पंडिता बाईबद्दल सर्व विचारून घेतलें. ते ह्मणाले “ पंडिता बाई ही कोणी परकी आहे कीं काय ? ती एक आपली कोंकणस्थच बाई आहे. आह्मी मंडळींनीं तिला बोलाविलें आहे. ती ह्याच इमारतींत उतरावयाची

असा वेत केला आहे. ती दुःखी कष्टी बाई, तिचा तुझीं येऊन समाचार घेतला पाहिजे. ”

असें ऐकिल्यावर पंडिता बाई आपल्या जवळच उतरणार ह्याबद्दल आह्लांला मनांतून आनंद झाला, व आह्लाी त्यांच्या येण्याची वाट पहात होती. त्याप्रमाणें चारपांच दिवसांनीं त्या ठरल्याप्रमाणें अभ्यंकरांच्या वाड्यांत येऊन उतरल्या. त्यांच्याबरोबर त्यांनीं भाऊ मानिलेला एक गरीबसा बंगाली बाबू होता आणि त्यांची सव्वा वर्षांची मनोरमा नांवाची मुलगी होती. त्या आल्यावर एकेकदा आह्लाीं सगळ्या बायका त्यांना भेटलों. त्याच सुमारास स्वारींतून स्वतःचें येणें पुण्यास झालें व पंडिताबाईंचें पहिलें पुराण आमच्याच घरीं झालें. तेथून प्रत्येक आठवड्याला एकेकाच्या घरीं पुराण व्हावें असें ठरल्याप्रमाणें जेथें पुराण असेल तेथें आह्लाी दोघें जाऊं लागलों.

ही गोष्ट प्रथम पंडिता रमाबाईंसंबंधानें राग येण्यास घरांतील बायकांस कारण झालें. आमच्या घरीं बायका बऱ्याच असल्यामुळें दुपारच्या वेळीं सूत काढून निरनिराळ्या जातीच्या वातींचे लक्ष करण्याचा एक कारखाना किंवा एक लहानशी गिरणीच आमचे घरीं होती, ह्मटलें तरी चालेल. त्यामुळें शेंजारपाजारच्या ओळखीच्या बायका आपला कापूस घेऊन, किंवा नुसत्या बसावयासही येत असत, व निरनिराळ्या बायकांकडून गांवांतील निरनिराळ्या स्त्रिया व खोट्या बातम्या आमच्या बायकांच्या कानावर येऊन त्यांची आयतीच करमणूक होई. आजकाल पंडिता रमाबाईंचें आगमन, हा विषय तूर्त चर्चेजोगा होता. त्यांच्याबद्दल प्रत्येकीनें स्त्रियाखोट्या, बऱ्यावाईट वाटेल तशा गप्पा माराव्यात, व कंड्या उठवाव्यात, असें चालू झालें. ह्या गप्पा चारदोन दिवसांत आमच्या घरीं, वरील बायकांच्या द्वारें येऊन पोहोचल्या. मग काय ! चेष्टेला व चर्चेला सीमाच नाही ! त्यांत आमचा दोघांचा कल तिकडे असल्यानें, तिच्या नांवानें आमचीही चेष्टा करण्यास व पाहिजे तसें बोलण्यास, आमच्या घरांतील बायकांस अनायासें सांधे मिळालेली त्यांनीं कधींही वायां घालविली नाही. पंडिताबाईंबद्दल त्यांना दिवसानुदिवस तिटकारा जास्त जास्त येऊं लागला. ती आमच्या घरीं आली ह्मणजे “ ती वाटगी आहे, तिला शिवून आमच्या घरांत शिवूं नकोस, तुझाला आवडत असली तर तिला तुझी गळ्यांत बांधून बसा; पण आह्लांला



हा भ्रष्टाकार स्वपावयाचा नाही. काय मेली बापानें चांगलें श्रीद्वारकानाथाशीं लघ्न लावून दिलें असतांना पुनः तिनें बंगाली बाबूशीं लघ्न लावून देह बाटविला. बरें संसार तरी केला कां ? तेंही नाही. तें सगळें निर्दाळून, आतां जग बाटवावयास आली आहे ! ” वगैरे अगदीं तिटकाऱ्यानें बोलत.

स्वतःच्या सांगण्यावरून मी पंडिताबाईंकडे एक दिवसाआड बसावयास जाऊं लागलें. सहज बोलण्यांत त्या ह्मणाल्या, “ मी हल्लीं हावर्डचा सेकंड पार्ट शिकत होतें; पण येथें आल्यापासून शिकण्याचें जमत नाही. ”

मीं ह्मटलें “ मीही थोडेंसें शिकत असतें. आजपर्यंत स्वतःच शिकविण्याचा क्रम असे, पण अलीकडे फिरण्याचें काम झालें, तेव्हां स्वतः फिरावयास जावयाचें असतें, व माझे शिकणे बंद पडूं नये ह्मणून वानवडीच्या झनाना मिशनमधील एक मडम मला शिकविण्यास ठेविली आहे. ती मला शिकवावयास येत असते. तुम्हाला वाटलें तर तुम्हाही तिच्याजवळ शिकवावयास येत जा. ” त्यांना तें पसंत पडलें व दोनतीन दिवसांनीं त्या आमच्या घरीं शिकवावयास येऊं लागल्या.

आधींच त्या बाईंचा तिटकारा आमच्या बायकांनां आला होता. तशांत त्या दररोज आमच्या घरीं येऊं लागल्या. त्या माझ्याशीं हंसत बोलत व विशेष स्नेहाच्या रीतीनें प्रेम करीत असत, तें यांना आवडलें नाहीं. पुढें आमची सभा होती तिलाच जोडून पंडिताबाईंनीं एक सभा स्थापन केली व तिला ‘ आर्य महिला समाज ’ असें नांव दिलें. पूर्वीं आमची सभा फक्त दहाबारा बायकांची असून तिला नांव नव्हतें व तिचा बोभाटही नव्हता, त्यामुळें ती आह्मांला पचली; पण आतांच्या सभेला पुष्कळ बायकापुरुषांची सहानुभूति असल्यामुळें दर शनिवारीं पुष्कळ मंडळी जमूं लागली. त्यांत मुख्यत्वेकरून पंडिताबाईंच निरनिराळ्या विषयांवर व्याख्यानें देत असत. आधींच पंडिताबाईंची वाणी अस्खलित व गोड असून विषय प्रतिपादन करण्याची शैली उत्तम. बोलत असतांना श्रोत्यांचें मन आपल्या भाषणाकडे आकर्षण करून घेण्याची त्यांची विलक्षण हातोटी होती. हे चारही गुण त्यांच्यामध्ये असल्यामुळें शहरांतील सर्व जुन्या व नव्या शिक्षणेच्छू विद्वानांना पंडिताबाईंचें कौतुक व अभिमान वाटूं लागला, व दर शनिवारच्या सभेला आपल्या घरच्या बायकांना व मुलींना ही मंडळी नेमानें पाठवूं लागली.

अशा रीतीने या सभेची भरभराट लवकर होऊं लागली. शिवाय पंडिताबाईंचीं पुराणें गांवांत सुरू होतीच. मी बहुधां प्रत्येक पुराणाला बोलावणें असेल तेथें जात असें. शिवाय, दर शनिवारीं उघडपणानें पंडिताबाईंच्या सभेला जाऊं लागलें. आमच्या घरच्या बायकांनीं व या बसावयास येणाऱ्या बायकांनीं रोज नव्या नव्या कंड्या सांगाव्यात. “पंडिता रमाबाईंनीं सभा केली आहे, त्यांचा पुरुषांवर कटाक्ष आहे, पुरुषांच्या ताब्यांत बायकांनीं कां वागावें ? ते बायकांना गुलामांसारखे वागवितात, त्यांची पर्वा करित नाहींत, चोवीस तास बायकांनीं काबाडकष्ट करावेत; पुरुष घरीं आले कीं त्यांना अंगोळीला पाणी उपसून द्यावें, आयतें जेवायला वाढावें, आपण दमलें भागलें असलें तरी तें मनांत न आणतां नवऱ्याचे हातपाय चेपावे, इतकें करूनही कोठें कांहीं चुकलें कीं लाथाबुद्ध्यांशीं गांठ ! असे जे जुलमी पुरुष त्यांच्या ताब्यांत तुझी न रहातां मोकळ्या व्हा,” वगैरे आपल्या समजुतीप्रमाणें व बुद्धीप्रमाणें निरनिराळ्या वातम्या सासूबाई व वन्सं यांना घेऊन सांगत. आमच्या सर्व बायकांत वन्सं समजूतदार होत्या. त्यांना शिक्षणाची किंमत कळत होती; तरी पण एकदा जी बाजू धरली ती सोडावयाची नाहीं, असा त्यांचा स्वभाव असल्यामुळे व जुने तितकें चांगलें असा एकदा त्यांचा ग्रह झाला असल्यामुळे त्या अभिमानाला न्या पडत. वृत्ति अतिशय तापट असल्यानें आपल्या ह्मणण्याप्रमाणें होईपर्यंत एखाद्या गोष्टीचा पिछा सोडत नसत. मग त्या गोष्टीचढूल दोन्ही बाजूला कितीही त्रास होवो, त्याची पर्वा नाहीं, असा त्यांचा स्वभाव असे.

या नित्य वातम्या ऐकून “मीं सभेला जाऊं नये, पंडिताबाई आमच्या घरांत आल्या तर मीं त्यांना शिवूं नये, पुरुषांना या गोष्टी हव्या असल्या तरी आपण दुर्लक्ष करावें; नाहीं ह्मणूं नये, पण करूं नये ह्मणजे झालें; आपोआपच कंटाळून कंटाळून नाद सोडून देतील. तुझ्या माहेरचीं जुनीं व घरंदाज माणसें त्यांना तरी तुमचे हे ढंग आवडतील का? तुझी आई व वडील किती बरें चालीचीं माणसें आहेत ? त्यांना नुसतें पाहिलें तरी संतोष वाटतो. त्यांच्या घरीं तर बायकांनीं मराठीसुद्धां शिकण्याची चाल नाहीं, मग इंग्रजांचें नांव कशाला ? पण तुझे पहावें तों मडमेवर ताण !” अशा रीतीने वन्संनीं व सासूबाईंनीं मला पुष्कळ वेळ मायेनें जवळ बसवून घेऊन तन्हे-तन्हेनें शिकविण्याचा प्रयत्न केला. त्या बोलत असतांना त्यांचें सर्व बोलणें मला खरें वाटे, व त्या ह्मणतात तसेंच आतां वागावें असा मीं मनांत विचा-

## आठ महिन्यांचा उन्हाळा व एक दिवसाचा पावसाळा. ८७

रही कंरीं, व त्या विचारतील त्या गोष्टी होय होय म्हणून तोंडाने कबूल करीं; पण वेळ आली ह्मणजे तशी कृति हाताने घडत नसे. कारण, स्वतःला ज्या गोष्टी पसंत असत, त्या गोष्टी कांहीं झालें तरी केल्या पाहिजेत; नाही तर राग येईल, हें मला पक्कें माहीत असल्यामुळे, स्वतःला हवी असेल तीच गोष्ट करण्यास मी कधीं चुकत नसें. एक जें माझे सन्या सुखाचें व समाधानाचें ठिकाण त्यांत अंतर येऊं नये, व ही एक समाधानाची बाजू बळकट असेल तर घरांतील इतर कोणत्याही माणसाकडून होणारा जाच व त्रास सोसण्याला मला अधिक बळ येईल, अशी माझी पक्की समजूत होती. आठ महिन्यांचा उन्हाळा व एक दिवसाचा पावसाळा, अशी घरांतील इतर आप्तांची व स्वतःची वागणूक असे. त्यामुळे घरांतील वडील बायकांना कांहीं उत्तर न देतां व दुसऱ्या कोणालाच बरें वाईट कांहीं एक न बोलतां मुकाट्यानें स्वतःच्या आवडीच्या दिशेनें वर्तन ठेवण्याचा माझा सर्वस्वीं कल असे.

स्वतः घरांतील कोणत्याच गोष्टीची चौकशी करावयाची नसे व बोलवायाचें नसे. मला अमुक तऱ्हेचें वर्तन पसंत आहे, माझ्या बायकोनें किंवा तुह्मीं अमुक तऱ्हेनें वागावें, ही गोष्ट मला पसंत नाही, ती तुह्मीं करूं नका, वगैरे मालकाच्या डौलाने मीपणाचा शब्द कधींही उच्चारवायाचा नाही, असा नियम होता; पण आपण न बोलतां न सांगतां आपल्या माणसाने (मीं) मात्र आपल्याच धोरणाने वागलें पाहिजे, अशी स्वतःच्या मनाची अट असे. ती ओळखून मी त्याप्रमाणे ठेवलेली वागणूक घरांतील वडील बायकांस अधिक राग आणण्यास व चेतविण्यास कारणीभूत झाली. त्या व विशेषतः वन्सं म्हणत, “सभेला जाण्याचा हा नाचरेपणा हिलाच पाहिजे आहे ! दादा (स्वतः) --चा तितका आग्रह नाही; पुरुषांची सांगावयाची रीत असते, पण बायकांनीं कितपत एकावे याचें कांहीं तरी तारतम्य हवेंना ? पुरुषांनीं शंभर गोष्टी सांगितल्या, तरी बायकांनीं त्यांतल्या फार तर दहा ऐकाव्यात. व्यवहारांतील बारीक सारीक गोष्टी पुरुषांना काय समजतात ? बायकांनीं शिकावें हें दादांना फार आवडतें, हें मलाही माहीत आहे. कोल्हापुरास सुटींत आल्यावर दादांनींच मला लिहावयास व वाचावयास शिकविलें. पोथ्या, पुस्तके वाचावयास येण्यापलीकडे बायकांचा शिकण्याचा उपयोग काय ? दादांचा उगीच कांहीं तरी नाद आहे झालें. आर्मीच्या पहिल्या वहिनींचाही या शिकण्याबद्दल किती पिच्छा घेतला;

पण ती फार गरीब असे. तिनें आमच्या मर्जीकरितां किती तरी रागे भरणे सोसले, पण त्या माउलीनें असा नाचरेपणा कधींही केला नाही व जुन्या रीतीला सोडले नाही. ह्मणून आह्मी पंचवीस माणसांनीं मानानें दिवस काढले. मी यजमानाण हा विचार तिच्या अष्टांगींही शिवला नाही. ती जहागिरदाराची मुलगी नसली तरी कांहीं एवढी भिकान्याची नव्हती. चांगल्याचीच होती; पण स्वभावच सालस. आतां पहावें तर सगळींच तन्हा वेगळी ! दादांनीं एक गोष्ट करावयास सांगितली, तर हिची तीन गोष्टी करण्याची तयारी आहे. अशा ठिकाणीं आमचा मान कसा रहावा व टिकाव कसा लागावा ! इकडे पाहिलें तर ही रांगाच्या वेळेस आह्मी कितीही बोललों तरी रागावत नाही. घुम्यासारखी मुकाट्यानें ऐकून घेते; पण आपली कृति करण्यास चुकत नाही. मग आमच्या सांगण्यासवरण्याची शोभा काय ? ” वगैरे कांहींना कांहीं तरी नित्य चालावयाचें.

या क्रमाला सातआठ महिने झाले. तोंपर्यंत स्वतःचें दोन्ही जिल्हे फिरण्याचें काम संपून स्वारी आफिसासुद्धां घरीं आली. “ आतां पावसाळ्यांत मुकाम पुण्यांतच व्हावयाचा आहे, आतां ऑफिससुद्धां दरवाज्यावरच्या माडींत करूं, बाहेर जाण्याचें कामच नाही, ” असें स्वतः हटलेले ऐकून मला फार फार आनंद झाला. स्वतः एकटेंच नेहमींच्या माडींत बसणें होई, कामापुरते तेवढेच शिरस्तेदार किंवा एखादा कारकून येत जात असे. एक नाईक मात्र या माडीवर पहारा करीत असे.

दुपारीं जेवण झाल्यावर व तिसरे प्रहरीं ताजीं फळें, बदाम, पिस्ते, खाण्याचा स्वतःचा पाठ असे, व तीं रोज तिसरे प्रहरीं मीच घेऊन गेलें पाहिजे, असें असल्यामुळे, मीच नेऊन देत असें. ज्या दिवशीं शनिवार असेल, त्या दिवशीं दोन वाजल्यापासून मला स्वतः बजावावयाचें, कीं, “पहा, तुला सभेला जावयाचें आहे, आज शनिवार आहे, त्याची तुला आठवण आहेना ! वेळ चुकवूं नकोस; नाही तर विसरलें, किंवा खालीं कोणीं कांहीं काम सांगितलें, अशी सबब सांगितलीस तर मला संपावण्याचें नाही. एकदा नेमलेल्या कामाकडे दुर्लक्ष करूं नये; त्याबद्दल पहिल्यानें त्रास हा होणारच, तो सोसला पाहिजे, ” वगैरे सांगितल्यावर मी लागलीच खालीं येऊन सभेचा वेळ चुकूं नये ह्मणून सभेची वेळ झाली कीं, “मी जाऊन येतें” असें मुठतिं जीव धरून, भीत भीत वन्सना सांगून त्यांची होय ह्मणण्याची

## आठ महिन्यांचा उन्हाळा व एक दिवसाचा पावसाळा. ८९

चाट न पहातां, एकदम बाहेर पडावयाची, संध्याकाळीं घरीं आल्यावर मला कितपत त्रास सोसावा लागेल, हा नेहमींचा अनुभव असल्यामुळे तेच विचार मनांत घोळून सभेच्या इमारतींत जाईपर्यंत माझे मन खिन्न असे; पण बरोबरीच्या बायकामंडळींत गेल्याबरोबर त्यांच्याशीं हंसण्याबोलण्यांत व माझ्याकडे जें काय काम नेमिलें असेल तें करण्यामध्ये मी हें सर्व विसरून जाई; पण पुनः घरीं परत आल्यावर सभेंतील आनंद व तो धोडपणा मावळून जाऊन मीं भेदरल्यासारखें माजघरांत उभें राहावयाचें. कारण, संध्याकाळीं, ताई, सासूबाई व वन्स यांची ओटीवरच बसण्याची जागा असे. त्यांमुळे मीं घरीं आलेली त्यांच्या प्रथम दृष्टीस पडावयाचीचें, आमच्या ताई, सासूबाई व वन्स एकदा बोलूं लागल्या, कीं, कोणाला भ्यावयाच्या नाहींत. त्यांत ह्या संध्याकाळच्या वेळेस घरांत पुरुष माणसें कोणीं नसत, त्यामुळे त्यांना जास्त सवड मिळे. स्वतःचें येणें झालें, कीं, हें वृंद होई. मला मात्र आधीं कडक ताकीद व्हावयाची; कीं, “तुम्ही सभेलां जाऊन आलां आहांत, लुगडें बदललें आहे, तरी सुद्धां आमच्या घरांत स्वयंपाकांत शिवून वाढावयास घ्यावयाचें नाहीं. चटण्याकोशिचिरीला, किंवा तिखटामिठाला देखील शिवावयाचें नाहीं. नाहीं तरी सभेला जाणाऱ्या बायकांनीं असलीं हलकीं कामें करूं नयेतच ! वर जाऊन पुरुषांच्या ( नवऱ्याच्या ) मांडीला मांडी लावून बसावें ह्मणजे छान दिसेल !”

हीं व याहून अधिक कडक बोलणीं, संकाळीं, दुपारीं व संध्याकाळीं जेव्हां जेव्हां सांधे साधेल तेव्हां यावयाचींच. घरांतिल इतर आम बायकांशिवाय, बादरायण नात्यांच्या आणखी पांचसात बायका असत. त्या आमच्या वडील बायकांना प्रत्यक्ष व अप्रत्यक्ष होला ही देऊन मदतच करीत. तरी मी कोणाला कधींच उत्तर देत नसें. कारण, या खालच्चा बायकांपैकीं मी कोणाला कांहीं बोललें, कीं, त्या अर्थाचा अनर्थ करून व कांगावा करून, त्या बोलण्याचा पदर वडील बायकांपर्यंत चिकटवावयाच्या, ह्मणजे त्यांच्या हेतूप्रमाणें त्याला महत्त्व येई. तेव्हां मीं कोणाला कांहींच बोलावयाचें नाहीं, असा निश्चय केला. फार झालें ह्मणजे खालीं असतांना आपल्याशींच मुळंमुळं रडून, मनाला असह्य झालेला भार हलका करावयाचा, एवढाच मार्ग मला माहित होता.

याप्रमाणें शनिवारच्या रात्रीपासून दोनचार दिवसपर्यंत, माझ्याशीं या बायकांचा अबोला असावयाचा. तरी पण तिटकान्याचीं बोलणीं मधूनमधून

येतच. ह्याप्रमाणें क्रम चालल्यावर, गुरुवारी कोठें भाजी चीर, ताक कर, साहित्य काढ, वाढावयास घे, वगैरे कामें पुन्हां वन्स मला सांगूं लागल्या ह्मणजे, मेळ्यांतून टाकून दिलेल्या प्राण्याला पुनः मेळ्यांत घेतल्यानें जसा आनंद होतो, तसा मला आनंद होई व मी त्या सांगतील तें काम उल्हासानें व तत्परतेनें लागलीच करीं. अशा आनंदाचे दिवस जातात न जातात, तोंच शनिवार दत्त ह्मणून उभा ! ह्याप्रमाणें मिश्रसुखांत एक वर्ष लोटलें. त्या अवधींत माझे इंग्रजी शिकणें बरेंच मार्गास लागलें. मिस्र हरफर्डच्या सहवासानें इंग्रजी चारदोन वाक्ये मला व्यवहारापुरतीं बोलतां येऊं लागल्यावर मिस्र हरफर्ड याना राजा दिली.

मुलींच्याकरितां हायस्कूल पाहिजे ह्मणून हिराबागेंत सभ्य बायकापुरुषांची एक मोठी सभा भरविली होती. त्या सभेत त्या वेळचे गव्हर्नर सर जेम्स फर्ग्यूसन् यांच्यापुढें सदर हायस्कूलची मागणी करावयाची होती. त्या दिवशीं सदर सभेपुढें इंग्रजीत अँड्रेस वाचण्याचें काम माझ्याकडे सोंपविलें होतें. इतक्या मंडळीपुढें इंग्रजीमध्ये अँड्रेस वाचण्याचा हा पहिलाच प्रसंग असल्यामुळे कदाचित् मी वेळेवर घाबरेन, बरा वाचणार नाही, ह्मणून मला समजण्याजोग्या सोप्या व लहान लहान वाक्यांत स्वतः हा अँड्रेस लिहून दिला होता, तो एकदोन दिवसांत सातआठ वेळ वाचून घेतला होता; पण शेवटीं वाचला त्या दिवशीं व्हावयाचें तेंच झालें! वाचावयास ह्मणून मी जों उभी राहिलें, तोंच हातपाय कांपूं लागले. छातींत धडकी भरून डोकें व अंग तापलें. डोक्यावरून तर कढत रक्ताचा लोटच जात आहे असें मला भासलें. कांहीं वेळ तशीच उभी राहिल्यावर अन्नपूर्णाबाई भांडारकर माझ्यामार्गे बसल्या होत्या, त्यांच्या हें लक्षांत येऊन त्यांनीं मला हळूच डवचलें व हळूच ह्मणाल्या “रमाबाई, घाबरूं नका. धार धरून सावकाश वाचा. सगळे लोक तुमच्याकडे पहात आहेत बघा.” हें ऐकून मी एकदम भानावर आलें आणि कसा तरी मनाचा धडा करून वाचावयास आरंभ केला व शेवट तर लावलाच. पण प्रथम वाटलें होतें, त्यापेक्षां अधिक घाबरलें. असो.

माझ्या दृष्टीनें वाटलेल्या या संकटांतून सुटून मी घरीं आलें व मध्ये थोडा वेळ गेला नाही तोंच हिराबागेंत मौज पाहण्यास आलेली आमच्या घरची आश्रित नी विद्यार्थीमंडळी परत आल्यावर आमच्या घरांतील वडील बायकांना “वहिनी-

बाईंनीं हजार दोनहजार माणसांत खडखडीत इंग्रजीत वाचलें; लाजल्या नाहीत किंवा घाबरल्या नाहीत," वगैरे खूप तिसटमीठ लावून व फुगवून मजकूर सांगितला; पण हा दोन अर्थानीं होता. निंदाव्यंजक शब्द पण भावार्थाच्या आवाजानें व दुसरे स्तुतिपर शब्द पण हेलनापर निंदाव्यंजक आवाजानें. ह्या बद्दल जसें जसें आमच्या वडील बायकांकडून त्यांना प्रोत्साहन मिळत जाई, तसें तसें ते पुनः पुनः तेंच तें सांगत. आमच्या घरांत बायकांपैकीं सगळ्यांत वडील काय त्या ताईसासूबाईच होत्या. आमच्या सासूबाई वारल्यावर स्वतःला ताईसासूबाईंनीं दोमतीन वर्षेपर्यंत सर्वपरीनें आईसारखें मायेनें वागविलें, त्यामुळे त्यांना आईच्याच ठिकाणीं मानावयाचें असे. त्या कोणाला कांहीं बोलल्या, वेळेवर शिव्या दिल्या, तरी त्यांना कोणीही उलट उत्तर दिलेलें स्वतःला आवडत नसे. इतकेंच नाही, त्या स्वतःलासुद्धां कांहीं बोलल्या तरी तें सर्व मुकाट्यानें ऐकून घ्यावयाचें, पण त्यांना उत्तर म्हणून घ्यावयाचें नाही, असा नियम असे. असें असल्यामुळे, त्यांना राग आला ह्मणजे त्या वाटेल त्याला वाटेल तसें बोलत व सर्वजण त्यांना भीत.कोणावरही गदा केव्हां येईल याचा नियम नसे, व त्याला कारणही लागत नसे. अगदीं झुल्लक कारणानें एकदा सुरुवात झाली ह्मणजे त्याला सयसुमार रहावयाचा नाही. पण त्या मनाच्या भडभड्या असल्यामुळे रागाची वेळ एकदा गेली ह्मणजे त्याबद्दल पुनः कांहीं नाही. मनांत आढी किंवा कपट न धरतां फिरून आपण होऊन बोलूं लागावयाच्या. ह्मणून त्यांच्याबद्दल राग आला तरी तो टिकत नसे.

वर सांगितलेली सभेची हकीकत होतां होतां ताईसासूबाईंच्या कानांवर गेली. त्या ती हकीकत ऐकत असतां वन्सं त्यांच्याजवळ येऊन ह्मणाल्या "ताई, अलीकडे होताहेत या गोष्टी चांगल्या नाहीत बरें! भाऊंच्या वेळचा अभिमान तुझीच राखिला पाहिजे. बायको दुसरी व फजिती तिसरी, हा अनुभव आमच्याच घरीं येऊं पाहत आहे. आपल्या माईच नाहीत का? त्याही दुसऱ्याच होत्या, लाडक्या होत्या; पण परक्या पुरुषाच्या दृष्टीस पडण्याची त्यांची काय ताप होती! एक दिवस पन्हाळगडावर अंगणामध्यें कारकून पाणी प्यावयास आले. त्या वेळेक आह्मी आंत न जातं तेथेंच उभ्या राहिलों, इतकाच काय तो अपराध! एवढ्याचवरून आमच्या भाऊंनीं या माईशीं चार दिवस भाषण वर्ज केलें होतें. ती कदर कोणीकडे व हल्लींचा प्रकार कोणीकडे? जें पहावें तें अधिक आहे."

झालें. याप्रमाणें तार्इसासूबाईंच्या रागांत भर घालून वन्सं देवघरांत गेल्यावर तार्इसासूबाईंचा भडिमार सुरू झाला, तो साडेनऊ वाजेपर्यंत चालू होता. त्या दिवशीं स्वतःला घरीं येण्यास बरीच रात्र झाली. घरीं आल्यावर स्वतःच्या समक्ष तार्इबाई रागानें चोलत होत्या, पण पहिला आवेश मात्र नव्हता. त्या म्हणालां “दिवसांदिवस माणसांनीं अब्रू अगदीं सोडून दिली. पहिल्या बायका पुरुषांच्यापुढें उभ्यासुद्धां राहत नसत. मग बोलण्याची गोष्ट कशाला ! पुण्याहवाचनाला मात्र चार माणसांत बायकांना नवऱ्या-जवळ बसण्याचा प्रसंग येई, तेव्हां मानेला कळ लागली तरी वर मान करावयास त्यांचा धीर होत नसे ! त्या बायका का लाडक्या नसत ! का त्यांच्या-मध्ये प्रेम नसे ! आतांचें प्रेम ह्मणजे बायकोनें पदराला पदर बांधून जवळ असावें, खुर्चीला खुर्ची लावून जवळ बसावें, पुरुषासारखें लिहावें व वाचावें, येथवर आलें. आजपर्यंत घरांतल्या घरांतच ऐकत होतो, पण आजची त्यावर कडी आहे ! एवढ्या हजार दोन हजार मंडळींत बायकोनें इंग्रजी वाचलें त्याची लाज कशी वाटली नाही ! डोक्यावरचें पागोटें तरी राहिलें कसें ! पहिले लोक अब्रूला किती जपत असत, पण आतां ती राहिलीच नाही, उलट मोठें आवडलें असेल ! त्याच वेळेस उठून पाठ थोपटावयाची होती, ह्मणजे अधिक चांगलें झालें असतें ! बायकांना शिकविलें ह्मणजे त्या उद्धट होतात, त्यांच्या डोक्यांत पाणी राहत नाही, ही गोष्ट खोटी आहे काय ! शिकवावयाचेंच तर व्यंकटेशस्तोत्र, शिवलीलामृत यांसारखें कांहीं वाचतां आलें ह्मणजे पुष्कळ झालें. पुरुषांसारखें इंग्रजी शिकून काय चाकरी करावयाची आहे ! कोणतीही गोष्ट मर्यादेच्या बाहेर गेली ह्मणजे तिचा परिणाम असाच व्हावयाचा. इंग्रजी शिकविलें ह्मणून असें झालें. आतां तरी तें इंग्रजी सोडून द्या. आतांच्या या मुली बोट दिलें ह्मणजे हात गिळावयास येतात, त्यांना बेतानें वागाविलें नाही तर त्या आळ्यांत रहावयाच्या नाहीत. काय बाई तरी ! घरांत ती एक शब्द बोलत नाही, रागावलों तरी जकारशब्द काढीत नाही. किती तरी गरीब दिसते; पण बाहेर पहा तिला इतका कुठला धीटपणा आला तो ! ऐकिल्यापासून मला पुनः पुनः नवल वाटतें आहे. ”

हें सर्व बोलणें जशी कांहीं इंग्रजी शिकण्यानेंच मी उद्धट होऊन स्वतःच्या आळ्यांत राहिलें नाही, ह्या कामांत स्वतःचें अंग नसून उपाय चालला नाही ह्मणून गप्प बसणें झालें, अशी त्यांची समजूत होऊनच चाललें होतें.



त्या बोलत असतांना स्वतःला दोनतीन वेळ हंसू आले, पण उत्तर काही दिले नाही. मुकाट्याने ऐकून घेणे चालले होते. हा प्रकार पाहून माझी अतिशय त्रेधा उडाली व रडण्यामुळे मला जेवणही मेलं नाही. ताईसासूबाई बोलत असतांना स्वतः काहीच उत्तर दिले नाही. ह्यामुळे ताईसासूबाईंचा झालेला समज कायम राहून तो आजच्याहून उद्यां जास्त जाचक होईल, हे मला माहीत होते म्हणून अधिक भीति वाटली. "तिने आपण होऊन वाचले नाही. मी सांगितले म्हणून वाचले," इतके जरी स्वतः म्हटले असते, तरी मला पुरे होते; पण तसे काही झाले नाही.

जेवण झाल्यावर रोजच्यासारखे उठून माडीवर जाणे झाले. मीही बऱ्याच वेळाने वर गेले तेव्हा हंसून म्हटले "कां ? आजचा सपाटा कसा काय आहे ? हळ्या तर फार जोराचा आहे बुवा. तो फार दिवस त्रास देईलसे वाटते. पण आपणांला तितकीच उलट तयारी केली पाहिजे. आपण तितक्याच सोशिकपणाने व धिम्मेपणाने हे सर्व सहन केले पाहिजे, असा आपण निश्चय करू. त्यांचा राग वाढण्याला आपल्याकडून जागाच द्यावयाची नाही. त्यांच्या वेळच्या समजुतीप्रमाणे त्या बोलतात, त्यांत त्यांचा दोष नाही; पण त्यांना दुखवावयाचे नाही, उत्तर द्यावयाचे नाही, येवढे तू कर. त्यांचे वाटेल तसे बोलणे मुकाट्याने ऐकून घेणे जरा त्रासाचे आहे, हे मी समजतो; पण आज होणाऱ्या त्रासापासून जो सोशिकपणा आपण शिकू, तो आपल्याला जन्मभर उपयोगी पडेल. एकदा ही संवय लागली म्हणजे आपल्याविरुद्ध कोणी कितीही बोलत असले, तरी या सवयीने मनाचा उचंबळ होत नाही, व त्रास होत नाही. तेव्हा काही न बोलतां खरे व योग्य दिसेल ते मात्र करावयाचे, सोडावयाचे नाही, हे पक्के लक्षांत ठेव. ताईचा व अक्काचा स्वभाव कडक आहे, त्याला उपाय नाही; अशा माणसांना उत्तर न देणे बरे. मीसुद्धा त्यांचे बोलणे ऐकून घेतो हे तू पहात नाहीस का ? आतां माझ्यापेक्षां तुला पुष्कळ अधिक त्रास होतो, हे खरे आहे; पण ही इतर मंडळी कितीही बोलली तरी मी तुला आहेना ? मग इतके भिष्याचे कारण काय आहे बरे ? थोडे धिराने वागण्यास शिकावे; तरीही वाईट वाटेल, पण ते थोड्या दिवसांचे आहे, ते काही नेहमी राहणारे नाही," वगैरे वगैरे पुष्कळ तऱ्हेने माझी समजूत केली.

ह्यापुढे असेच प्रसंग वारंवार येत गेल्यामुळे वडील बायका कितीही बोलल्या तरी ते सर्व सोसून, स्वतःला आवडत असत त्याच गोष्टी करण्याचा मी क्रम

ठेविला. तराही माझ्याकडून एकदोन गोष्टींत चुका झाल्यामुळे मला स्वतः-  
जवळ माफी मागावी लागली व पुरती अद्दल घडली.

भाग दहावा.

स्वारी दुसरी, १८८२-१८८३.

सन १८८२ सालीं दसरा झाल्यावर आम्ही सातारा जिल्ह्यांत फिरावयास गेलों.  
या वेळीं मलाही स्वारींत बरोबर नेले होते, हे वेगळे सांगावयास नकोच. या वेळीं  
आमचे बरोबर पांचसात शिपाई, पांचसात कारकून, शिरस्तेदार, दोघे स्वयंपाकी,  
एक वरकामाचा ब्राह्मण, एक माझी बाई, गडी, हमाल, गाडीवाले मिळून पस्तीस  
चाळीस माणसे होती. शिवाय, सात बैलगाड्या, दोन तंबू व एक घोड्याची गाडी,  
इतके हटले असे. हा प्रवास आम्हां दोघांनाही फार आवडे. याचे कारण भिन्न  
भिन्न स्थले, भिन्न हवा, भिन्न पाणी, भिन्न देखावे यामुळे नेहमीं मन उल्लसित  
सुप्रसन्न राही. त्यांत पुण्यापेक्षां प्रवासांत स्वतःची प्रकृति व विशेषतः डोळ  
फार चांगले राहत, त्यायोगानें सर्वपरी मनालां सुख व समाधान असे.  
प्रवासांत होतो तरी नित्याच्या कामांत व क्रमांत अंतर पडावयाचें नाहींच.  
ते सर्व दोरीसूत चालावयाचेंच. आदले दिवशीं मुक्काम नेमला असेल तेथे  
सकाळीं आठनऊ वाजतां जाऊन उतरावयाचें. घोड्याचे गाडींत आम्ही  
उभयतां, एक शिपाई व कोचमन; आणि त्या गाडींत सामान हटले  
हणजे गादी, तक्या, दोन दसरे, दऊत, फराळाचा डबा व राण्याची सुरई,  
इतके नेहमीं बरोबर असे. मुक्कामाच्या जागीं उतरल्याबरोबर, शिपायाचें  
काम हटले हणजे जवळपास झाडांची गर्द छाया असेल तेथे गादी, तक्या,  
दऊत, दसर मांडून 'बसावयाची जागा तयार आहे.' अशी येऊन वर्दी  
द्यावयाची. तोंपर्यंत स्वतः गाडीतून उतरल्याबरोबर मुखमार्जनादि प्रातर्विधि  
उरकून उतरलेले ठिकाण आजूबाजूनें मोकळे व कोरडे आहे, पिण्याचे पाणी  
वहाते व स्वच्छ आहे, असें स्वतः पाहून मग इकडे येऊन कामाला सुरुवात  
होई. बैलगाड्या आधींच थोडा वेळ आलेल्या असत, किंवा त्यांची मुक्कामा-  
वर गांठ पडे. मी गाडीतून उतरल्याबरोबर बैलगाडीतील मांड्यांचे व ताह-  
त्याचे पेटारे काढून घेऊन जेथे स्वयंपाक करावयाचा असेल, ती जागा  
बाईकडून झाडवून व सडा घालवून स्वच्छ करवी, व मग भांडीकुंडी व साहित्य  
काढून मोकळी झाल्यावर सांजा व तोंडी लावणें करून जिकडे बसणें झालें

असेल तिकडे घेऊन जाई. हा वेळपर्यंत आमच्या घरांत कोणालाच--बायका-पुरुषांना--चहाची संवय नव्हती. त्यामुळे वाटेंत असले म्हणजे स्वयंपाकाला उशीर असेल त्या दिवशीं सांजा किंवा पुरी असें कांहीं ताजें फराळाचें करून घ्यावें लागे. केलेला जिन्नस चांगला झालेला असला व भूकही लागलेली असली, तरी नेहमींसारखे चारपांचच घास खावयाचे, अधिक खावयाचे नाहीं; पण यापूर्वीं बरोबरच्या कारकून मंडळींना कांहीं दिलेंस का, अशी चौकशी होई. मीं नाहीं म्हटलें तर त्यांना आधीं कांहीं तरी दे, असें सांगावयाचेंच. याकरितां त्यांच्यासाठीं लाडू, फोडणीचे पोहे वगैरे कांहीं तरी फराळाचें करून ठेवावें लागे. स्वतःचा फराळ झाल्यावर पुनः कामाला सुरुवात होई. बराच वेळ एकसारखी खालीं मान घालून लिहिणें चाललें असलें, म्हणजे मध्येच विश्रांतीसाठीं चारदोन मिनिटें मान वर होई; तेव्हां समोरच्या डोंगराकडे अगर नदी किंवा झाडी जें काय जवळपास असेल तिकडे सहज लक्ष जाऊन क्षणभर चेहरा गंभार होई व लागलेंच आनंद झाल्यासारखें होऊन त्या घरांत एखाद्या श्लोकाचा किंवा अभंगाचा चरण आपल्याशींच म्हणण्यांत निमग्न व्हावयाचें. इतकी विश्रांति झाली, कीं, पुरे. मग पुनः कामास सुरुवात होई.

मुक्कामास उतरल्यापासून दोन तासांनीं स्नानाला उठावयाचा नियम असे. स्नान व जेवण झाल्यावर त्याच पाटावर बसून सर्व माणसांची पूसतपास व्हावयाची. आदले दिवशीं मला जीं कामें सांगितलीं असतील तीं कशीं व कितपत झालीं आहेत याची चौकशी करावयाची. रोजच्या टपालांत नवीन पत्रें कोणाचीं आलीं तीं पाहून त्यांना उत्तरें काय लिहावयाचीं तें सांगून "मी जरा विश्रांति घेऊन उठेपर्यंत तूं हीं सर्व पत्रांचीं उत्तरें लिहून ठेव, व मी उठल्यावर मला वाचून दाखीव," असें मला सांगून विश्रांति घेण्याकरितां पडदे लावून जागा तयार केली असेल तेथें स्वतः जाऊन विश्रांति घ्यावयाची. अर्धा, पाऊण, कधीं कधीं एक तास झोंप व्हावयाची. मी तेथेंच उशाशीं पत्रें लिहित बसें. झोंप झाल्यावर लिहिलेलीं पत्रें वाचून दाखवीं व बंद करून टपालांत टाकण्यासाठीं शिपायापाशीं देई. मग मी रघुवंशांतील नवीन दोन श्लोक काढून ते दोनतीन वेळ जवळ वाचून नीट समजून घेई, म्हणजे ते दुसऱ्या दिवसाला तयार करून ठेवण्यास बरें पडे. इतकें झालें म्हणजे स्वतः चूळ भरून टाकून ऑफिसांत जाणें होई. तिकडे फळें, सुपारी

नेऊन दिला, ह्मणजे संध्याकाळपर्यंत मला त्या बाजूंचे काम नसे. मग मी मराठी वर्तमानपत्रे घेऊन त्याच विद्यान्यावर वाचीत पडे, किंवा गांवांतील कोणी बायका आल्या असतील तर त्यांच्याशी बोलत बसें; किंवा त्यांच्या गांवांत जें कांहीं पाहण्यासारखें असेल तें पाहण्यास त्यांच्याबरोबर जाई.

इकडे स्वतःचें दोनतीन तास सरकारी कामकाज झाल्यावर संध्याकाळी तालुक्यांतील कामगार, शेटसावकार, मास्तर वगैरे भेटावयास येत. तेव्हां लेखणी खाली ठेवून दप्तर बांधावयास सांगावयाचें व आलेल्या मंडळीशी बोलत बसावयाचें. सकाळीं फिरणें पुरतें झालें नसलें, तर त्याच मंडळींना बरोबर घेऊन फिरावयास जावयाचें. स्वतःचें चालणें जरा जोराचें व जलद असे, तेव्हां बरोबर चालण्यास इतर कांहीं तरी टिकत, पण तालुक्याच्या गांवां येऊन अधिकारानें राजे बनलेल्या व चालण्याच्या मेहनतीची संवय अंगदीं मोडून गेलेल्या रावसाहेबद्वयांना स्वतःच्या बरोबर चालणें अगदीं दुरापस्त होई. आपल्याकडून सर्व मंडळी बरोबर चालली, तरी ही रावसाहेबांची दुकूल मार्गें रहावयाची. चालतां चालतां मध्येच स्वतः एखादा प्रश्न विचारला, ह्मणजे यांना उत्तर देण्याला किती तरी कष्ट पडत. यामुळे दुसरे दिवशीं सावध होऊन फिरावयास जाण्याची वेळ टाळून मुळीच रात्रीं सात घाजतां भेटावयास येत. मुनसफ, मामलेदार उठून गेल्यावर बाकीची मंडळी बराच वेळ बसत. त्यांच्याशी बोलण्यांत, अनेक तऱ्हेची माहिती मिळविण्याचा स्वतःचा उद्देश असे. त्या गांवां जमिनीचा महसूल किती आहे, सारा कितपत झेपतो, कोणत्या पिकाला तुमची जमीन चांगली आहे, पिक किती आणे पडतें, गांवांतील लोक फुरसतीचा वेळ कसा घालवितात, मोठा व्यापार असा कोणता व कसा चालतो, गांवांत मुख्य देव कोण आहे, त्याला कांहीं कायमचें उत्पन्न आहे कीं नाहीं, तेथें पुराण कोणतें चालतें, विशेष उत्सव कोणता होतो, संध्याकाळीं उद्मी, व्यापारी, शेतकरी व देशमुख, देशपांडे वगैरे सर्व गांवकरी मिळून कांहीं भजनविजन करतात कीं नाहीं, दिवसभर काम करून थकल्या भागल्या जिवाला ही एक श्रेयस्कर विश्रांतीच आहे व ती अवश्य असावी, अशी, व गांवांत शाळा कशी काय चालते, लोकांचें लक्ष तिकडे कितपत आहे, वगैरे चौकशी व्हावयाची.

याप्रमाणें रोजच्या सहज बोलण्यांत माहिती मिळविण्याचा क्रम असे. मंडळी उठून गेल्यावर संध्याकाळीं जेवावयास बसलें, ह्मणजे दुपारी मीं

जीं मराठी वर्तमानपत्रें वाचून ठेविलीं असतील त्यांत कशांत काय कमजास्त असेल तें सर्व तोंडानें सांगवें लागे. तसेंच आज नवल विशेष काय आहे, कोण बायका भेटावयास आल्या होत्या, काय बोलणें झालें, वगैरे चौकशीं व्हावयाचीं. मी ह्मणें "सांगण्यासारखें बोलणें काय व्हावयाचें आहे ? कांहीं नरीं इकडलें तिकडलें बोलत होतो, झालें. "

मग आपणच ह्मणावयाचें " हं, बरोबरच आहे ! तुम्ही शिकलेल्या, शहरच्या राहणाऱ्या, रोज वर्तमानपत्रें वाचणाऱ्या असा तुम्हांला डौल ! त्यां काय बिचाऱ्या खेड्यांतल्या. त्यांना शहरांतील सभा कोठें ठाऊक आहेत ? तुमच्या या डौलाला व आढ्यतेला पाहूनच त्या दिपून जात असतील ! तेव्हां त्या बोलतील तरी काय ? " असें आपणच दोन्ही बाजूंचें कांहीं तरी बोलून उगीच मला लाजवावयाचें, एवढाच काय तो रोख असे, दुसरें कांहीं नाही.

असा विनोदांत कांहीं वेळ गेल्यावर निजण्याच्या पूर्वी एक तास कारकुनां-पैकीं कोणीतरी एकजण येऊन दैनिक इंग्रजी वर्तमानपत्रें वांचीत असे. त्या वेळीं मी स्वतःच्या पायांस तूप चोळति बसें. कारण, डोळे दुखरे असल्या दररोज पायाला तूप लावून घेतल्या शिवाय झोंप येत नसे. एखादे दे फिरतां नसेल, त्या दिवशीं आह्मी उभयतां बुद्धिबळें खेळत असूं अशाव असलां तूप गडी लावीत असे. सुमारें दहाअकरा वाज्हावयाचें. यां वेळीं आह्मी स्वतःला झोंप जातीची कमी असल्यामुळे. उतरून जेवणखाणें झाल्यावर कीं, पुष्कळ झाली असें वाटे. यासंबंधानें एणाले, कीं, " या तालुक्याच्या फार असल्यामुळे स्वतःची झोंप तनि ल्या आहेत व याच वेळीं आपला उठविण्यास आरंभ होई. तेव्हां उठण्याचाल्लें तरी येणार नाही. मुलांच्या राग येई व केव्हां केव्हां त्रास वाटून मी रडकुंडीला आहे तोंपर्यंतच उरकून बाहेर दाखवीत नसें व बोलत नसें. तरी स्वतःच्या हांची बक्षिसें दिलीं ल्याला समजलें नाही असें दाखवून मी उठून नित्यक्रमांल जागी करण्याचाक्रम चालावयाचा. मीं एकदा उठून दिवा जालितलें. मला ण्याचें पुस्तक हातांत घेतलें ह्मणजे मग अमुक वाच ले होते, परवांच्या याप्रमाणें मी वाचूं लागलें म्हणजे त्यांतील श्लोक, केव्हासें तुम्हीं हातून लागा वयाचें, किंवा ऐकत असतां अर्थाकडे मन नरीं बोलण्याच्या तयारीनें अगर टाळ्यासुद्धां वाजवावयाच्या. एखादा नाचें नाही. हें मी नेहमींसारखें

आवडीसारखा आला तर तो मला पुनःपुनः ह्मणावयास सांगावयाचें व अभंगाच्या विचारांत मन गढून गेल्यामुळे डोळे मिटून स्वतः डोलूसुद्धां लागावयाचें, अशी कधीं कधीं स्थिति होई. अशा वेळीं सकाळच्या सांधिप्रकाशाच्या शांत उजेडांत हें भक्तिपूर्ण मुख फारच प्रेमळ दिसून माझे मन सद्गदित होई आणि स्वतःबद्दल प्रेम व पूज्यबुद्धि आपोआप वाढे. मी एकटी असले म्हणजे माझ्या मनांत असें येई, कीं, नुसत्या नात्याच्या किंवा संसाराच्या दृष्टीनें. मी इकडे पहाते, पण येथें सामर्थ्य व दैवीभाग जास्त आहे; पण हें वाटणें फार वेळ टिकत नसे. यान्नद्वल आपण जवळ कांहीं विचारावें व आपल्याला काय वाटतें तें सांगावें, असें मनांत आणून त्या बुद्धीनें मीं वर पाहिलें, व त्याच वेळीं माझ्याकडे पाहण्याची वेळ आली तर दृष्टादृष्ट होतांच माझे हे सर्व विचार वाळूच्या इमारतीप्रमाणें ढासळून जावयाचे. मी कांहीं बोलणार होते हें लक्षांत येऊन स्वतः ह्मणावयाचें “कांहीं टिका करावयाचा विचार मनांत घोळत आहे वाटतें! असेल तर चालूं दे. मग विचार कशाला! आह्मी भोळींभावडीं माणसें! कांहीं तरी भजन करतो. तुम्ही इंग्रजी शिकलेल्या बायका, तुम्हांला हें थोडेंच रुचणार आहे!” असें ऐकलें म्हणजे मी लाजून उठून जाईं. झालें. राहिला बेत, गेलें उद्यांवर. आप्रमाणें नेहमीं चालावयाचेंच.

प्रत्येक ताळुक्याच्या गांवीं आमचा मुक्काम दोन किंवा तीन दिवस होत असे तेव्हां मुलींच्या शाळेचे मास्तर शाळा पहावयास येण्याबद्दल आमंत्रण करण्यास येत. त्यांनीं आमंत्रण केल्यावर ह्मणावयाचें “हें काम बायकांचें आहे. त्यांस आमंत्रण करा म्हणजे त्या येतील.”

असें ऐकल्यावर ते मजकडे येत व शाळा पाहण्याची वेळ ठरवीत. रात्रीं जेवतेवेळीं विचारावयाचें “आज भेटावयास कोण कोण आले होते!”

मी ह्मणें “कोणी नाही. मामलेदारीणबाई व मुन्सफीणबाईच आल्या होत्या. संध्याकाळीं मात्र मुलींच्या शाळेचे मास्तर येऊन आमंत्रण करून गेले.”

हें ऐकलें म्हणजे ह्मणावयाचें “मग केव्हांचा बेत ठरला! कांहीं व्याख्यानाची तयारी असेलच! मलाही मघाशीं कामाच्या धांदलींत कांहीं ऐकल्यासारखें वाटतें सरें; पण तेव्हां लक्षांत आलें नव्हतें. कांहीं रस्त्यानें जाणारे लोक बोलत होते, कीं, येथें भल्या जाड्या विद्वान बाई आल्या आहेत, त्यांचें उद्यां मुलींच्या शाळेंत व्याख्यान आहे, वगैरे वगैरे कांहीं बोलत होते

खरे. आह्मी आपल्या कामांत. आमचें कोठें लक्ष असतें ? पण ओझरते कानावर आलेले शब्द तुझ्याचबद्दल असतील, असें आतां वाटतें.”

हें बोलणें नवीन ऐकणाराला खरेंच वाटेल, असें गंभीरपणें बोलावयाचें. फुरसतीची वेळ असली ह्मणजे थट्टेनें व विनोदानें बोलावयाची संवय असे. मी ह्मणे “ इतक्या शब्दांपैकीं ‘भल्या जाड्या’ एवढा शब्द मात्र मला लागू पडतो खरा. बाकी सर्व कल्पनांच आहेत ! ”

दुसरे दिवशीं मी शाळा पाहून आल्यावरसुद्धां ही थट्टा बालावयाचीच. चरें, एखादे गांवीं कांहीं अडचणीमुळें किंवा आळसानें शाळा पाहण्यास गेलें नाहीं, तर लागलाच राग येई व ह्मणणें होई “ मनुष्य अगत्यानें बोलवावयास येतो, तेथें नुसतें जाऊन पाहण्यास काय होतें ? काय ओझे घ्यावयाचें असतें ? तुमच्या जाण्यानें बोलावणारास मोक्ष थोडाच मिळतो आहे ? आपल्याला अनायासें माहिती मिळते ह्मणून जावें, आह्मी बोलतो ह्मणजे काय ? नुसतें करमणुकीसाठीं विनोदानें बोलतो. थट्टेच्या बोलण्याचा अर्थ भलता घेऊं नये. ” अशा तऱ्हेनें सुखासमाधानांत होणारा प्रवास अधिकं प्रिय कां होणार नाहीं ?

याप्रमाणें आह्मांला तर घरच्याहून प्रवासांत जास्त सुख होई. फिरतां फिरतां आमचा मुक्काम एकदा तासगांवीं पडला. तालुक्याचा गांव असलां ह्मणजे आमचें राहणें दोनतीन दिवस तरी व्हावयाचें. यां वेळीं आह्मी श्रीगणपतीचे धर्मशाळेंत उतरलों होतो. आह्मी उतरून जेवणखाण झाल्यावर दुपारीं डे. ए. इन्स्पेक्टर भेटावयास येऊन ह्मणाले, कीं, “ या तालुक्याच्या आमच्या शाळांच्या परीक्षा नुकत्याच आटपल्या आहेत व याच वेळीं आपला मुक्काम येथें आला आहे. अशी संधि आणूं झटलें तरी येणार नाहीं. मुलांच्या व मुलींच्या शाळेचा बक्षिससमारंभ आपला मुक्काम आहे तोपर्यंतच उरकून घेऊं, ह्मणजे आपल्या उभयतांच्या हातानें उभय शाळांची बक्षिसें दिलीं जातील. ”

डेप्युटींनीं विनंति केल्यावर त्यांना स्वतः होय ह्मणून सांगितलें. मला मात्र रात्री सांगितलें, कीं, “आज दुपारीं शाळेचे डेप्युटी आंले होते. परवांच्या दिवशीं मुलींच्या शाळेचा बक्षिससमारंभ आहे. बक्षिसें तुझ्या हातून देण्याचा त्यांचा विचार आहे, तेव्हां तुला कांहीं तरी बोलण्याच्या तयारीनें गेलें पाहिजे. नुसतें खुर्चीवर बसावयास जावयाचें नाहीं. हें मी नेहमीं सारखें

थट्टेनें सांगत नाहीं. नाहीं तर तूं नेहमींसारखें थट्टेवारीच नेशील. तेथें बायका बायकाच आहेत, पुरुष कोणी येणार नाहींत. पण बायका मात्र पुष्कळ येतील. तेथें तुझी फजिती होऊं नये ह्मणून आधीं सांगून ठेवतो. बोलतां येत नसेल तर तुला वाटेल तें लिहून काढ. ”

हें ऐकून मी खरोखर फार घाबरलें, वं व झेंपणारें ओझें माझ्या शिरीं दिलें आहे असें होऊन मी ह्मटलें “मी बोलणार तरी काय ? मला कोटें इतकी संवय आहे ? आतांच माझे हांत पाय कांपूं लागले आहेत. मग परवां कसें होईल ? मला गांगरल्यासारखें झालें आहे. काय लिहावें किंवा काय बोलावें हें अगदीं सुचत नाहीं. स्वतः कांहीं सांगितलें तर मीं आतां लिहून घेतें. ”

यावर थोडें निश्चून सांगितलें, कीं, “मी कांहीं सांगत नाहीं, ? आमचीं आह्माला काय थोडीं कामें आहेत, तर आह्मी दुसऱ्याचीं घ्यावींत ! माझ्याकडून लिहून घेऊन तूं तेथें वाचून दाखविणार ? हें मला आवडत नाहीं. आपल्याला जें काय वाटेल व जें काय वेडेवांकडे येईल तेंच लिहून काढावें. त्यांत एखादें वाक्य कमीजास्त करतां येईल. नाहीं तर प्रसंगाला उचित अशीं चार वाक्यें बोलावींत, हें चांगलें. त्यांत बोलावयाचें तें काय असतें ? आतां तुला घाबरल्यासारखें झालें असलें तर पहांटेस लिहून काढ. उद्यांचा सगळा दिवस अवकाश आहे. त्यांत इतकें घाबरावयास काय झालें ? तुझी बायका बायकाच असलां ह्मणजे किती तरी टकळी सुरू असते ! तसेंच येथें बायकांतच बोलावयाचें आहे. जीं काय चार वाक्यें बोलावयाचीं तीं नीट व्यवस्थेनें बोल, ह्मणजे झालें.” अशा रीतीनें पुष्कळ सांगितलें.

दुसरा दिवस माझा विचारांत व काळजींत गेला. पण काय लिहावें तो निश्चय झाला नाहीं. बक्षिससमारंभाची जागा तासगांवकर ताईसाहेब यांचे दिवाणखान्यांत केली होती. त्या व गांवांतील पन्नासपाऊणशें बायका हजर होत्या. नेमलेल्या वेळीं मीं तेथें गेलें. मुलींनीं कांहीं कविता ह्मटल्या व मास्तरांनीं रिपोर्ट वाचल्यावर मुलींना उपदेशपर दोन शब्द सांगण्याची माझी वेळ आली. मी, उठून उभी तर राहिलेंच; पण दम लागल्यासारखें होऊन हातपाय कांपूं लागले. अशी स्थिति दोनतीन मिनिटें झाली, तरीही मीं बोलावयास सुरुवात केली व कोण जाणें कसें झालें तें, पांचपंचवीस वाक्यें मी शपाट्यानें व न अडखळतां बोलून गेलें खरी. सभेंत उभें राहून प्रमुखपणानें बोलण्याचा



हा माझा पहिलाच प्रसंग होता. हा समारंभ तेथील बायकांना फार आवडलासें दिसलें. कारण पुढें आमचा मुकाम तेथें दोन दिवस होता, तेवढ्या वेळांत बऱ्याच बायकांनी आपल्या घरीं हळदीकुंकवाला येण्याचा मला आग्रह केला व दोन्ही दिवस बहुतेक बायका आमच्या घरींच बसावयास येत असत. एक वेळ कांहीं कारणाकरितां स्वतः आंत यावयाचें होतें; पण बऱ्याच बायका बसलेल्या असल्यामुळें तसेंच परत जाणें झालें. माझी थट्टा करण्याला स्वतःला हें एक साधन मिळालें, व ह्मटलें, “आतां या शिष्यिणी तुला आमच्याबरोबर येऊं देतात कीं नाही याची मला भीति पडली आहे ! बायकांचें ह्मणजे हें असें आहे.”

समारंभाच्या दिवशीं मी घरीं आल्यावर. “आज कसें काय झालें !” ह्मणून पुष्कळ वेळां विचारलें. पण मीं कांहीं सांगितलें नाही. इतकें मात्र ह्मटलें, कीं, “बायकांचें कांहीं का असेना, त्याची चवकशी पुरुषांना कां असावी ? फजिती होईल असें भविष्य केलें होतें, त्याप्रमाणें झाली असेल. कांहीं सांगिल्याशिकविल्यावांचून आपलें वेडें माणूस चार माणसांत पाठविलें तर असेंच व्हावयाचें. दुसरें काय !”

हें ऐकून बरें वाटलें नाही. थोडी काळजी वाटली असावी असें दिसले व पुढें दुसरें कांहींच बोलणें झालें नाही. तरी पण झोंप लागण्याच्या पूर्वी राहवेना म्हणून मला पुनः पुनः सोदून सोदून विचारलें, “तूं काय बोललीस तें नीट सांग. एकदा सर्व ऐकेपर्यंत मनुष्याला काळजी असते. तुला एखादी गोष्ट जबाबदारीनें कितपत करतां येते, एवढेंच पहावयाचें. त्यांत थट्टेचा भाग नाही.”

असें ऐकल्यावर लागलीच मी काय बोललें होतें तें आंठवलें तितकें सांगितलें. यांत केळींचें उदाहरण सांगितलें. आपल्या लोकांत स्त्रीशिक्षणाविरुद्ध जो आक्षेप घेण्यांत येतो, त्यांत ते अशी गोष्ट पुढें आणतात, कीं, बायका शिकल्या ह्मणजे दांडग्या, बेपर्वा व मर्यादारहित होतील. याकरितां मुलींना, तुम्हीं शिकलेल्या मुलींनीं तर या आक्षेपाला जागाच देतां कामा नये. मनुष्यानें उद्भूत व्हावें हा सुशिक्षणाचा परिणाम सचिंत नव्हे. सुशिक्षणाचा व संपत्तीचा परिणाम ह्मणजे मनुष्याला विनयसंपन्न व नम्र करावयाचा असाच असतो. याला उदाहरण, साधारणं सर्वांना समजणारें आपण केळींचें घेऊं या. केळींचें वैभव ह्मणजे तिला अतिशय मोठा लोंगर घेणें हें होय. असें वैभव प्राप्त झालें

असतां ती कधीं ताठत नाहीं, उलट अधिक नम्र व विनयशील दिसते. व यामुळेच ती अतिशय शोभते. यावरून आपल्याला इतकाच बोध घ्यावयाचा, कीं, विद्या, संपत्ति, अधिकार यासारखें कोणतेही वैभव प्राप्त झालें असतां आपण अधिक नम्र व विनयशील होऊन आपल्या पतीशीं व वडील माणसांशीं आदरानें व आज्ञाधारकपणानें वागावें त्यांत आपलें कल्याण आहे. वगैरे वगैरे. हें सर्व नीटपणें ऐकून घेतल्यावर संतोष वाटला असें दिसले. उत्तर मात्र कांहीं दिलें नाहीं.

या खेपेस परत येतांना वाईस जाऊन तसेंच पुढें महाबळेश्वरीं जाऊन परत आलों. महाबळेश्वरीं आठ दिवस राहून पाहण्यासारखीं स्थळें (निर-निराळे पॉइंट्स) पाहून घेतले व प्रतापगडास जाऊन तेथील किष्ठा, अफझुल-खानास शिवाजीनें मारलेलें ठिकाण व देवांचें देऊळ पाहिलें.

भाग अकरावा.

एक विद्यार्थी.

त्या.

चार

आमच्या घरीं आज सुमारे तीसचाळीस वर्षे नेहमीं चारपांच तरी विद्यार्थी त्यांचा सर्व खर्च चालवून बाळगलेले असत. दुसऱ्या अनेक धर्मापेक्षां विद्यार्थीना धर्म करणें स्वतःला मनापासून आवडत असे, ह्मणून ह्या दिशेनें धर्म जास्त जास्त होई. हे घरांत राहिलेले विद्यार्थी आपला अभ्यास संभाळून भाजी आणणें, जमाखर्च ठेवणें, वाणी, कापडवाला व दाणेवाला ह्यांच्या दुकानांतून आह्मी सांगूं तो माल आणून देणें, हीं कामें करीत असत. त्यांच्यापैकीं जो हुषार व जाणता असेल, त्याच्याकडून कीर्द लिहिण्याचें व बिलें चुकविण्याचें काम करून घेण्यांत येई. ह्याप्रमाणें वेळच्यावेळीं जमाखर्च लिहिण्याची स्वतःची ताकीद असे. त्याप्रमाणें कोणताही माल उधार आणावयाचा नाही, असा नियम असे. शेंदोनशें रुपयांचा माल आणला असला, तर त्याची चौकशी होईपर्यंत आठपंधरा दिवस कदाचित् देणें राहिलें तर महिनाअखेर तरी त्याचे पैसे चुकते करून पावती घेतली पाहिजे, अशीही ताकीद असे. याप्रमाणें सर्व व्यवस्था आमच्या वन्स पहात.

त्या वेळच्या विद्यार्थ्यांपैकीं भट या आडनांवाचा एक कोंकणचा मुलगा होत तो लिहिण्यांत हुषार असून त्याचें मोडी अक्षर चांगलें असल्या.

त्याच्याकडे जमाखर्चाचें काम सोंपविलें होतें: दर महिन्याचे दहा तारखेच्या आंत नोकर लोकांचे पगार व व्यापारी वगैरे लोकांचीं विलें चुकविण्याची चाल असे. अलीकडे कधीं कधीं नोकरांना पगार दिला, कीं, व्यापाऱ्याचे पैसेही त्याच्याच हातीं पाठवून देत: तेणेंकरून एकेच दिवशीं जमाखर्च लिहिणें सोईचें होई. कांहीं दिवस असा क्रम चालल्यानें सदर मुलाला लबाडी करण्याची वासना झाली. विलें चुकविण्याचें व जमाखर्च लिहिण्याचें हीं दोन्ही कामें त्याच्या हातांत असल्यामुळें लबाडी जिरविण्यास त्याला चांगली संधि मिळाली. सदर भटानें सुमारें दोन महिन्यांच्या विलाचे पैसे घरांतून उचलून व वहीस खर्ची घालून ज्याचे त्यास न देतां ते वाईट कामाकडे खर्चून टाकिले.

हें कृत्य उघडकीस येण्याला असें कारण झालें, कीं, एके दिवशीं आमच्या वन्संनीं पावशेर काजू वाण्याकडून आणविले. तो ते घेऊन आल्यावर त्याला सहज ह्मणाल्या “या काजूशिवाय आमचें पूर्वीचें कांहीं देणें राहिलें नाहींना ? एवढेंच उधार आहे: ”.

हें ऐकून वाणी आश्चर्यानें ह्मणाला “ काय ? तुम्हीं पैसे पाठविले होते कीं काय ? मला तर गेल्या दोन महिन्यांचे पैसे मिळावयाचे आहेत. ”

हें ऐकून वन्संना चमत्कारिक वाटून त्या ह्मणाल्या “ आमचे पैसे कधींच उधार रहात नाहींत, हें तुम्हांला माहित असून तुम्ही दोन महिने विचारल्या-वांचून स्वस्थ कसे बसलां ? तुम्ही आपल्या दुकानच्या माणसांजवळ नीट चौकशी करा. ”

वाणी चिघून गेला तोंच हा मुलगा घरीं आला; तेव्हां वन्संनीं त्याला विचारिलें “ तूं वाण्याचे पैसे चुकते केले नाहींस ? ”

त्यानें न गोंधळतां एकदम सांगितलें, “ मी सगळ्यांचीं विलें चुकतीं केलीं. ”

तेव्हां त्याला अधिक न विचकवितां तूं आपल्या अभ्यासाला जा, असें वन्संनीं सांगितलें, आणि मुकाट्यानें शिपायाला पाठवून दाणेवाला व कापड-वाला यांचे तरी पैसे पोहोंचते झाले किंवा नाहींत, याचा शोध आणविला. तेव्हां कोणालाच पैसे मिळाले नाहींत असें कळल्यावर त्यांनीं शिपायाला सांगितलें, “ तूं देवडीवर बैस आणि हरीला कोणत्याही कामाला दरवाज्या-वैभोहेर जाऊं देऊं नकोस. ”

तो दिवस दसऱ्याचा होता; ह्मणून जेवण झाल्यावर व्यापाऱ्यांना समक्ष बोलावून रुजुवांत घ्यावी व मग स्वतःच्या कानावर घालावे, असा वन्सचा विचार होता; पण हरीला त्यांचा संशय येऊन त्याने पुढील दरवाज्याने, 'मित्राकडे जावयांचे आहे, पुस्तक आणावयाचे आहे' वगैरे सबबीवर बाहेर जाण्याचा प्रयत्न केला; पण शिपायांनी त्याला बाहेर जाऊ दिले नाही. तेव्हां तो मार्केटाकडील भिंतीवरून खासगीवाल्यांचे बागेत उडी टाकून पळून गेला.

ही बातमी एका विद्यार्थ्याने येऊन वन्सना सांगितली; पण त्या कांहीं बोलल्या नाहीत. ह्मणून त्याने तीच बातमी मला येऊन सांगितली. ते ऐकल्याबरोबर चारपांचशे रुपयांची अफरातफर करून दिवसाढवळ्या मनुष्य भिंतीवरून उडी मारून पळून जातो, व इतकी माणसे व शिपाई असून त्याला पकडण्यास कोणी जात नाही, याबद्दल मला जो राग आला त्या भरांत आज्ञासण आहे, जेवणाच्या आधी ही बातमी कानावर गेली तर त्रास होईल; जेवण जाणार नाही, याचा मला अगदीच विसर पडला व मी एकदम जवळ जाऊन ही बातमी कळविली. माझ्या ह्या उतावळेपणाबद्दल दुसरीकडून मला यथास्थित प्रायश्चित्त मिळाले. स्वतः मात्र मी सांगितलेले ऐकून घेतले व उत्तर दिले नाही खरे, पण मनाला त्रास झाला असावा असे दिसले. कारण, लिहिण्याचे काम चालले होते ते बंद ठेविले व जेवणाची वेळ झाली ह्मणून दप्तर बांधावयास शिपाई वर आला होता त्याला विचारले "तुम्ही देवडीवर शिपाई असून चोरी करून मुलगा पळून जातो, ही गोष्ट तुम्हांला कळू नये? जा त्याच्या पाठीमागे व तो कोठे जात असेल तेथून त्याला धरून आणा, पण त्याला मारू चिरू नका हो." इतके बोलून जवळ असलेले पुस्तक वाचावयास घेतले. मी खाली स्वयंपाक घरांत गेले.

शिपाई जो निघाला तो बडबडत "ते कोठे जातो आहे! मी त्याला धरून आणतो," असे फुशारकीने बोलत देवडीवर गेला. ताईसासूबाई व वन्स देवघरांत होत्या त्यांनी हे ऐकिले. तेव्हां त्यांनी त्या शिपायाला बोलावून विचारले "अरे, ही बातमी इतक्यांत वर कोणी कळविली?"

तो ह्मणाला "आम्हांला काय ठाऊक! वहिनीबाई तेथे होत्या त्यांनी सांगितले असेल तर कोण जाणे!"

इतके ऐकिल्याबरोबर झाली सुरुवात!! वन्स ह्मणाल्या "बघितलेत ताई!! सणावाराची ही बातमी जेवणाच्या आधी कळू नये ह्मणून मी इतका वेळ

कळविली नाही, नाही तर काय ! तो काय माझा काका मामा होता, की त्याला मुद्दाम कोणी पळवून लाविले, म्हणून हिने ही बातमी इतक्या घाईने वर जाऊन कळविली ! आमचें कां कांहीं नातें नाही ! आह्मी कोणी नाही !! हीच काय ती हिताची आहे वाटतें ! कानामागून आली आणि तिखट झाली !”

इतकें ऐकिल्यावर ताईसासूबाई रागानें उसळून ह्मणाल्या “अग बिजवराच्या बायका अशाच चहाडबुचक्या असतात ! ह्या चहाड्या सांगून सांगून मर्जी संपादन करावयाच्या, आजपर्यंत हिला अशी खोड नव्हती ! मी उलट निर्वाळा देत होते, की, ही इतर बिजवरांच्या बायकांसारखी नाही; पण लवकरच माझा संशय फिटला ह्मणावयाचा ! दिवसेंदिवस एकेक गुण येत चालला आहे एवढें बरें आहे, इतके दिवस कितीही बोललें तरी राग येत नसे; पण आतां तोही येत चालला आहे ! उत्तर देत नाही, पण आठरल्या-सारखी होते, एकेक होतें आहे तें बरेंच होत आहे, सभेला जाऊं लागल्या आहेत ! इंग्रजी शिकत आहेतच ! दोनचार ह्याताऱ्या घरांत आहेत, त्या हांकून दे ह्मणावें ! म्हणजे सुटलीस ! मग साहेब आणि मडम हातांत बुकें घेऊन खुर्चीवर बसा ह्मणावें ! आतांशा पहावें तों दिवसानुदिवस तिला असें चाटूं लागलें आहे, की, आपण घरची यजमानीण आहोंत ! नोकरचाकरांनीं आपल्याच ताब्यांत वागावें ! नफानुकसान जें काय होत आहे तें आपलेंच होत आहे ! पण तिला ह्मणावें, की, अशी फुशारून जाऊं नको, आह्मी जिवंत आहोंत तोंपर्यंत तुझें कांहीं चालूं देणार नाही ! अशा चहाड्या करूं लागलीस तर मनुष्यें कोण टिकतील ! हरनिं चोरी केली, तरी नुकसान आमचेंच झालें ! हिच्या बापाला पैसे भरावे लागतील की काय ! पुनः अशी आग लावलीस तर आपला विचार पहा !” वगैरे अतिशय रागानें मोठमोठ्यानिं बोलत देवघरांतून माजघरांत येत होत्या.

त्यांनीं शेवटलीं वाक्यें बोलण्याला व स्वतः खालीं यावयाला एकच गींठ पडून शेवटचीं दोनतीन वाक्यें स्वतः ऐकिलीं. अगोदरच मनाला फार त्रास झाला होता. त्यांत इतक्या तन्हेनें त्या मला विनाकारण बोलत आहेत ही गोष्ट समक्ष ऐकिल्यामुळे स्वतःला सहन झाली नाही व जरा उभें राहून त्यांना ह्मटलें “खरें म्हंटलें तर ह्या गोष्टी तुम्हींच मला आधीं कळवावयाच्या त्या कळविल्या नाहीत, आणि चोरांचा कैवार घेऊन घरच्याच माणसांस जाचतां कां ! ती माझ्याजवळ न सांगेल तर कोणाजवळ सांगेल !”

हं ऐकल्याबरोबर त्या अतिशय संतापल्या आणि ह्मणाल्या “ बायकोचा इतका कैवार घ्यावयाला तिला कांहीं कोणी डागण्या नाही लावल्या !! इतकी बायको लाडकी व नार्जुक असली तर आपल्या जवळ घेऊन बस ? नाही तर तिला चौरंगावर बसवून देवी म्हणून तिची पूजा कर. इंग्रजी शिकून मोठा शहाणा झालास असें तुला वाटते, पण कांहीं शहाणपण नाही ! आमचा कंटाळा आला असेल तर बायकोचा कैवार घेऊन अपमान करूं नको. त्यापेक्षा घरांतून आम्हांला जायला सांग. ”

अशा तऱ्हेच्या त्यांच्या ह्या कुभांडी बोलण्याने व चाग्याने स्वतःला कधीच न येणारा राग येऊन एकदम “ नको कोणी म्हटलें आहे ? ” इतकें वाक्य तोंडांतून निघून गेलें मात्र, तोंच स्वतःच्या लक्षांत ही चूक झाली असें येतांच, आवाज अगदीं मृदु झाला व चूक सांवरण्याकरितां अगदीं पडतें घेऊन ताईसासूबाईंशीं बोलणें सुरू झालें. तऱ्हेतऱ्हेनें त्यांना पुष्कळ सांगितलें, कीं, “ घरांत आह्मां सगळ्यांना वडील काय त्या तुम्हांच आहांत, वाटेल त्याला तुम्ही रागे भरलांत तरी त्यानें ऐकून घेतलें पाहिजे. वेळेवर माझ्या हातून कांहीं चूक झाली तरी माझाही कान धरण्याचा तुम्हाला अधिकार आहे. तुम्ही वाटेल त्याला बोला, पण खरें काय आहे याची निवड करा. आतां घाईत माझ्या तोंडून जो शब्द गेला, त्याजबद्दलसुद्धां तुमची मी क्षमा मागतों. ” असें प्रांजळपणानें शेवटीं सांगितल्यावर मग ताईसासूबाईंचा राग थोडा कमी झाला.

आमच्या घराण्यांत बायकामाणसांना मानानें व मर्यादेनें वागविण्याची पहिल्यापासून चाल आहे. त्यांत वडील बायकांना सर्वांनीं मान दिलाच पाहिजे, त्या कांहां बोलल्या तरी सोसलें पाहिजे, उत्तर देऊन अमर्यादा करावयाची नाही, अशी मामंजींची व स्वतःची ताकीद असे. त्यामुळे आमच्या वडील माणसाना अपमानाचा शब्द ऐकण्याची अगदींच संवय नव्हती. त्यांत जिकडून केव्हांही व कोणत्याही बाबतींत वडील माणसांना दुखविण्याचा शब्द यावयाचा नाही, त्यांत बायकोच्या संबंधांत तर कोणत्याही तऱ्हेचा उच्चार व्हावयाचा नाहीच अशी त्यांची बालंबाल खात्री होती. तिकडून व बायकोच्या कैवाराचेच निघालेले शब्द ऐकून त्यांना भयंकर अपमान वाटला, यांत आश्चर्य तें काय ? पण वर सांगितल्याप्रमाणें क्षमा मागितल्यावर त्यांचा राग कमी झाला व त्या मोकळ्या मनाच्या असल्यामुळे कांहीं दिवसांनीं त्यांचा राग अजीबात निघून गेला ह्मटलें तरी चालेल, पण स्वतःच्या मनाला मात्र

ही गोष्ट लागून राहिली. जेव्हां जेव्हां त्या प्रसंगाची आठवण होई, तेव्हां तेव्हां वाटे, कीं, याच वेळीं आपण इतके विकारवश कसे झालों ? व आपल्या तोंडून हे शब्द कसे निघाले ? याबद्दल वारंवार पश्चात्ताप वाटे. ताईसासूबाईंच्या मृत्यूनंतर चिं. आबाभावोजर्जा व वन्संना पुण्यास स्वतः जें पत्र लिहिलें, त्यांतही या वर झालेल्या चुकीचा उल्लेख अगदीं कळवण्यानें केला होता. आमच्या ताईसासूबाईं १८९७ सालच्या भाद्रपद मासीं प्लेगनें वारल्या.

भाग बारावा.

स्पेशल जज्जाच्या जागेवर बदली. दुसरी स्वारी.

सुमारे सन १८८३-८४.

पुणे व सातारा या दोन्ही जिल्ह्यांतील सर्व तालुक्यांत जेथें कन्सिलिएटर् व गांवमुनसफ असतील, तेथें तेथें स्वतः जाऊन एक अर्धा दिवस राहून त्यांचें दफ्तर तपासून पुढें जाणें होत असे. आमच्या पूर्वीचे कामगार याप्रमाणें आपण जातानें जाऊन त्या लोकांचीं दफ्तरे तपाशीतच, असा प्रकार नेहमीं घडत नसे. हा भाग कामगारांच्या मनावर आहे. ते चारदोन दिवस तालुक्याच्या गांवीं मुद्दाम करून आसपासच्या गांवमुनसफांना व कन्सिलिएटरांना निरोप पाठवीत, व दफ्तरे घेऊन आले ह्मणजे दफ्तरे तपासून देत आमच्या वेळेला तशी सवलत न ठेवता स्वतः खेड्यापाड्यांत उतरण्याचा क्रम ठेवला. त्यामुळें आमची व स्वारींतील सर्व माणसांचा गैरसोय होऊ लागली. एकेक दोनदोन दिवस आह्मांला गाईचें किंवा ह्मशीचें दूध मिळावयाचें नाहीं. भाजीचें तर नांव नको. सातआठ बैलगाड्या व दोन घोडे इतक्यांना पुरेशी वैरणही मिळत नसे. तसेंच, गांवांत एकच विहीर असली तर आमच्या तीसचाळीस माणसांना व जनावरांना पाणी मिळण्याची पंचाईत पडे. पूर्वीचे कामगार इतके खेड्यापाड्यांत जातानें न जातां तालुक्यांत दफ्तरे मागवीत, असें कारकून बोलतांना मीं एकेलें, ह्मणून जवळ म्हटलें "तालुक्यावर दफ्तर मागवून चालत असेल तर स्वतः इतका त्रास कशाला करून घ्यावा ?"

तेव्हां सांगितलें "सरकारनें जी आमची नेमणूक केली आहे ती मत्ता घेऊन चैनीनें फिरण्याकरितां नव्हे. तालुक्यावर दफ्तरे मागविलीं ह्मणजे

त्यांतल्या त्यांत जरा हुषार व लटपटी माणसें असतात तीं पुढें येतात व आपल्याला हवें असेल तसें चित्र रेखाटून कामगारांच्या पुढें ठेवतात. अशानें शेतकऱ्यांची खरी स्थिति कळत नाही व त्यांची खरी स्थिति समजून घेऊन त्यांच्या अडचणी दूर कराव्या हा सरकारचा मुख्य हेतु आहे, तो कांहीं लोकांना कळत नाही व उगीच आळस करतात. बाकी, आपण स्वतः खेड्यापाड्यांत हिंडलों ह्मणजे त्या गांवांतील घरंदाज व वृद्ध माणसांची गांठ पडून आपल्याला हव्या असतात त्या गोष्टी त्यांच्याशी बोलत असतांना सहज समजतात. अशी स्थिति असल्यानें आपण लहान गांवांही फिरावयास जातो. एरवीं त्रास करून घेण्याची कांहीं आवड आहे काय ?" असो.

भाग तेरावा.

### तपाकिरीची डबी हरवली !

याच वर्षी फिरत फिरत आह्मी सातारा जिल्ह्यांत गेलों. त्या दिवशींचा मुक्काम कोरेगांवीं करण्याचें ठरलें होतें. बेलगाड्या रात्रीच पुढें निघून गेल्या होत्या. आह्मी मात्र नित्याप्रमाणें सकाळीं उठून घोड्याच्या गाडीत बसून निघालों. रात्री उतरलेल्या मुक्कामीं चांगलें पाणी नसेल तर वाटेंत नदी किंवा चांगला ओढा लागेल तेथें प्रातर्विधि उरकून घेण्याची ज्वाल असे. कोरेगांवच्या अलीकडे 'वसना' नदीवर आह्मी सर्वांनीं प्रातर्विधि उरकले. आज उशीर झाला होता ह्मणून जवळ असलेल्या डब्यांतून आह्मी दोघांनीं थोडेंसें फराळाचें खाऊन बाकी राहिलेलें फराळाचें शिपाई व कोचमन यांच्या स्वाधीन करून " तिकडे जाऊन खा व डबा घांसून आणा, " असें मी सांगितलें.

इतक्यात सांगितलें, कीं, " आज उशीर झाल्यामुळें चालणें झालें नाही, तर असा थोडा सडकेनें पुढें होतो. तीं माणसें आलीं ह्मणजे तूं गाडी जोडवून लवकर ये. "

पुढें जाणें झाल्यावर मी कर्मणुकीकरितां ह्मणून तेथें असलेला घोड्याचा चाबूक हातांत घेऊन जवळच एक आंब्याचें ठेंगणें झाड होतें तेथें गेलें व चाबकानें दोनतीन फटकारे मारले. त्यांत पांचपंचवीस कैऱ्या पडल्या, पण शेवट्यानें तृप्ति न होतां आणखी पडाव्यात ह्मणून जोरानें जो फटकारा मारला, त्यासरशीं चाबकाचा बारीक शेवट हातांतील छंदाला अडकून चाब-



काच्या जोराने छंदही वर उडून गेलेला लागलीच समजून आला; पण वरून तो कोठे पडला हे दिसले नाही. मी आणि शिपायांनी झाडाखाली आसपास पुष्कळ शोध केला; पण आमचा शोधणारचाच की काय, त्याजवर चुकून पाय पडून तो वाळूंत गेला किंवा झाडावरच कोठे अडकून राहिला, काय झाले कोण जाणे ? पुष्कळ शोधलां, पण सांपडला नाही खरा !

इतक्यांत गाडी तयार होऊन आली. तीत बसून मी पुढे चालले. आतां जवळ काय सांगावे ? छंद हरवल्याबद्दल काय वाटेल ? आपण आंबे काढण्याचा लोभ धरला हे चांगले केले नाही, असा पश्चात्ताप पावून भीति वाटली. इतक्यांत एक मैल गाडी आली, तरी स्वतःची गांठ पडली नाही. तेव्हां मी घाबरले व माझ्या वेडेपणामुळे व वादिष्टपणामुळे स्वतःला अशा उन्हाच्या वेळी किती तरी चालावे लागले, याबद्दल मला फार वाईट वाटले. पण उपयोग काय ? दुसऱ्या मैलावर स्वतःची गांठ पडली व गाडीत बसणे झाले. गाडी चालू झाल्यावर “आज माझ्याकडून एक मोठी चूक झाली आहे,” वगैरे छंदाची हकीकत मी सांगितली. सर्व ऐकून घेतल्यावर बऱ्याच वेळाने व शांतपणाने म्हटले “लोकांचे आंबे तू न विचारतां पाडलेस हे वाईट केलेस. याबद्दल तुझी तुला शिक्षा व्हावी व आठवण रहावी, की, पुनः असें करूं नये, म्हणून तुझा छंद हरवला आहे. मी त्या छंदाचा शोध करणार नाही व पुनः नवाही करणार नाही, ह्मणजे आठवण राहिल.”

हे बोलणे अगदीं नेहमींसारखे चालले होते; पण ही गोष्ट आवडली नाही, असें मुद्देवरून दिसत असल्यामुळे हे सार्धे भासणारे बोलणे मला शिक्षेसारखे वाटले. जास्त राग येण्यास जागा होऊं नये ह्मणून मी तो सर्व दिवस आपले नित्याचे काम न चुकतां खिन्न मनाने करित होते. रात्री जेवांवयांस बसल्यावर नेहमींसारखे पण ब्राह्मणाला हांक मारून म्हटले “बजावा, आज सकाळच्या पाऊणशें रुपयांचे लोणचे वाढावयास तरी आण !”

तो विचारा काय आणील ! येवढेंसे तोंड करून उगीच उभा राहिला. लोणचे केले होते कोणी ? कैऱ्या सकाळपासून जागच्याजागी पडल्या होत्या. सकाळपासून त्या आंब्यांकडे नुसते पहाणे देखील शिक्षेप्रमाणे वाटे. कोणीच कांहीं बोलत नाही व लोणचेही कोणी आणीत नाही, हे पाहून मला सांगितले “दुसऱ्या गोष्टी ध्यानांत ठेवाव्या, पण छंद हरवला यांत इतके खिन्न होण्याचे कारण नाही. माझ्याकडूनही आज तुझ्यासारखीच गोष्ट घडून आली आहे. आज दुपारीं

माझी तपकिरीची डबी कोठें पडून हरवली. माझा एक जिन्नस हरवला व तुझा एक हरवला. तूं ह्मणशील ती जस्ताचिच होती, तिची किंमत कांय ! किंमतीचा विचार या वेळीं न करतां उपयोगाचे दृष्टीनें माझा जिन्नस जास्त होला; कारण, त्यावांचून अडेल. जिन्नस हरवणें ह्मणजे सावधपणा व हुषारी कमी, एवढा दोष येतो. तो न येण्यास जपावें हें बरें, पण त्यावांचून सगळा दिवस इतकें खिन्न कां व्हावें? हंसूनखेळून समाधानानें रहावें ह्मणजे दुसऱ्यालाही बरें वाटतें. ”

झालें. यावर पुनः त्या हरवलेल्या जिनसाबद्दल नांवही काढलें नाही.

भाग चवदावा.

### अनसूयाबाईंचें पुराण.

याच सुमाराला पुढें अनसूयाबाई नांवाच्या संस्कृतज्ञ पुराणीकबाई पुण्यास आल्या. बरोबर त्यांचे पति व वृद्ध वडील होते. ह्याही पंडिता रमाबाई-सारख्याच श्रीमद्भागवत वाचीत व पुराणिकासारखें सर्व देऊळभर ऐकावयास जाईल असें गळ्यावर संहिता वाचून अर्थ सांगत. आमच्या घरीं व दुसऱ्या बऱ्याच ठिकाणीं त्यांचें पुराण झालें व एके दिवशीं जोशांच्या अगर बायकांच्या विष्णुमंदिरांत त्यांचें पुराण ठरलें. त्या वेळीं देवळांतील नेहमीं येणाऱ्या बायकांनीं असा कट केला, कीं, 'या सुधारकांच्या बायकांना आज आपण बसावयास जागा द्यावयाची नाही. सभामंडपांतील तेवढी जागा राखून ठेवून गाभाऱ्याच्या पुढील जागा आपण धरून बसू या, ह्मणजे त्यांना मंडपामध्ये पुरुषांच्या शेजारीच जाऊन बसावें लागेल. ह्या सभेला जातात तेव्हां पुरुषांच्या खुर्च्यांना खुर्च्या लावून बसतात; मग येथेंच तेवढी वेगळी जागा कशाला पाहिजे !'

हा त्यांचा बेत माझ्या एकदोघी मैत्रिणी होत्या त्यांजकडून मला कळला. जुन्या व नव्या प्रकारच्या बायकांशीं मी मिळूनमिसळून राहण्याचा प्रयत्न करित असल्यामुळे दोहींकडे माझ्या मैत्रिणी व परिचित बायका पुष्कळ होत्या. तेव्हां देवळांतोल बायकांनीं आह्मांला अशा वेगळ्या टाकण्याचा बेत केलेला मला आवडला नाही. त्याबद्दल वाईट वाटलें व अपमानही वाटला. तास दोन तास आधीं जर ही गोष्ट कळली असती, तर हा सर्व बेत

डांसळविलां असता; पण तसा वेळ मिळाला नाही. आधींच मला देवळांत जाण्याला उशीर झाला होता. तेथें गेल्यावर मला हें सर्व कळलें; पण देऊळ गच्च भरून गेल्यामुळें कांहीं उपाय नव्हता. म्हणून पंडिता रमाबाई व आमच्या दुसऱ्या बायका बसल्या होत्या त्यांमध्ये नाखुशीनें मीही जाऊन बसलें. पण मनाला चैन पडेना. त्यांच्यांतून घरीं उठून जावें असा विचार मनांत घोळत होता. सभामंडपांत एका बाजूला सुधारक व दुसऱ्या बाजूला सुधारकांच्याच बायका बसण्याची जागा करून मध्यें अनसूयाबाईंना बसण्याची जागा केली होती.

पुराणाला आरंभ होऊन दहावीस मिनिटें झाल्यावर लागलीच मीं पंडिता रमाबाईंच्या कानांत हळूच सांगितलें “ आज मला बरें वाटत नाही, घेरी येते, करितां मी घरीं जातें. ” असें बोलून मीं घरीं आलें.

येते वेळीं आपण जें काय केलें तें फार चांगलें केलें, यांत आपला पराक्रम आहे असें मनाला वाटत होतें. या भरांत वर घडलेली हकीकत मीं समोरच ओसरीवर ताईसासूबाई बसल्या होत्या त्यांना सांगितली, कीं, आह्मांला पुरुषांत बसविण्याचा कट करून बाकीची जागा देवळांतल्या बायकांनीं आडविली, म्हणून मला राग आला व मी फार वेळ न बसतां घरीं आलें.

जशी काय मीं केलेली गोष्ट अगदीं चांगली आहे, व ती सर्वांना पसंत पडेलच, अशा खात्रीनें व डौलानें मी बोलत होतें. माझ्या समजुतीप्रमाणें, ताईसासूबाईंना ही गोष्ट पसंत पडलीच. त्या शाबासकीच्या स्वरानें म्हणाल्या “ पाहिलेंस, हा असाच तर्क ठेवला पाहिजे, म्हणजे लौकिकांत बरें दिसतें व लोक नांवे ठेवीत नाहींत. या नव्या शिकलेल्या पोराना कांहीं व्यवहार समजत नाहीं. काय हवें तें करावयाला सांगतात. म्हणून तें सगळें करून आपलें कसें चालेल ! घरच्या पुरुषांना राग आला तरी तो दोन दिवसांनीं जाईल. त्याचा काय बोभाटा आहे ! पुरुषांचा रागावण्याचा स्वभावच असतो. घरचादारचा सगळा राग काय तो बायकोवर काढण्यांत त्यांना पराक्रम वाटतो. ” वगैरे आणखी असे पुष्कळ शब्द वापरून अशाच गोष्टी करण्याला मला उत्तेजन येण्यासारखें माझ्या कैवाराचें व मायेचें बोलल्या तें ऐकून मला फार आनंद झाला.

पण हा आनंद पुरता तास दोन तासही टिकला नाही; इतकेंच नाही, पण अशी चूक पुनः करण्याचा धोटापणा माझ्याकडून पुढें कधींच झाला नाही.

संध्याकाळीं स्वतः घरीं आल्यावर मी नेहमींसारखे कपडे घेण्यास पुढें गेलें, तेव्हां मला पाहिल्याबरोबर विचारलें “ तुला आज काय होत आहे ? ”

मी साहजिक म्हणून गेलें “ कांहीं नाही. ”

कांहीं होत नाही, इतकें बोलून गेल्यावर आज देवळांतून निमित्त करून घेईं उठून आल्याची मला आठवण झाली. मी आपल्या आपल्याशींच गोंधळून गेलें व आतां त्याबद्दल पुन्हा विचारलें तर मी काय सांगूं ! एक बरें झालें, कीं, मला त्या वेळीं कांहींच विचारलें नाही व मजबरोबर भाषणही केले नाही. कपडे घेण्याकरितां मी नेहमींसारखी पुढें उभी होतें, पण ते माझ्या हातांत न देतां आपण उठून खुंटीवर ठेवले. मी बूट काढावयास खालीं वांकलें, तों माझे हात मुकाट्यानें पलीकडे सांरून देऊन आपले बूट आपणच काढले. मी आणखी दहापंधरा मिनिटें तशीच उभी राहिलें, पण नेहमींसारखें कांहीं बोलणें विचारणें झालें नाही. हें पाहून मी मनांत चरकलें व इतका वेळ ज्या घमेंडींत होतें ती सर्व विरघळून जाऊन जिवाला फार रुखरुख लागली. कारण, नेहमींची संवय अशी असे, कीं, बाहेरून आल्याबरोबर निदान दहापांच मिनिटें तरी माझ्याशीं बोलल्यावांचून होत नसे. बाहेरून येते वेळीं कोणी मंडळी बरोबर असली तर, किंवा अतिशय जरूरीचें काम असलें तर मात्र यांत अंतर पडे; पण तसा कांहीं प्रकार नसून आज हें असें कां ? रात्रीं वाढतेवेळींसुद्धां वाढावयास नेलेला पदार्थ तोंडानें हवा नको म्हणावयाचें त्या जागीं हातानेंच खूण केली. ही गोष्ट दुसऱ्या कोणाच्या लक्षांत आली नाही, पण माझ्या मात्र लागलीच आली, व चैन पडेना. मनाला वाटलें, कीं, मीं केलेलें जर आवडलें नाही, तर सगळ्यांना कळेल असें उघड तरी रागवायाचें होतें. म्हणजे एकपरी बरें झालें असतें; पण ह्या ‘ तोंड दाबून बुद्ध्यांचा मार ’ झाला आहे.

रोजच्यासारखी मी वर गेलें आणि रोजच्याप्रमाणें दक्षिणा प्राईज कमिटी-कडून आलेल्या बुकांचा आदले दिवशीं झालेल्या वाचनाचा पुढील भाग वाचूं लागलें. हें वाचन होते वेळीं अशुद्ध वाक्य किंवा शब्द आला तर त्यावर खूण कर, असें म्हणावयाचें असे, पण त्या दिवशीं कांहीं नाही. वाचतांना मीं मुद्दाम एकदोन चुका केल्या, तरी लक्ष दिलें नाही. वाचन पुरेसें वाटल्यावर दुसऱ्या बाजूला तोंड फिरवून पांघरूण घेतलें. तेव्हां मीं दिवा दूर ठेवून पुस्तक जाग्यावर ठेवलें. गडी पायाला तूप लावावयाला आला त्याला

मीं ह्मटलें "आज तूं नको, जा." असें ह्मणून मींच तूप लावूं लागलें. मनांतला हेतु हा, कीं, 'आतां पुरे कर, 'एवढें तरी बोलणें होईल ! तूप लावूं लागल्यावर लागलीच झोंप लागली; सुमारे अर्ध्या तासानें दुसऱ्या कुशीवर वळतांना "आतां पुरे कर, " असें ह्मणून दुसरा पाय द्यावयाचा; पण आज झोंपेंत सुद्धां कशी आठवण राहिली कोण जाणे ! कांहीं भाषण केलें नाहीं. फक्त दुसऱ्या कुशीवर वळून लागलीच गाढ झोंपीं गेल्याचें मिष केलें.

हा वेळपर्यंत तूप लावतांना मी मधून मधून पेंगत होतें. पण हें झोंपें लागल्याचें मिष व बोलण्याची वेळ गेली, हें माझ्या लक्षांत आल्याबरोबर माझी झोंपबीप पार जाऊन मला अतिशय वाईट वाटलें. मी बराच वेळ रडलेंसुद्धां. "कधींच नाहीं, मग हा असा अबोला कां ! " असें विचारावें व "कांहीं चूक असल्यास एक वेळ क्षमा करावी, " असें मोकळ्या मनानें ह्मणावें, असा मीं आपला आपल्याशीं विचार केला; पण तोंडांतून एक शब्द येईल तर शपथ ! मन अगदीं पुष्कळ लीन झालें, तरी लहानपणांतील मानी, स्वभावाला अशा रीतीनें तोंडांतून उद्गार काढणें फार जड जातें. या गोष्टीला अनुसरून हजार वेळ बेत केलेला असूनही तोंडाबाहेर ब काढवेना. आतां बोलावेंच, असा निश्चय करून बोलणार, तोंच स्वतःच्या जागेपणाची चळवळ लक्षांत आल्याबरोबर झालेला विचार जागच्याजागीं राही. असें करतां करतां सारी रात्र निघून गेली. दोघांनाही झोंप आली नाहीं. थोडें फटफटल्याबरोबर स्वतः उठून बाहेर जाणें झालें, तेव्हां माझी भारी निराशा झाली व कधींही माहीत नसलेली ही जबरदस्त शिक्षा असद्य होऊन मी खूप रडलें, व डोळ्याला गार पाणी लावून व डोळे नीट पुसून उंशीर झाला ह्मणून चट्कन खालीं निघून गेलें खरी, पण खालीं गेल्यावर अगदींच चैन पडेना.

सर्व रात्र गेली, पण मी क्षमा मागून मोकळी कां झालें नाहीं ! नसत्या आढ्यतेनें मीं मनाला वेदना लावून घेतली ती कां बरें ? आतां जेवण होण्याच्या पूर्वीं याबद्दल मन मोकळें करून घेईन तेव्हां मला बरें वाटेल, असा विचार करून मीं रोजच्याप्रमाणें अंग धुवून चटण्या, कोशंबिरी, ताक वगैरे केलें. पण मी सोंवळ्यांत आहे, तेव्हां जेवणाच्या आधीं मुद्दाम ओंवळी झाल्याखेरजि माझी गांठ कशी पडेल व काय निमित्तानें ओंवळी होऊं, अशी विवंचना पडली. कारण, मी दुपारचें वाढूं लागल्यापासून वन्सं, सासूबाई वगैरे वडील बायका माझ्या हातचें जेऊं लागल्या; पण त्यांची ही अट असे, कीं, मीं अंग

## ११४. आमच्या आयुष्यातील कांहीं आठवणी.

धुतल्यापासून दुसरी पंगत उठेपर्यंत ( वडील बायकांची जेवणे होईपर्यंत ) माजघर, स्वयंपाकघर व देवघर यांशिवाय कोठेही जातां कामा नये. हौदाकडे, मागील दारी, व माडीवर गेलें तर पुनः अंग धुवून सोंवळ्यांत गेलें पाहिजे, एरवीं चालावयाचें नाही. न्या अटीमुळे वरील विवंचना पडली. आतां आंधोळीला खालीं येण्याची वेळ झाली आहे, तेव्हां पोट दुखण्याचें निमित्त करून एकदम ओंवेळें व्हावें, ह्याशिवाय दुसरा मार्गच नाही, असें मनांत आणून लागलीच मी घरांत दुसऱ्या नातलग बायका होत्या त्यांना उद्देशून मी-मोठ्यानें ह्मटलें, “ मला आज जरा बरें वाटत नाही; मी थोड्या अवकाशांत येतेंच; पण मी पुनः अंग धुवून येईपर्यंत कोणीतरी पुढें वाढायला घ्या. ”

हें ऐकून आमच्या वन्सं रागावल्या व ह्मणाल्या “ हो, तोंवर दुसऱ्याचें सगळें वाढणें होईल, मग आयत्या वेळीं बाईसाहेब हळूहळू शिक्कामोर्तब करावयाला येतलि डौलानें. ”

ह्या वेळीं इतर बायका हंसूं लागल्या पण ताईसासूबाई ह्मणाल्या, “ अग, असें कां ह्मणतेस ? रोज ती सगळेंच वाढत नाही का ! ती अशी डौली नाही व असें सोंग करावयाची नाही. ती आज सकाळपासून सुकल्यासारखी दिसत आहे. ”

माझे लक्ष पुढल्या गोष्टीकडे असल्यामुळे बायका बोलण्यांत गुंतल्या आहेत, त्यांचें लक्ष इकडे नाही, अशी संधि साधून मी सोंवळ्याच्या माडीतून आपल्या माडीवर गेलें. स्वतःची उठण्याची वेळ होऊन दप्तर बांधणें चाललें होतें. मी अगदीं जवळ जाऊन ह्मटलें “ माझ्या हातून एकदा चूक झाली; मी असें पुनः कधीं करणार नाही. काल संध्याकाळपासून मला कसें तें चैन पडत नाही. ”

तेव्हां कांहीं मिनिटें गेल्यावर मला ह्मटलें “ पहिल्यांदा अशी वेड्यासारखी वागतेस, त्याचा तुला तर त्रास होतोच, पण मलाही होतो. आपलें माणूस आपल्या धोरणानें वागलें नाही तर तें कोणाला बरें आवडेल ! एकदा आपल्या माणसाच्या आवडीची दिशा समजली ह्मणजे तीच बळकट धरावी, ह्मणजे दोघांनाही असा त्रास होणार नाही. पुनः असें करूं नको. ” वगैरे सांगून खालीं आंधोळीला जाणें झालें.

मीही दुसऱ्या जिन्यानें खालीं जाऊन बजावानें स्वतःकरितां पाणी काढलें होतें तेंच चटकन अंगावर घेऊन वाढावयाला लागलें व तो बोभाटा मिटाविला.

वाढणें झालें व मागील पंक्तीला वडील बायकांच्या बरोबर माझे जेवण झालें; तरी तो सगळा दिवस माझा उदासपणांतच गेला. स्वतःला न आवडणारी गोष्ट ह्मणून पुनः करावयाची नाही, असा माझ्या मनानें निश्चय केला. सर्व शिक्षेमध्ये अबोल्यासारखी जबर शिक्षा दुसरी कोणतीच नसेल, असें माझ्या मनानें पक्कें घेतल्यामुळें फिरून तसा प्रसंग मीं शेवटपर्यंत येऊं दिला नाही, व आलाही नाही.

यापुढें कांहीं दिवसांनीं हिराबागेंत एज्युकेशन कमिशनची सभा भरली. त्या कमिशनपुढें स्त्रीशिक्षणाबद्दल मला व पंडिता रमाबाईंना बोलावयास सांगितलें. पंडिता रमाबाई जात्या विदुषी, बोलण्याची पुष्कळ संवय व सभाधीट असल्यानें त्यांचें भाषण फार उत्तम वठलें; पण माझी मात्र त्या वेळीं धांदल झाली. दहापांच वाक्यें कशींबशीं बोलून एकदाचीं संपविलीं. तरी पण या हिराबागेतील पहिल्या भाषणापेक्षां या वेळचें भाषण अधिक बरें झालें असावे, असें यासंबंधानें केव्हां केव्हां बोलणें होत असे त्यावरून माझ्या लक्षांत आलें.

हिराबागेतील या दोन्हीतिन्ही सभांना शहरांतील जुन्या व नव्या अशा बऱ्याच बायका जमत, व मोकळ्या मनानें व हौसेनें एकमेकींशीं वागत, हें पाहून त्यांच्या परस्पर भेटीचे वारंवार प्रसंग जुळवून आणिले, तर या बायका प्रेमानें व एकोप्यानें वागूं लागतील; त्यांचा संकोचितपणा कमी होऊन त्यांस शिक्षणाची गोडी आपोआप लागेल; म्हणून हळदीकुंकुंवासारखे किंवा पार्टी-सारखे समारंभ वर्षांतून दोनचार वेळां तरी करावेत; त्याला लागणारा खर्च आपण करावा, लोकांजवळ मागूं नये म्हणजे झालें, असें मला स्वतः सांगितलें.

त्याप्रमाणें पुढें कांहीं महिन्यांनीं दोघी चौघी मैत्रिणींनीं 'लेडी रे' (त्या वेळच्या गव्हर्नरची बायको) यांना पार्टी दिली. ही पार्टी पुण्यांत बायकांची अशी पहिलीच झाली. तींत हिंदु बायकांचे खाण्यापिण्याचे जिन्नस वेगळ्या खोलींत मांडले होते. त्यांत धान्यफराळाचे जिन्नस कांहीं एक नसून फक्त फळफळावळ व मेवामिठाई ठेविली होती, ह्मणून हिंदु बायकांना ते फार आवडले, गैर कांहींएक वाटलें नाही. तसेंच, युरोपियन व इतर जातीकरितां फळफळावळ व मेवामिठाई असून शिवाय हिंदु तऱ्हेचीं पकानें करून ठेविलीं होती, तीं त्यांना आवडलीं. हिंदु बायकांचा मात्र तेथें उभें राहून चार बायकांत

शिष्टाचाराप्रमाणें एखादा जिन्नस थोडासा खाण्यापेक्षां मिठाई व फळें रुमालात बांधून मुलांकरितां घरीं नेण्याकडे मनाचा ओढा जास्त असे. कारण, त्या दिवशीं मुलें बरोबर आणण्याची मनाई होती. खाणें झाल्यावर हिंदु रिवाजाप्रमाणें पानसुपारी, हळदीकुंकू वगैरे सर्व ठोविलें असल्यामुळें आमच्या बायकांना ही पार्टीची चाल परकी न वाटतां उलट पसंत पडली.

पुढें स्वतःची बदली येथेंच स्मॉलकाज कोर्टाचे जज्जाचे जागीं झाली. पुढें कांहीं दिवसांनीं हिंदुस्थानच्या फायनॅन्स कमिटीमध्ये स्वतःची नेमणूक होऊन त्याकरितां सिमल्यास जाणें भाग पडलें. त्याप्रमाणें आह्मी सन १८८६ च्या चैत्र महिन्यांत पुण्याहून सिमल्यास जाण्याकरितां निघालों.

भाग पंधरावा.

फायनॅन्स कमिटीकडे नेमणूक.

सन १८८६.

सिमल्याची स्वारी.

आह्मी पुण्याहून निघून अहमदाबादेस स्वतःचे मित्र प्रो. आबासोहब काथवटे बांचे घरीं पहिला मुक्काम केला. ह्या वेळीं स्वतःचे जिवलग मित्र रा. व. शंकर पांडुरंग पंडित, हे कांहीं सरकारी नाराजीमुळें रिकामे होते. त्यांना सिमल्यास येण्याकरितां स्वतः आग्रह करून मुक्काम आपल्याबरोबर घेतलें होतें. शिवाय, ह्याच वेळीं, भावनगरचे एक श्रीमान् व खानदानीचे नगर गृहस्थ हरिप्रसाद संतुकराम देसाई हे स्वतःचे व पंडितांचे मित्र असल्यामुळें सिमला पाहण्याच्या उद्देशानें आपलीं मुलेंमाणसें व नोकरचाकर बरोबर घेऊन भावनगराहून अहमदाबादेस आले व तेथून आह्मी सर्व मिळून पुढें रवाना झालों. आह्मी दोघें, वन्सं, बाबाभाऊजी, बाई, ब्राह्मण व गडी असे तीन नोकर व स्वतःचे मित्र रा. व. पंडित, बाकी देसायांपैकीं भाईसाहेबांचें कुटुंब, दोघी मुली व नोकर बायका इतक्या बायका असून, भाईसाहेब, त्यांचे चार मुलगे व एक पदरचा हकीम व आणखी कांहीं जवळचे नातेवाईक व बाकीचे नोकर अशी मंडळी होतों.

अहमदाबादेहून निघालों तों दुसरा मुक्काम जयपुरास झाला. जेवणखाण झाल्यावर तेथील प्रसिद्ध म्यूझियम पहाण्याकरितां आह्मी सर्वजणें गेलों. तेथें



अनेक होतकरू कारागीर, संगमरवरी दंगडाचीं कामें-हणजे देवादिकांच्या फार सुबक मूर्ति, पक्ष्यांचीं व जनावरांचीं चित्रें, चौकोनी, अष्टकोनी, बदामी व वाटोळ्या डब्या व डबे, बूट, बशा, अर्शां अनेक तन्हेतन्हेचीं शिल्पकामें करीत होते. तयार केलेलीं कामें कपाटांतून मांडून ठेविलीं होतीं. पैकीं एक लक्ष्मीनारायणाची मूर्ति लहान, सुबक व गोजिरवाणी असलेली आमच्या वन्सनां फार आवडली, व ती त्यांनीं घेण्याची इच्छा दाखविली हणून ती मूर्ति घेऊन दिली. तेथून आह्मी राजवाडो व सरकारी बाग पहावयास गेलों. येतांयेतां पहावयास सांपडला तितका शहराचा भाग पाहून बिन्हाडीं आलों, व रात्रीच्या गाडीनें पुढें अंबाल्यास जाण्याकरितां निघालों.

अंबाल्यापावेतो रेल्वे होती. तेथें उतरल्यावर टांग्यांत बसून काल्का येथें गेलों. काल्का येथें 'उडियागार्डन' नांवाची एक बाग मोठी पहाण्यासारखी आहे. ती पहाण्याकरितां आह्मी कालिकेस थांबलों. ही वेळ दुपारचे अकरा-बारा वाजण्याची होती. कादंबरींत एखाद्या बागेचें वर्णन जसें येतें, तसाच या बागेचा देखावा फार मनोरम होता. आधीं आह्मी तीन दिवसांच्या प्रवासांतून त्या बागेंत ऐन उन्हाच्या वेळेस आल्यामुळें आह्मांला तो फलांनीं व पुष्पांनीं अतिशय गजबजलेला बाग, तो झाडांच्या शीतळ छायेमधून येणारा गार वारा व जागजागीं स्वच्छ पाण्यानें तुडुंब भरलेले हौद, वरून वहात जात असल्यामुळें तें अधिक रमणीय दिसत होतें. त्या सर्वांहून मनाला विशेष आनंदविणारे त्या प्रदेशांतील निरनिराळ्या रंगाचे, सुंदर बांध्याचे व आकाराचे, मंजुळ बोलणारे व कांहीं कांहीं लहान, चिमणीएवढे पक्षी असून अतिशय उंच व बारीक स्वरांत शीळ घालीत; ती ऐकून त्यांच्या त्या शिळांनीं व मंजुळ किलबिलाटानें आमचे प्रवासांतील सर्व श्रम परिहार होऊन आह्मांला उलट अतिशय आल्हाद वाटला. या बागेंत सर्वांहून अधिक झाडें पीयर नांवाच्या फळाचीं होतीं. हीं फळें हिरवीं असून एका बाजूला लाल असल्यामुळें शेंदरी आंब्यासारखीं दिसत होतीं. झाडाला आंब्यासारखींच पुष्कळ पानें असून तें डेरेदार व टेंगणें असतें. हे दिवस त्या फळाच्या हंगामाचे असल्यामुळें सर्व झाडें फळांनीं ओथंबलेलीं होतीं. जमिनीवर नुसतें उभें राहिलें तरी फळें हातांनीं तोडतां येत असत. झाडाला फळांहून पानें कमी असावीत, असें वाटे. हौदाशेजारीं कमानी करून त्यावरून निरनिराळ्या रंगांच्या व वासाच्या फुलांचे वेल सोडले होते. एकंदरींत तो बाग फारच उत्तम व नेहमीं आठवण होण्यासारखा आहे. असो.

बाग पाहून आह्मी पुढें निघालों तों रात्रीं सातआठ वाजतां सिमल्यास जाऊन पोहोंचलों. तेथें भाड्यानें जो बंगला घेतला होता, तो आह्मां हिंदु कुटुंबांतील तीसचाळीस मनुष्यांस रहाण्यासारखा होता. हा बंगला अर्कीच्या राजांचा असून जुन्या सिमेट्रीजवळ होता. बंगला दुमजली व मोठा असल्यामुळे देसायांच्या व आमच्या कुटुंबांतील मंडळीस पुरेसा होता. या बंगल्याच्या तळघरांत अर्कीवाल्याचा वकील रहात होता.

सिमल्याची हवा फारच उत्तम व पाण्यालाही गोडी चांगली; पण पाणी विपुल नाही. वस्तीच्या मानानें तर फारच कमी; त्यामुळे तेथील पहाडी लोक पाहिले ते काथवटींत बसून स्नान करीत व त्याच पाण्यांत सदरा विजार धुवून काढीत. तिकडील बायकांचा पोषाख ह्मणजे एक सुशीची विजार, अंगांत सदरा व डोक्यावर तीनचार हात लांबीची ओढणी. हातापायांत, गळ्यांत व डोक्यांत निरनिराळे चांदीचे, पितळेचे व मण्यांचे दागिने. देण्या अनेक घालून त्या पाठीवर सोडतात. बर्फ पडूं लागला ह्मणजे हे लोक ज्वालामुखीच्या पायथ्याशीं व आसपास रहातात. पुरुषांचा पोषाख ह्मणजे लंगोटी, सदरा व डोक्याला गुंडाळण्यास चारपांच हात लांबीचे फडके इतकाच असतो. हे लोक बांध्यानें मजबूत असून रंगानें गोरे व नाजूक असतात. हे लोक बहुतेक हमालीचा किंवा मजुरीचा धंदा करतात. त्यांच्या जातिंत चारपांच किंवा अधिकही सख्या भावांत एक बायको करण्याची चाल आहे. अनुकूल असल्यास आणखी दुसऱ्या बायका केल्या तरी चालतात. नीति व आचार यांचा आपल्या इकडच्यासारखा विधिनिषेध मानण्यांत येत नाही.

आह्मी रहात होतो त्या बंगल्याच्या आसपास कुली लोकांची वस्ती बरीच होती. संध्याकाळची वेळ झाली ह्मणजे त्यांच्या बायका आमच्या कांपोंडांत बसावयास येत. त्यांच्याशीं सहर्जी बोलण्याचालण्यावरूनच या गोष्टी मला समजल्या. आह्मां दक्षिणी लोकांविषयीं तेथील लोकांना तर नाहीच, पण युरोपियन लोकांना देखील फारशी माहिती नसावी, असें दिसे. संध्याकाळीं आमच्या बंगल्यांतील आह्मी सर्व मंडळी फिरावयास निघालों ह्मणजे घरची दहापंधरा मंडळी, चारपांच नोकर व चारपांच जिनरिक ( हातगाड्या ) असत. त्यांचे कुली वीस पंचवीस. एका जिनरिकेला चार कुली असत. असा मिळून बराच मोठा जमाव होई. आधींच त्या वेळचे सिमल्याचे रस्ते

अतिशय अरुंद, वांकडेतिकडे व उंच नीच असे असत. तशांत ही आमची सर्व मंडळी एकदम रस्त्यावर बाहेर आली ह्मणजे रस्ता लांबवर भरून जाई, त्यामुळे कोणी नव्या पहाणाऱ्या माणसाला वाटे, कीं, ही कोठच्या तरी राजाची स्वारी असेल. यां धोरणानें कोणी साहेबलोक वाटेंत भेटले ह्मणजे आमच्या चपराशी ( हे तेथीलच होते ) लोकांना विचारीत, कीं, “ ये कहांका राजा है ? ” त्यावर चपराशी “ पूनेका, ” असें उत्तर देत. नुसतें पुणें या शब्दाला ते ओळखीत नसत. थोडें बुचकळ्यांत पडून ह्मणत “ पूने सतारेका राजा ! ” व त्यांनीं होय म्हटल्यावर त्यांस समजलेसें वाटे.

सिमल्यास आमचा मुक्काम चार महिने होता. पण त्यांत आह्मांला कटाळवाणें असें कधींही वाटलें नाहीं. सकाळचा व दुपारचा वेळ आपापल्या कामांत बांधल्यासारखा जाई. संध्याकाळीं पांच वाजतां बायका, पुरुष मिळून कधीं ‘ जङ्गो ’ वर, ( हा डोंगर असून यावर जें मारुतीचें स्थान आहे, तें रामदासस्वामींनीं स्थापन केलें आहे असें सांगतात, व येथून चांदीचा रस ओतल्यासारख्या बर्फाच्छादित हिमालयांत शिखरांच्या ओळी दिसतात. ) कधीं ‘ कुसुमति ’ हिल्वर व कधीं इकडे तिकडे फिरावयास जात असूं.

संध्याकाळीं फिरून आल्यावर रात्रीं नऊ वाजेपर्यंत स्वतःजवळ इंग्रजी वाचण्याचें काम रा. व. पंडितांकडे होतें, तें काम ते फार प्रेमानें करीत; पण बाहेरून मात्र घटकोघटकीं “ आतां पुरे, डोकें दुखावयास लागलें, भूकं फार लागली आहे, ” असें ह्मणून वाचन थांबवून हात आंखडून लहान मुलासारखें बसत. हें पाहून स्वतःला हंसूं येई, व समजूत केल्यासारख्या आर्जवाच्या स्वरानें त्यांना ह्मणावयाचें, कीं, “ असें काय बरें ! तेवढा कॉलम तरी वाचा. मग जेवावयाला उठूं. अजून तुमचा पोरपणा गेला नाहीं. लहान मुलासारखें आडतां किती ? ” म्हटल्यावर पंडितांनीं हंसून मुकाट्यानें वाचावयास घ्यावयाचें. पण थोडा वेळ गेला नाहीं तोंच प्रत्येक वाक्यावर कांहीं तरी टीका करून, चेष्टा करून, आपणही हंसावयाचें व स्वतःला हंसण्यास लावावयाचें.

अशा रीतीनें नऊ वाजेपर्यंत चेष्टा, विनोद व वाचन झाल्यावर जेवावयास बसावयाचें. जेवावयास बसलें ह्मणून तरी काय ? आधींच त्यांना जेवण जात नसे, त्यामुळे प्रत्येक पदार्थ हातांत घेऊन कधीं चांगला, कधीं वाईट ह्मणून हंसून व टीका करून जेवण होईपर्यंत कोणीकडून तरी वेळ काढावयाचा. त्यांच्या मनांतला हेतू हा, कीं, आज आपल्याला जेवण गेलें नाहीं, ही गोष्ट स्वतःच्या

लक्षांत येऊं नये. पण हा त्यांचा प्रयत्न व्यर्थ होई. त्यांना भात फारसा आवडत नसे. पण नियमानें पोळी खावयाची तितकी खाल्ली, कीं, फक्त टिवल्या-चाहुल्यांतच वेळ घालवीत. इकडे न बोलतां स्वतःचें लक्ष असे. त्यामुळे यांनां जेवण गेलें नसेल त्या दिवशीं सांगावयाचें, कीं, “ थांबा, उठूं नका, आज तुम्ही जेवावयाचें तितकें जेवलां नाहींत. पोळी घ्या, नाहीं तर दूध घ्या, मग उठां. ”

एन वेळेवरं आपल्यालां पकडलें असें पाहून ते हंसत व ह्मणत “ तर मग इतका वेळ यत्न उगीच केल्या. ”

एक दिवस त्यांना असेंच जेवण गेलें नाहीं, ह्मणून दूध पिण्याचा आग्रह केला. तेव्हां ते ह्मणाले “ वहिनीबाईची बाजू सांवरून घेण्याकरितां मी इतका वेळ उगीच बसलों. पण एक जिन्नसही बरा झाला नाहीं, मग खावें काय ? ”

तेव्हां मीं मध्येच ह्मटलें “ काय काय बिघडलें आहे त्याचें वर्णन तरी करा एकदां, ह्मणजे त्यांतही बराच वेळ निघून जाईल! कोणाकडून वेळ काढावयाचा इतकेंच ना ! आपल्याला जेवण जात नाहीं हें सांगावयाचें नाहीं !! ”

यावर पंडित ह्मणाले “ पहा बरें, तुम्ही सांगा ह्मणतां ह्मणून सांगतो. ह्याबद्दल तुमच्यावर कोणी रागावले तर माझ्याकडे कांहीं नाहीं! काय सांगूं ? कोंशिचिरी आंबट, भाजीला चवच नाहीं, भजीं थोडींशीं बरीं आहेत, पण तीं तेलकट आहेत, तीं मला खावयाचीं नाहींत. आमटींत कांदा कमी आहे. पोळीला डाग जास्त पडले आहेत. मुरंबा दाट झाला आहे व आंबा उतरला आहे, मग काय खावयाचें आहे !! ”

स्वतः ह्मटलें “ मीठ आळणी आहे, मिरचीला तिखट नाहीं एवढेंच कसें विरसलांत ! होय. सगळे जिन्नस वाईट झाले आहेत, मला कबूल आहे, पण तुम्ही नुसतें दूधच घ्या. ” असें ह्मटल्यावर ते निरुपायास्तव दूध पिऊन उठले.

आम्ही सिमल्याला जाण्यापूर्वी रावबहादुर पंडित यांच्यावर विनाकारण सरकारी गहजब झाला होता. हा गहजब ह्मणजे साप ह्मणून भुई धोपटण्याचा प्रकार होता. पुण्यास ज्या दिवशीं फीमेल हायस्कूल उघडण्याचा समारंभ झाला, त्या दिवशीं श्रीमंत सयाजीराव गायकवाड या समारंभास हजर होते व लीवॉनर आदिकरून त्या वेळचीं अधिकारी भंडळीही हजर होती. श्रीमंत गायकवाड यांना दुसरीकडे जावयाचें असल्यामुळे ते तेथील



प. वा. रा. ब. शंकर पांडुरंग पंडित, एम्. ए.

Karnatak Press

काम संपण्यापूर्वी अधीतास अगोदर उठून गेले. शेवटी म्हणावयाचें गीत होण्यापूर्वी ते गेले, ही गोष्ट लीवॉनरसाहेबांना नाराज होण्यास कारण झाली; पण रा. व. पंडित हे हायस्कूलच्या पुरस्कर्त्यांपैकी एक असून त्यांनीच कार्यक्रमास वेळ अधिक लागल्यामुळे कार्यपत्रिकेंतील अगोदरच गीत कर्मा केलें होतें. ह्यामुळे लीवॉनरना अतिशय संताप आला व या गोष्टीच्या मुळाशी राजद्रोहाचें बीज आहे असें त्यांनी दीर्घरवानें अक्रांडतांडव केलें व राईचा पर्वत करून तीनचार दिवसांच्या आंतच रा. व. पंडितांना सस्पेंड करविलें. हें लीवॉनरांच्या स्वभावाला अनुरूपच झालें; पण रा. व. पंडितांना व त्यांच्या मित्रत्वानें स्वतःला यामुळे फार त्रास झाला. पंडितांचा स्वभाव जात्याच माना व तल्लख असल्यामुळे या विनाकारण झालेल्या मानहानीबद्दल त्यांनी जिवाला फार लावून घेतलें होतें. सतत याच विचारानें त्यांचें डोकें दुखत असे. जैवणाकडे लक्ष नसे व ते उदास दिसत.

ही त्यांची स्थिति स्वतःला माहीत असल्यानें पंडितांचें मन ज्या रीतीनें गुंतेल व रमेल ते उपाय करावयाचे असा क्रम ठेविला होता. दररोज त्यांच्याशीं विनोदानें करमणूक होईल असें वारंवार बोलावयाचें. दुपारीं दोनतांन वेळ मध्येच त्यांच्या खोलींत जाऊन बसावयाचें. दहापांच मिनिटें त्यांच्याशीं बोलून पुनः आपल्या कामास लागावयाचें. दोनचार तास त्यांना एकटेच एका विचारांत राहूं द्यावयाचें नाहीं, हा स्वतःचा मुख्य हेतु असे. तिसऱ्या प्रहरचा फराळ व चहा त्यांच्याच खोलींत बसून घ्यावयाचा. फायनॅन्स कमिटीची बैठक असेल त्या दिवशीं तिकडे जातांना पंडितांना लिहिण्याचें काम देऊन ठेवावयाचें व संध्याकाळीं घरीं आल्यावर पंडितांनीं लिहिलेल्या अक्षराबद्दल व ओळीच्या सरळपणाबद्दल उगीच कांहीं तरी चेष्टा करून हंसावयाचें व “मी गेल्यापासून तुझीं काय काय केलें, त्याचा हिशेब द्या,” वगैरे ह्मणावयाचें. अशा रीतीचें बोलणें केवळ आपल्याला करमणूक वाटण्याकरितांच होत आहे हें पंडित समजून होते, ह्मणून तेही आपण उदासीन नाहीं, आनंदांत आहों असें दाखवीत, चेष्टा करीत, हंसत, डोकें दुखत असलें तरी त्यांच्या खोलींत स्वतः गेल्याबरोबर चटकन् हुषारीनें उठून बसून आपल्याला कांहीं होत नाहीं, उगीच आळसानें बसलों होतो, असें दाखवीत. आपणाबद्दल स्वतःला वाईट वाटेल किंवा काळजी वाटेल अशी कोणताही गोष्ट दृष्टोत्पत्तीस येऊं द्यावयाची नाहीं, असा त्यांचाही प्रयत्न असे.

पंडितांचें मन विशेष रीतीनें कशांत तरी गुंतवावें असा विचार मनांत आणून एक दिवस संध्याकाळीं बोलतां बोलतां माधवराव कुंटे यांची सहज गोष्ट काढली व त्यांच्या धारणाशक्तीबद्दल आणि जबर विद्याव्यासंगाबद्दल खूप वर्णन करून ह्मटलें “ आपल्या सर्व मंडळांत कुंट्यांची धारणाशक्ति व स्मरणशक्ति वाखाणण्यासारखी आहे खरी. ”

हें बोलणें पंडितांना विशेष आवडलें नाहीं, तरी ते कांहीं बोलले नाहींत. तेव्हां विचारलें “ कां, कुंट्यांचे गुण तुम्हाला पसंत नाहींत वाटतें ! ”

तेव्हां पंडित जरा आवेशानें ह्मणाले “ त्यांत गुण तो काय आहे ! व पसंत काय असावयाचें ! वय कितीही असलें ह्मणून काय झालें ! एकदा निश्चय झाला ह्मणजे मनुष्य कोणतीही गोष्ट साध्य करील. आज आपण कांहीं नवीन शिकूं ह्मटलें तर आपल्याला नाहीं का व्हावयाचें ! ”

तेव्हां स्वतः ह्मटलें “ मला तूर्त पुष्कळ काम आहे. माझें राहूं दे. पण तुम्हाला फ्रेंच शिकतां का ! खरोखर अजूनही तुमच्या मनांत शिकावयाचें असेल तर येथें शिकविणार तयार आहे. तुमची तयारी असल्यास शिका. मात्र ती बाई आहे हो. तिच्या बंगल्यावर रोज तुम्हाला गेलें पाहिजे. ती तुमच्या घरीं येणार नाहीं. ती राहते त्या टेंकडीचें नांव कुसुमती हिल आहे. पहा. तुम्हाला झेंपत असेल तर पतकरा, मीं एक आपली सोय दाखविली. ”

पंडित याजवर कांहीं बोलले नाहींत. हंसले मात्र.

नंतर जेवणाची वेळ झाली ह्मणून आंझी सर्व जेवावयास गेलों. सकाळीं उठल्यावर चहा पितेवेळीं पंडितांनीं विचारिलें “ खरेंच का कांहीं फ्रेंच शिकायाची सोय आहे ! ”

तेव्हां स्वतः ह्मटलें “ वा ! मग मीं काय तुमची धट्टा केली असें तुम्हाला वाटलें ! ही पहा तिच्या नांवाची व पत्त्याची चिठ्ठी माझ्या खाशांत आहे. काल जदुनाथबाबूशीं बोलतांना मला या बाईबद्दल कळलें. ”

मग दुसरे दिवसांपासून पंडित सकाळीं सात ते दहापावेतो त्या बाईच्या घरा खरोखरीच फ्रेंच शिकावयास जाऊं लागले व स्वतःच्या अनुमानाप्रमाणें या नवीन व्यासंगामुळे पंडितांच्या मनाचा उदासपणा पुष्कळ कमी दिसूं लागला. शिवाय, त्या वेळचे व्हाइसराय लॉर्ड डफरिन यांच्या भेटीचा दोनचार वेळ योग जमून आल्यामुळे पंडितांच्या मनाचा कांहीं खुलासा होऊन त्यांना अधिक बरें वाटलें, असें दिसलें. असो.

एकंदरींत सिमल्याचे चारी महिने आह्लां सर्वोनाच, त्यांतहि विशेषेंकरून स्वतःला व शंकररावांना अधिक चांगले गेले, यांत शंका नाही.

आह्लाी परत आल्यावर “ आपल्या सिमल्याच्या प्रवासाचें वर्णन तरी लिही, ” असें मला स्वतः सांगितलें; पण मला लिहितां येणार नाही व जें काय मी लिहीन त्यावर टीका होईल, अशा भीतीनें मीं कांहींच लिहिलें नाही. वाटेनें एकदा पंडितांचे देखत स्वतः ह्मटलें “ तूं सिमल्याचा प्रवास लिहिणार आहेस, पण कुसुमती टेंकडीवरच्या मडमेविषयीं कांहीं लिहूं नको हो ! ”

सिमल्यास चार महिने झाल्यावर फायनेन्स कमिटी मद्रासेस जावयाची असल्यामुळे आह्लांला मद्रासेस जावयाचें होतें, ह्मणून आह्लाी परत पुण्यास येण्यास निघालों. प्रथम सिमल्याला जातेवेळीं घाई असल्यानें वाटेतील प्रसिद्ध तर्थी व शहरे पाहण्यास अवकाश सांपडला नाही, ह्मणून परत येते वेळीं प्रत्येक क्षेत्रीं व शहरीं एकदोन दिवस राहून तीं पाहून यावे ह्मणून मुद्दाम तीन वारांची रजा घेतली होती. सिमल्याहून निबूनहरिद्वारास जाण्याकरितां खालीं उतरतांना वाटेत कालका व अंबाला यांच्यामध्ये आह्लांला बरीच रात्र झाली. तेव्हां रस्त्यावरच एक पडवी दिसली, तेथें टांगे उभे करून जवळपास पाण्याचा शोध करण्याकरितां एकदोन माणसें गेलीं. त्या पडवींत जाऊन मेणबत्ती लावून आह्लाी इकडे तिकडे पाहिलें तेव्हां तेथें एक ओबडधोबड घडवंचीसारखें बांक होतें, त्यावर आह्लाी दोघें व पंडित जाऊन बसलों. पाण्याकडे गेलेल्या माणसांस येण्यास अवकाश होता, ह्मणून मीं फराळाचे डबे व करंड्या आणण्यास नोकरांस सांगितलें व इकडल्या तिकडल्या गोष्टी बोलत बसलों. पंडित ह्मणाले “ आज तुह्मी फराळाचें काय केले आहे ? मला फार भूक लागली आहे. ”

यावरून थट्टा सुरू झाली व सांगितलें “ तुझ्या या निर्जीव पदार्थांनीं यांची भूक धरत नाही. ”

पंडित हंसून ह्मणाले “ असें थोडेंसें खरें आहे. निर्जीव सजिवाचें जरी कांहीं मानलें नाही, तरी या भट्टी जेवणापेक्षां त्या खाण्यांत स्वाद व रुचि जास्त असते, यांत संशय नाही. ज्यांनीं कोणीं स्वाद घेतला नाही तीं माणसें अभागी, असें मी समजतो ! ”

त्यावर स्वतः चटकन् उत्तर दिलें “ हें तुमचें भाग्य तुम्हालाच लक्षलाभ असो ! तसें भाग्य मिळण्याची इच्छा जन्मजन्मांतरीं नको ! ”



याजवर अशीं थट्टेचीं बरींच बोलणीं झाल्यावर पंडित हणाले “ या गोष्टी बोलण्याचा इतका कंटाळा आहे, तर विलायतेला जाण्याचा विचार आहे तेव्हां कसें होईल ? ”

तेव्हां स्वतः हटलें “ तें कां ? त्यांच्यांमध्ये सुद्धां चा पदार्थांला न शिवणारी मंडळी आहेच. पण तो विचार कशाला ? आह्मी आपल्याला दूधभात व पिठलें मिळण्याची सोय करूं तेव्हां निघूं. निदान दूध वेळेवर मिळालें नाहीं तर पिठलें— भातावर भागवून घेऊं. आह्मांला ते निरनिराळ्या चवीचे पुष्कळ पदार्थ नकोत ! ”

इतकें बोलणें चाललें असतांना पाणी घेऊन मंडळी टांग्याजवळ आली. आतां फराळाचें काढावयाच्या पूर्वी जागा झाडावी म्हणून पुनः दिवा लावला व झाडण्याकरितां कांहीं आहे का असें इकडे तिकडे नोकर दिवा घेऊन पाहूं लागले. तोंच पंडितांची नजर सहज तिकडे जाऊन ते एकदम हंसून हणाले “ अहो, ही नुसती प्रडवी नसून हें खाटकाचें दुकान आहे ! ”

स्वतः विचारलें “ हें तुम्ही कशावरून म्हणतां ? ”

“ कशावरून म्हणजे ? हा प्रहा, धडधडीत ठोकळा आहे. ” असें म्हणून हंसूं लागले

तेव्हा रेकिल्याबरोबर “ येथें कांहीं जिन्नस काढूं नका, ” असें म्हणून एकदम बाहेर जाणें झालें.

मग सडकेपलीकडे उघड्या जागेत आम्ही फराळास बसलों. शंकररावांना ही संधि मिळाल्यामुळे ते मात्र मधून मधून हंसून थट्टा करून म्हणत “ खाटकाचें दुकान असा नुसता शब्द ऐकून विजेचा धक्का लागल्याप्रमाणें एकदम उठून इकडे आलांत हें काय ? ” वगैरे बोलणीं व चेष्टा करीत असतांना आमचे फराळ झाले. मग आम्ही स्टेशनावर आलों व रात्रीच्या गाडीनें निघून सकाळीं सातआठ वाजतां हरिद्वारच्या स्टेशनावर म्हणजे सहारणपुर येथें येऊन पोहोचलों.

तेथून निघून आह्मी प्रथम हरिद्वारास आलों. त्या वेळीं थेट हरिद्वारापर्यंत आगगाडी झाली नव्हती. आह्मांला रेल्वे सोडल्यावर तेराचवदा कोस टांग्यांतून जावें लागलें. हरिद्वारास आह्मी शिंयांच्या ओरींत उतरलों. त्या दिवशीं श्रावणी सोमवार होता. ऐन दुपारची वेळ असल्यामुळे उष्ण फारच होत होता. आमच्या इकडील चैत्रवैशाखासारखे तिकडे आषाढश्रावण हे उकाड्याचे

दिवस असतात. ह्या वेळीं उष्णतेनें हिमालयावरील बर्फ वितळून गंगेत मिळाल्यामुळे तिला पूर येऊन ती भरून फुगून चालली होती व मोठी आल्हाददायक दिसत होती. शिवाय, ह्या वेळीं आह्मी सिमल्याच्या थंडगार हवेंतून नुकतींच खालीं उतरल्यामुळे हिमालयाच्या पायथ्याची उष्णता अतिशय वाटली व तिचा परिणाम स्वतःच्या प्रकृतीवर आह्मी अहमदाबादेस येऊन पोहोचण्याचे पूर्वीच झाला. तें पुढें येईल.

शिंद्यांच्या ओरींत उतरून सामानसुमान लावल्यावर, मी "कांहीं फराळाचें ठेऊं का?" असें विचारावयास गेलें. "दूध अव्यापि मिळालें नाहीं, थोडा सांजा करून आणूं का? आज श्रावणी सोमवार आहे. कांहीं मंडळींना निराहार आहे ह्मणून स्वयंपाकच उशीरां धरला ह्मणजे सगळ्यांचीच सोय होईल," असें मी बोलत होतें; पण ऐकतें कोण, आणि लक्ष ठिकाणावर होतें कोठें? पुरुषमंडळीची बसण्याची जागा लांबच्यालांब सोपेवजा ओरी होती. तिला पांचसहा खिडक्या होत्या व त्या खिडक्यांमध्ये तक्त्यासारखे दगडी कठडे केले होते. खिडक्यांखालीच गंगेचें पात्र असल्यामुळे या भरून चाललेल्या गंगेचें पाणी ओरींतील खिडकींत बसलेल्या माणसांच्या हाताला सहजीं लागे. अशा खिडक्यांपैकी एका खिडकींत स्वतः बसून व दोन्ही हात गंगेच्या प्रवाहांत सोडून पाण्याशीं सहज खेळणें चाललें होतें. चेहरा गंभीर झाला असून गंगेच्या उगमाच्या बाजूला नजर अगदीं खिळून राहिली होती. मन त्याच विचारांत निमग्न झाल्यामुळे गंगामयच झालें होतें. मधूनमधून चेहऱ्यावर आनंद व उल्हास दिसत होता. अशी ती तल्लीन स्थिति पाहून मी कांहीं मिनिटें स्वतःच्या तोंडाकडे पाहत स्वस्थ उभी राहिलें. कारण, मध्यें कांहीं बोलून विक्षेप आणण्यास माझे मन घेईना. इतक्यांत राव ब. पंडित पुढें येऊन ह्मणाले "आमची कांहीं खाण्यापिण्याची तजवीज ?"

मीं ह्मटलें " होय, मी तेंच विचारण्यास आलें आहे, कीं, दूध अजून मिळालें नाहीं, सांजा करून आणूं का ? "

हें आमचें बोलणें चाललें असतां स्वतः मजकडे पाहून ह्मटलें "काय आहे, काय ह्मणतेस ?"

मीं पहिल्यानें ह्मटलें तेंच सांगितलें. तेव्हां ह्मटलें "मी कांहीं खात नाहीं, तुमचें होईल तेव्हां होऊं या. मला अजून भूक लागली नाहीं. पण या मंडळीची

मात्र आधीं सोय कर. यांनां भूक निघत नाही, " असें शंकररावांकडे पाहून हंसून सांगितलें.

ती संधि साधून पंडित मला ह्मणाले "वहिनीबाई, कशाला भूक असेल ! ! तुम्ही तिकडे कामांत होतां, पण येथें आल्यापासून वृत्ती अगदीं गंगामय झाली आहे ! मला वाटतें, आतां हरिद्वारींच राहण्याचा बेत होणार आहे ! नुसत्या नांवामुळें मनाचा ओढा इतका आहे, मग प्रत्यक्ष महादेवाची किती तरी धांदल उडाली असेल ! ! "

तेव्हां हंसून सांगितलें "येथें तुम्ही अगदीं चुकलां ! हें तुमच्यावरच येत आहे. कारण, माझें नांव सांभाचें नसून तीन अक्षरी विष्णूचें (माधव) आहे."

तरी शंकरराव तसेच पुढें ह्मणाले "पण वहिनीबाई ! येथें राहण्याचा बेत झाला तर तुमचें कसें होईल ? "

हें कुसुमती टेंकडीच्या बोलण्याचें उसनें फिटत आहे असें माझ्या लागलेंच ध्यानांत येऊन मीं ह्मटलें "काय व्हावयाचें आहे ! माझी काळजी कशाला ! कोठेंही राहणें झालें तरी मी जवळ असणारच; मग मला धाक कसला ! आम्ही येथें राहिल्यानें तुमचें काम मात्र जास्त वाढेल, रोजचीं वर्तमानपत्रें, बुकें वगैरे पुस्तिकां, कांहीं खाजगी चळवळी असतील त्या कळविणें, मत विचारणें, हीं सर्व कामें तुम्हालाच करावीं लागतील. एक पुण्याच्या मंडळींना मात्र अफू तुटल्यासारखें होईल व त्यांना परोपरीनें निरोप सांगण्याचें उद्भवार्चें काम तुम्हालाच करावें लागेल. "

तेव्हां पंडित म्हणाले "कसला उद्भव आणि कसला माधव ! पुण्याचे लोक सगळ्या मुलखाचे भांडखोर ! पण त्यांच्यावर कोण लोभ आहे ! पुणें ह्मणजे अगदीं जीव कीं प्राण ! पुणें सोडून कोठेंच चैन पडावयाचें नाही. येथें राहून ध्यानस्थ बसावयाचें झालें तरी चिंतन पुण्याचेंच चालेल, इतका मनाचा ओढा त्या पुण्याकडे आहे."

हें सर्व बोलणें चाललेलें स्वतः हंसून मुकाट्यानें ऐकून घेतलें व मग ह्मटलें "सर्वस्वी नसला तरी तुम्ही ह्मणतां तसा थोडासा आरोप तुम्हाला लागू करता येईल सरा. " असो.

ह्याप्रमाणें बोलत असतां तेथील क्षेत्रोपाध्याय, शिष्यांचे वकील वगैरे मंडळी भेटण्यास आली. त्यांच्याशीं बोलणें होऊन दोनतीन वाजतां आमचीं जेवणें

झाल्यावर संध्याकाळीं आह्मी सर्व मंडळी कनखल तीर्थ, देवळें आणि गंगोत्री, बद्रिकेदाराकडे जाण्याचा दरवाजा, वगैरे पाहून घरीं परत आलों व रात्रीच्या गाडीनें निघून सकाळीं लाहोरास उतरलों.

सकाळीं लाहोर स्टेशनावर आमची गाडी येऊन पोहोंचली. तेथें लाहोरची मित्रमंडळी आम्हांला उतरून घेण्याकरितां आली होती. त्यांनीं पाहून ठेविलेल्या जागेत आह्मी उतरलों. लाहोरास स्वतःचें एखादें व्याख्यान व्हावें, असा मंडळींनीं आग्रह केल्यावरून स्वतः तें कबूल केलें व त्याच संध्याकाळीं व्याख्यान झालें. मला भेटण्याकरितां कांहीं पंजाबी चायका आल्या होत्या. त्यांनीं मला आपल्याबरोबर सर्व शहर व सार्वजनिक बाग आणि किछा दाखवून संध्याकाळीं परत आणून पोहोंचविलें. दुसरे दिवशीं कांहीं चायकांच्या आग्रहावरून मी त्यांचे घरीं गेलें. स्वतःलाही मित्रमंडळीकडे पानसुपारी होती. तेथून परत आल्यावर लाहोरचें प्रसिद्ध लांकडी काम, चांदीच्या मुलाम्याची उत्तम नक्षी केलेलीं भांडीं, रेशमी आणि कलाबतूच्या कशियाचें काम केलेलें तन्हेतन्हेचें कापड, मुलामुलींचे खेळ वगैरे खरेदी करून पुनः रात्रीच्या गाडीनें निघून दुसरे दिवशीं आह्मी अमृतसरास येऊन पोहोंचलों.

अमृतसर येथें उन्हाळा अतिशयच कडक ह्मणजे असह्य वाटला. आगगाडीचरील व रस्त्यावरील हमालाच्या डोक्यावर ओझें असलें तरी एका हातांत पंखा असावयाचाच. उन्हाळा इतका कडक, कीं, काम करतांनासुद्धां एका हातानें चारा घेण्याचें काम चाललेंच पाहिजे, तरच निभाव. आम्हांला स्टेशनावर उतरून घेण्याकरितां जी मंडळी आली होती, तीच पुढें बिन्हाडापावेतो पोहोंचविण्यास आली होती. त्यांनीं आमची उतरण्याची सोय एका मोठ्या सराईत केली होती. तेथें त्यांनीं कोर्चे, खुर्च्या, फळफळावळ, दूध वगैरेची तयारी आंधीच केली होती. शिवाय, तीनचार कुली हातांत पंखे घेऊन उभे होते.

या प्रांतांत पीअर्स नांवाचीं फळें पुष्कळ पिकतात. तीं चवीनें आंबट गोड अशीं मधूर असतात. पोहोंचविण्यास आलेले लोक परत गेल्यावर पंडित व स्वतः थोडे दूध घेऊन व कांहीं फळें खाऊन आपापलीं पुस्तकें उघडून कोचावर स्वस्थ पडले. कुली वारा घालीत होते. माझ्याकरितांही पडदा लावून थोडीशी खोली-सारखी जागा केली होती व एका मित्रानें आपल्या घरची मोलकराण वारा घालण्याकरितां पाठविली होती. पण त्या मोलकरणीस मी सांगितलें, कीं,

## १२८ आमच्या आयुष्यातील कांहीं आठवणी.

“तुं आतां घरीं जा. तुझे काम नाही. माझी बाई मजबरोबर आहे.” असे हणून तिच्या हातावर चार आणे टाकल्याबरोबर ती चालती झाली व मलाही जरा बरें वाटलें. कारण, सर्व सामानाची व्यवस्था लावून स्वयंपाकाचें सामान काढून घेऊन स्वयंपाक करावयाचा हें आमचें मुख्य काम. पुरुष मंडळींची जेवणें झाल्याशिवाय काम टाकून उकडतें म्हणून वारा घेत स्वस्थ पडून रहाणें आम्हां हिंदु बायकांना कसें रुचणार ! मी खाली जाऊन स्वयंपाकाची सर्व तयारी करून दिली. सामानसुमान नीट लावलें व स्वयंपाक होईपर्यंत तेथेंच बसून राहिलें. पण तेवढ्या वेळांत मला चार वेळ थंड पाण्यानें अंग धुवावें लागलें. तेव्हां कोठें वाढणें निभावलें, इतका जबर उन्हाळा होता.

आम्हां ज्या सराईत उतरलों होतो, ती सराई फारच मोठी होती. सराईच्या दरवाज्यांतून आंत आल्याबरोबर सुमारे पंचवीसतीस हातांवर एक मोठें तळें बांधलेलें होतें. तऱ्याच्या तिन्ही बाजूंना मोठमोठे सोपे बांधलेले असून त्यांवर माड्या बांधल्या होत्या. त्यांत प्रवाशांना उतरण्याची ज्याच्या त्याच्या मानानें सोय केली जाते. प्रथम दरवाज्यांतून आंत सराईत चेंदनां दारवाजा मोठा वेशीसारखा असल्यानें त्याच्या आंत दोन्ही बाजूंना दद्यानें भरलेले रांजण, विड्याचीं पानें, फुलें, पंखे, सरबते व फळें यांची दुकाने लागलेलीं होती. बाहेरून येणारा प्रत्येकजण पैशाअधेल्याचें तरी दही विकत घेऊन आंत आल्यावर सराईच्या मध्यभागीं असलेल्या मोठ्या तऱ्यांत अंगाला दही लावून स्नान करी. असा क्रम सकाळपासून संध्याकाळपर्यंत चालूच असे. याच तऱ्याचा एक कोपरा भोंवताली उंच चुनेगची भिती बांधून कुडून घेतला होता व आंत जाण्याला एकच वांकडी वाट ठेविली होती. ती जागा फक्त बायकांनाच स्नान करण्याकरितां ठेविली होती. बायकाही पुरुषांप्रमाणें दही विकत घेऊन आंत येत. ह्या लोकांत पडदा कडक असल्यामुळे तोंडावर बुरखा घेतलेल्या त्या तशाच स्नानघरांत जात. मीही पहिलें स्नान त्यांच्या स्नानगृहांत केलें. मी नेसलेल्या लुगड्यासकट स्नानाकरितां पाण्यांत शिरलें, ही गोष्ट तेथें असलेल्या बायकांना बरी वाटली नाहीं. कांहीं बायका हंसल्या. पण मी लक्ष देत नाहीं असें पाहून एकंदी पोक बाया मला हणाल्या “अग बाई, अंगावर कपडा ठेवून केलेलें स्नान तें स्वच्छ तरी कसें वाटतें ? आम्हां काय पुरुष आहों ? बायका बायकांत कऱ्हा ? तुमच्या देशांत अशीच चाल आहे काय ? ”

मीं ह्मटलें “ होय. आह्मांलां तुमच्यासारखें स्नान करण्याची कधीच संवय नाही. ” इतकें बोलून मी तेथून निघालें.

या स्नानगृहांत स्नान करणाऱ्या सर्वच बायका एका चालीच्या असल्यामुळें त्यांना त्याचें कांहीं वाटत नसे. पण मला मात्र तसा प्रकार इकडे पाहण्याची संवय नसल्यामुळें फार लाज वाटली.

आमचें दुपारचें जेवण झाल्यावर कांहीं शीख मैत्रिणी भेटावयास आल्या. अमृतसरास जें एक सोन्याचें देऊळ असें ह्मणतात, तें कसें आहे हें पाहण्याकरितां मी या बायकांच्या बरोबर गेलें. देवळाला फक्त आंतून सोन्याच्या शाईची वेलचुट्टी व नकशी केली होती. देवळांत विशेष कांहीं दिसलें नाहीं. ह्माताच्या बायका व पुरुष यांची पुराण ऐकण्यासाठीं पुष्कळ गर्दी जमली होती. देवळांत व मुख्य जागीं इतर हिंदुदेवळांप्रमाणें देव, बाण किंवा कोणाची तरी मूर्ति अगर आकार कांहींच नसून मुख्य जागीं एक भव्य चवरंग मांडून त्यावर उंची वेषणांत गुंडाळलेली एक ग्रंथसाहेबाची पोथी होती. हाच आमचा देव व हाच आमचा धर्मग्रंथ, असें बरोबरच्या बायकांनीं मला सांगितलें.

मग परत येतेवेळीं कांहीं बायकांच्या विशेष आग्रहावरून मी त्यांच्या घरीं गेलें. त्यांच्या चालीरीतीप्रमाणें त्यांनीं हुक्का, सरबत, पानसुपारी वगैरे पाहुणचाराचे पदार्थ माझ्यापुढें आणले. आह्मां दक्षिणी बायकांनीं पुतेंतरेन विडा स्नानाचोसुद्धां संवय नाही, ती या दुसऱ्या पदार्थांची ओळख कोटून असणारं ! कारण, आमच्या पुरुषांतसुद्धां हुक्काची माहिती फार क्वचित्, नाहीं ह्मटलें तरी चालेल. तेव्हां अर्थातच मीं हा पाहुणचार नाकारला. मग त्यांच्या चालीप्रमाणें मोठा मान ह्मणजे मुख्य यजमानीणबाईनें आपल्या हातानें चुना लावून पट्टी करून देण्याचा असतो, त्याप्रमाणें मुख्य बाईंनीं पट्टी दिली व मीं ती घेतली, व त्यांच्या चालीरीतीबद्दल कांहीं बोलून चालून मी परत बिन्हाडीं आलें. त्याच रात्रीं आह्मी अमृतसराहून निघून दुसरे दिवशीं दिल्लीस येऊन पोहोंचलों.

दिल्लींतही अशाच एका मोठ्या सराईत उतरलों. त्याच सराईत खालच्या मजल्यावर बंगाली यत्रेकसूंचा एक मोठा मेळा उतरला होता. या मेळ्यांत पुरुषांपेक्षां बायका जास्त होत्या. त्यांत कांहीं मुली, कांहीं गरभारशा, कांहीं लेंकुरवाळ्या व कांहीं वृद्ध अशा सर्व तऱ्हेच्या बायका होत्या; पण आश्चर्य हें, कीं, सर्वांचे पोषाख एकसारखे दिसत होते. ह्मणजे त्या दहा हात लांबीचे

घोतरे नेसल्या होत्या. अंगांत चोळ्या नव्हत्या, कपाळाला कुंकू नव्हते, इतकेंच नव्हे, तर त्यांपैकीं एकीच्याही डोकीवर केंस नव्हते. पदर मात्र डोक्यावरून असल्यामुळे त्या सर्व आमच्या इकडील सोंवळ्या झालेल्या बायकांसारख्या दिसत होत्या. या सर्व लक्षणांवरून सगळ्या बायका विधवा असाव्यात, असा माझ्या मनाचा कल होऊन मला अतिशय वाईट वाटले व त्याच भावनेनें मी पुनःपुनः त्यांच्याकडे पाहूं लागले, तों, त्यांचे हंसणे, खेळणे, थट्टामस्करी, विनोद वगैरे प्रकार पाहून मला वाटू लागले, कीं, माझ्या समजुतीत कांहीं तरी चूक आहे. या सर्वच बायका दुःखी वर्गाच्या खास नसाव्यात; पण मग पोषाखांत सौभाग्यलक्षणविवर्जित अशा सर्वच एकसारख्या कशा ! याबद्दल त्यांना समक्ष विचारून खुलासा करून घ्यावा तर मध्यें भाषेची अडचण आली. मला बंगाली एक शब्दही समजत नव्हता व त्यांना इंग्रजी किंवा मराठी येत नव्हते. शिवाय, स्वस्थपणे बसून बोलण्यासारखा वेळही नव्हता. कारण, आह्मी दिल्ली येथील प्रसिद्ध इमारती, स्थळे व मनोरे पाहून दोन दिवसांनीं आश्यास आलों.

आश्याला आल्यावर तेथील मुख्य इमारत ताजमहाल पाहण्यास गेलों. स्वच्छ व काळ्याभोर मोठ्या प्रवाहानें युक्त असा यमुनेचा वेढा असलेला तो सुंदर सगमरवरी दगडांचा ताजमहाल आह्मी पाहिला. त्यांतील प्रत्येक खांबावर ज्या वेलचुट्या, झाडे, फुले व पक्षी कोरलेले आहेत, त्याला लागणारे सर्व रंगाचे दगड मिळवून ते सप्रमाण उत्तम रीतीनें बसविले आहेत. अशी इमारत बांधण्याकरितां ज्यानें अगणित द्रव्य खर्च केले, त्याचें नवल वाटल्यावांचून रहात नाही; पण याहूनही इमारत बांधणाऱ्या शिल्पकारांचें कौतुक अधिक वाटते, यांत शंका नाही.

आश्यांतील आणखी कांहीं पाहण्यासारखी ठिकाणे पाहून नंतर आह्मी मथुरेला आलों. दुसरे दिवशीं नावेत बसून गोकुल व वृंदावन पाहण्यास गेलों. गोकुळांत पहाण्यासारखें कांहीं नाही; पण वृंदावनास मात्र देऊळ मोठें व फार सुंदर बांधलेले आहे. देवळाचें आवारही फार मोठें आहे. हे गोकुळ-अष्टमीच्या उत्सवाचे दिवस असल्यामुळे तद्देशीय ह्मणजे विजवासी गुजराथी व बंगाली सुमारे शेंदीडशें ब्राह्मण आपापल्या श्रीमद्भागवताच्या पोथ्या पुढे ठेवून संहिता वाचीत बसले होते. या सप्ताहाचा सर्व खर्च व ब्राह्मणांच्या खाण्यापिण्याची व्यवस्था धनिक यात्रेकऱ्यांकडून होई. ह्मणजे तेथील पंडे

लोक आलेल्या यात्रेकऱ्यांकडून याबद्दल कांहीं तरी रक्कम मागून घेत. वृंदावनाहून आह्मी मथुरेस परत आलों. हें शहर मोठें असून यांतील इमारती मजबूत व भव्य आहेत. शहरांत राहणारे पंडे लोक श्रीमान आहेत. तेथें मुख्यत्वेकरून ब्रिज भाषा बोलतात. ती फार गोड, मृदु व नम्र आहे असें तेथील लोक मानतात. निरनिराळ्या देशांत जी हिंदी भाषा वापरली जाते त्या सर्वांपेक्षां ब्रिज भाषा वरील गुणांनीं युक्त असल्यामुळे तिचा त्यांना मोठा अभिमान वाटतो.

मथुरेहून निघून आह्मी अजमिरास आलों. येथून सहासात मैलांवर पुष्कर नांवाचें पुराणप्रसिद्ध तीर्थ आहे. या ठिकाणीं कमळांची उत्पत्ति अतिशय असल्यामुळे कमळें विपुल मिळतात, व त्यांच्या मोठमोठ्या पानांचा उपयोग केळीच्या पानांसारखा जेवणाकडे करतात. कमळाच्या बियांचे मकाणे करतात. अजमिरास गेल्यापासून स्वतःला थोडें बरें वाटेनासें झालें, ह्मणून “पुष्कर पहावयाचें असलें तर आज तूंच जा, मला बरें वाटत नाहीं ह्मणून मी येत नाहीं,” असें सांगितलें. इतक्या जवळ आल्यासारखें पुष्कर पाहून जावें असें मनांत आणून मी जानकीबाईंना व उपाध्यायाला घेऊन गेलें. टांग्यांतून उतरलें तों तेथें पुष्करच यात्रा स्नानाकरितां आलेली होती. त्यांतच दिल्लीस भेटलेला बंगाली बायकांचा मेळा आलेला होता. त्यांच्या नुसत्या तोंडओळखीच्या होत्या, तरी त्यांना कांहीं विचारण्याचा माझा हेतु असल्यामुळे मी त्यांच्यापैकीं एका वृद्धबाईच्या शेजारीं स्नानाकरितां पाण्यांत गेलें. स्नान करतांना तिला हिंदुस्थानींत विचारलें “या सर्व बायकांमध्ये कुमारिका किती आहेत, विवाहित किती आहेत, व दुःखी किती आहेत? तुझीं सर्वांनीं सारखे पोषाख केले आहेत हें कसें? चोळी, बांगड्या, कुंकू वगैरे सौभाग्यलक्षणें धारण करण्याची तुमच्यामध्ये चाल नाही काय? अविवाहित, विवाहित व विधवा ह्यांच्या खुणा कशा ओळखाव्या हें मला रुपा करून सांगा, रागावूं नका. मी परक्या देशांतलीं आहे ह्मणून माहितीकरितां विचारतें.”

ह्या बाई पोक्त आणि समजदार होत्या. त्यांनीं नीट ऐकून घेऊन खालील माहिती सांगितली. त्या ह्मणाल्या “दहा वर्षांच्या आंतील असून जिच्या हातांत लोखंडी वाळा नाही, पण जी कांठाचें धोतर नेसलेली व भांगाच्या जागीं कुंकू लावलेली असेल, ती अविवाहित समजावी; जी कांठाचें धोतर नेसलेली आहे व डाव्या हातांत लोखंडी वाळा आहे, ती विवाहित समजावी. लोखंडी



वाळा डाव्या हातांत असणें हें आमचें विवाहचिन्ह आहे. जी कांठाशिवाय साधें धोतर नेसलेली आहे व जिच्या भांगांत कुंकू नाही व जिच्या हातांत वाळाही नाही ती विधवा समजावी. चोळी, कांचेच्या बांगड्या, गळेसर वगैरे घालण्याची आमची चालच नाही. ”

मीं विचारलें “ पण तुमच्या कोणाच्याच डोक्यास केंस नाहींत हें काय ? ”

त्यांनीं सांगितलें “ यात्रेकरितां क्षेत्रांत आल्यावर क्षौर केल्यावांचून परत गेलें तर आमच्यांत अपवित्र मानतात, ” वगैरे सांगून आमच्या रीतीभातीबद्दल त्यांनीं मला उलट विचारिलें, कीं, “ डोक्यावर पदर न घेतां उद्दटपणानें पुरुषांपुढें वागणें हें तुझाला कसें आवडतें ? माथा उघडा ठेवण्याची चाल तुमच्या देशांत आहे काय ? तुझी पडदा ठेवीत नाहीं काय ? ” वगैरे माहिती विचारीत असनां माझे स्नान होऊन मी कोरडें नेसलें व ब्रह्मदेवाच्या देवालयाकडे गेलें.

सर्व हिंदुस्थानांत ब्रह्मदेवाचें देऊळ व पूजा ह्याच क्षेत्रांत आहे, दुसरीकडे कोठेंही नाही, असें ऐकिलें. यथें एक थोडेंसें लांब सावित्रीचें देऊळ आहे, पण तें मी पाहण्यास गेलें नाहीं. कारण, आदले दिवसापासून स्वतःची प्रकृती आमांशानें थोडी बिघडली होती, त्यामुळें मला लौकर परत जावयाचें होतें.

अजामिराहून आह्मी सिद्धपुरास गेलों. तेथें सरस्वती नदी असून तेथें श्रीकपिलमहामुनीचें देऊळ आहे. ह्याच ठिकाणीं कपिलमहामुनींनीं आपली माता देवहूती हिला ब्रह्माचा बोध करून तिचा उद्धार केला. हें प्रसिद्ध स्थान आहे, ह्मणून आपणा हिंदु लोकांना विशेष पूज्य वाटतें. या क्षेत्रालाच मातृगया ह्मणतात. तें पाहून आह्मी अहमदाबादेस आलों. ह्या ठिकाणीं स्वतःची प्रकृती जास्त बिघडल्यानें, एकवेळ भावनगर व काठेवाड पाहून जावें, असा भावनगरच्या मित्रांनीं आग्रह केला होता तरी प्रकृतीकरितां तो बेत रहित करून आह्मी एकदम पुण्यास आलों. त्याच दिवशीं माझे वडील वारल्याची दुःखकारक बातमी आह्मांला येऊन पोहोंचली. इकडे स्वतःच्या प्रकृतीचें मान वाढूं लागल्यामुळें माझे पंधरा दिवस दुःखांत व काळजींत गेले. मग पुढें दुखण्याला थोडा उतार पडूं लागला. पुढें पंधरा दिवसांनीं प्रकृती चांगली सुधारून आगगाडींत बसण्यासारखी झाल्यावर आह्मी मद्रासेकडे जाण्यास निघालों.

## कलकत्याची स्वारी.

भाग सोळावा.

## कलकत्याची स्वारी.

ऑक्टोबर, नोव्हेंबर व डिसेंबर अखेर.

मद्रासेकडे एक महिनाभर राहून दसरा झाल्यावर आह्मी मद्रासहून परत आलों व आठदहा दिवस पुण्यांत राहून मग कलकत्यास जाण्याकरितां निघालों. वाटेनें भुसावळ, जबलपुर वगैरे ठिकाणीं मुकाम पडले. त्यांत जबलपुरास एक दिवस जास्त राहून नर्मदेचा प्रसिद्ध धबधबा पाहण्यास गेलों. टांग्यांतून उतरल्यावर नावेत बसून धबधबा व त्याच्या भोंवतालचा अतिशय रमणीय देखावा पाहिला. तो देखावा पाहून ईश्वराच्या अगाध कृतीबद्दल अंतःकरण आश्चर्यचकित व थक्क होऊन गेलें. तेथून निघून आह्मी प्रयागास आलों व दारागंजांत उतरलों. दुसरे दिवशीं दशाश्वमेधावर जाऊन गंगेचीं भांडीं भरून घेतलीं. मग तेथून एका नावेत आह्मी सर्वजणें बसून गेलों व त्रिवेणी संगमाच्या मधोमध मोठमोठे लांकडी चौरंग टाकले आहेत त्याजवर उतरलों. वेणीदान करावयाचें नाहीं असा स्वतःचा निश्चय होता. जवळच दुसऱ्या चौरंगावर एका बाईच्या वेणीदानाचा समारंभ होत होता, तो पाहून आह्मी परत फिरलों व दुसरे दिवशीं काशीस आलों. पुढें कलकत्यास जाण्याची घाई असल्यामुळे काशीसही दोन दिवसांवर आह्मांस राहतां आलें नाहीं. काशीस पोहोचल्यावर दुसरे दिवशीं सकाळीं उठून भागीरथीचें स्नान करून विश्वेश्वर, मंगलागौरी, अन्नपूर्णा, कांठभैरव वगैरेचें दर्शन घेऊन मी परत आलों. दुपारीं तेथील तऱ्हेतऱ्हेचीं भांडीं व कपडे खरेदी करून संध्याकाळीं एक भाड्याची नाव करून तीत बसून आह्मी अशीपासून वरुणेपर्यंत सर्व घाट व देवळें पाहून रात्रीं नऊदहा वाजतां घरीं आलों. रात्र चांदणी व भोंवतालचा देखावा रमणीय असल्यामुळे आणि विशेषेंकरून काशीक्षेत्राचद्दल पवित्र भावना व पूज्य बुद्धि यांची त्यांत भर पडल्यामुळे ती वेळ व तो देखावा चिरस्मरणीय होऊन राहिला.

दुसरे दिवशीं आह्मी कलकत्यास गेलों. तेथें धरमतोल्यावर एक भाड्याचा बंगला घेऊन राहिलों. हा बंगला फार मोठा होता खरा, पण पुष्कळ जुना असून कांपोंडांत विहीर, बाग, झाडेंझुडें इत्यादि कांहीं नसल्यानें अगदीं उजाड-ओसाड दिसे. त्यामुळे या बंगल्यांत राहिल्यानें मनाला करमणूक व आनंद वाटण्याचें

एकीकडे राहून उलट उद्धिगता आली, व तो दिवस फार कंटाळवाणा गेला. संध्याकाळी स्वतः घरीं आल्यावर विचारलें “ तूं आज काय केलेंस ? ”

मीं जरा कंटाळल्यासारखें ह्मटलें “ कांहीं केलें नाहीं, करावयाचें काय ? आधीं जागा नवी, कोणाची ओळख नाहीं, बंगला म्हणून जो घेतला आहे तो तरी मन रमण्यासारखा असावा, तर तेंही नाहीं. झाडे, फुलें, वेली यांतही मनुष्याचें मन कांहीं वेळ तरी रमतें; पण त्यांपैकीं येथें कांहींच नाहीं. उलटें जिकडे पहावें तिकडे भणभणीत व ओसाड. घरांतसुद्धां कांहीं करण्यास मन लागत नाहीं. बरें भाडें तरी थोडें आहे ? तेंही पुष्कळच. असा बंगला कां घ्यावा? यापेक्षां आपण दुसरें घर जरा चांगलें व योग्यतेला शोभेल असें घेऊं. भाड्याचा खर्च व्हावयाचा तितका होऊन फुकट रहावयास आल्यासारखें दिसत आहे,” वगैरे पुष्कळ पण ऐकूं जाण्यासारखें बोललें. “घर जुनें असून तळघरांत कोल्हे दिवसासुद्धां भयंकर ओरडतात. बाहेर जाणाऱ्या माणसांचें ठीक आहे पण घरांत रहाणाऱ्या माणसांचा दिवस उदास, कंटाळवाणा जातो.”

हें सर्व बोलणें ऐकून घेऊन शांतपणें उत्तर दिलें “ बागबगीचे व झाडेंझुडें का कोठें मनाचें रंजन करतात ? वाचनासारखें साधन ज्यांच्यापाशीं आहे, त्यांज्ही कुरकूर करूं नये. वाचनाइतकें आनंद व समाधान देणारें दुसरें कांहीं नाहीं. एका जातीच्या पुस्तकाचा कंटाळा आला तर दुसरें पुस्तक घ्यावें. कविता वाचाव्यात अगर पोथी वाचावी. फार वाचून मन थकलें तर ईश्वर-निर्मित बागबगीचे पाहण्यास जावें. तुला काय साधन नाहीं ? गाडी जोडून फिरावयास जावें, ह्मणजे थकलेल्या मनाला विश्रांती मिळते. मनुष्यांनीं केलेल्या बागा वगैरे कृतीनें जर मनाला आनंद व करमणूक होते, तर ईश्वराच्या कृतीचें ह्मणजे सृष्टिसौंदर्याचें मनन केलें तर त्याच्या योजकपणानें, अगाधपणानें व दयाळूपणानें आह्मां प्राणिमात्राला किती सुखाचीं साधनें होऊन राहिलीं आहेत, हें मनांत येऊन मन थकू होतें व अंतःकरण सद्गदित होतें. पण तूर्त तुझें मन अण्णासाहेबांच्या दुःखानें उदास झालें आहे, म्हणून आतांशा तुला कशांतच करमणूक वाटत नाहीं. तुझ्या मनालाच कांहीं तरी काम देतो, म्हणजे झगलें. उद्यां तूं या ओसाड दिसणाऱ्या जागेला शोभा आणण्याचें मनांत आण. ”

हें ऐकून मला हंसूं आलें. मग मीं ह्मटलें “ नुसतें मनांत आणून जागेला शोभा कशी येईल ? ”

यावर स्वतः म्हटले " मी आधीं काय ह्मणतो तें ऐकून घे. उद्यां सकाळीं चार मजूर लावून तुला जेवढी बाग करावयाची असेल, तेवढी जागा आंखून घेऊन त्यांच्याकडून खणून काढीव व त्यांत वाफे करून मेथी कोथिंबिरीचें बीं टाक. शिवाय, या ऋतुमध्ये येणाऱ्या फुलझाडांचें थोडेंसें बीं आणून टाक, ह्मणजे करमणूक व उपयोग हीं दोन्हीं होतील. या बागेला पाणी तूं घालीत जा ह्मणजे अनायासें व्यायाम होईल. मी घरीं आल्यावर संध्याकाळचें वाचन आपण या तुझ्या बागेतच करूं. "

असें म्हणून दुसरे दिवशीं मला उठण्याबरोबर त्याची आठवण दिली. मींही सांगितल्याप्रमाणें मजूर बोलावून आणून संध्याकाळपर्यंत काम करून घेतलें. संध्याकाळीं स्वतः घरीं आल्यावर आह्मी गाडीतून फिरावयास गेलों व येते वेळीं थोडेंसें फुलझाडांचें बीं घेऊन आलों. पुढें एकदोन दिवसांनीं या नवीन केलेल्या बागेत खुर्च्या टाकून संध्याकाळचें वाचन वाचीत बसलों. इतक्यांत एक बंगाली वर्तमानपत्र वांटणारा मनुष्य आला व " पत्र सुरू करावयाचें आहे काय ? " असें विचारूं लागला.

मीं घाईनें म्हटलें "बाबारे, आम्हांला पत्र नको. बंगाली वाचतां येत नाहीं, मग उगीच पत्र कशाला घ्यावयाचें ? "

त्या मनुष्यानें माझ्या बोलण्याकडे लक्ष न देतां स्वतःकडे पाहून पाहून विचारलें. तेव्हां त्याला सांगितलें " आज आणलेलें पत्र असूं दे. उद्यां पासून आणूं नको. पुढल्या सोमवारीं घेऊन ये, मग सुरू करूं. "

हें ऐकून मला जरा चमत्कारिक वाटलें; पण मी उगीच बसलें. तो मनुष्य निघून गेल्यावर स्वतः माझ्याकडे पाहून म्हटलें " ज्यांच्या गावांत येऊन चारदोन महिने रहावयाचें, त्यांची भाषा आम्हांला समजत नाहीं असें म्हणावयास मला तर लाज वाटली असती ! "

मीं म्हटलें " जी आपली भाषा नाही ती येत नाही म्हणावयास लाज कसली ? आतां यापुढें शिकावयाचें मनांत आणलें तर तें जमावें कसें ? व शिकविणार तरी कोण ? "

स्वतःला बंगाली अक्षरओळख मात्र होती; पण चांगलें वाचतां येत नव्हतें, हें मला माहीत होतें; म्हणून मीं मुद्दाम म्हटलें " बरें तर, मीं शिकावें असें मनांत असल्यास उद्यां पासून स्वतः शिकवावें. माझी तयारी आहे. दुसऱ्या कोणाजवळ मात्र मी शिकणार नाहीं. "

हे ऐकिले तेव्हा खरे म्हटले म्हणजे नेहमीप्रमाणे कांहीं तरी थट्टेने बोलावयाचे किंवा उत्तर द्यावयाचे; पण आज त्या जागी कांहीं न बोलतां विचारच करीत असलेला चेहरा दिसला. मी मनांतल्या मनांत अगदीं ओशाळले. माझ्या बोलण्याचा राग तर आला नाहीना, असे वाटले. पण यासंबंधाने कांहींच बोलणे झाले नाही.

तो दिवस तसाच गेला. दुसरे दिवशीं चहा घेतल्यावर नित्याप्रमाणे फिरावयास जाणे झाले. परंतु घरी येण्यास नित्यापेक्षां उशीर झाला म्हणून मी वाट पहात बसले होते, इतक्यांत येणे झाले. बरोबर एक शिपाई होता. त्याच्या हातांत लहानमोठी अशी दहापंधरा पुस्तके होती. ती त्याने टेबलावर ठेवली. मी जवळच उभी होते. त्यांतून एकदोन पुस्तके उघडून पाहिलीं. तीं तीं बंगाली व इंग्रजी होती. हीं पुस्तके कशाला आणलीं? असे माझ्या तोंडांतून निघणार तोंच आदल्या दिवशींची आठवण होऊन मी गप्प बसले. स्वतःचे घामाने भिजलेले कपडे काढून घेऊन दुसरा सदरा घालण्यास दिला व पिण्याचे दूध आणावयास जाणार तोंच सांगितले "बुके तेवढीं मोजून घेऊन या मनुष्याला चिठीप्रमाणे पैसे देऊन टाक बरे."

मी होय म्हणून लागलीच चिठीप्रमाणे बुके मोजून घेऊन पैसे देऊन आले. मी पिण्याचे दूध आणून दिले. ते पिऊन झाल्यावर टेबलावरचे एक चूक घेऊन ते स्वतः चाळण्यास आरंभ केला. मी त्या दिवाणखान्यांत दूर एका खर्चीवर वर्तमानपत्र वाचीत बसले होते; पण मधूनमधून काय चालले आहे ते पहात होते. कारण, इतकीं पुस्तके व तीं स्वतः जाऊन खरेदी केलीं, याचा उद्देश माझ्या ध्यानांत येईना. स्वतः बाजारांत जाणे किंवा जिन्नस खरेदी करणे कधींच माहीत नव्हते. सान्या जन्मांत स्वतः बाजार करण्याचा हा पहिलाच प्रसंग होता. मुळीं पैसा हातांत घ्यावयाचा नाही व जवळ बाळगावयाचा नाही, हा मुख्य नियम असे.

अकरा वाजेपर्यंत हे पुस्तक चाळणे झाले. कांहीं पुस्तके वाचण्याचा प्रयत्न केला, पण शिकून बरेच दिवस झाल्यामुळे विसर पडला होता त्यामुळे अक्षरे लागेनात असे दिसले. अकरा वाजतां स्वयंपाक तयार आहे असे मी म्हटल्यावर स्नानास उठणे झाले. जातां जातां शिपायाला सांगितले "मी जेऊन परत येईपर्यंत तू बाजारांत जाऊन एक स्लेट व पेन्सिल घेऊन ये, वेळ लावू नको."

जेवण होऊन पुनः दिवाणखान्यांत आल्यावर आणलेली पाटी हातांत घेतली व त्या पुस्तकांपैकी एक पुस्तक हातांत घेऊन पाटीवर मूळाक्षरें काढण्याचा क्रम सुरू केला. तोंपर्यंत नेहमींसारखें मधूनमधून कांहीं तरी विनोदानें, चेष्टेनें बोलावयाचें, पण तें आज कांहींच नाही! सगळें लक्ष या नवीन वाचनाकडे वेधलें होतें. संध्याकाळीं गाडीतून फिरावयांस जाण्याच्या आधीं जें पुस्तक वाचावयास अडत होतें, त्याचा धडा मोठ्यानें भराभर वाचला आणि तें पुस्तक खालीं ठेवलें आणि पोषाख केला. आह्मी गाडीतून दोघें फिरावयास गेलों. इकडल्या तिकडल्या पुष्कळ गोष्टी बोललों, पण सकाळच्या पुस्तकांबद्दल विचारण्यास मला धीर होईना. स्वतःच्या बोलण्यांत मात्र एकदा सहज उद्गार निघाला, कीं, “आज बंगाली वाचण्यांत सगळा वेळ घालविल्यामुळे माझे रोजचें काम कांहीं झालें नाही. ”

हें ऐकून मीं कांहींच उत्तर दिलें नाही; पण माझे-मलळच वाईट वाटलें, कीं, माझ्या कालच्या बोलण्यानें आज इतकी दगदग पडली. बंगाली शिकण्याची टाळाटाळी करण्याकरितांच “मला स्वतः शिकविलें तर मी शिकेन, दुसऱ्याजवळ शिकणार नाही; ” असा माझा बोलण्याचा हेतु होता. कारण, मीं नुसतें होय झटलें असतें, तर बंगाली मास्तर कोणी तरी आणिहीं अंरतु; पण मला तें आवडलें नाही. कारण, एक तर मला लहानपणापासून शाळा टाऊक नव्हती व स्वतःशिवाय कोणत्याही पुरुषाजवळ शिकण्याचा प्रसंग नव्हता. आतां स्वतःला वेळ नसल्यामुळे व बंगाली शिकून पुष्कळ दिवस झाल्यानें आतां विसरून गेल्यामुळे, शिकविण्यास कोणी तरी मनुष्य ठेवण्याची वेळ येईल ती टाळावी, या बुद्धीनेंच मी आदले दिवशीं बोलून गेलें; पण या शब्दांची इतकी ईर्षा वाटून दुसरा संबंध दिवस उजळणी करण्याकडे घालविला, याबद्दल मला पश्चात्ताप होऊन चोरट्यासारखें झालें. रात्रीं बोलतां बोलतां अस्पष्ट शब्दांनीं तसें कांहीं मी बोललें व तेवढ्यानें माझ्या मनावरील भार कमी झाला.

दुसरे दिवशीं सकाळीं फिरावयास जाण्याच्या आधीं पाटी घेऊन व तिजवर बंगाली मूळाक्षरें काढून मला दिलीं व एकदोनदा वाचावयास सांगून “मी घरीं येण्यापूर्वीं हीं अक्षरें तयार करून ठेव,” असें सांगितलें. परत येईपर्यंत मीं सर्व अक्षरें तयार करून पुनः काढून ठेविलीं व आपल्या कामाला गेलें.

**स्वतः** घरीं येऊन नित्याप्रमाणें सर्व झाल्यावर हजामत करवीत असतां **स्वतः** एक बंगाली बुक हातांत घेऊन मोठ्यानें वाचावयास सुरुवात केली व जो शब्द अडेल त्याचें अक्षर व उच्चार त्या हजामाला विचारावयाचें, असा क्रम चालला होता. मी जवळच्या खोलींत वाचीत बसलें होतें. तेथें दिवाण-खान्यांत दुसरें कोणी बोलत आहे असें मला ऐकूं आलें, तेव्हां कोणी तरी भेटावयास आलें आहे असें समजून ते कोण आहेत हें पाहण्यास मी उठलें व पाहतें तों दुसरें कोणी आलें नसून बंगाली पुस्तक हातांत घेऊन **स्वतः** मोठ्यानें वाचन चाललें होतें, व जवळ असलेला हजाम शब्दांचे उच्चार व अर्थ सांगत होता !

हें पाहून मात्र माझे हंसू राहिलीना..तो मनुष्य निघून गेल्यानंतर लागलीच मी पुढें जाऊन हलटलें “ मास्तर तर फार छान मिळाला ! श्रीदत्तांनीं जसे चौवीस गुरू केले होते, तसें इकडल्या गुरूंची यादी करावयास जर मला कोणी सांगितलें तर या गुरूचें नांव पाहिलें घालीन ! पूर्वीं गुरूंपाशीं शिकावयाचें ह्मणजे त्यांची सेवा करावी लागे. असें ह्मणतात; पण हा गुरू विचारा उलट इकडचाच चाकरी करीत असे, म्हणून याचें नांव पाहिलें पाहिजे.”

~~अशा~~ शेतीनें एवढ्या मोठ्या वयांत आपण **स्वतः** शिकून मला शिकविण्याचा क्रम ठेवलेला पाहून माझे मलाच अतिशय नवल वाटलें व मीं पूर्वीं उच्चारलेल्या शब्दांमुळे **स्वतः**ला ईर्ष्या येऊन अनेक तऱ्हेचे व्यवसाय, जबाबदारीचीं कामे इतकीं चालू असतांना त्यांतल्या त्यांत वेळ काढून मला बंगाली शिकविण्याकरितांच आपण बंगाली शिकण्याची तसदी घेतली.

ह्याप्रमाणें बंगाली वाचनाचा क्रम ठेविल्यावर महिना दीड महिन्यानें मला चांगलें वाचतां येऊं लागलें. कंपोंडांत केलेल्या बागेंत मेथी व कोथिंबीर दाट उगवली असून इंग्रजी फुलझाडांना फुलें आलीं होतीं. त्या ठिकाणें खुर्च्या टाकून आह्मी बसलों असतांना कांहीं आठवड्यांपूर्वीं जें बंगाली वर्तमानपत्र नको हलटलें होतें तेंच आतां सुरू करून दररोज तेथें वाचण्याचा क्रम ठेविला. शिवाय, क्रमिक पुस्तकांचा अभ्यास सुरू होताच. कलकत्त्याहून परत येतांना विषवृक्ष, दुर्गेशनांदिनी, आनंदमठ वगैरे आणखी कांहीं कादंबऱ्या घेऊन आह्मी परत आलों.

भाग सतरावा.

करमाळ्याचें दुखणें.

तां. २६, २७, २८ फेब्रुवारी, १८९१.

सन १८८८ सालांत कलकच्याहून परत आल्यावर शेतकी खात्यांचे स्पेशल जज्ज डॉ. पोलन यांच्या जागेवर आमची कार्यभारी नेमणूक झाली. असीस्टंट स्पेशल जज्ज असतांना आह्मांला पुणें व सातारा या दोन जिल्ह्यांतील कोर्टांची तपासणी करावी लागे; पण आतां पुणें, सातारा, नगर व सोलापुर अशा चार जिल्ह्यांत फिरावयाचें असल्यामुळें आठीच्या आठी महिने या फिरण्यांतच जात. त्याप्रमाणें आह्मी सस १८९१ च्या जानेवारी महिन्यांत नगर जिल्ह्यांत फिरावयास गेलों. सर्व जिल्हा फिरून सोलापूर जिल्ह्यांत शिरण्यास आह्मांला दीड महिना लागला. ह्या वर्षीं सव्वीस फेब्रुवारीला खानेसुमारी होती. त्या दिवशीं इकडील कामें संपवून व सोलापुर जिल्ह्यांतील करमाळें तालुक्यांत ऑफिस व सर्व मंडळी ठेवून आह्मी दोन दिवस पुण्यास जाऊन यावें. असा बेत केला व त्याकरितांच नगर जिल्ह्यांतील काम घाईघाईनें आटपून करमाळ्यास आलों. तेथील काम दोन दिवसांत आटपून मंडळी ऑफिसासुद्धां सोलापुरास रवाना करून आपण खानेसुमारीला पुण्यास जाऊं असें मला सांगितलें व बेत केला. त्याप्रमाणें दुसरा सगळा दिवस विसावा न घेतां रात्रीपर्यंत काम केलें. त्यामुळें जेवावयास उठावयास जरा उशीर झाला जेवण झाल्यावर त्या दिवशीं वाचन वगैरे कांही घेतलें नाहीं.

दुसरे दिवशीं सकाळीं नित्याप्रमाणें उठून कोको घेऊन फिरावयास जाणें झालें. ह्या खेपेस चिरंजीव सखू बरोबर घेतली होती. ती फक्त दहा महिन्यांची असल्यामुळें सकाळच्या प्रहरीं मला तिचें काम बरेंच असे. तरी होईल तितकें लवकर तें काम उरकून घेऊन स्वतः फिरून घरीं येण्यापूर्वीं मला वाचनाकरितां तयार रहावें लागे. कारण सकाळच्या वेळींच स्वतः आठनऊ वाजतां घरीं आल्यावर माझ्या इंग्रजी वाचनाकडे तास दीड तास तेवढा मिळे. एखादे दिवशीं मीं आपलें काम आधीं उरकून घेतलें नसलें तर तो दिवस फुकट जाई व पुनः दुसरा दिवस येईपर्यंत जवळ वाचावयास मिळत नसे; ह्मणून होतां होईल. तों मी आपला वेळ चुकवीत नसें, अगदीं तयार राहीं.



ह्या वेळेस मीं मेडोजटेलरचें तारा नांवाचें पुस्तक वाचावयास घेतलें होतें. त्या दिवशीं बाहेरून येण्यास नऊ वाजून गेले होते. मीं पुस्तक, वही पेन्सिल घेऊन चाट पहात बसलें होतें. घरीं आल्यावर मीं सहज ह्मटलें “आज फिरण्याकडे जास्त वेळ दिला ? या तालुक्यांत काम कमी आहे वाटतें ? हे हुरड्याचे दिवस आहेत, गांवांतील मंडळीं अतिशय अगत्याची, ती येथील रावसाहेबांना ( मुनसफांना ) भीड घालीत असतील; रावसाहेबांना भीड मोडवत नाहीं ह्मणून दोन वाजतांच कोर्ट बंद करून निरुपायानें जावें लागत असेल, त्यामुळे अर्धातच तपासणीला काम बेताचेंच असणार. ”

तेव्हां सांगितलें “आधींच उशीर झाला आहे, बोलण्यांत वेळ घालवूं नको, वाचावयास घे. पण मला आधीं थोडीशी सुंठसाखर आणून दे, मग आरंभ कर. आमच्या पुरुषांच्या कामांची चवकशी तुझीं बायकांना कशाला हवी ? ”

मीं ह्मटलें “खरेंच! आझाला कशाला चवकशी हवी आहे! त्यांत एवढें आहे तरी काय ? या तालुक्याचा कोर्टांत जितकीं कामें सबजज्ज करितात, तितकीं कामें आझी बायका देखील करून टाकूं ! ”

तेव्हां हंसून विचारलें “आज त्यांच्यावर कां तुमची गदा ? काम कमी आणि जास्त करणें हें ज्याच्या त्याच्या स्वभावावर आहे; पण ते करतात तीं कामें महत्त्वाचीं नाहीत असें का तुला वाटतें ? ”

मीं ह्मटलें “कामाचें महत्त्व कोण नांकबूल करील ? पण तें महत्त्व काम करणाराच्या मनांत कितपत वागतें, याचा अनुभव आपल्याला या फिरण्यामध्ये नेहमीं येतो. सरकार यांना नेमलेला जो पगार देतें, त्यापेक्षां उत्तम, मध्यम, कनिष्ठ अशा कामाप्रमाणें कमिशनसारखा पगार ठेविला असता, तर याहून अधिकं काळजांनै व मेहनतीनै कामें खचित झालीं असतीं. शिवाय गरीब पक्षकार लोकांना अपिलें करण्याचा विनाकारण आतांच्या इतका खर्च तरी पडला नसता. पण हें काय ! मी बोलतां बोलतां सुंठाचें अगदींच विसरलें ! ” असें ह्मणून सुंठ साखर कालवून देऊन वाचावयास बसलें.

या वेळच्या वाचनाच्या भागांत तारेची वैधव्यस्थिति व तिच्या आई-बापांच्या मनाची विव्हलता हें वर्णन वाचनांना मला फार वाईट वाटून गहिंवर आला, आणि हुंदक्यामुळे पुढील वाचन बंद ठेवावें लागलें.

नंतरं विधवांच्या एकंदर अत्यंत दुःखद व शोचनीय स्थितीबद्दल बोलणें निघालें. त्यांत आमच्या समाजांत कांहीं कांहीं चाली फार निर्दयपणाच्या व घातुक आहेत, त्यांचा परिणाम पर्यायानें दिवसोदिवस जनतेवर घडून फार अहित होत आहे, पण हें समजेल तेव्हां खरें, हळू हळू समजेल, वगैरे गंभिरपणाचें व कळकळीचें भाषण चाललें असतांना सांगितलें, कीं, “ आज वाटेंतच माझी प्रकृति बिघडली व पोटांत कळ करूं लागली. ”

मीं विचारिलें “कां बरें ? आज सकाळीं नीट साफ झालें नव्हतें कीं काय ? रात्रीं झोंप चांगली लागली होतीना ? काल रात्रीं मी जी एकदा निजलें, ती महांटे मला जागी केली तेव्हांच पहिल्यानें जागी झालें. सखूसुद्धां संगळ्या रात्रींत उठली नाही. ”

तेव्हां ह्मटलें “ सखू उठली नाही ह्मणूनच तुला उठावें लागलें नाही. गेल्या दोनतीन रात्रीं तिच्या डोळ्याकरितां तुला जागावें लागलें होतें, त्यामुळे काल झोंप जास्त लागली असेल. तसें भिण्यासारखें कांहीं नाही. रात्रीं मला झोंप बरी लागली होती. आसपास हवा बिघडल्याचा बोभाटा नाही; शिवाय, आपण पाणी पितों तें तापवून फिल्टर केलेलें असतें. तेव्हां तशा कांहीं संशयाचें कारण नाही. पण आज प्रकृति तशा तऱ्हेची बिघडली खरी. ”

मीं ह्मटलें “ तर मग थंडीच झाली असेल. साखरेवर पुदिन्याच्या अकांचे व आंबेचे थेंब घालून देतें आंणि सुठीचें चाटण शिजवून आणतें ह्मणजे विकारं कमी होईल. ” असें ह्मणून मी उठलें व बऱ्याच वेळानें दोन्ही जिन्नस तयार करून घेऊन आलें.

तेव्हां पडदा लावला होता तेथें जाणें झालें होतें तिकडून परत आल्यावर मीं पाहिलें तों मघाच्यापेक्षां अधिक थकवा आलेला दिसला. मग मीं आणलेलीं दोन्ही औषधें देऊन ऊन पाण्यानें खराची पिशवी भरून पोट शेकण्यास दिली; पण बरें वाटेना. ह्मणून मीं डाक्टरास बोलावूं पाठविलें. त्यांनीं येऊन हिंग, बडिशोप व पेपरमिंट यांचे अर्क एकत्र करून पिण्यास दिलें, “शेक मात्र सारखा चालूं द्या. ” असें सांगून एक मोठा स्पंजोपायलिनचा ऋडा पोट शेकण्याकरितां पाठविला, “ भात घालूं नका, तांदूळ भाजून त्याची ळ्हेरी किंवा साबूदाणे पाण्यांत शिजवून मीठ घालून पेज द्या, दूध घालूं नका. ” असें त्यांनीं सांगितलें होतें, त्याप्रमाणें औषध, शेक व खाणें चालूं होतें. आमच्या

घरचें असें माझ्याशिवाय दुसरें कोणी नव्हतें. तथापि आमच्या ऑफिसची सर्व मंडळी उभीच्या उभी होती. ही मंडळी नुसती हाताखालची ह्मणूनच काम करीत होती, असें नव्हतें. त्यांची स्वतःचे ठिकाणी जी भक्ति व जो आदर होता, त्यामुळेच ही मंडळी तत्परतेनें काम करीत होती.

औषधोपचार सुरू असतांनाही दुखण्याचा पाय मार्ग होईना. चारपांच चारपांच मिनिटांनीं उलट्या सुरू झाल्या. संध्याकाळची तीनचार वाजण्याची वेळ आली, तरी आमच्या ऑफिसच्या मंडळींनीं स्नान किंवा जेवण केलें नाहीं. सखू लहान, एक वर्षाचीही नव्हती. तिला आमच्या शिरस्तेदारांनीं बाहेरच्या बाहेर मोलकरणीकडून दूध घालून संभाळली, माझ्याकडे येऊं दिलें नाहीं. माझ्या विंचनेपुढें मलाही तिची आठवण झाली नाहीं, ह्मटलें तरी चालेल.

सकाळपासून तीन वाजेपर्यंत डॉक्टर बसून होते; ते मग जेवावयास घरीं गेले. " मध्यें मी एकदा संध्याकाळीं प्रकृति पाहण्यास येईन, पण रात्री आठ वाजण्याचे पुढें माझी खानेसुमारीकडे नेमणूक झाली असल्यामुळे मला येतां येणार नाहीं," असें सांगून ते गेले. पण मला फार काळजी पडली व मी आमच्या शिरस्तेदारास ह्मटलें " तुम्ही मामलेदारांना जाऊन भेटा व प्रकृतीची ही सर्व हकीकत कळवून मेहरबानिनें आजची रात्र डॉक्टरांना आमच्याकडे राहूं द्या, त्यांच्याबद्दल आमच्या ऑफिसांतून दोन कारकून आम्ही कामाकरितां तुमच्याकडे पाठवितों, असा माझा निरोप सांगा. "

याप्रमाणें सांगून मी आंत पड्यांत आलों व पहारें तो आतां स्वतःच्या प्रकृतिचें मान अधिक काळजी वाटण्यासारखें दिसलें आणि तोंडाची कळा पालटली. अंगास घाम फार सुटूं लागला, हाताचे पंजे व नखें अगदीं काळीं पडलीं. हीं सर्व लक्षणे पाहून माझ्या काळजानें तर आतां अगदींच ठाव सोडला. मला काळजी व भीति वाटत होती, ती स्वतःच्या लक्षांत येऊं नये ह्मणून दिवसभर उसनें आणलेलें धैर्य सुटलें; इतक्यांत डॉक्टर आले.

मी अत्यंत घाबरून ह्मटलें " आतां मला धीर निघत नाहीं. पुण्यास डॉक्टर विश्रामजीस तार करतें. ते सकाळीं येईपर्यंत तुम्ही मात्र अशा स्थितींत आम्हांला सोडून जाऊं नका. मीं मामलेदारांकडे निरोप पाठविला आहे व तुमच्याबद्दल काम करण्यास दोन कारकून पाठवीत आहे. " याप्रमाणें बोलून मीं पुण्यास डॉक्टर विश्रामजी व वन्स यांना तार लिहविली. करमाळ्याहून

रेल्वे स्टेशन तेरा मैल दूर असल्यामुळें घोड्याची गाडी जोडवून नाना आगा-शांना पाठविलें, व “तुम्ही तारा करून स्टेशनावरच-थांबा वं पहांटे चार वाजतां डॉ. विश्रामजी व वन्सं येतील त्यांनां तबडतोब घेऊन या,” असें सांगितलें.

डॉक्टर आंत विछान्याजवळ बसूनच होते. हे जातीनें मुसलमान होते, पण वागणुकीनें फारच सालस व सुशील होते. औषधोपचार करावयाचे ते आस्थापूर्वक व काळजीनें करीत होते, तरी प्रकृतीचें मान घटकोघटकीं अधिक होऊं लागलें. फार घाम सुटत होता व हातांचे पंजे काळें पडलेच होते, त्यांत आतां तोंडही भस्म सारविल्यासारखें कळाहीन दिसूं लागलें. आतां पटकीचीं सर्व लक्षणे स्पष्ट दिसूं लागलीं. आवाज अतिशय खोल गेला. बोललेला शब्द तोंडाशीं कान लाविल्याखेरीज ऐकूं येत नसे. बोलावयाचें तें काय ? दिवस-भरांत “तूं घाबरूं नकोस, भिऊं नकोस, लक्ष लावून बाटलीवरचीं अक्षरें नीट वाचून मग औषध देत जा, घाबरेपणानें भलतेंच देशील,” वगैरे धीर देण्याचें बोलणें, दिवसांतून कितीएक वेळां चाललें होतें. प्रकृतीज्जे मान धडधडीत उघड दिसत होतें, त्यामुळें माझा जीव अगदीं भेदरून गेला होता व वारा प्याल्यासारखा झाला होता.

वर लिहिल्याप्रमाणें स्वतःचें धीराचें बोलणें ऐकिलें ह्मणजे माझ्यां जिवांत नवीन जीव आल्यासारखें होऊन तशा स्थितींतही मला त्यांतल्या त्यांत हुषारी वाटे; पण तें बोलणेंही आतां बंद पडल्यामुळें माझा सर्वस्वी धीर सुटला. धरणी आणि आकाश यांशिवाय आपलेपाशीं आतां दुसरें कोणी नाहीं. द्याळू आणि सर्वांच्या धावणीला धावणारा तो कनवाळू परमेश्वर या वेळीं कोठें आहे ? माझा विश्वास आजपर्यंत सर्वस्वी त्याच्यावर आहे. त्याच्यावांचून या वेळीं मला दुसरें कोणी नाहीं, हें त्याला समजत नाहीं काय ? वगैरे मी आपल्या मनाशीं पुष्कळ बोलून रडलें व त्याच आवेशांत उठून नाडी पाहिली. जवळ डॉक्टर व कारकून बसले होते, त्यांना “मी जरा आंत जाऊन येतें,” असें सांगून, ज्या देवळांत आह्मी उतरलों होतो, त्याच महा देवाच्या गाभाऱ्यांत देवासमोर जाऊन बसलें.

ही वेळ रात्रीची तीन वाजण्याची होती. आंत एक ह्यातारी गुरवीण निजली होती, तिला बाहेर जाण्यास सांगितलें. पणतींतील नंदादीप अगदीं मंद जळत होता, तेंही मला बरेंच वाटलें. कारण, या वेळेस मनाची वृत्ति अशी झाली होती, कीं, देव आणि आपण यांशिवाय तिसरें येथें कोणी नको, दिवासुद्धां

नसता तर बरें झालें असतें, असें वाटलें. होता तो मात्र मालविण्यास हात धजेना. तसें मनांतसुद्धां आणणें अंशुभ आहे, असें वाटून मी देवापुढें थोडी घामिष्टासारखी बसलें. तोंडांतून कसला उच्चार होईना ह्मणून देवापुढें डोकें टेंकून हळूच पण पुष्कळ मन मोकळें करून रडलें. पुष्कळ रडून मनाचा भार थोडा कमी झाल्यावर मनाला वाटेल तितकें बोललें, प्रार्थना केली व शेवटीं मनाला सर्व प्रकारें दीनपणा आला होता तरी त्यांतल्यात्यांत चाग्यानें “आह्मी दीन तुझ्या दारीं संकटांत येऊन पडलों आहों; तुला वाटेल त्या रीतीनें आह्मांला बाहेर काढ; तूं सर्वांतरीामी ह्मणवितोस त्या तुला माझी करुणा आली नाही तर ह्या बाहेरच्या मोठ्या विहिरीला तरी खचित करुणा येऊन ती मला पोटांत घेईल, वगैरे काय हवें तें बडबडलें !” सर्व रीतीनें श्रांत झाल्यामुळे कीं काय कोण जाणे, दुसऱ्याची इतकी भयंकर स्थिती झाली असतांही कांहीं सेकंदें तेथेंच माझा डोळा लागला.

तेपढ्यांत मला एक स्वप्न पडलें, कीं, मी कोठें तरी उंच डोंगरांत देवस्थान आहे तेथें गेलें आहे. देवळाखालीच रुष्णेचें पात्र आहे. तिचे कांठी वट पिंपळाचे वृक्ष जागोजाग असून त्यांना मजबूत पार बांधिले आहेत व मधून मधून मोठे घाट आहेत. अशा एका उंच घाटाजवळच्या पारावरील वटवृक्षाला दोन्ही हात टेंकून खालील मजा पहात मी उभी आहे. त्या दिवशीं विशेष कांहीं तरी मोठी पर्वणी होती ह्मणून हजारों स्त्रिया व पुरुष रुष्णाबाईंत स्नान करीत होती. मी ज्या उंच व विस्तृत वटवृक्षाला दोन्ही हात टेंकून धरून उभी होतें, तो एवढा मोठा वृक्ष पडतोच कीं काय, असा पुढें पुढें वांकू लागला व त्यामुळे पाराचे चिरेच्या चिरे उखळू लागले. हें पाहून मी अतिशय घाबरलें व दोन्ही हातांनीं त्या वटवृक्षाला कवटाळून धरून मोठ्या आंकोशानें खालील ब्राह्मणांना हांका मारून व ओरडून सांगू लागलें “अहो ! पहा हा वृक्ष पडत आहे, कोणी खालून याला हात लावा, धिरे द्या, हा पडला तर हजारों माणसांचे प्राण जातील,” असें ह्मणून माझ्यामध्ये होतें तितकें सामर्थ्य खर्चून मी तो वृक्ष आपल्याकडे ओढीत आहे. माझा जीव घामाघूम होऊन तोंडाला कोरड पडली आहे, इतक्यांत खालील मंडळी नदींतून ओलेत्यानें, धावून येऊन हजारों माणसांनीं त्या वटवृक्षाला खालून आपापल्या हाताचा टेंका दिला. असें झाल्यावर एकदोन मिनिटांत तो वृक्ष अधिक न वाकतां तितक्याचा तितका घट्ट राहिला. आतां तो वृक्ष खाली येत नाही, अशी खात्री

## करमाळ्याचें दुखणें.

१४५

झाल्यावर खालच्या माणसांनीं हात सोडले व मलाही आनंद झाला. अजून माझा विळखा वृक्षाला आहे तोंच आमच्या शिरस्तेदारांनीं येऊन मला हांक मारली.

मी घाबरून एकदम उठलें व तडक तशीच अंधरुणापाशीं गेलें खरी, पण मला कां बोलावलें ? काय स्थिति आहे ? वगैरेचा मला कांहींच उमज पडेना. मी वेड्यासारखी चोहोंकडे पाहूं लागलें, इतक्यांत डाक्टर मला ह्मणाले. “खालीं वांका, कांहीं बोलण्याची इच्छा आहे असें दिसतें.”

मीं लागलींच खालीं वांकून स्वतःच्या तोंडाजवळ कान नेला. तेव्हां खोल शब्दांनीं हळूच ह्मटलें “मला बसतां करा, मला उलटी होत आहे.”

तें ऐकून मीं व डाक्टर मिळून हळूच बसतें केलें. तोंच मोठ्या जोरानें उलटी झाली. अवसान सुटलें व एकदम मान टाकली. उसें उंच करून व हळूच टेंकून ठेवल्यावर डाक्टरांनीं नांडी पाहिली. संध्याकाळपासून जो गार घाम सुटला होता, तो आतां अगदीं बंद झाला, पण अंगाच्या विशाविशतिपणा व गारवा मात्र तसाच कायम होता. ह्मणून डॉक्टर मला ह्मणाले “रात्रीपासून विचारीत होतां ती मात्रा आतां द्या.”

मीं तुळशीच्या रसांत हेमगर्भाची मात्रा उगाळून दोनतीन बोटें चाटविलीं. नाडींत चलबिचल होत होती व ती असावी तशी नव्हती. तशांत आणुस्ती ऐकदा आजाराचा जास्त जोर झाला. आतां मात्र स्वतःचा धीर सुटला व मला सांगितलें “आतां माझे बरें नाहीं. कोठें पुणें आणि कोठें मी ? तूं अगदीं एकटी आहेस !” असें ह्मटल्यावर एकदम हुंदका आला. “भिऊं नको. देव तुला आहे ! घरीं तार करून दुर्गाला बोलाव.”

मीं पुनः हेमगर्भाची मात्रा चाटविली व डॉक्टरांनीं दिलें तें औषध पाजून वर थोडी कांजी पाजिली आणि मोठा धीर करून ह्मटलें “डॉक्टर ह्मणतात रात्रीपेक्षां आतां बरें आहे, धीर सोडूं नये. घरीं तार केली आहे. डॉ. विश्रामजी व वन्स आतां सकाळीं लवकर येतील.”

ही वेळ सकाळचे पांच वाजण्याची होती. डॉक्टर व मी अशीं दोहों वाजूला नाडी धरून बसलों होतो. मीं नांवाला हात धरला होता; पण चित्त जाग्यावर नसल्यामुळें नाडींत होणारी चलबिचल मला कांहींच समजत नव्हती. उलट, नाडी बंद झाली असें वाटून मी स्वतःच्या तोंडाकडे पाहून डाक्टरांकडे पाहिलीं, तेव्हां ते घाबरून नका अशी हातानें खूण करीत.

## १४६ . आमच्या आयुष्यातील कांही आठवणी.

अशीं पांचसात मिनिटें गेल्यावर आतां मात्र नाडी खचित बंद झाली असें माझ्या मनानें घेतलें, व कदाचित् मी मोठ्यानें ओरडलेंही असतें; इतक्यांत डॉक्टरांच्या लक्षांत येऊन ते ह्मणाले “झोंप लागली आहे, भिकं नका, ओरडूं नका, मी खोटें बोलत नाहीं. झोंप मोडली तर मात्र घात होईल. ही पहा झोंप लागली आहे व अंगांत ऊब येत आहे.” हें त्यांचें बोलणें संपलें नाहीं तोंच स्वतःचा नेहमींच्या घोरण्याचा आवाज मला ऐकूं आला व माझे मन स्थिरावले.

चापुढें सुमारे वीस मिनिटें चांगली झोंप लागली. रात्रीपासून थंडगार पडलेलीं सर्व इंद्रियें व अंग आतां ताप आल्यासारखें कढत झालें. नाडीचे ठोके अधिक जोरानें व लवकर लवकर पडूं लागले. तरी पण झोंप लागलीच होती. अशा स्थितींत एक तास पक्की झोंप लागल्यावर सुमारे सात वाजतां डा० विश्रामजींची गाडी आली. त्यांना व वन्सना पाहून मला धीर आला.

डॉक्टर विश्रामजी हे बिछान्याजवळ आल्याबरोबर, हे जातीनें मराठे आहेत, गवळी आहेत, याचें भान बिलकुल न राहून मीं एकदम पुढें जाऊन त्यांचे पाय धरले व पायावर डोकें ठेवून ह्मणालें “आतांपर्यंत या डॉक्टरांनीं मेहेरबानी करून प्रकृति संभाळून तुमच्या हातीं दिली आहे, आतां तुम्ही संभाळा. तुमच्या रूपानें देवच मला साह्य करण्यास आला आहे, असें मी समजतें. ”

विश्रामजींनीं जवळ जाऊन नाडी पाहिली. त्यावेळीं अर्धवट झोंपच होती, ह्मणून डाक्टराला घेऊन ते जरासे पलीकडे गेले व आतांपर्यंत औषधपाणी वगेरे काय दिलें याची चौकशी करूं लागले. वन्सं अंधरुणाजवळ बसल्या होत्या. बराच वेळ गेल्यावर स्वतः डोळे उघडून वर पाहिलें. वन्सं व विश्रामजी यांच्याकडे पाहून व त्यांना ओळखून ह्मटलें “तुम्ही आलांत ! काय ही माझी स्थिति !” आणि जो गहिवर आला, त्याबरोबर अशक्तपणामुळें क्षणभर मूर्च्छा आली.

विश्रामजींनीं थोडा वारा घालून सावध केल्यावर सांगितलें “मी आलों आहे, आतां कांहीं भ्यावयाला नको; जें काय खरें संकट होतें तें काल होतें. आतां तें टळलें. ”

असें ह्मणून त्यांनीं आपल्या ब्यागमधून एक बाटली काढून तींतील औषध एका ग्लासांत ओतलें व थोडेंसें पाणी घालून तें पिण्याकरितां पुढें केलें. तेव्हां “ मला बसतें करा, ” असें हेंकूंच ह्मटलें.

आह्मीं दोघींनीं वसतें केल्यावर डाक्टरांनीं पुढें केलेला ग्लास आपल्या हातांत घेऊन “ पिऊं का ? ” असें विचारलें. त्यांनींही होय ह्मटल्याबरोबर ग्लास तोंडाकडे नेला; पण काय वाटलें कोण जाणे, ग्लास तसाच पलीकडे ठेवून, एकदम अंग अंधरुणावर टांकलें. “ असें कां ? ” म्हणून डाक्टरांनीं विचारल्यावर जरा चिडल्यासारख्या स्वरानें ह्मटलें “अशी कोणी माझी धट्टा करूं नका; माझा एवढा नियम चालवा; याशिवाय मला कसलेंही औषध दिलेंत तरी मी घेईन. ”

यावर डा० विश्राम यांनीं पुष्कळ तऱ्हेनें समजूत घालून सांगितलें “मी हें औषध अगदीं निरुपायाशिवाय वापरीत नाहीं, मला आपला स्वभाव ठाऊक आहे. पण अंगातील गारटा व वेळोवेळीं येणारीं मूच्छां कमी होण्यास दर दोन तासांनीं वीस पासून तीस थेंब घेतले पाहिजेत, व पुण्यास जाईपर्यंत हें माझे बोलणें ऐकलें पाहिजे. तेथें गेल्यावर याच्या जागीं दुसऱ्या औषधाची योजना करीन. ” याप्रमाणें ऐकल्यावर मुकाट्यानें पण “राम राम” असे शब्द उच्चारून मोठ्या कष्टानें औषध घेतलें.

याप्रमाणें तो दिवस तेथेंच काढून दुसरे दिवशीं आह्मी करमाळ्याहून निघून बैलगाडींतून जेऊरच्या स्टेशनवर आलों. स्वतःला बैलगाडींतच मऊ गाद्या घालून ठेविलें होतें, व गाडीला थोडासुद्धां धक्का न बसेल इतकी हळू ती चालविली होती. गाडीबरोबर डा० विश्राम, मी, वन्स वगैरे पायींच चालत होतो. दर वीस मिनिटांनीं किंवा अर्ध्या तासानें डाक्टर नाडी पाहून औषध देत. याप्रमाणें अकरा वाजण्याच्या सुमारास आह्मी जेऊर स्टेशनावर येऊन पोहोंचलों. तेथें संध्याकाळपर्यंत मुक्काम करून संध्याकाळच्या गाडीनें सेकंड क्लासचा रिझर्व डबा करून रात्री दहा वाजतां पुण्यास येऊन पोहोंचलों. मुंबईस चि. बाबाभात्रोजी शिकत होते त्यांना आदले दिवशीं तार केली होती; त्याप्रमाणें ते व प्रिन्सिपाल वामन आबाजी मोडक असे जेऊरच्या स्टेशनवर येऊन मिळाले. त्याचप्रमाणें पुण्याहून कीर्तने व दुसरी मंडळी जेऊरासच आली होती. यासकट आह्मी पुण्यास येऊन पोहोंचलों.

आजारीपणाची बातमी अगोदर दोन दिवस शहरभर पसरली होती, त्यामुळें सर्व मंडळी काळजीत होती. आह्मीं “आज रात्री पुण्यास स्टेशनावर चांगला मेणा घेऊन या,” अशी तार घरीं केली होती, त्याप्रमाणें आमच्या घरचीं माणसें मेणा घेऊन स्टेशनावर आलीं. त्यावेळीं दुसरीं मित्रमंडळी स्टेशनावरच भेटण्या-कारितां आली होती. गाडी स्टेशनांत आल्याबरोबर मेणा आणून डब्याशीं लावला



व धक्का न लावतां स्वतःला हळूच उचलून मेण्यांत ठेविलें व कोणाचीच प्रत्यक्ष भेट होऊं न देतां दारें बंद करून मेणा हळूहळू घराकडे रवाना केला.

ह्या दुःखण्यांत अशक्तपणा इतका आला होता, कीं, मनाला आनंद किंवा दुःख थोडें जरी वाटलें, तरी लागलीच मूच्छी येई. त्यामुळेही पुढें भेटावयास येणाऱ्या मित्रांस व आत्तांस बरेच दिवस भेटूंदेऊं नये अशी डॉ. विश्राम यांनीं ताकीद दिली.

हें दुःखणें चांगलें बरें होऊन कामावर जाऊं लागण्यास सुमारें दोन महिने लागले.

भाग अठरावा.

### पांच हौद मिशनमधील चहाप्रकरण व ग्रामप्य.

सन १८९० सालीं आक्टोबरच्या चवदाव्या तारखेस संध्याकाळीं सेंटमेरीज कॉनव्हेंटमध्ये कांहीं समारंभ होता. त्या संबधानें मिशनरीं लोकांनीं शहरांतील पन्नासपाऊणशें गृहस्थांना आमंत्रण केलें होतें. त्याप्रमाणेंच कांहीं बायकांनाही आमंत्रणें होती. आह्मी बायका व पुरुष मिळून शंभर मंडळी होतो. कांहींनीं निबंध वाचले व कांहींनीं भाषणें केलीं. हें काम आटोपल्यावर झनाना मिशनमधील सिस्टर्सनीं आपल्या हातांनींच चहा आणून मंडळीस दिला. कांहींजणांनीं तर निव्वळ या बायकांचा मान राखण्याकरितां ह्मणून त्यांनीं पुढें केलेले पेले आपल्या हातांत घेतले, व तसेच खालीं ठेवून दिले व कांहींजण पेले हातांत घेऊन चहा प्याले. आह्मी बायका कांय त्या द्वाबारा-जणीच होतो. आमच्याकडे चहा आला, तेव्हां आह्मी सगळ्याजणींनीं तो घेण्याचें नाकारलें.

असो. हा समारंभ आटोपल्यावर आह्मी आपल्या घरीं निघून आलों. पुढें दोनतीन दिवसांनींच 'पुणें वैभवांत गोपाळ विनायक जोशी यांच्या सहीनें ही कॉनव्हेंटमधील सर्व हकीकत प्रसिद्ध झाली व शेवटीं पत्रकारानें आपल्या नेहमींच्या स्वभावाप्रमाणें वस्तुस्थितीला सोडून पुष्कळ कुत्सित टिका केली होती, आणि ह्मटलें होतें, कीं "हे रावसाहेब आणि रावबहादूर सुधारक लोक प्रत्यक्ष महारांनीं बनविलेल्या, पण गोऱ्या मडमांच्या लुसलुशीत हातांनीं आपल्या हातांत आलेला चहा पिऊन मिटक्या मारीत व ढेंकरा देत, आपापल्या

घरीं निघून गेले, ही गोष्ट आमच्या पुणेकर सनातन धर्माभिमान्यांस आणि ब्रह्मवृंदांस रुचते तरी कशी ! हे रावसाहेब व रावबहादूर मोठमोठे हुद्देदार आहेत ह्मणून कीं काय, ह्यांच्या घरीं जाऊन वर्षांतून दहांपांच वेळां पक्कानें झोडण्यास आणि भरपूर दक्षणा घेण्यास मिळते, तेव्हां त्यांचें नांव ही भिक्षुक मंडळी कशाला काढतात ! गप्पच बसावयाची. गोपाळराव जोशांसारखा, एखादा निर्धन मनुष्य अमेरिकेंतून किंवा विलायतेहून जाऊन आला, कीं, लागले त्याच्या पाठीस. त्याच्या पंगतीला बसण्याचा शब्द काढला—तरी पाप लागतें. तें तर नांवच नको. पण त्याला प्रायश्चित्त देऊन मोकळें करण्यासही कबूल होणार नाहीत. यांना दुरून प्यावयाला पाणी घातलें किंवा यांच्याशीं नुसतें भाषण केलें, तरी ही गोष्ट धर्मबाह्य झाली असें ह्मणण्यास तयार होणारी आमची भिक्षुक मंडळी बौद्धपुजी, लुबरी झाल्यामुळें आजकाल सुधारक शेफारून गेले आहेत, '१' वगैरे वगैरे पुष्कळ लिहिलें होतें.

याच सुमारास आमच्या घरीं एक मेजवानी झाली, तेव्हां चाळीसपन्नास गृहस्थ जेवावयांस आले होते. ते सर्व ब्राह्मणच होते; पण त्यांत डॉक्टर विश्राम रामजी घोले, रा. ब. नारायणभाई दांडेकर, व रा. ब. गणपतराव मानकर येवढेच काय ते ब्राह्मणेतर होते. या दिवशीं गोपाळराव जोशीही आले होते. त्यांनीं दुसरेच दिवशीं पुन्हा 'पुणेंवैभवां'त आमच्या घरच्या मेजवानीची सुर्वहकीकत लिहून, जेवावयास बसलेली मंडळी कोणकोणत्या पंक्तीला बसली होती व पंक्ती कशा मांडल्या होत्या त्याचा नीट नकाशाही काढून दिला होता ! गोपाळरावांचा स्वभाव जात्या उद्योगी असल्यामुळें दुसरा विशेष कांहीं उद्योग नसेल, तेव्हां अशा तऱ्हेचीं कामें करण्याकडे त्यांची वृत्ति लागलीच वळे. त्यामध्ये त्यांची बुद्धि अति शीघ्र चाले. अशा गोष्टींची त्यांना जातानें आवड असल्यामुळें तीं करण्यांत त्यांना समाधान वाटे व करंमणूकही होई, येवढाच काय तो फायदा. बाकी, त्यांना सनातन धर्माभिमाना काय व सुधारक काय, दोन्ही सारखेच कारण, ते जातानें धड हिंदू ना मुसलमान असेच बनले आहेत. असो.

हें छापून आल्याबरोबर पुण्यांतील भिक्षुक व गृहस्थ मंडळींत जी चळवळ झाली, त्यांत पुण्यांतील प्रसिद्ध धरण्यांतील श्री. बळवंत रामचंद्र नातू यांनीं या कामाचा पुढाकार घेऊन श्रीशंकराचार्यांकडे गाऱ्हाणें केले. मग 'पुणेंवैभवां'तील लिहिण्यावर या मंडळीकडून कांहीं नकारार्थी उत्तर आले.

नाहीं तर या सर्व ( चहापान करणाऱ्या ) मंडळींना बहिष्कृत करावयाचें, असा भिक्षुक व गृहस्थ मंडळींनीं सभा भरवून ठराव केला. आमच्याकडून यासंबंधानें कांहीं नकारार्थीं मजकूर प्रसिद्ध होईल ह्मणून दोन आठवडे वाट पाहिली; पण तसें कांहींच न झाल्यामुळे वरील मंडळींनीं अमुक दिवशीं सभा भरवून पांच हौद मिशनमध्ये चहा प्यालेल्या बावन्न मंडळींना बहिष्कृत करावयाचें आहे वगैरे मजकुराचीं हस्तपत्रकें वांटून नेमलेल्या दिवशीं सभा भरविली व बावन्न मंडळीपैकीं बेचाळीस मंडळीस बहिष्कृत केले. बाकीच्या दहा मंडळींनीं वरील ब्रह्मवृंदाला खासगी पत्रें लिहून आपण हातांत पेले घेतले होते खरे, पण चहा प्यालों नाहीं असें कळवून आपली दिलगिरी प्रदर्शित करून सुटका करून घेतली.

पुढें कांहीं दिवसांनीं श्रींनीं फिर्यादींतील मजकूर मनावर घेऊन आपल्याकडील एका शास्त्रीबोवांची योजना न्यायाधिकाचे कामीं करून त्यांना पुण्यास पाठविलें. ते पुण्यास आल्यावर त्यांनीं आरोपी ( चहापान करणारे ) यांस नोटिसा केल्या व त्यांत तुमचें काय ह्मणणें आहे तें कळवावें, असें फर्माविलें.

याबद्दल सदरहू मंडळींकडून कैफियत घेऊन चौकशीस सुरुवात झाली. त्या चौकशीचे कामीं बाळ गंगाधर टिळक व रघुनाथ दाजी नगरकर हे चहावाल्यांच्या तर्फेनें वकील होते. फिर्यादी तर्फेनें पुण्यांतील दुसऱ्या पक्षाचे अभिमानी प्रसिद्ध वकील नारायण बापूजी कानिटकर हे होते. याप्रमाणें या चहाप्रकरणाच्या चौकशीस आरंभ झाला. गांवांत शुक्ल पक्ष व कृष्ण पक्ष असे दोन तट उत्पन्न झाले. त्यामुळे भिक्षुकांची व त्यांच्याहीपेक्षां अधिक आमच्या सासुरवासिनी व माहेरवासिनी मुलींची अतिशय त्रेधा उडाली.

असें झाल्यावर एके दिवशीं आमच्या वन्सनीं स्वतःला विचारलें “या दहा मंडळींनीं जशीं पत्रें लिहिलीं, तसें आपणसुद्धां कां लिहूं नये ? तुम्हीं तर हातांत पेला घेतल्याबरोबर खालीं ठेवला. चहा तोंडालासुद्धां लाविला नाहीं हें मीं समक्ष पाहिलें असें यमुना परवां ह्मणत होती. मग ही खरी गोष्ट लिहिण्यास काय हरकत आहे ? न करितां लोकांकडून दोष व अपवाद कां घ्यावा ?”

तेव्हां स्वतः हटलें “ वेडी आहेस; असें कसें करतां येईल ? मी जर मंडळींतला आहे, त्यांच्यापैकींच एक आहे असें ह्मणवितों, तर त्यांनीं

जी काय गोष्ट केली, ती मीं केली नसली तरी केल्यासारखेंच आहे. चंहा पिणें किंवा न पिणें यांत कांहीं पापपुण्य आहे, असें मला वाटत नाही; पण ज्यामध्ये आपल्याबरोबर उठणारी बसणारी चार मंडळी गुंतली आहेत, त्यांतून एकटें सुटून जाणें मला कधींच आवडणार नाही. जें झालें तें झालें. त्याच्याबद्दल इतकें काय मोठें आहे ! ”

यावर वन्स ह्मणाल्या “ तुझाला त्याबद्दल कांहीं वाटावयाचें नाही; पण आझाला घंटकोघटकीं अडचण पडेल. उद्यां श्राद्धापक्षाससुद्धां ब्राह्मण मिळण्यास अडचण पडणार आहे, त्याला काय करावें ? ”

यावर स्वतः ह्मटलें “ याबद्दल तूं काळजी करूं नकोस. मनुष्य सर्व बाजूंनीं विचार केल्यावांचून कोणत्याही गोष्टीला प्रवृत्त होत नाही. येऊनजाऊन भिक्षुक मंडळीचीच अडचणता ! तुझाला किती माणसें पाहिजेत तितक्यांची तजवीज होईल. मग कांहीं कुरकूर नाहीना ? यासंबंधानें बराच खर्च ठेवावा लागले; पण त्याला कांहीं उपाय नाही. ”

हें ऐकून वन्स गप्पबसल्या. पण स्वतःला मात्र ही तजवीज लौकर करण्याची विवंचना लागली. कारण, आपल्या कुटुंबांतील कोणत्याही मनुष्यास, त्यांत वडील बायकांना असंतुष्ट ठेवणें स्वतःच्या मनाला कधीं आवडलें नाही. घरांतील माणसें असंतुष्ट असणें हा घर चालविणाऱ्या मुख्य माणसाला कमीपणा आहे, अशी स्वतःची समजूत असे. क्वचित् वेळीं अशी गोष्ट घडून आलीच तर तिचा बोल आपल्याला लावून घेण्याची चाल असे.

या वेळीं आमच्या घरांत वासुदेवशास्त्री अभ्यंकर, श्रीपतिबोवा भिंगारकर, घरचे कुलोपाध्याय व पुराणीक याप्रमाणें चार आश्रित तर कायमचे होतेच. याशिवाय आणखी दोन वैदिक ब्राह्मण सालिना शंभर रुपये देऊं करून ठेवून घेतले. हेतु हा, कीं, या ग्रामण्यामुळे भिक्षुकांची अडचण आपल्या घरांतील माणसांना जशी केव्हांही वाटूं नये, तशीच आपल्या पक्षांतील इतर सर्व मंडळींचीही अडचण दूर व्हावी. यापैकी कोणत्याही गृहस्थाच्या घरीं होमहवनादि संस्कार, व्रतें-वैकल्ये व मुंजलभादि कार्यप्रस्थ निघालें असतां या आमच्या ब्राह्मणांनीं तेथें जाऊन तें चालवावें; पण कोणाचें अडूं देऊं नये.

याप्रमाणें या दोन वर्षांत बऱ्याच लोकांच्या घरीं या आमच्या आश्रित मंडळींचा पुष्कळ उपयोग झाला. ही ब्राह्मणांची तजवीज झाली ह्मणून

आमच्या घरांतलि वडील बायकांना चा ग्रामण्यासंबंधानें कुरकूर करण्यास फारशी जागा राहिली नव्हती.

पुढें या बेचाळीसजणांपैकीं कांहींनीं अशी तक्रार सांगावी, कीं, “या ग्रामण्यापासून आम्हां पुरुषांना तादृश त्रास होत नाही, पण आमच्या बायका मंडळींना विशेष त्रास झाला आहे. पहिल्यापहिल्यानें वर्ष सहा महिने कांहीं न बोलतां त्यांनीं मोठ्या धीरानें काढले; पण अलीकडे मात्र त्या त्रासल्या-सारख्या झाल्या आहेत. त्या ह्मणतात, जे चहा प्याले ते मोकळेच राहिले, आणि शिक्षा काय ती आमच्या मुलींना भोगावीं लागत आहे. असें ह्मणून प्रत्येक सण आला कीं त्या असंतुष्ट असतात, व त्यांच्या डोळ्यांला पाणी आल्या-शिवाय रहात नाहीं. आज दोन वर्षांत गांवांत दिलेल्या आमच्या मुलींचें एकदासुद्धां माहेरीं येणें झालें नाहीं. त्यां कंटाळून वरचेवर निरोप पाठवितात, तें ऐकून आमच्या बायका मंडळींना फार वाईट वाटतें. ही गोष्ट एखादे वेळेस आम्हां प्रत्यक्ष पाहिली ह्मणजे याबद्दल आतां पुढें काय करावें असें वाटून कांहीं सुचेनासें होते.”

अशा गोष्टी वारंवार कानांवर येऊं लागल्यामुळे याबद्दलचा स्वतःचा कांहीं विचार चाललाच होता. तशांत सन १८९२ सालच्या वैशाख मासीं आमचे एक मित्र बाहेरगांवाहून मे महिन्याच्या सुटीमध्ये आपल्या घरीं पुण्यास आले होते. त्यांच्या घरांत वडील, मातोश्री, चुलता, चुलती, चार पांचजण भाऊ, भावजया, बहिणी, त्यांचीं सर्वांचीं मुलें व आमच्या मित्रांचीं मुलें असा मोठा परिवार होता. हे गृहस्थ चहाप्रकरणापैकीं एक असून त्यांनीं प्रायश्चित्त घेतलें नव्हतें.

याच वैशाखांत यांचे घरीं एकदोन लक्षें व्हावयाचीं होतीं. यांचे एक चुलते यांच्या बरोबरीचे होते, पण मतानें यांच्या अगदीं उलट होते; यांचे वडील घरांतलि मुख्य, कुटुंब चालविणारे व मायाळू असल्यामुळे वडील चिरंजीव व धाकटे बंधु हे दोघेही मतानें परस्पर अगदीं विरुद्ध होते, तरी या दोघांनाहीं समेटून धरून शांततेनें त्यांनीं घर चालविलें होतें. अशा वेळीं वडील चिरंजीवांचें घरीं येणें आणि प्रायश्चित्त घेतल्यावांचून घरांत रहाणें ही गोष्ट त्यांच्या ( मित्रांच्या ) वडिलांना फार संकटची वाटून “ आपल्या घरांत कार्य आहे, तेव्हां शंकराचार्यांच्या निकालाची वाट न पहातां प्रायश्चित्त घेऊन मोकळे व्हा, ” वगैरे म्हणून त्यांनीं प्रायश्चित्त घेण्याकरितां आपल्या चिरं-जीवांची परोपरीनें समजूत केली; पण ही गोष्ट चिरंजीवांना किंवा त्यांच्या

पत्नीला ह्मणजे वडील सूनवाईना रुचेना. त्यांना असे वाटले, कीं, "आह्मी जे काय केले, त्यांत कांहीं पाप केले नाही अशी आमची समजूत असून नुसते या मंडळींना खुष करण्याकरितां किंवा लग्नामध्ये चार दिवस मिरविण्याकरितां प्रायश्चित्त घ्यावे हे कांहीं ठीक नाही." असा विचार ह्या दंपत्यानें ठरवून या कामीं स्वतःचें मत काय आहे तें विचारलें.

तेव्हां स्वतः सांगितलें " त्यांची व तुमची दोघांची अडचण निघण्यास एक उपाय आहे. तो हा, कीं, तुम्ही आपलीं मुलेंमाणसें घेऊन, सुट्टी संपेपर्यंत लोणावळ्यास आमच्या बरोबर रहाण्यास या. "

त्याप्रमाणें घरच्या माणसांचा विचार घेऊन मुलांसुद्धां हे दंपत्य आमच्या बरोबर लोणावळ्यास राहण्यास आले. संकटामुळे कां होईना, या त्यांच्या घेण्यानें मला मात्र फार आनंद झाला. कारण, त्यांचें कुटुंब व मी जुन्या मैत्रिणी आहोंत, व त्यांची आणि माझी जरी वर्षांतून दोनतीन दिवस गांठ पडत असे, तरी पण आह्मां दोघांना कांहीं दिवस तरी एके ठिकाणीं रहावयास मिळावे, असें मला फार वाटत होतें. तो योग यामुळे घडून आला व आह्मां दोघांचें महिना दीडमहिना एका घरांत राहणें झालें.

अर्थात्, ही गोष्ट त्यांच्या वडिलांच्या जिवाला फार लागली. वडील चिरंजीव सुट्टीमध्ये मुलेंमाणसें घेऊन घरीं आले असतांना, आपल्या येवढ्या मोठ्या कुटुंबांतून चिरंजीव, सूनवाई व तीन नातवंडे यांना बाहेर जावे लागले, ही गोष्ट त्यांना चैन पडूं देईना. त्यांनीं चिरंजीवांना वारंवार पत्रें लिहावीं, कीं, " तूं प्रायश्चित्त घेऊन घरीं ये व मला ह्यातारपणीं संतुष्ट कर."

चिरंजीव जरी सुधारक मनाचे अभिमानी होते, तरी मनाचे कोंवळे व प्रेमळ असल्यामुळे हीं पत्रें वाचून त्यांना कसेसेंच होऊन जाई. असे आठ पंधरा दिवस गेल्यावर वडिलांचीं एकदोन पत्रें त्यांनीं जवळ दाखविलीं व तोंड गोरेंमोरें केले. तें पाहून स्वतःला बरें वाटलें नाही. थोडा वेळ विचार करून म्हटलें " मी जर तुमच्या जागीं असतो, तर सर्व मानहानि व कमीपणा सोसून आपल्या वडिलांना संतोषित केले असतें. "

हे ऐकून ते ह्मणाले " मग अशा तऱ्हेच्या अडचणींत आमच्यापैकीं पुष्कळ जण आहेत, तेव्हां सगळ्यांच्या बरोबर आपणच जर प्रायश्चित्त घेतले, तर आम्हांला घेण्यास बरें वाटेल. "

## १५४ आमच्या आयुष्यांतील कांहीं आठवणी.

यानंतर पुण्याहून आणखी दहापंधरा मंडळी आली. तेव्हां प्रायश्चित्त घेण्याबद्दल पुष्कळ भवति न भवति होऊन शेवटीं नगरकरांनीं सगळ्यांच्या तर्फेनें ह्मणून सांगितलें, कीं, “आह्मां सर्व मंडळीच्या सुटकेकरितां आपण प्रायश्चित्त घ्यावें, असें आमचें ह्मणणें आहे. ”

हें ऐकून स्वतः ह्मटलें “असें असेल तर मीही प्रायश्चित्त घेईन, त्याबद्दल माझी कांहीं अट नाही. तुम्ही पुण्याला जाऊन दिवस नव्ही ठरवा व मला कळवा ह्मणजे एक दिवसाकरितां मी पुण्यास येईन. ”

याप्रमाणें ठरल्यावर, ही पुण्याहून भेटण्यास आलेली मंडळी परत गेली आणि चारपांच दिवसांनीं ‘अमुक दिवशीं प्रायश्चित्त घेण्याचें ठरलें आहे, आपण पहाटेचे गाडीनें येथें यावें, ’ असें नगरकरांचें पत्र आल्यावर दुसरे दिवशीं पहाटेच्या पांचाच्या गाडीनें स्वतः व आमच्या घरीं राहण्यास आलेले मित्र, असे दोघे पुण्यास गेले.

हें स्वतःचें जाणें मला अतिशय दुस्सह वाटलें. कांहीं तरी विशेष गुन्हा केला असून कोणी तरी शिक्षा करण्यास घेऊन जात असावें, अशा वेळीं जें काय मला वाटलें असतें, त्यापेक्षां या वेळीं थोडेंसें जास्त दुःख नव्हे, पण मानहानि माझ्या मनाला वाटून मला रडूं आलें. वेळ पहाटेची असल्यामुळे मी तशीच बिछान्यांत पडून राहून दहावीस मिनिटें आपल्या मनाला यथास्थित मोकळीक दिली. पहिला वेग थोडा कमी झाल्यावर मग या संबधानें मी विचार करीत पडलें. कोणत्याही रीतीनें मनाला समाधान वाटेना. ज्यांना अडचण पडली होती, त्यांनीं पाहिजे तर प्रायश्चित्त घ्यावयाचें होतें; पण आह्मांला यामध्ये गुंतवून सर्वस्वी मानहानि कां केली? आमचें प्रायश्चित्तावांचून काय अडलें होतें व स्वतःच्या भिडस्त स्वभावाचा अशा रीतीनें फायदा घेणारी ही मित्रमंडळी का ह्मणायची? बरें, स्वतः तरी अशा गोष्टीं लोकांचें कां बरें ऐकलें? या पुण्याच्या मंडळीकरितां काय हवें तें करावयास तयार व्हावयाचें, व लोकांकडून नावें ठेवून घ्यावयाचीं, अशी पहिल्यापासून संवयच आहे. अशा तऱ्हेचे उद्देगजनक व कांहीं चासाचे विचार सगळा दिवसभर माझ्या मनांत घाळत होते, त्यामुळे माझा तो दिवस अगदीं उदास व निःपणाचा गेला.

या वेळीं माझी दुसरी एक मैत्रिण आमच्या घरीं कांहीं दिवस राहण्यास लोणावळ्यासच आली होती ती घरांतच होती; पण साऱ्या दिवसांत दहावीस

शब्दसुद्धां आह्मी एकमेकींशीं बोललों नाहीं. कारण या वरील विचारानें माझे मन उद्देगलेलें असल्यामुळे कांहीं काम करण्यास किंवा कोणाशीं बोलण्यास सुचेना.

संध्याकाळच्या गाडीनें स्वतः परत आल्यावर मला एकदम समोर जाव-  
वेना. कारण, मला वाटलें, कीं, सकाळच्या गोष्टीबद्दल स्वतःला फार वाईट  
वाटलें असावें व मी समोर गेल्याचरोबर कदाचित् अधिक वाईट वाटेल व मग  
मला तर समोर उभेंसुद्धां राहवणार नाहीं. त्यापेक्षां होईल तितकें करून एव्हां  
समोर जाऊं नये हेंच बरें. असा विचार करून मी कांहीं कामांत गुंतलेली  
असल्यासारखी आंतआंतच राहिलें; पण बाहेर काय चाललें आहे म्हणून दोन  
तीन वेळ कानोसा घेतला व डोकावून पाहिलें; तों माझ्या नजरेस असें आलें  
कीं, स्वतःची वृत्ति अगदीं रोजच्यासारखी शांत असून, टपाल पाहणें  
व वर्तमानपत्रें वाचणें हीं रोजचीं कामें एकामागून एक स्वस्थ मनानें चाललीं  
आहेत. स्वतःच्या मनाला कोणत्याही रतिनें उद्देग किंवा तळमळ दिसेना.  
हें पाहून मला फार आश्चर्य वाटलें.

पुढें जेवणाची वेळ झाल्यावर सर्व मंडळी जेवावयास बसली. जेवतेवेळींही  
अगदीं शांत वृत्तिनें रोजच्याप्रमाणें बोलत व हंसत जेवण झालें. मग तासभर  
तेथेंच बसून नित्याप्रमाणें बोलून व विचारपूस करून निजावयास जाणें झालें.

जों जों मी अशा गोष्टी पाहीं, तों तों मला फार नवल वाटे; व असें होषें  
कर्सें ! सकाळच्या गोष्टीबद्दल कांहींच त्रास झाला नसेल कीं काय ? असें तर  
होणारच नाहीं; त्रास तर झालाच पाहिजे; पण तो बाहेर न दाखवितां मनां-  
तल्या मनांत ठेवून पुन्हा वृत्ति रोजच्यासारखी शांत व साधी राखणें आणि  
नित्यक्रमांत यत्किंचित्ही अंतर न पडूं देणें या गोष्टी सहज साधतात तरी  
कशा ! याबद्दल माझे मलाच मोठें गूढ वाटूं लागलें.

आज घरीं आल्यावर आपण स्वतःला अमुक अमुक विचारूं, अमुक  
बोलूं वगैरे करून ठेवलेला माझा विचार जागच्या जागींच विरघळला.  
“पुण्यांतील सर्व माणसें बरीं आहेतना!” येवढें मात्र मीं विचारलें. याशिवाय  
कांहीं बोललें नाहीं. बोलण्याचें माझ्या मनांत होतें, पण शब्दच निघेना.  
स्वतः सांगितलें नाहीं, पण मी गड्याला तूप लावण्यास बोलावून नित्या-  
सारखी आलेल्या मराठी पुस्तकांपैकीं एक पुस्तक घेऊन वाचीत बसलें;  
तरीही स्वतः कांहीं ‘ नको ’ ‘ होय ’ ह्मटलें नाहीं. झोंप लागेपर्यंत लक्ष देऊन  
शांतपणें ऐकणें चाललें होतें. ऐकतां ऐकतां झोंप लागली असें. पाहून



मी पुस्तक मिटलें व दिवा लांब ठेवून गड्याला "पुरे आतां, तू जा," असें सांगून अंधरुणावर पडलें आणि बऱ्याच वेळानें झोपीं गेलें. नित्याप्रमाणें आह्मी पहांटे जागीं झालों, पण यासंबंधीं कोणी कोणाशीं बोललों नाहीं. नेहमीं-सारखें स्वतः श्लोक ह्मणून भजनास आरंभ केला व तें संपतांच उठून आपल्या नित्यक्रमाला जाणें झालें.

माझ्या मनांत मात्र इतका वेळ आपण होऊनच आतां कालच्याबद्दल कांहीं तर्ग विचारावें, असा विचार घोळत होता तो तसाच राहून गेला. पुढें आठनऊ वाजतां आमच्यासारखे, सुट्टीमध्ये लोणावळ्यास रहावयास आलेल्या मित्रांपैकीं दोनतीन मित्र भेटावयास आले, व आदले दिवसाच्या संबधानें बोलणें सुरू होऊन बोलतां बोलतां तीं मंडळी जरा जोरांत आली, तरी स्वतःच्या वृत्तींत यत्किंचित्ही पालट पडला नाहीं. त्यांच्याशीं उलट अगदीं शांतपणानें व समजूत घालण्याच्या स्वरांत बोलणें चाललें होतें; पण या तापलेल्या मंडळींना तें कांहीं रुचलें नाहीं. तिसरे दिवशीं टाइम्समध्ये एकदोघां मित्रांनीं आपल्या सहीनें खूप कडक टीका करून आमच्या या प्रायश्चिंसासंबंधानें पत्रें लिहिलीं होती. तीं पाहिल्यावर स्वतः आरंभापासून शेवटपर्यंत वाचलीं. तरी स्वतःला थोडासुद्धां उद्देग वाटला नाहीं, किंवा तोंडाबाहेर ब्र काढला नाहीं.

• या गोष्टीला आणखी एकदोन दिवस झाले. स्वतःची इतकी शांत वागणूक पाहून मला मोठा चमत्कार वाटला, व राग आणि उद्देग अगदीं नाहींसा होऊन माझी वृत्ति अगदीं थंड झाली. मग मीं एकदा सहज विचारलें "हें प्रायश्चित्त कशाला घेतलें बरें ! चोहोंकडून आतां किती त्रास होत आहे; विरुद्ध बाजूच्या लोकांनीं कितीही नांवे ठेविला तरी त्याबद्दल मन तयार असतें ह्मणून तितकें वाईट वाटत नाहीं; पण परवां सकाळीं इतक्या जुन्या व आपल्या ह्मणविणाऱ्या मित्रांचे उद्गार ऐकून मला अतिशय वाईट वाटलें. दुसऱ्याचा उत्कर्ष सहन न झाल्यामुळे आंतून धडपड होऊन अशा एखाद्या संधीची ते वाटच पहात होते कीं काय, असें मला त्यांच्या उद्गारावरून व बोलण्याच्या स्वरावरून वाटलें."

तेव्ही स्वतः ह्मटलें "आपण असा आपला गैरसमज कां करून घ्यावा ? ज्याचें त्यानें करित असावें. कोणीं कांहीं ह्मटलें ह्मणून आपण आपल्याच-करितां हें केलें, असें तर होत नाहींना ? खरी स्थिति आपल्या मनाला माहीत असली ह्मणजे झालें. जी मंडळी आपली ह्मणावयाची व ज्यांना आपल्या

बरोबर घेऊन वागावयाचें, त्यांच्याकरितां लोकांकडून थोडा वाईटपणा आला ह्मणून काय झालें. ”

मीं ह्मटलें “ खरीं कारणें जीं आहेत तीं आपलीं आपल्याला माहीत; पण तीं परक्यांना कशीं समजावींत ? लोकांत उगीच गैरसमज माजून राहतो कीं नाहीं ? काल सकाळीं.....कुत्सितपणानें व अशा रागानें बोलत होते, कीं, जशी काय ही गोष्ट आह्मीं आपल्या स्वार्थाकरितांच केली आहे ! ज्यांना इतक्या वर्षांच्या सहवासानें स्वतःच्या स्वभावाची खरी ओळख होऊं नये, ते आपल्याला मित्र तरी कसे ह्मणून घेतात ? मित्रत्व ह्मणजे एकमेकांच्या अंतःकरणाची योग्यता व किंमत समजली पाहिजे. तसें झालें नाहीं तोंपर्यंत हें नुसतें शब्दांतच राहतें. ”

तेव्हां स्वतः ह्मटलें “ त्यांचा स्वभाव जरा तसाच आहे. त्यांनीं कांहीं ह्मटलें ह्मणून काय झालें ? त्यांना खरें काय आहे, हें समजत नाहीं कीं काय ? पण मनुष्य एकदा अभिमानाला पडलें ह्मणजे त्या आवेशामध्ये तें तसेंच बोलत असतें; हा मनुष्यस्वभाव आहे. अशा वेळीं त्याला दुसऱ्या बाजूचा विचार रहात नाहीं. याच लोकांनीं शांत मनानें अधिक विचार केला, तर आज जशा जोरानें ते आमच्यावर प्रहार करीत आहेत, तितका पुढें करणार नाहीं. त्यांना नांवे ठेवतेस, पण कालपर्यंत तूच किती आठरल्यासारखी झाली होतीस बरें ? त्यांच्यापेक्षां तुला हें अधिक समजावयाला नको होतें का ? आमचे मुलगे किंवा मुली मुंजीलुभाला खोळंबल्या नव्हत्या, किंवा घरांतील कोणतेही कृत्य ब्राह्मणांकरितां अडलें नव्हतें. ग्रामण्य झालें ह्मणून तुमच्या घरांत कधीं कांहीं अडलें होतें काय ? तुमचें जें चालावयाचें तें पहिल्या-सारखें सर्व नीट चाललें होतें. असें असून प्रायश्चित्त घेतलें हा आमचाच दोष आहे, असें तुलाही वाटलें. ही विकारवशता नव्हे काय ? अशा तऱ्हेचे समज कांहीं दिवस राहून ज्याला जसें वाटेल, तसें तसें तो बोलेल, हें आह्मी समजून आहों. मनुष्य जी गोष्ट करतो ती पूर्ण विचारानें करतो, घाईनें कोणताही गोष्ट करीत नाहीं; अशी मनाची खात्री ठेवावी. एखाद्या गोष्टीची असावी तितकी माहिती नसली तर विचारून घ्यावी. यासंबंधानें मागील अनुभवावरून तरी मन शांत ठेवावें. उगीच आपल्याला त्रास करून घेण्यांत तरी काय फायदा आहे ? ”

हें ऐकिल्याबरोबर मला अगदींच ओशाळल्यासारखें झालें आणि माहिती करून घेण्याच्या बुद्धीनें, आधीं विचार करून न घेतां एकदम दोष देण्यासारखें मी कां बरें बोललें, याचा मला पश्चात्ताप होऊन पुनः पुनः फार वाईट वाटलें. असो.

मे महिन्याच्या सुटीमध्ये आमचे एक मित्र व त्यांची पत्नी आपल्या तीन मुलांसह आमच्याबरोबर लोणावळ्यास रहावयास आल्याचें मीं वर लिहिलें आहे. ते प्रायश्चित्त घेऊन लोणावळ्यास आले, त्या वेळेस स्वतः व्हऱ्यांड्यांत एका आराम खुर्चीवर बसून भावोजी वर्तमानपत्रें वाचीत होते, तें ऐकणें चाललें होतें. सदरहू गृहस्थ पाहिरीजवळ आलेले पाहून व हंसून स्वतः त्यांना विचारलें “ कां, कसें काय झालें ? ”

त्याबरोबर लागलीच ते ह्मणाले “ आपण ह्मटल्याप्रमाणेंच मला दाखला आला. वडिलांच्या सऱ्या प्रेमाचा व त्यामुळें होणाऱ्या सुखाचा अनुभव मलां या वेळेस आला. प्रायश्चित्त घेऊन मी उठल्याबरोबर आतां वडिलांना नमस्कार करा असें ब्राह्मणांनीं मला सांगितलें, ह्मणून मी दादांजवळ जाऊन नमस्कार करण्यास खालीं वांकलों व नमस्कार केला. तोंच दादांनीं मला पोटाशीं धरून अगदीं मिठी घातली, आणि ते गहिवरून ह्मणाले ‘ इतक्या ऋणसांत तूं आज माझें तोंड उजळ केलेंस ! ’ असें ह्मणतांना त्यांच्या डोळ्यांतून पाणी येऊं लागलें व तें पाहून माझ्याही डोळ्यांतून पाणी आल्यावांचून राहिलें नाहीं. यापूर्वीं दादा इतक्या प्रेमानें वागल्याचें किंवा त्यांच्या डोळ्यांतून अश्रु आल्याचें मीं कधीं पाहिलें नव्हतें. अगदीं प्रायश्चित्त घेण्याच्या वेळेपर्यंत आपण करतों हें बरें नाहीं असें मलाही वाटत होतें; पण ही दादांची वागणूक पाहून आपण केलें तें चांगलें केलें, असें मला वाटलें. ”

भाग एकोणिसावा.

सोलापुरचें दुखणें.

सन १८९३ सालीं जेव्हां आह्मी सोलापुरच्या स्वारीस जाण्यास निघालों, तेव्हां पहिला मुक्काम माढ्यास झाला. दोनतीन दिवस तेथें मुक्काम होता. त्या अवधींत एखादें व्याख्यान व्हावें असा कांहीं मंडळींनीं येऊन आग्रह केला. तेव्हा होय ह्मणून दुसरे दिवशीं माढ्यास सुमारें तास सवा तास व्याख्यान दिलें. तेथून आह्मी सोलापुरास गेलों. तेथेंही या खेपेला मंडळींनीं व्याख्यान

देण्याविषयीं इतका आग्रह कां केला कोण जाणे ! त्या वेळीं कसलीशी चळवळ होती व मंडळीचे डोळे कोणत्या विषयाकडे लागले होते हें मला बरोबर आठवत नाही; पण हिंदुस्थानांतील औद्योगिक प्रगति व व्यापार विषय असावा, असें वाटतें. कारण, सोलापुरास उघड्या मैदानांत तीन दिवस एकसारखीं याच विषयावर व्याख्यानें होत होतीं. प्रत्येक दिवशीं तास दीड तास व्याख्यान चाले व शेवटच्या दिवशीं तर हें व्याख्यान दोन सव्वा दोन तास एकसारखें आवेशानें झालें.

शेवटचें व्याख्यान झालें, त्या रात्रीच एक झोंप झाल्यावर पोटांत एक-सारख्या कळा येऊं लागल्या. मीं पोट ऊन पाण्याच्या पिशवीनें शेकलें, चोळलें व नेहमींचीं माहीत होतीं तीं औषधें दिलीं, तरी पोट दुखणें राहिले. कळा एकसारख्या अतिशय येऊं लागल्यामुळें पहांटे चार वाजेपर्यंत अतिशय त्रास झाला. सकाळीं डॉ. किल्लोस्कर यांना बोलाविलें. त्यांनीं येऊन अंशय ते उपाय केल्यावर मग पोट दुखणें थोडें कमी झालें, पण अजीबात थांबलें नव्हतें; तथापि एक वाजल्यापासून पांच वाजेपर्यंत असह्य पोटदुखीच्या वेदना सोसल्यानें शरीर व जीव अतिशय गळून गेला होता. ह्मणून थकव्या-मुळें ग्लानि आलेली होती. त्यांत झोंपही येऊं लागली, ह्मणून थोडी कण्हेरी खावयास घालून व औषध देऊन मी तेथेंच उशाशीं स्वतःला हळूहळू थोपटीत बसलें व 'आतां जितकी झोंप येईल तितकी चांगली; कारण, विश्रांतीची फार गरज आहे; कोणी गडबड न करतां स्वस्थ पडूं द्या,—मीं औषधही झोंपेचें दिलें आहे; तेव्हां झोंप लागली तरी काळजी करण्याचें कारण नाही. विश्रांति मिळूं द्या,' असें सांगून डॉक्टर निघून गेले. त्याप्रमाणें तो सर्व दिवस बहुतेक विश्रांतींतच गेला. दर दोन किंवा तीन तासांनीं थोडीशी कण्हेरी व औषध मात्र घालावयाचें. असा सर्व दिवस जाऊन त्या रात्री झोंपही बरी आली. दिवसभर अंगांत जो थोडासा ताप होता, तोही उत्तररात्रीला दोनतीन वाजतां उतरून उजाडतां उजाडतां अगदीं बरें वाटलें, तरी उठून बाहेर जाण्याची शक्ति नव्हती, ह्मणून जवळच पडदा लावला होता तेथें मुखमार्ज-नादि उरकून पुनः येऊन अंधरुणावर बसणें झालें. मीं थोडीशी साबुदाण्यांची खीर व औषध दिल्यावर जवळ हवालदार उभा होता, त्याला स्वतः सांगितलें " शिरस्तेदारांना बोलाव व कालचे सह्यचे कागद मागव. "

त्याप्रमाणे त्याने केले. शिरस्तेदार व इतर कारकून सहायकारितां आपापले कागद घेऊन आले. त्या सर्व कागदांवर स्वतः नेहमीप्रमाणे सहा केल्या व टाइम्स फाडून स्वतः टेलिग्राम्स वाचले. पहाटे प्रकृतीला बरे वाटले अशा समजुतीवर पांच वाजल्यापासून नऊ वाजेपर्यंत हे एकदम केलेले श्रम सोसले नाहीं. पाठ दुखू लागली. पायाच्या पोट्या वळू लागल्या व एकदम थंडी भरून आली; त्यामुळे पांघरूण घेऊन स्वस्थ पडावे लागले. दोन तासपर्यंत थंडी वाजल्यावर खूप सपाटून १०.५।६ डिग्री ताप भरला, तो संध्याकाळी सहा वाजेपर्यंत उतरला नाही. मध्यंतरी दोन वाजतां मुंबईस हायकोर्ट जज्याच्या जागी आपली नेमणूक केली आहे असा गव्हर्नरसाहेबांकडून लखोटा आला; तो शिरस्तेदारांनी फाडून मळ्याकडे आणून मला वाचून दाखविला व ही बातमी जवळ सांगावी अशा विचाराने ते दोनतीन वेळां येऊन पडद्याशीं डोकावून गेले; पण मी त्यांना नको ह्मणून हाताने खूण केली. मला अशी भीति वाटली, कीं, इतक्या तापांत अशा आनंदाची बातमी स्वतःला कळविली तर आनंद होऊन तापांत कदाचित् या आनंदाच्या बातमीमुळेच झटका होईल. ह्मणून मी तो हुकूम तसाच ठेवण्यास सांगितले. मग रात्री अकरा वाजतां ताप उतरला व रात्री झोप चांगली लागली.

सकाळीं हुषारी चांगली वाटू लागली, ह्मणून शिरस्तेदारास मी हुकूम आणून दाखविण्यास सांगितले. हुकूम पाहिल्यावर स्वतःचे मनास कांहींच विशेष वाटलेसें दिसले नाही. अगदी सहज वृत्तीने शिरस्तेदाराकडे पाहून ह्मटले. " तर मग आपल्याला येथील काम आटोपून पुण्यास लवकर जावे लागेल असें दिसते. "

शिरस्तेदार निघून गेल्यावर माझ्याशींही त्यासंबंधाचे कांहीं उद्गार निघाले नाहींत, हे पाहून मला माझे ठिकाणींच आश्चर्य वाटले व आदले दिवशीं वाटलेल्या भीतीचे माझे मलाच हंसू आले. किती तरी मी वेडी ! कीं, अहोरात्र तपेंच्या तपें जवळ असून मला स्वतःच्या स्वभावाची व त्यांत असलेल्या सद्गुणाची परीक्षा होऊं नये, व अशी क्षुल्लक भीति वाटावी ! ज्या ठिकाणीं दुःखाचा डोंगर कोसळला तरी डगमगावयाचे नाही, किंवा सुखाच्या लाटा येऊन आदळल्या तरी हर्षातिरेक व्हावयाचा नाही, दुःख किंवा आनंद विशेष बारीक रीतीने निरीक्षण करून पहाणाऱ्या जवळच्या माणसास मात्र समजावयाचे; बाकीच्या सहज पाहणाऱ्या माणसांच्या लक्षांत यावयाचे नाही,

असा स्वतःचा स्वभाव असतां व तो मला माहित असतांना याच वेळीं अशी वेड्यासारखी भीति कां वाटली कोण जाणे. असो.

पुढें दोन दिवसांनीं आह्मी सोलापुराहून पुण्यास येण्याचा बेत केला. दुसरे दिवशींच सोलापुरची मंडळी डेप्युटेशन घेऊन आली, कीं, " आमच्या गांवीं या नेमणुकीचा हुकूम आला आहे, तेव्हां याबद्दल पानसुपारी करण्याचा मान आमच्या गांवास पहिल्यानें मिळाला पाहिजे. पानसुपारी घेतल्या-शिवाय आह्मी जाऊं देणार नाहीं."

स्वतः आजारी असल्यामुळे हा निरोप त्यांनीं मला सांगितला व "कोणत्या वेळीं बेत करूं याबद्दल स्वतःचा विचार घेऊन आह्मांस सांगा," असें ह्मणाले. त्या वेळीं मीं स्वतःस या बाबतींत विचारिलें तेव्हां सांगितलें, "मला अद्याप बसवत नाहीं व बोलण्याची शक्ति नाहीं, तोंपर्यंत कोणाची पानसुपारी घ्यावयाची नाहीं."

हा निरोप मीं मंडळींना सांगितला, तरी त्यांनीं आपला हट सोडला नाहीं. मंडळी ह्मणाली " आह्मी बोलण्याचे श्रम देणारच नाहीं. स्टेशनावर पोहोंचवावयास येऊं त्या वेळीं आगगाडी चालू व्हावयाचे आधीं आह्मी आपला पहिला हार घालूं, ह्मणजे झालें." त्याप्रमाणेंच त्यांनीं केले.

दुसरी मंडळी स्टेशनावर आली. बरोबर त्यांनीं हार, विडे, फुलें यांच्या पाट्या भरून आणल्या होत्या. स्वतःला हें कांहीं माहित नव्हतें. स्वतः सेकंड क्लासांत स्वस्थ पडून रहाणें झालें होतें. गाडी निघण्याच्या आधीं दोन मिनिटें श्रीमंत आप्पासाहेब वारद, नागपुरकर वकील, डॉक्टर किलोस्कर वगैरे मंडळी डब्यांत आली व विडा पुढें ठेवून स्वतःच्या गळ्यांत हार घातला. गाडी निघण्याची वेळ झाली, आह्मी जातो, असें ह्मणून मंडळी खाली उतरली तोंच शिटी झाली व मंडळींनीं पाट्यांतून फुलें घेऊन डब्याच्या आंत फेंकून मोठ्यानें स्वतःच्या नांवाचा त्रिवार जयघोष केला आणि गाडी स्टेशनमधून निघून गेली.

सोलापुराहून पुण्यास आल्यावर पुढें आठदहा दिवसपर्यंत स्वतःची प्रकृति फार अशक्त असल्यामुळे घरांतल्या घरांतच पडून रहावें लागलें. बाहेर पेट्टें जातां आलें नाहीं. तथापि मंडळीची गर्दी सकाळसंध्याकाळ जवळ असावयाचीच व या मुंबईच्या बदलीबद्दल आपण पुणेकरांनीं काय काय करावें याबद्दल हळूहळू आपसांत स्वतःला ऐकूं न जाईल अशा रीतीनें बेत

## १६२ आमच्या आयुष्यातील कांहीं आठवणी.

करीत बसावयाची. या पुणेकर मंडळींना इतका आनंद झाला होता, कीं, त्याबद्दल प्रत्येकाला असें वाटे, कीं, जसा कांहीं हा अधिकार, हें वैभव मलाच प्राप्त झालें आहे. इतक्या रीतीने स्वतःबद्दल अंतःकरणाची एकता व प्रेम दृढ झालें होतें.

जरा बरें वाटूं लागल्यावर एके दिवशीं सकाळीं पंधरा वीस मंडळी डेप्युटेशन घेऊन आली व म्हणाली “ उद्यांपासून आठ दिवसपर्यंत पानसुपारी वगैरे करण्याची आमच्या मनाप्रमाणें आम्हांला परवानगी असावी, या वेळां आह्मी करूं तें चालवावयाचें व एवढ्या कामांत आपण कांहीं नाहीं होय ह्मणावयाचें नाहीं, आह्मीं करूं त्याला रुकार असावा, एवढीच आमची विनंति आहे. ”

हें ऐकून स्वतः म्हटलें “ एवढा तुमचा आठ दिवसांचा काय कार्यक्रम ठरला आहे तो तर एकदा दाखवा, मग पाहूं. ”

तेव्हां मंडळी ह्मणाली “ यासंबंधानें आपल्याला कांहीं दाखवावयाचें नाहीं, किंवा कांहीं विचारावयाचें नाहीं असा तर आमचा निश्चय आहे. अगदीच कळविल्यावांचून चालावयाचें नाहीं, म्हणून कळविण्यास आलों आहोंत. ”

पुनः स्वतः म्हटलें “ नका दाखवूं, माझा कांहीं आग्रह नाहीं; पण तुम्हां पुणेकर मंडळीचें मला असें भय वाटतें, कीं, तुम्ही जें करूं लागाल तें अतिरेकांला नेतां; त्यांत तुम्हांला विचार म्हणून रहात नाहीं. मग ती गोष्ट बरी असो किंवा वाईट असो. एकदा करावयाची म्हटली, कीं, करावयाची. हें मला रुचत नाहीं. तेव्हां आतांच्यासंबंधांत जें तुम्हांला करावयाचें असेल तें बेतानें व विचार करून करा, एवढेंच मी सांगतो. ” हें ऐकून मंडळी बरें ह्मणाली व आपापल्यांत हंसून उठून गेली.

मग दुसरे दिवसापासून या पानसुपान्यांस व मेजवान्यांस आरंभ झाला. सर्वांहून हिराबागेत केलेल्या समारंभाला मंडळींनीं जो खर्च केला व दारूकाम उडविण्यामध्ये जो पैशाचा व्यय झाला, तो स्वतःला पसंत पडला नाहीं. कारण, या ठिकाणीं मंडळींनीं पैशाचा अपव्यय केला असें स्वतःला वाटलें व आणखी जें काय आपलें येथें रहाणें होईल; त्यामध्ये ही मंडळी एक एक गोष्ट अधिकच करीत जातील, तेव्हां जमेल तितक्या लवकर मुंबईस जावें, असा बेत ठरवून सोमवारीं रात्रीचे गाडीनें आह्मी मुंबईस निघून गेलों.

मंडळीच्या कार्यक्रमाप्रमाणें आमचा जाण्याचा दिवस बुधवारचा ठरला होता व त्या दिवशीं असेच कांहीं स्टेशनावर व पुँट्रफॉर्मवर फुलांचा रस्ता

करून, शहरांतील व लष्करांतील सर्व जातींची मंडळी जमवून, बँड वगैरे आणवून मोठ्या थांटाने पोहोचविण्याचा मंडळींनी बेत केला होता. ही कुणकुण स्वतःच्या कानावर आली असम्वी व म्हणून एकाएकी सोमवारी जाण्याचा स्वतः विचार केला. संध्याकाळी बाहेर जातेवेळी सांगितले "फक्त दोन पेठ्यांत राहिल इतकेच सामान बरोबर घ्या व आज रात्री अकराच्या गाडीने जाण्याची तयारी करा. बोभाटा मात्र बिलकूल करावयाचा नाही. मी कुबांतून जेवून आल्याबरोबर आपण स्टेशनवर जाऊ. राहिलेले सामान व पेठ्या उद्यां कोणी तरी घेऊन येईल. "

त्याप्रमाणे आह्मी तयारी केली व त्याच रात्री अकरा वाजतां स्टेशनवर गेलो. तरी तेवढ्यांतल्या तेवढ्यांत तीसचाळीस मंडळी स्टेशनवर आली व त्यांनीं फुले, हार वगैरे आणून शक्य तितकी धामधूम केलीच. आमची ऑफिसची मंडळी पोंचविण्यास आली होती, त्यांना मात्र निरोप घेतांना अतिशय वाईट वाटले व आह्मांलाही तितकेच अवघड झाले. या संबंदाची सर्व हकीकत त्या वेळच्या ज्ञानप्रकाशांत वेळोवेळीं आलीच आहे.

या ठिकाणीं हें सांगितलें पाहिजे, कीं, मुंबईस जाते वेळीं पुण्यांतील व इतर ठिकाणच्या संस्थांना मदत देण्याकरितां स्वतः रु. २५००० ची रकम धर्मार्थ काढून ठेविली व तिची व्यवस्था राघोपंत नगरकर व आबासाहेब साठे यांजकडे सोंपविली. असो.

आह्मी मुंबईस गेल्यावर पहिला महिना एकंदर सर्व जुन्या व नव्या मित्र-मंडळींच्या भेटी घेण्यांत व घरांतील व्यवस्था लावण्यांत तेव्हांच निघून गेला. मग जानेवारीच्या अखेर स्वतःचे जुने जिवलग मित्र रा. ब. शंकर पांडुरंग पंडित आजारी पडून मुलांमाणसांसह पोरबंदराहून मुंबईस औषधोपचारा-करितां आले. मुंबईच्या डॉक्टरांनीं त्यांची प्रकृति पाहिल्यावर सांगितलें, कीं, "यांनीं चारसहा महिन्यांची रजा घेऊन येथेंच राहून औषधोपचार केला पाहिजे," ह्मणून पंडितांचा मुंबईस रहाण्याचा विचार ठरला व कायमचें बिन्हाड करून रहाण्यासाठीं ते बंगले पाहूं लागले. पण त्यांना कोणताच पसंत पडेना. एके दिवशीं सकाळीं असेच एकदोन बंगले पाहून ते आमच्या घरीं आले व ह्मणाले "मीं गेल्या आठवड्यांत पुष्कळ बंगले पाहिले, पण सोइस्कर व आपल्याजवळ असा बंगला मला अजूनही मिळत नाही त्यामुळे कंटाळा आला आहे. मुंबईस राहून आपल्यापासून दूर राहणें मला आवडत



नाहीं. दिवसांतून निदान एकदोन वेळ तरी आपल्याला एकमेकांना भेटतां येईल इतकें जवळ मिळालें तर मी वेगळें विन्हाड करीन. नाहीं तर मी आपल्या मंडळींना घेऊन येथेंच येऊन राहीन. हा बंगला पुष्कळ मोठा आहे. ”

हें ऐकल्याबरोबर स्वतः ह्मटलें “वा ! असें झालें तर उत्तमच झालें. मीच तुमच्याजवळ याबद्दल गोष्ट काढावी असें कित्येक वेळां माझ्या मनांत आलें; पण ह्मटलें, कीं, तुझाला आमच्यासारखी चालढकल किंवा थोडीशी अडचण सोसण्याची कधीं संवयच. नाहीं. त्यांत पहिल्यापासून तुझाला सर्व गोष्टी व्यवस्थित व वेळच्या वेळीं झाल्याच पाहिजेत, अशी संवय आहे. आजपर्यंत स्वतंत्रपणें वागलेले आहांत, तेव्हां आमच्या घरीं रहावयास या ह्मटलें तर तुम्ही भिडेनें होय ह्मणाल, पण तुमच्या मंडळींना तें कितपत रुचेल कोण जाणे, असें मनांत येऊन मी आतांपर्यंत कांहीं बोललों नाहीं.”

हें ऐकून पंडित ह्मणाले “छे छे, तसें कांहीं नाहीं. माझी मंडळी फार आहे, आपल्याला अडचण होईल ह्मणून मी दुसरें घर पहात. होतो; पण आतां विचार नव्ही ठरला. मी उद्यांच येथें रहावयास येणार.” याप्रमाणें बोलून ते घरीं गेले व चारदोन दिवसांतच सर्व मुलें व वहिनीचाई यांच्यासह रहाण्यास आले.

आमच्या घरीं आल्यापासून सकाळसंध्याकाळ स्वतःला पंडितांच्याजवळ बसण्याबोलण्याला वेळ मिळू लागला, यामुळे पंडितांना बरीच हुषारी वाटू लागली असें दिसू लागलें; पण ही हुषारी केवळ मनाची होती. शरीराला आंतून जो रोगरूपी भुंगा पोखरीत होता त्याचें काम सपाट्यानें चालू होतेंच. त्यापुढें ही मनाची हुषारी किती दिवस टिकणार ! आंतील दुखण्याच्या वेदना वाढूं लागल्यामुळे त्यांना अधिक अशक्तता येऊं लागली व मनही अधिक अस्वस्थ वाटू लागलें. ते एकटे असत त्या वेळेस या वेदनेनें कण्हत व अगदीं अस्वस्थ असत; पण स्वतःची त्यांच्याकडे जाऊन बसण्याची वेळ आली, कीं, ते लागलीच हुषार होत. स्वतःबरोबर बोलत असतांना आपल्याला दुखणें आहे असें स्मरणसुद्धां पंडितांना नाहीं असें पहाणाराला दिसे. स्वतःची स्थिति मात्र अगदीं उलट झाली. पंडितांशीं बोलतांना मोठ्या धीरानें बोलावयाचें, पण त्यांच्याजवळून उठून आपल्या हॉलमध्ये आल्यावर सर्व वेळ त्यांच्या प्रकृतीचीच काळजी मनाला वाटे. घरीं सरकारी काम करते वेळेस, जेवतेखाते वेळेसही सहजीं मोठाले सुस्कारे टाकलेले व राम राम असे उदासपणानें

उच्चारलेले शब्द वारंवार ऐकूं येऊं लागले. रात्रीं किती तरी वेळ आमचा यांच्या संबंधानें बोलण्यांत जाई. अशा वेळीं मध्येच एखादे वेळीं उठून पंडितांच्या खोलींत जाऊन त्यांना क्षोप लागली आहे कीं नाहीं, आज त्यांच्या प्रकृतीचें मान कसें आहे, हें मुकाट्यानें स्वतः पहावयाचें असे. कधीं कधीं तर या विवंचनेनें स्वतःला सगळ्यां रात्रींत क्षोप येत नसे.

अशा रीतीनें दिवस जातां जातां पंडितांना ता. १८ मार्च १८९४ रोजीं सकाळीं सहा वाजतां देवाज्ञा झाली ! बिचाऱ्या उषाबाईंवर तर सर्वस्वी दुःखाचा डोंगर कोसळल्यामुळें त्यांच्या दुःखाला पारावारच राहिला नव्हता. पण स्वतःलासुद्धां या पंडितांच्या वियोगानें आपला प्रत्यक्ष मुलगा अगर भाऊ जावा इतक्या तऱ्हेचें दुःख झालें ! पंडितांच्यासारखा मानीं, तेजस्वी, हुषार व निरलस मनुष्य मिळणें फार दुरापास्त आहे, असे स्वतःच्या तोंडून वारंवार उद्गार निघत, त्यांचें ( पंडितांचें ) स्वतःच्या ठिकाणीं इतकें निस्सीम प्रेम होतें, कीं, पुष्कळ दिवसांनीं ते भेटण्यास आले ह्मणजे अत्यंत सलगीनें, प्रेमानें लडिवाळ मुलासारखे स्वतःशीं वागत. जितके दिवस लांब राहिले असतील, तितक्या दिवसांच्या लहानमोठ्या सर्व गोष्टी सांगवयाच्या व विचारून घ्यावयाच्या नादांत दोघेही तासच्या तास गढून गेलेले असत. ते बसले असतील त्या ठिकाणीं मध्यें मी जर कांहीं कामाला गेलें तर पंडितांना खपत नसे. यावरून मी स्वतःला कधीं तरी विचारीं, कीं, “ सारखे स्वभाव असल्यावांचून स्नेह जमत नाहीं असें ह्मणतात, तर पंडितांचा स्नेह स्वतःशीं इतका कसा जमला ! दोघांच्या स्वभावांत अग्नी व पाणी इतकें साम्य आहे, त्यांचें तर नेहमींचें वाक्य असें आहे, कीं, I would sooner break than bend आणि स्वतःचें तत्त्ववाक्य व वागणूक पंडितांच्या वागण्याच्या अगदीं उलट आहे. ”

तेव्हां सांगितलें “ यावरून ते अधिक चांगले आहेत असेंच घ्यावयाचें. चांगल्या माणसांत तेजस्विता जास्त प्रमाणानें नजरेस येते. तुम्ही टीका करणारी मंडळी काय हवी ती टीका करा, पण आम्ही दोघे ‘ शिवस्य हृदये विष्णुर्विष्णोश्च हृदये शिवः ’ अशा तऱ्हेनेंच आजपर्यंत वागत आलों.

याच मार्च महिन्यांत माघ वद्य १३ ला चि. नानूचा जन्म पुण्यास झाला.

एके-दिवशीं आमच्या आचान्याचा भात कच्चा राहिला ह्मणून ह्या त्याच्या हलगर्जीपणाबद्दल मी त्याला पुष्कळ बोललें व रागें भरलें. तें ऐकून मुख-शुद्धीच्या वेळेस स्वतः राग घालविण्याकरितां विनोदानें ह्मटलें “ अं ! थोडा भात किंवा पोळी कच्ची राहिली, ह्मणून त्या आचान्याला इतकें काय बोललीस ? नुसतें धान्य जसेंच्या तसेंच खाऊन पचविणारीं जीं माणसें, त्या आह्मांला भात किंवा पोळी थोडी कच्ची राहिली ह्मणून बाधते कीं काय !! आह्मी लढाई केलेलीं माणसें आहोंत. हातावर हिरवा लिंबूर चोळून तोच खाऊन नुसते त्याच्यावर महिनेच्या महिने काढिले आहेत. त्या आह्मांला भात पोळी थोडीशी कच्ची राहिली तर त्याची पर्वा काय ! तूं आचान्याला बोलत होतीस तेव्हांच मी ह्मणणार होतो; पण तूं आधींच रागावलेली ! त्यांत यजमानीपणाच्या डौलानें बोलत होतीस, तेव्हां आपण कांहीं मध्येच बोलून तुझा विरस करूं नये, असें वाटूनच त्या वेळीं मी कांहीं बोललों नाहीं. बाकी, स्वयंपाक बिघडला तर त्याचा दोष स्वयंपाक्याला देत बसण्यापेक्षां जेवणाची सर्व व्यवस्था पहाणारालाच मी अधिक दोष देईन. नोकरांचीं कामे इतपतच व्हावयाचीं. त्यांच्यावर पाहणी करणारांनींही लक्ष ठेविलें पाहिजे. ”

“ लिंबूर खाऊन दिवस काढणारीं आह्मी लढाईतील माणसें ” असें ह्मटल्याबद्दल मी ह्मटलें “ रोजच्या जेवणांत एक घांस अधिक झाला तर तेवढा पलीकडे राखून ठेवावयाचा असतो; तोलून खाणारांनीं लढाई कसली करावयाची !! आतां लेखणींत मात्र लढाई उरली आहे. लेखणीशिवाय दुसऱ्या कशानें लढाई करावयाची !! हत्यारांचा तर बंदोबस्त आहेच. मात्र हातांत धरावयाच्या काठ्या अजून वापरावयास मिळतात हें भाग्य आहे. त्याही कांहीं दिवसांनीं सरकार बंद करील ह्मणजे काम आटोपलें. खरोखरीच लढाईची वेळ आली तर सगळ्यांची केवढी धांदल उडेल !! छाती दुखत असली ह्मणजे त्यावर मोहरी वांटून घातली किंवा टर्पेटाईन चोळलें, तर तेवढ्या जागेभर पुरळ उठतो व फोड येतात, त्या शरीराला लढाईच्या जखमा सोसल्या तरी कशा !! ”

तेव्हां ह्मटलें “ सोसल्या कशा ? जागोजाग जखमांच्या खुणा आहेत ! ! ह्या पहा सांध्यावरील जखमा !! छातीवर तर इतक्या जखमा आहेत, कीं, त्या सर्व जखमांच्या ओरखड्यांचा एक हिंदुस्थानचा नकाशाच बनून राहिला.

## हिंदुस्थानचा नकाशा.

१६७

आहे. मी उगीच नाही ह्मणत; नीट बघून तरी घे खरे आहे की नाही तें असें ह्मणून सदरा वर करून मला छाती दाखविली.

मीही हंसतहंसत केवळ थट्टा करण्याच्या बुद्धीनें जवळ जाऊन नीट न्याहाळून पाहिलें, ( ह्या पूर्वी माझे तिकडे कधींच लक्ष गेलें नव्हतें, ) तों, खरोखरीच छातीच्या डाव्या भागावर हिंदुस्थानच्या नकाशासारखी अगदीं हुबेहुब ओरखड्यांची आकृति होती. हे ओरखडे पूर्वी झालेल्या कसल्या जखमांचे नसून साफ गुळगुळीत कागदावर वॉटरलाइन्स असतात, तसे तेवढ्या जागेवर अंगचेच ओरखडे होते. हें पाहून बाहेरून जरी मीं हें सारें थट्टेवारी घालविलें, तरी पण माझ्या मनावर एक प्रकारचा विलक्षण परिणाम झाला खरा. तो काय हें जरी मला आतां नीट शब्दांनीं सांगतां येणार नाही, तरी मला मनांतल्या मनांत अतिशय नवल वाटलें.

प्रार्थनासमाजांत स्वतःची उपासना असेल त्या दिवशीं मीं बरोबर असावे, असें स्वतःच्या मनांतून फार असे; व खरें ह्मटलें तर मला याच उपासनेच्या वेळीं मात्र विशेष काम असलें तरीही त्यांतल्या त्यांत सवड करून समाजांत जावेसें वाटे. दुसरी कोणाची उपासना मला इतकी आवडत नसे. याबद्दल कित्येक वेळां माझ्या मैत्रिणी मला विनोदानें ह्मणत “ दर आदित्त-वारी उपासना असते, तेव्हां कांहीं तरी अंडंछणी येतात, त्यामुळे येण्यास फावत नाही; पण आज बरें फावलें ! ही उपासना असेल त्यादिवशीं कोणी पाहुणे येत नाहीत, कांहीं अधिकउणें काम निघत नाही, येवढें बरें आहे ! ”

उपासना झाल्यावर घरीं परत येतांना आह्मी गाडींत बसलों ह्मणजे स्वतः विचारावयाचें, कीं, “ आज तुला काय काय समजलें तें सांग. ”

मीं ऐकिलेली सर्व उपासना नीट सांगितली तर ह्मणावयाचें “ तर मग आजची उपासना बरी झाली असावी, असें वाटतें. ”

तीच, एखादे वेळेस प्रतिपादनाचा विषय जरा अवघड असला ह्मणजे उपासना कशी झाली तें मला सांगतां येत नसे. त्यामुळे स्वतः ह्मणावयाचें “ तर मग आजची उपासनाच चांगली झाली नाही ह्मणावयाची. उपासने-संबंधानें आह्मी असें प्रमाण बसविलें आहे, कीं, तुला समजली ह्मणजे ती उपासना चांगली झाली, व तुला समजली नाही ती उपासनाच चांगली झाली नाही, दुर्बोध झाली असें मी समजतो. ”

हे स्वतःचें बोलणें कसेंही असलें, तरी खरें पाहिलें तर स्वतःची उपासना इतकी अर्थपूर्ण, प्रेमळ व गंभीर होत असे, कीं, ती ऐकणाराला धन्य धन्य वाटावी, क्षणमात्र देहभान विसरून जावें व आपण प्रत्यक्ष देवाशींच बोलत आहों व तो आपली प्रार्थना ऐकत आहे असें वाटून वृत्ति तन्मय व्हावी. केव्हां केव्हां त्या शांत व भक्तीनें परिप्लुत झालेल्या वृत्तीमुळे स्वतःच्या चेहऱ्यावर जें एक प्रकारचें तेज दिसे, त्या तेजानें शोभणाऱ्या मुखाकडे एकसारखें पहांत रहावें, दृष्टि काढूंच नये, असें मला वाटे व मी वेड्यासारखी कित्येक मिनिटे तोंडाकडे सारखी पहात राहीं. भोंवतालीं बसलेली मंडळी काय ह्मणतील, असें क्वचित् मनांत येऊन दृष्टि खालीं झाली तरी ती पुनः लागलीच वर होई व आपलें काम करूं लागे. आतां अशा सर्वस्वीं निराशेच्या स्थितींत-सुद्धां ती वेळ व तो चेहरा मनांत आला ह्मणजे हल्लीं जी दीनावस्था प्राप्त झाली आहे, तिचा विसर पडून आपण त्या वेळचा अनुभव आज घेत आहों असें वाटून क्षणभर आनंद होतो व कितीवेळ तरी त्याच मूर्तीचें ध्यान व चिंतन करीत स्वस्थ बसावेसें वाटतें. कांहीं कारणानें यांत व्यत्यय आला तर दिवसभर चुकल्याचुकल्यासारखें वाटून मनास तळमळ लागते.

दररोज रात्री जेवण झाल्यावर घरांतील मुलांची अभ्यासाची चवकशी करावयाची; तसेंच वडील माणसांशीं तास अर्धातास बोलत बसून मग माडीवर जावयाचें आणि कांहीं तरी वाचन सुरू असावयाचें. वाचनाच्या नादांत झोंप लागावयाची. एरव्हीं झोंप यावयाची नाही, अशी संवय झाली होती. साडेदहा किंवा अकरा वाजतां झोंप लागल्यावर तीन सवातीन वाजतांच झोंप पुरी होई. मग अंधरुणांतच पडल्या पडल्या ईश्वरसंबंधीं विचार अगर मनन चाले. हे झाल्यावर अंधरुणावरच उठून चारपासून पांचपर्यंत आपण स्वतः तुकारामाचे अभंग ह्मणून टाळ्या अगर चुटक्या वाजवून भजन करावयाचें. त्यांत अत्यंत भक्तिपर व देवाशीं लडिवाळपणाचीं सलगी केलेले नामदेवाचे अभंग घोळूनघोळून पुनः पुनः ह्मणावयाचे. पुष्कळ वेळां ह्मणत असतांना कंठ दाटून गहिवर येई. अशा वेळीं तोंडानें ह्मणणें बंद पडून कांहीं वेळ अश्रुधारा चालत असत. कांहीं वेळां आपल्याशींच तह्मनितेनें अभंग ह्मणत असतांना आपण ह्मणत आहों त्या अभंगाचा दुसरा चरण जुळत आहे कीं नाहीं इकडे लक्ष नसे. प्रथम एका अभंगाचा चरण ह्मणावयाचा व दुसऱ्यांदा दुसऱ्याच अभंगाचा चरण ह्मणावयाचा. हे अभंग गाथ्यांतील नसून

त्या वेळीं आपल्या मनाची स्थिति असेल तसे जुळवून ह्मणावयाचे. त्यांचें यमक जुळतें कीं नाहीं, याकडे लक्षही नसे. अशा वेळीं मला फार हंसूं येई व मी ह्मणें " ह्या सगळ्या नवीन अभंगांची एक गाथा करून ठेवूं या. मी कल्याण शिष्या-सारखें लिहिण्याचें काम पतकरून हे सगळे अभंग लिहून काढतें, ह्मणजे बरें होईल. "

हें ऐकून असें उत्तर येई, कां, " आह्मी आपलीं भावडीं माणसें. आह्मांला यमकें व तालसूर यांची माहिती नाहीं व त्यांची गरजही वाटत नाहीं. ज्याच्याकरितां आह्मी ते ह्मणतो त्याला ते सर्व समजतात. त्याचें लक्ष ह्या इतर गोष्टींत कधीं जात नाहों. "

याप्रमाणें पांच वाजेपर्यंत अभंग व भजन झाल्यावर कांहीं संस्कृत श्लोक व स्तोत्रें म्हणून साडेपांच वाजतां अंधरुणांतून उठून मुखमार्जनादि प्रातर्विधि अर्ध्या तासांत उरकून सहा वाजतां दिवाणखान्यांत आपल्या कोचावर बसून कामाला सुरुवात व्हावयाची. प्रथम दैनिक पत्रांतर्गत तारा वाचून मग टपाल पहावयाचें व तें झाल्यावर साडेनऊ वाजतां स्नानास उठावयाचें. स्नान व जेवण झाल्यावर सुमारे १५ मिनिटें बोलत बसून मग उठून पोषाख करून साडेदहा वाजतां कोर्टांत जाण्याकरितां गाडींत बसावयाचें. अकरापासून पांचपावेतो हायकोर्टाचें काम चाले; पण मध्यंतरीं उपहाराची सुट्टी असे तेव्हां घेऊन फराळाचें घेऊन आगगाडींतून बजाबा ब्राह्मण वेळेवर जाई व डब्यांतून ऊन ऊन पदार्थ काढून खाण्यास देई. त्यांतील थोडेंसें खाऊन व पाणी पिऊन तेथेंच ईक्षीचेअरवर थोडी विश्रांति घेऊन पुनः जाऊन कामाला सुरुवात करावयाची. पांच वाजतां काम संपवून उठल्यावर गाडी नुसती बरोबर ठेवून दोनतीन मैल पायीं चालावयाचें ह्मणजे पुनः फिरावयास जाण्याचा वेळ वांचे. सहा वाजतां घरीं आल्यावर सुमारे अर्धा तास बोलत बसून मग पुनः आपल्या नित्याच्या कामास ह्मणजे सकाळीं आलेल्या टपालाचीं उत्तरे लिहिणें व तें झाल्यावर वाचनास सुरुवात होई. गेजचीं पत्रें येतील त्यांचीं उत्तरे त्याच दिवशीं पाठविण्याकडे विशेष लक्ष असे.

सुट्टीच्या दिवशीं सकाळीं व केव्हां केव्हां दुपारीं भेटावयास येणाऱ्या मंडळींची गर्दी होई. ज्या तऱ्हेची जी मंडळी येतील, त्या त्या तऱ्हेची त्यांना माहिती विचारावयाची, सांगावयाची व ज्यांच्याकडून जीं कामें घेण्यासारखीं असतील तीं कामें त्यांच्याकडून करून घ्यावयाचीं.

- कोणी मोठ्या घराण्यांतील जुनी मंडळी, ब्राह्मण, मराठे, गुजराथी, भाटे वगैरे कोणत्याही दर्जाचे गृहस्थ भेटावयास आले, तरी त्यांच्याशी त्यांच्या दर्जाप्रमाणे मानमान्यतेने बोलावयाचे. त्यांच्या हातून व मार्फत एखादी सार्वजनिक लोकोपयोगाची गोष्ट झाली असली तर त्याबद्दल त्यांचा गौरव करावयाचा, त्यांना हौस व जास्त उत्तेजन वाटेल अशा शब्दांनी त्यांची वाखाणणी करावयाची, वगैरे पाहून मला केव्हां केव्हां हंसू येई व करमणूकही वाटे. या गृहस्थांशी बोलतांना त्यांच्या गांवीं अगर जातींत ज्या संस्थेची उणीव असेल, तशी एखादी संस्था आपण पुढे होऊन काढा व त्या संस्थेला तुमच्यासारख्या 'कळकळीच्या' गृहस्थांचे नांव द्या, ह्मणजे अनायासाने स्मारक होऊन ही संस्था लोकोपयोगी होईल, असे उत्तेजनपर शब्दांनी त्यांच्या मनांत भरवावयाचे.

ही आलेली मंडळी जाऊं लागली ह्मणजे आज कांहीं आपल्याला नवीन दिशा समजली, अशा उल्हासाने जात व आपल्या कामाला लागत. ही मंडळी उठून गेल्यावर मी मात्र मुद्दाम दिवाणखान्यांत जाऊन विचारीं, कीं, "आज आलेल्या मंडळीच्यावर काय-काय कामें लादलीं ? काम लादण्याची हातोटी पक्की साधली आहे. पुनः चमत्कार असा, कीं, ज्यांच्यावर काम लादलें जातें तीं माणसें त्याबद्दल कंटाळत नाहींत, उलटें आज आपल्याला कांहीं विशेष समजलें असें मानतात."

जून सन १८९५ त आह्मी महाबळेश्वराहून वाठारास येत असतां वाईच्या पुढे व वाठाराच्या अलीकडे एक रडतोडीचा घाट लागतो त्या घाटाजवळ आह्मी आलों. पूर्वीं स्वारींत फिरत असतांना स्वतःची चाल अशी असे, कीं, रोज बारा कोसांच्यावर बैलांना किंवा घोड्यांना जास्त मजल द्यावयाचीच नाहीं, व घाटेंत घाट लागला तर घाट संपेपर्यंत स्वतः पायीं चालावयाचे, गाडींत बसावयाचे नाहीं, व घोड्यांना हळूहळू पाउंडावर चालवीत आण, अशी कोचमनाला निक्षून ताकीद असे. या वहिवाटीला अनुसरून भाड्याची गाडी होती तरी घाट जवळ येतांच स्वतः खालीं उतरून चालण्यास आरंभ केला. चि. सखु व नानू हीं दोन्हीं मुलें सात व दोनअडीच वर्षांच्या वयाचीं होतीं. या दोघांना गाडींत ठेवून व शिपायाला त्यांच्याजवळ बसवून गाडी जपून घेऊन ये असें कोचमनला बजावून मी बरोबर चालण्याकरितां खालीं उतरलें; पण आह्मी तुड्याबरोबर चालतो असें दोन्हीं मुलें ह्मणूं लागलीं व खालीं उतर-

ण्याची गडबड करूं लागली. त्यांची कशी तरा समजूत घालून मी पुढे चालूं लागण्याच्या पूर्वी दहा मिनिटें सहज निघून गेलीं. स्वतः तर गाडीतून उतरल्या-बरोबर चालूं लागण्यास आरंभ केल्यामुळे इतक्या अवधति नजर पोहोचत नव्हती इतकें लांब जाणें झालें होतें; ह्मणून लवकर जाऊन गांठण्या-करितां मी होईल तितक्या जलदीनें चालत होतें व रस्त्यावर मनुष्य नसेल तेव्हां मधून मधून थोडीशी धावतही असें. इतकी घाई करण्याचें कारण, संध्याकाळची वेळ, आधींच स्वतःला दूरचें कमी न्याहाळतें, बरोबर कोणी मनुष्य नाहीं, अशांत समोरून एखादी गाडी आली तर कदाचित् गाडीचा धक्का स्वतःला लागेल, या भीतीनें माझी एवढी सर्व घाई चालली होती.

मी जवळ येऊन ठेपल्यावर जरा स्वस्थपणानें चालणें होऊं लागलें. जात्याच स्वतःची उंची जास्त असल्यामुळे सहज पाऊल लांब पडे व ठेंगण्या माणसानें आपल्याकडून बरोबर चालण्याची कितीही घाई केली तरी निभाव लागत नसे, त्यामुळे दोघांत थोडेंसें तरी अंतर पडे. या नेहमींच्या अनुभवाप्रमाणें आतांही आह्मां दोघांत सहजीं दहावारा पावलांचें अंतर पडलें. एरव्हीं मी जवळ आलेली पाहून रोजच्याप्रमाणें उभें राहून माझ्याकरितां हळूहळू चालण्यास आरंभ झाला असता, पण आजची वृत्ति वेगळी होती. संध्याकाळची वेळ, सूर्य नुकताच मावळल्यामुळे संधिप्रकाश पडला होता, व उंच घाटावरून खालच्या सभोंवता-लच्या चित्रविचित्र देखाव्याकडे स्वतःची दृष्टि लागून राहिली होती. अशा गंभीर वेळीं “ ऐसें भाग्य कई लाहता होईन । अवघें देखे जन ब्रह्मरूप ” हा अभंग अगदीं तल्लीनतेनें घोकून घोकून ह्मणणें चाललें होतें, यामुळे मी जवळ आलें हें स्वतःच्या लक्षांत आलें नाहीं.

अशा रीतीनें आह्मी थोड्या अंतरानें चालत असतां घाटाच्या माथ्यावर आलों. तेथें एका पुलाच्या जवळच दोन मोठ्या इंगळ्या समारें चार साडेचार इंच लांबीच्या व एक दीड इंच रुंदीच्या असाव्या-त्यांनीं आपल्या नांग्या पाठीकडे वळविल्या असून त्या करंगळीएवढ्या जाड होत्या. त्यांचा रंग काळसर गुळाच्या पक्क्या पाकासारखा होता. त्या दोन्ही इंगळ्या स्वैरपणानें एकमेकींच्या मार्गें चालल्या होत्या.

स्वतःच्या पावलाकडे माझी सहजीं नजर लागलेली असल्यामुळे माझ्या त्या दृष्टीस पडल्या. त्याबरोबर दुसरें किंवा तिसरें पाऊल त्या इंगळ्यांवर पडेल



अशी मला भीति वाटून मी अतिशय घाबरलें व कदाचित् मोठ्यानें ओरडलें असतें; पण काय झालें कोण जाणे, इंगळ्यांवर पाऊल पडण्यापूर्वी आपण जाऊन गांठावें व हातानें पलीकडे करावें अशा हेतूनें मी जोरानें धावत सुटलें; पण तेथपर्यंत जाऊन पोहोचण्याच्या आधीच स्वतःचें जाणें त्या इंगळ्या ओलांडून दोनतीन पावले पुढें झालें होतें.

हा सर्व मजकूर लिहिण्यास पांचदहा मिनिटें लागलीं; पण ही गोष्ट प्रत्यक्ष घडण्यास दहापांच सेकंदही वेळ लागला नाही. धावत असतांना वाटेंत इंगळ्या आहेत, पाय पडेल, असें हांक मारून किंवा मोठ्यानें ओरडून मला सांगतां येईना. इकडे तर आतां इंगळ्यांवर पाय पडणार असें मनांत येऊन माझा जीव आंतल्या आंत गोळा होऊन अगदीं कासावीस झाला. निमिषार्ध माझे डोळे आपोआप मिटले. पण लागलींच डोळे उघडून पहातें तों इंगळ्या ओलांडून पुढें गेलेलें पाऊल पहिल्यासारखेंच जोरानें पडत आहे. हें पाहून मला अत्यानंद झाला व एवढें मोठें अरिष्ट टळल्याबद्दल मी देवाचे उपकार मानिले. हें सर्व किती वेळांत घडलें, हें सांगतां येणें कठिण आहे. मी जवळ जाऊन घाबरेपणानें विचारलें “ पायाला कांहीं टोंचलें नाहींना ! ”

हें माझें विचारणें जरा चमत्कारिक वाटलें व लागलींच थांबून माझ्याकडे पाहून ह्मटलें “ काय ! काय विचारतेस ! काय झालें आहे ! इतका दम कशानें लागला ! गाडी कोठें आहे ! ” वगैरे एकामागून एक प्रश्न भराभर विचारले.

गाडीला कांहीं तरी अपाय झाला, किंवा घोडे उधळले, असें कांहीं तरी स्वतःच्या मनांत येऊन हें इतकें विचारलें असावें. हें माझ्या लक्षांत आल्याबरोबर मी एकदम ह्मटलें “ कांहीं नाहीं, मागून गाडी सुरक्षित येत आहे. मी जरा घाईने चाललें व चढ आहे म्हणून दम लागला, जरा वेळ बसावें तरी. तोंवर गाडी येईल. आतां चढ सगळा संपला. आतां गाडींत बसण्यास काय हरकत आहे ! ”

इतकें बोलणें झालें तरी खालीं बसणें झालें नाहीं. तेव्हां मी आर्जवाने ह्मटलें “ थोडा वेळ खालीं बसावयाचें नाहीं का ! किती तरी दम लागला आहे. ”

तेव्हां ह्मटलें “ कोणाला दम लागला आहे ! मला ! मी बिलकूल दमलों नाहीं. मुळीं पुरुषांचा जन्म श्रमाचीं कामें व कष्ट करण्याकरितांच आहे. आह्मांला दम लागून कसें चालेल ! दऱ्याखोऱ्यांतून व डोंगरकठारितून हिंडणारीं आह्मी माणसें. तूं दमली आहेस म्हणून रद्दबदली करीत आहेस. मग मी दमलें आहे असें स्पष्ट ह्मण, ह्मणजे तुझ्याकरितां मी खालीं बसतो. ”

मीं लागलींच ह्मटलें “ होय, मी खरीच दमलें आहे. माझ्याकरितां का होईना, पण खालीं बसावें. ”

मग सडकेच्या कडेला पांढरे दगड ओळीनें लाविलेले असतात त्यांजवर आह्मी उभयतां बसलों. गाडी येण्याला पुष्कळ अवकाश होता, ह्मणून त्या दोन इंगळ्यांची गोष्ट मीं सांगितली. ती ऐकून ह्मटलें “ आतां तुझ्या घाबरण्याचें कारण मला बरोबर कळलें. त्या वेळचा तुझा घाबरलेला आवाज व भ्यालेली मुद्रा पाहून मला चमत्कारिक वाटलें, व गाडीबद्दल काळजी वाटली. ”

मी ह्मणालें “ केवढें तरी आज अरिष्ट टळलें ! इंगळ्यांना नुसत्या पायाचा स्पर्श झाला असता तरी त्या चावल्या असत्या; मग काय वाट झाली असती ? अशा ऐन तिन्हीसांजच्या वेळीं आडरानांत औषध कोटून मिळणार होतें ? अशा वेळीं कोण सहाय झालें असतें ? ” असें बोलत असतांना मला गहिवर आला व एकदम रडेंहि आलें.

तेव्हां स्वतः थोडा वेळ अगदीं स्तब्ध राहून मग मला ह्मटलें “ आतां अरिष्ट टळलें आहेना ? आतां भिण्यांचें कारण काय आहे ? यावरून असें पहा, कीं, परमेश्वर सदोदित आपल्यासन्निध आहे व पावलोपावलीं आपल्याला संभाळीत आहे. इंगळ्यांवर पाय न पडतां जें पाऊल सहज पलीकडे गेलें असें तुला वाटलें, तें कसेंही असलें तरी ही योजना त्याचीच आहे, यांत संशय नाही. त्यानें रक्षण करण्याचें मनांत आणिल्यास कोणाकडूनही अपाय होणें शक्य नाही. मात्र आपण तसा भाव ठेवला पाहिजे. हें शिकण्यासारखें नाही काय ? तुकारामबुवांचा एक अभंग आहे “ जेथें जातों तेथें तूं माझा सांगाती । चालविशी हातों धरूनीयां ” हा अभंग किती सत्य आहे बरें ? धन्य ते पुरुष आणि त्यांचा निःसीम भाव. आपल्याला जेव्हां अनुभव येतो, तेव्हांच ही उक्ति पटते. आपण दुर्बल माणसांनीं त्यांच्यासारखा दृढ भाव मनांत धरला तर तें एक अत्यंत मोठें सामर्थ्य आहे व त्यांत आपलें कल्याण आहे. ”

इतकें बोलणें होत आहे तों गाडी आली. रात्रीं आठ वाजण्याची पुण्याची गाडी साधली पाहिजे, ह्मणून आह्मी गाडींत बसून वाठारावर आलों व तेथून रेलवेनें पुण्यास आलों.

भाग विसावा.

### आजारी माणसांची काळजी.

कितीही दूरचे नातलग अगर चाकरमाणूस घरांत आजारी आहे अशी बातमी कानावर गेली, कीं, लागलीच तें आजारी माणूस ज्या खोलींत निजलें असेल त्या खोलींत स्वतः जाऊन त्याचा समाचार घ्यावयाचा व "डाक्टर बोलावून त्याच्या औषधपाण्याची व्यवस्था तूं आपल्या देखरेखी-खालीं कर, दुसऱ्याकडे सोंपवूं नको, " असें मला बजावून सांगणें होई. इतकेंच नाहीं, तर तो मनुष्य चांगला बरा होऊन समोर येऊन हिंडूफिरूं लागेपर्यंत दररोज दोन वेळां जेवतांना चौकशी व्हावयाचीच, विसर पडावयाचा नाहीं. याबद्दल मला फार नवल वाटे व मी एखादे वेळीं ह्मणें "या इतक्या कामांत व अनेक तऱ्हेच्या विचारांत मन गढलेलें असतांना, एखादे वेळेस घरच्या माणसाशीं देखील बोलण्याला फुरसत होत नाहीं, पण अशा बारीकसारीक गोष्टीविषयीं दररोज दोन वेळां चौकशी करण्याची आठवण तरी रहाते कशी ! अमुक एक गोष्ट करावयाची अशी आठवण मुद्दाम ठेवनि ह्मटलें तरी मला ती रहात नाहीं. त्यांतून कामाची धांदल असली तर मुळींच रहात नाहीं. याबद्दल माझा मला देखील केव्हां केव्हां राग येतो. शिवाय, या विसराळूपणाबद्दल रागें भरून ध्यावें लागतें तें निराळेंच. जें काम करावयाचें असेल ती वस्तु अगर तो मनुष्य डोळ्यासमोर दिसल्यावांचून आपोआप आठवणच होत नाहीं. "

तेव्हां ह्मटलें " आठवण राहणें हें त्या कामाची काळजी वाटण्यावर व आपणावरच्या जबाबदारीवर फार अवलंबून असतें. या दोन गोष्टींबद्दल मनाचा शिथिलपणा असला ह्मणजे प्रत्येक कामाचा विसर पडावयाचाच. जी गोष्ट अंतःकरणापावेतो जाऊन पोहचते, ह्मणजे काळजाला लागते, तिचेंच नांव काळजी. तिचा विसर बहुधा पडत नाहीं. जेव्हां आपलें मन विशेष दुःखानें, काळजीनें किंवा तीव्र वेदनेनें व्याप्त असतें, तेव्हां मात्र याला अपवाद येतो; पण अशी वेळ क्वचितच येते व आली तरी तिला कोणी दोषांत गणीत नाहीं. "

सन १८९६।९७ सालीं जेव्हां मुंबईस पहिला प्लेग झाला, तेव्हां प्लेग या रोगाची माहिती कोणाला ऐकूनसुद्धां नव्हती. मग त्याच्या इतक्या उग्र स्वरू-

पाची कल्पना कशी येणार ! पहिल्यापहिल्यानें तर या रोगाची बातमी आह्मांला सरीच वाटली नाहीं. नीळ रापत नसली ह्मणजे अशा कांहीं तरी अद्भुत व असंभाव्य कंड्या निळारी लोक उठवितात, असें जुनीं वृद्ध माणसें ह्मणत असत. त्या गोष्टीची आठवण होऊन मानमोडी, गुडघेमोडी, हाकमारी वगैरे रोगांबद्दल ज्या कंड्या उठत, त्यांपैकीच ही एक आहे असें वाटे; पण टाइम्स, गॅझेट, अँडव्होकेटमध्ये जेव्हां या रोगाच्या उग्रतेबद्दल कालमच्या कालम भरून येऊं लागले, तेव्हां आमचें तिकडे लक्ष गेलें. पुढें कांहीं दिवसांनीं कोठींत, स्नानगृहांत, तळमजल्यावरच्या मोठमोठ्या मोन्यांतून, तसेंच बाहेर बागेच्या मोकळ्या जागेंत मोठमोठे उंदीरही उगीचच्या उगीच बाहेर येऊन बसतात व थोडीशी धाप लागलीशी होऊन तेथल्या तेथेंच मरतात, असें तीनचार नोकरांनीं मला येऊन सांगितलें; पण दैनिक पत्रांत हा मजकूर वाचीपर्यंत मला त्याचें कांहींच वाटलें नाहीं व मीं जवळसुद्धां हा मजकूर सांगितला नाहीं. उलट नोकरांनां ह्मटलें “ बरें झालें उंदीर आपोआप मरतात तर ! आतांशा उंदीरच चोहोंकडे फार झाले. त्यांना मारण्यासाठीं कमिटीच्या लोकांनीं गटारांत विष घातलें असेल तें खातात व घाबरून मरतात. ”

असे सातआठ दिवस गेल्यावर एक दिवस टाइम्समध्ये असा मजकूर आला, कीं, प्लेगचें विष आपल्या घरांत आलें हें समजण्याची मुख्य खूण ह्मटली ह्मणजे उंदीर आपोआप मरूं लागतात व असे उंदीर मरूं लागले, कीं, त्या घरांत राहणें सुरक्षित नाहीं. एकदम तें घर सोडून दुसरीकडे राहण्यास गेलें पाहिजे. हा मजकूर स्वतः पाहिल्याबरोबर मला मुद्दाम हांक मारून सांगितलें “ हा मजकूर तूं मुद्दाम वाचून पाहून त्याची खबरदारी घेत जा. आपल्यालाही केव्हां बाहेर जावें लागेल याचा नेम नाहीं. ” मी सर्व ऐकून घेऊन गप्प राहिलें.

सकाळची वेळ नेहमीं धांदलीची असे; ह्मणून मी पत्र दुपारीं वाचीनें ह्मणून उचलून ठेवलें व दुपारीं सवड होतांच वाचून पाहिलें तों त्यांत लिहिल्याप्रमाणें प्लेगचें विष आपल्या घरांत आलें आहे असें माझ्या लक्षांत आलें तेव्हां आतां या घरांत राहणें सुरक्षित नाहीं, घरांत आल्यावर हा मजकूर जवळ सांगून उद्यांच्या उद्यांच दुसरीकडे राहण्यास जावें, असा बेत करून घरीं आल्याबरोबर मीं सर्व मजकूर सांगितला. तो ऐकून घेतल्यावर दुसरे दिवशीं सकाळीं वाळकेश्वर, महालक्ष्मी, चौपाटी वगैरे ठिकाणीं आम्हीं

## १७६ आमच्या आयुष्यातील कांहीं आठवणी.

पांचसहा घरें पाहिलीं, पण त्यांपैकीं कोणतेंच घर आह्मांला पटेना. पुणेचें वर्ष पंढिलेंच असल्यामुळे हायकोर्टातील वकील लोकांनीं कोर्टास अर्ज केला, कीं, “पुणेसाठीं स्थलांतर करणें आह्मांला जरूर आहे व तसें झालें ह्मणजे कोर्टांत अकरा वाजतां हजर होणें अशक्य होईल. याकरितां कोर्टानें आमची कांहीं तरी तजवीज करावी.” हा अर्ज कोर्टानें ऐकून अकराची वेळ होती ती साडेबाराची केली व आठवड्यांतून चारच दिवस काम चालेल व तीन दिवस सुटी मिळेल, असें ठरविलें. सोमवार, मंगळवार, बुधवार व गुरुवार असे चार दिवस कोर्ट चाले. गुरुवारीं दोन वाजल्यापासून सोमवारीं बारा वाजेपर्यंत सुटी असल्यामुळे मुंबई सोडून ज्या लोकांना बाहेर रहावयास जावें लागे त्या लोकांना ही सुटी फार सोयीची व सुखाची झाली. असो.

आह्मांला घर न मिळाल्यामुळे आह्मी अजून पहिल्याच बंगल्यांत होतो. एक दिवस सकाळीं उठून मी खालीं आलों, तों आमच्या स्वयंपाकीणबाईचा मुलगा चालतांना थोडासा लंगडतो आहे, असें माझ्या दृष्टीस पडलें. हा व्यंजन सोळासतरा वर्षांचा होता, तरी स्वभावानें अगदीं भोळवट असे. तो दोन्ही मुलांबरोबर खेळत होता. त्याला हांक मारून मीं विचारलें “कायरे केशव, लंगडतोस कां ?”

हें ऐकून तो म्हणाला “मला ताप नाहीं आला, कांहीं दुखत नाहीं,” असें म्हणून घाबरेपणानें तो इकडे तिकडे बघूं लागला.

हें त्याचें पहाणें व घाबरलेली मुद्रा पाहून मला संशय आला, आणि सखू व नानू उभयतां मुलें त्याच्याजवळच होती त्यांना “माडीवर घेऊन जा आणि तेथेंच खेळीव, खालीं येऊं देऊं नको; पण मला वरचा धर्मांमिटर तेवढा आणून दे,” असें मीं एका नोकराला सांगितलें.

त्याप्रमाणें तो मुलांना घेऊन गेला व धर्मांमिटर मला खालीं आणून दिल्यावर मीं तो केशवास लावावयांस दिला व विचारलें “तुला कोठें दुखत आहे का ? गांठचीठ कोठें आली आहे काय ?”

त्यानें साफ नाहीं ह्मणून सांगून जागोजाग सांधे दाबून दाखवून गांठ आली नाहीं अशी खात्री करण्याचीं प्रयत्न केला; पण त्याच्या ह्या करण्यानें माझा संशय अधिकच बळावला व कांहीं युक्तानें खरें काय तें काढण्याच्या विचारास मीं लागलें. त्याच्याकडून धर्मांमिटर परत घेऊन मीं पाहिला तों पारा एकशेंदोन डिग्री वर चढला होता. तेव्हां धर्मांमिटरकडे व केशवाकडे

पहात दोनंतीन मिनिटें मी तशीच स्तब्ध बसलें. केशवानें घाबरून म्हटलें  
“ काय पाहतां ! नळींत तापबीप कांहीं नाहीं ना ? ”

तेव्हां मी त्याच्याकडे पाहून लागलीच म्हटलें “काय केशव, तूं भोळा आहेस,  
पण मलाही फसवावयाला पाहतोस ! अरे मूर्खा, ताप काय, पण तुला गांठ  
आलेली या नळींत दिसत आहे; आणि तूं मला नाहीं म्हणतोस ? ”

या वेळीं तो अगदीं रडकुंडीस येऊन घाबरून म्हणाला “ अहो खरोखरीच  
अगदीं सुपारीएवढी गांठ आहे; पण ती दुखत नाहीं. मला काय ठाऊक  
ती तुम्हाला नळींत दिसेल म्हणून ? ”

हा सर्व प्रकार पाहून खरें काय तें समजल्यामुळें मला थोडेंसें जरी बरें  
वाटलें, तरी एकंदरींत काळजी व भीति फार वाटली. “त्या पलीकडल्या खोलींत  
जाऊन नीज, बाहेर येऊं नको व घरभर हिंडूं नको, ” असें मी त्याला  
बजावून पाठवून दिलें, व पुढें काय करावें या विचिंचनेंत पृडलें.

स्वयंपाक अगदीं तयार झाला होता. जेवून कोर्टांत जाण्याची वेळ झाली  
होती. या वेळीं हा प्रकार सांगूं कीं नको, सांगितला तर जेवण जाणार नाहीं  
व उपासमार होईल, पण न सांगून तर चालणार नाहीं; कारण संध्याकाळीं  
या बंगल्यांत जेवावयाचें किंवा निजावयाचें नाहीं, असें माझ्या मनानें  
घेतलें. म्हणून रोजच्या जागीं पानें न मांडतां मोठ्या दिवाणखान्यांत सर्व  
खिडक्या उघडून व फिनेल टाकून मग मांडविलीं. रोजच्यापेक्षां थोडा उशीर  
झाला होता, त्यामुळें जेवणाकडे किंवा आज जागा कां बदलली याजकडे  
पहिल्यानें लक्ष नव्हतें; पण मागला भात घेतला त्या वेळीं विचारलें “ आज  
जेवणाची जागा कां बदलली ? ”

तेव्हां मी म्हटलें “आज घरांत उंदीर निघाले आहेत. संध्याकाळची सोय  
कोठें करावयाची ? ”

तेव्हां सांगितलें “आजपासून तीन दिवस कोर्टाला सुटी आहे. दुपारच्या  
गाडीनें आपण लोणावळ्यासच जाऊं. जरूर लागतील तेवढेच जिन्नस व  
मुलांना घेऊन तूं बोरीबंदरावर ये. मी कोर्टांतून परभारें स्टेशनावर येईन व मग  
आपण पुढें जाऊं.”

तीन वाजेपर्यंत मी घरांतिलि सर्व व्यवस्था लावून व बंदोबस्त करून त्या  
आजारी मुलाला व त्याच्या आईला इस्पितळांत पाठविलें. पहारेवाल्याला व

शिपायाला “उघड्या देवडीवर होईल तितकें करून वेळ काढा, होईल तोंवर बंगल्यांत जाऊं नका, संभाळा मात्र,” असें सांगून मी घरांतील जोखमेच्या मालाच्या पेट्या भरून बरोबर घेतल्या. पहारेवाला व शिपाई यांशिवाय स्वतःचा रीडर, सखूचा मास्तर व चारपांच विद्यार्थी मिळून सहासात जणांची जेवणाची, निजण्याची व राहण्याची सोय चारपांच दिवसांकरितां आमच्या समोरच्या शेट वीरचंद दीपचंद यांच्या तबेल्याच्या माडीवरच करून दिली व त्यांना लागणारे सामानसुमान आणण्यास पैसे देऊन मी स्टेशनावर गेलें, तों नुकतेंच येणें झालें होतें व गाडीचीही वेळ झाली होती. ह्मणून आह्मी सर्व जाऊन डब्यांत बसलों आणि रात्री दहा वाजतां लोणावळ्यास उतरलों.

इकडे मुंबईस त्याच रात्री बंगल्यांत पहारा करणारा परदेशी पहारेवाला व आह्मी लोणावळ्यास आणलेल्या शिपायाचा मातादीन नांवाचा भाऊ असे दोघेहा प्लेगनें एकदम लागले अशी मुंबईहून लोणावळ्यास दुसरे दिवशीं नऊ-दहा वाजतां तार आली. माझा भाचा लोणावळ्यास आला होता त्याला व दुर्गाप्रसाद शिपाई या दोघांना मी परत मुंबईस पाठवून तेथील बंदोबस्त करण्यास सांगितलें. ही बातमी तांत्रिक जवळ कळविली होती, पण काळजी वाटण्यासारखा किंवा तिकडे लक्ष वेधण्यासारखा मजकूर सांगितलाच नाही. या दोघांना मात्र मी एकीकडे बोलावून सांगितलें “तुम्ही आपल्याला जपा. तेथें गेल्याबरोबर आजारी माणसांना इस्पितळांत पोहोचवा. मॅजिस्ट्रेटला चिठी दिली आहे, त्याप्रमाणें ते पेन्शनर पोलीस पाठवितील, त्याला बंगल्याचा पहारा करण्यास सांगून तुम्ही बाहेर विद्यार्थी रहात आहेत त्या बंगल्यांत रहा.”

ही सर्व व्यवस्था मी स्वतःला न कळवितां परस्पर करवीत असें. ह्याचें कारण, कोणीही आजारी असलें, तरी स्वतः वास्तपुस्त घेऊन त्याची नीट व्यवस्था लागेपर्यंत चैन पडावयाचेंच नाही, असा स्वभाव होता. इतर आजारांची गोष्ट वेगळी; ही स्पर्शजन्य सांथ आहे, हिच्यापासून स्वतःला जितकें दूर राहतां येईल तितक्या तऱ्हेनें आपणच व्यवस्था केली पाहिजे, स्वतःकडून अशा वेळीं आपल्याला जपण्याकरितां दूर रहाणें होणार नाही, हें मला माहित होतें, ह्मणून होतां होईल तों या आजारी माणसांची बातमीच कळूं देऊं नये; आपल्याला समजेल तितक्या काळजीनें योग्य बंदोबस्त करावा

ह्मणजे झालें; त्यांत मात्र ह्यगय करतां कामा नये, इतकें माझ्या मनानें घेतलें होतें व त्याच धोरणानें मी हें सर्व करीत होतें.

आह्मी मुंबईहून निघण्यापूर्वी आमच्या स्वयंपाकीणबाईचा मुलगा लागला आहे अशी बातमी जर स्वतःच्या कानावर गेली असती तर त्या दिवशीं घरांतून लोणावळ्यास येणें झालें नसतें; इतकेंच नव्हे, तर त्याला इस्पितळांत पाठवितेवेळीं इतकी ती रडत होती व आर्जव करीत होती, कीं, तें स्वतः पाहिलें असतें तर त्या स्पर्शजन्य रोगाची पर्वा न करतां त्या मायलेंकरांना इस्पितळांत पाठवूं नको, घरांतच राहूं दे, असें साफ सांगितलें असतें व एकदा असें सांगितल्यावर ती गोष्ट करणें आह्मांला भागच होतें, अशी माझी पक्की खात्री होती ह्मणून लोणावळ्यास पोहोंचून दुसरे दिवशीं तार येईपर्यंत ही बातमी जवळ कळविली नाही. पण तार आल्यावर हें गुप्त भांडवल फुटलें व मला पुष्कळ रागें भरून घ्यावें लागलें; पण कळलें तर किती राग येईल हें मला आधींच माहीत होतें व सगळ्या गोष्टी जाणूनबुजून केल्या असल्यामुळे रागें भरून घेतल्याचें फारसें वाईट वाटलें नाही. आतां हीं दोन्हीं माणसें ( वासुदेव व दुर्गाप्रसाद ) पाठविण्याची व्यवस्था स्वतःला साधारण कळवून केली होती, तरी ते मुंबईला रवाना झाल्यावर संध्याकाळपर्यंत “ अशा वेळीं आपण मुंबईस असतो तर फार बरें झालें असतें, ” असे तीनचार वेळ माझ्या-जवळ उद्गार निघालेच. यावरून मला वाटलें, कीं, बाहेरून शांतपणें जरी रोजच्यासारखे सर्व व्यवहार चाललेले दिसत आहेत, तरी मन मुंबईस आहे.

इकडे ते दोघे मुंबईस जाऊन ट्राममध्ये बसले, तेव्हां दुर्गाप्रसाद ह्मणाला “ वासुदेवराव ! माझ्या जांघेंत थोडेंसें दुखत आहे व थंडी वाजत आहे. ”

हें ऐकून वासुदेवाला वाटलें, कीं, मुंबईस पाठविल्यानें भिऊन जाऊन ह्याला हा उगीच भास होत आहे. ह्मणून त्याचें बोलणें त्यानें थट्टेवारी नेलें. घरीं जातां जातां त्यांनीं कमिटीची गाडी बोलाविली व बंगल्यांत असलेले दोघे आजारी इसम इस्पितळांत पाठवून देऊन हे दोघे विद्यार्थ्यांचे माडींतच राहिले. ज्याच्या जांघेंत दुखत होतें, त्या दुर्गाप्रसाद शिपायाला त्याच रात्री बारा वाजतां थंडी वाजून येऊन ताप भरला व पहांटे चारपांच वाजेपर्यंत त्याच्या दोन्ही कानशिलांखाली बेलफळाएवढाल्या दोन गांठी आल्या. हें आह्मांला तिसरे दिवशीं शनिवारीं दुपारीं बारा वाजतां तार आल्यावरून समजलें. तार स्वतःच्या हातीं पडली तेव्हां जेवावयास बसावयाची वेळ होती. पण तार



वाचल्याबरोबर अतिशय काळजी वाटली व तोंड अगदीं लहान होऊन एकदम म्हटलें “ मीं आज दोन वाजतांच्या गाडीनें मुंबईस जातो व तेथील सर्व बंदोबस्त करून येतो. ”

मीं म्हटलें “ स्वतः जावयाचें आणखी बंदोबस्त तो काय करावयाचा ? ”

तें ऐकून व त्रास येऊन म्हटलें “ असें वेड्यासारखें काय विचारतेस ? वेळ समजावी कीं नाहीं ? ह्या वेळेस दुसरी व्यवस्था ती काय करावयाची असते ? एखादी चांगली जागा पहावयाची आणि तेथें लागणारें सामान व विद्यार्थी यांना ठेवावयाचें, ह्मणून मला आजच्या आज गेलें पाहिजे. ”

ती काळजीची व त्यामुळेच रागाची वेळ होती तरीही हें बोलणें ऐकून मला हंसूं आलें; पण मी वाढीत होतें; ह्मणून मला चटकन स्वयंपाकघरांत जातां आलें. नाहीं तर अशा वेळीं मला हंसूं आलेलें पाहून अतिशय राग आला असता. मला तरी ह्या वेळीं स्वतःचें बोलणेंच हंसूं येण्याला कारणीभूत झालें. स्वभाव इतका मायाळू व काळजीसोर असल्यामुळे या आजारी माणसांच्या बातमीनें मनाची अगदीं इतकी खळबळ उडून गेली होती, कीं, आपण जी गोष्ट करण्याचें मनांत आणिलें आहे ती आपल्या हातून कितपत होईल, अशा जातीची किंवा घरसंबंधीं कोणत्याही तऱ्हेची गोष्ट आजपर्यंत आपण स्वतः वर घेऊन कधीं केली आहे काय, ह्याचा विचारसुद्धां स्वतःच्या मनाला शिवला नाहीं, याचेंच मला हंसूं आलें, दुसरें कांहीं नाहीं. तरी तें मीं आवरून धरून कांहीं उत्तर दिलें नाहीं. जेवण होईपर्यंत जितकें बोलणें झालें, तितकें मीं ऐकून घेतलें व स्वतःचें जेवण झाल्यावर त्याच ताटांत मीं आपलें वाढून घेऊन जवळच पण थोडीशी पलीकडे जेवावयास बसलें.

नेहमीं सुट्टीच्या दिवसांत माझें जेवण होईपर्यंत मुखशुद्धि करीत व इकडल्यातिकडल्या गोष्टी बोलत तेथेंच बसावयाचें असे. त्याप्रमाणें मी जेवावयास बसल्यावर मुंबईच्या गोष्टी निघाल्या. त्यावरून मघाच्यापेक्षां स्वतःच्या मनाला जरा शांतता आली आहे असें पाहून मीं हळूच विचारलें “ मग आज मुंबईचें काय ठरलें ? ”

स्वतः कांहींच उत्तर दिलें नाहीं. विचार चालला आहे असें दिसलें. ह्मणून पुनः मीं म्हटलें “ मला सांगितलें तर आज मीं पुढें जातें. मघांशीं म्हटलेलें सगळें काम करतें. जागा पाहून बिऱ्हाड बदलून विद्यार्थ्यांची व आपली सर्वांची सोय करून जमल्यास रात्रीच्या गाडीनें परत येईन, नाहीं

तर तार करीन. मुलांना मात्र मी बरोबर नेत नाहीं. तीं येथेंच जवळ राहूंदेत. त्यांच्या येण्यानें माझ्या कामांचा घोंटाळा होऊन त्यांचेही हाल होतील. कल्याणास एक जागा आहे, व दुसरी भांडुपास आहेना? मी दोन्ही जागा जाऊन पहाते व कोणती तरी एक पसंत करून स्वतःच्या इच्छेप्रमाणें सर्व कांहीं करते. त्याची कांहीं काळजी नको. अशा गोष्टी आजपर्यंत स्वतः कधींच केल्या नाहींत, त्या आतां कशा बरे होतील? याकरितां मलाच जा ह्मणावें, ह्मणजे मी जाते. ”

असें माझे आर्जवाचें बोलणें ऐकल्यावर जरा विचार करून ह्मटलें “ बरे, तूं ह्मणतेस तसेंच कर. पण तूं एकटी जाऊन काय करशील, व तुझ्याशिवाय मुलें येथें कशी रहातील ? ”

मीं ह्मटलें “ त्याला काय उपाय ? कराव्या लागत आहेत त्याच गोष्टी आपण करीत आहों. शिवाय, दोन्ही ठिकाणीं आपल्या ओळखीचीं बरींच माणसें आहेत तीं मदत करतील. मुलांच्या राहण्याबद्दलची काळजी नको. तीं माझ्यापेक्षां जवळच अधिक आनंदानें राहतील. ” हें ऐकून घेतल्यावर दोहोंच्या गाडीनें मला जाण्याची परवानगी दिली.

वेळ थोडा राहिला होता, व आतां माझे मुख्य काम ह्मणजे सख्खा व नानूची समजूत करण्याचें होतें. त्यांचें आर्जव करून त्यांना खेळ काय पाहिजे, खाऊ काय पाहिजे, हें विचारून “ येतेवेळीं तुमचे सर्व जिन्नस आणीन, विसरणार नाहीं, ” असें मीं कबूल केल्यावर मोठ्या मिनतवारीनें त्यांनीं एकदाचें होय ह्मटलें. पण पुनः मला मुलांनीं बजावून सांगितलें, कीं, “ तूं उद्यां दुपारपर्यंत आली नाहीस तर जेपणार नाही व तुझ्याशीं बोलणार नाही व पुनः तुला एकटीला कुठें जाऊ देणार नाहीं ! ”

हें त्यांचें बोलणें सर्व कबूल करून मीं एकदाचें पाऊल बाहेर काढलें. प्रथम कल्याणास गेलें. तेथें दोनतीन बंगले पाहिले, पण ते मला पसंत पडले नाहींत, तेथें तुरळक प्लेगकेसीस होत होत्या असेंही ऐकलें, ह्मणून तशीच पुढें भांडुपास गेलें. स्टेशनापासून पायांनीं सुमारे सात मिनिटांच्या वाटेवर धुळेचे श्री. बाबासाहेब गरुड यांचा मोठा बाग व बंगला आहे, तो मीं जाऊन पाहिला. बंगला फार मोठा व हवाशीर होता, पण अगदीं नादुरुस्त व ओसाड दिसत होता; तरी कंपोंड मोठें, बाग चांगला व हवा मोकळी असल्यानें तीच जागा पसंत केली व “ आतांच्या आतां कोणी

मनुष्य मुंबईस पाठवून सारवणारे मजूर व चुना लावणाऱ्या लोकांना बोलावून कामाला लावा, जास्त पैसे पडले तरी हरकत नाही; पण रात्रीतून सर्व जागा झाडून, सारवून व चुना लावून सकाळी राहण्याजोगी झाली पाहिजे," असे त्या बंगल्यांत राहणाऱ्या करकुनाला सांगितले. त्याने "सकाळला सर्व तयारी करतो," असे कबूल केल्यावर मी काशीनाथाला एक चिठी लिहिली, की, "मी भांडुपास गरुडांचा बंगल पसंत केला आहे. उद्यां सकाळच्या गाडीने वासुदेव, मास्तर व बाळकोबा यांना सर्व सामान घेऊन भांडुपास पाठीव व तुं संध्याकाळी कोर्टातून आल्यावर लिहिण्यावाचण्याचें सर्व सामान व अवश्य लागणारीं तेवढीं बुकें भांडुपास घेऊन ये. उद्यां आदितवार आहे. संध्याकाळपर्यंत ही सर्व व्यवस्था लागल्यावर तुम्ही आह्मांला तार करा, ह्मणजे आह्मी गडीब्राह्मण घेऊन सोमवारीं सकाळीं परस्पर भांडुपासच येऊं."

हे, सर्व झाल्यावर रात्री दहाच्या गाडीनें निघून एक वाजतां लोणावळ्यास येऊन उतरले. घरीं आल्यावर दिवसभर जीं कामें केलीं, तीं सर्व सांगितलीं. तेव्हां सर्व हकीकत ऐकून फार बरें वाटलें असावें असें दोनचार वेळ निघालेल्या उद्गारांवरून मला वाटलें.

दुसरे दिवशीं संध्याकाळीं "सर्व तयारी आहे," अशी भांडुपाहून तार आली, तेव्हां त्याच रात्री बारांच्या गाडीनें गडी व बजाबा यांस पुढें रवाना करून आह्मी दुसऱ्या गाडीनें भांडुपास आलों. ह्या दिवसांत लोणावळ्यास व भांडुपास भांडीं, बिछाने, कपडे, साहित्य व नोकर ह्यांची दोहीकडे सारखी व्यवस्था ठेविली असल्यामुळे आह्मी जाऊं त्या वेळेस ओझे घेण्याचा वगैर त्रास बिलकूल पडत नसे. नुसतें इकडून तिकडे फिरावयास गेल्यासारखेंच जावयाचें. सोमवारीं सकाळीं नऊ वाजतां भांडुपास येऊन पोहोचलों. स्टेशनावर वासुदेव व मास्तर आले होते. आह्मी बिन्हाडीं गेल्यावर "काशीनाथाला वाचावयास बोलाव," असें सांगितलें, पण तो मुंबईस गेला आहे असें कळलें.

आह्मी आज येथें यावयाचे आहोंत असें माहीत असून काल संध्याकाळीं येथें आलेला मुलगा आज पुनः मुंबईस कां गेला ? आज स्वतःच्या खोळंब्या होईल ह्याची काळजी त्याला असून नये का ? असें वाटून मला त्याच्या राग आला; पण स्वतःला याबद्दल कांहीं वाटलें नाही. उलट विचारलें "मुंबईस गेला असला तर जाऊं दे, पण प्रकृतीनें बरा आहेना ?"

## काशीनाथाची चिठी.

मं:..... १६३

इतकें झाल्यावर मग स्नान व जेवण होऊन कोर्टांत जाण्याकरितां स्टेशनावर जाणें झालें. त्या दिवशीं काशीनाथ दुपारीं जेवायलां देखील आला नाहीं. दोन वाजतां आमचा बजाबा फराळाचा डबा घेऊन नित्याप्रमाणें कोर्टांत गेला, तों त्याला शिरस्तेदारांनीं सांगितलें, कीं, “काशीनाथाची चिठी आली आहे, व त्यानें लिहिलें आहे कीं, ‘मी आदितवारीं भांडुपला गेलों होतो, पण सोमवारीं पहाटेस ताप येऊन गोळा उठला ह्मणून ही गोष्ट तेथें कोणास न कळवितां मी मुकाट्यानें उठून लंगडत लंगडत स्टेशनावर येऊन गाडींत बसलों व भायसव्यावर उतरून हिंदु हॉस्पिटलमध्ये आलों आहे. मी बरा आहे. देसाई डाक्टर मला चांगलें औषध देतील असें बजाबाबरोबर वहिनीबाईंस कळवा. ही चिठी मी स्वतःला ( रावसाहेबांस ) लिहिली असती, पण विना-कारण फार काळजी लागेल व माझी प्रकृति तितकी काळजी करण्यासारखी नाहीं. तीनचार दिवसांत मला बरें वाटेल वगैरे ” व ही चिठी त्यांनीं बजाबाजवळ दिली.

बजाबा संध्याकाळीं सुमारे सहा वाजतां भांडुपला आला. त्यानें ही सर्व हकीकत मला सांगितली. ती ऐकून मी अतिशय काळजींत पडलें. मन अंगदीं गोंधळल्यासारखें होऊन कांहींच सुचेनासें झालें. कारण, ही बातमी आतां रात्रीच जवळ कळली तर जेवण जाणार नाहीं. रात्रभर झोप येणार नाहीं इतकेंच नव्हे, तर आतां रात्रीच, उजाडण्याची वाट न पाहतां इस्पितळांत जाऊन त्याला पाहण्याचा बेत होईल. सूर्यास्तापासून सूर्योदयापर्यंत प्लेगचा संसर्ग दुसऱ्याला फार बाधतो असें मीं ऐकलें होतें, तेव्हां अशा वेळीं प्लेगच्या रोग्याजवळ स्वतःचें जाणें होऊं नये अशी माझी इच्छा होती, ह्मणून अशा संकटांत पडलें. बरें, न कळवावें तर माझ्यावर नुसता दोषच राहणार नाहीं, पण रागसुद्धां होईल. कारण, हा मुलगा आमचा दूरचा ( सासूबाईच्या माहेराकडून ) आप्त होता. शिवाय, इंग्रजी लिहिणें व वाचन चांगलें असून समजूतही चांगली असे. हा एकदा काम करावयास बसला म्हणजे पांचपांच सहासहा तास मांडी हालवीत नसे, कीं, कंटाळत नसे. याची वागणूक इतरांशीं दांडगाईची असून स्वभावानें बेपर्वाई होता. एक स्वतःवर त्याची भक्ति असल्यामुळे स्वतःशिवाय आपल्याला हुकूम करणारें दुसरें कोणी नाहीं, असें तो समजत असे. इतकें होतें, तरी, तो कामांत

हुषार असल्यामुळे त्याच्यावर स्वतःची फार भर्जी असे. एखादे वेळेस मींही त्याच्या विरुद्ध रागानें कांहीं सांगितलें, तर लागलीच म्हणणें होई, कीं, “तो अजून पोर आहे, हिरवट आहे, त्याचें इतकें मनावर तें काय घ्यावयाचें आहे! त्याला काम पडतें ह्मणून तो रागावत असेल, बोलत असेल, तिकडे दुर्लक्ष्य केलें म्हणजे झालें. काम करणारीं माणसें बहुधा रागीटच असतात.”

या गोष्टी मला माहित होत्या ह्मणून काशीनाथ आजारी झाल्याचें त्या रात्री मीं मुद्दाम कानावर जाऊं दिलें नाहीं. खरें ह्मटलें ह्मणजे आल्याबरोबर वाचनाकरितां त्याला बोलवावयाचें; पण गुरुवारपासून ह्या माणसांच्या आजाराच्या बातमीनें स्वतःची झोंप नाहींशी झाली होती. त्यांत आदित्त-वारीं रात्रीं दोन वाजतां लोणावळ्यास गाडींत बसवें लागल्यामुळे आधींच झोंप घेतां आली नाहीं व मागून गाडींत बसल्यावरही लागली नाहीं, ह्मणून ती सर्व रात्र झोंपेवांचून गेली होती; त्यामुळे घरीं आल्यावर फार थकवा आल्यामुळे वाचनचें नांव काढलें नाहीं.

घरीं आल्याबरोबर जेवण झालें, पण अगदींच थोडें खाल्लें व बिछान्यावर पडून मला सांगितलें “आज माझे डोकें व अंग फार दुखत आहे. जरा वेळ अंग चेप आणि बदामाचें तेल डोक्याला चोळ म्हणजे झोंप लागली तर लागेल.”

मग गड्याला बोलावून पायाला लोणी चोळण्यास बसवून मीं अंग चेपूं लागलें. बराच वेळ अंग चेपल्यावर डोक्याला व कानशिलाला बदामाचें तेल चोळीत बसलें. त्या चोळण्याच्या नादानेंच सुमारे दहा वाजतां स्वतःला चांगली झोंप लागली व मला किती तरी बरें वाटलें. त्या रात्री मला मात्र झोंप आली नाहीं म्हटलें तरी चालेल. मी पहांटेस चार वाजतां उठलें. वेणी अंगधुणें उरकून घेऊन स्वयंपाकाचें सर्व साहित्य चुलीपाशीं काढून ठेविलें व स्वयंपाक काय करावयाचा तें आचान्याला सांगितलें. तोंपर्यंत फटफट-ण्याचा सुमार झाला; म्हणून हळूच जाऊन मुलांना उठवून आणिलें. सख्खीं वेणी व अंगधुणें उरकून घेऊन परकर पोलका नेसविला व “तुला आज वासुदेव शिकवील, तुझ्या मास्तरांना मीं मुंबईस नेणार आहे, लवकर परत येईन बरें, नानू व तूं खेळा, भांडूं नका,” असें सांगितलें. तें ऐकून घेऊन ती आपल्या उद्योगाला लागली. इकडे नानूलाही कपडे बदलून दुसरा पोशाख घालून कोको घाजून फिरावयास नेण्याकरितां शिपायाच्या स्वाधीन केलें. इतकें झाल्यावर

स्वतःची चहाची वेळ झाली ह्मणून चहा देऊन मांही घेतला आणि बाकी राहिलेला विद्यार्थी मुलांना देऊन “तुम्ही सर्वजण घ्या, मला उशीर होतो, मी जाते, नऊसाडेनवाला परत येईन,” असें सांगून मुलीच्या मात्तराला चरोबर घेऊन मी स्टेशनावर गेलें व भायखळ्यावर उतरलें. तेथें भाड्याची गाडी करून, हिंदु हॉस्पिटलमध्ये गेलें.

मथूबाई व केशव पूर्वी ह्याच हॉस्पिटलमध्ये आलीं होती. मी पहिल्यांदा जाऊन केशवासच पाहिलें. त्याला सहा गोळे आले होते, पण ताप बेताचा होता व लवकरच बरा होण्याच्या स्थितींत होता. त्याची आई शुश्रूषेला होती, हा त्याला मोठा आधार होता. त्याला पाहून तशीच मी काशीनाथालां ठेविलें होतें तेथें आलें आणि पहलें तों त्याला खाटेला बांधून टाकलेलें होतें, जवळ चार विद्यार्थी व डॉक्टर देसाई उभे होते. त्याला ताप १०५ डिग्री असून एकसारखी तहान व भूक लागत होती. डॉ० देसाई यांनीं हळूच मला सांगितलें “तो बेफाम आहे, पण अजून शुद्धीवर आहे; तरी तो ह्यापुढें जास्त बद्दकेल. त्यानें उठतां कामा नये. कर्दाचित् हार्ट फेल होण्याची भीति आहे; पण तो कोणाचेंच ऐकत नाही व कोणाला आवरत नाही ह्मणून त्याला बांधावें लागलें आहे.”

माझ्याशीं डॉ. देसाई बोलत असतांना काशीनाथ एकसारखा टक लावून पहात होता, पण त्याची खात्री नव्हती. तेव्हां मींच पुढें होऊन त्याला विचारलें “काय, काशीनाथ ! बरा आहेस ! आतां तुला कसें वाटत आहे ! डॉक्टर ह्मणतात कालच्यापेक्षां आज तूं पुष्कळ बरा आहेस.”

असें मी बोलत असतांना त्यानें आपले डोळे चोळून व ताठ उघडून माझ्याकडे पाहिलें. तो मोठ्यानें हंसला व ह्मणाला “काय ! वहिनी तुम्ही आलांत ! तुम्हाला माझ्या समाचारास पाठविलें ! ”

मी ह्मटलें “होय, आतां स्वतःसुद्धां कोर्टांत जातांना तुझ्याकडे येऊन तुला पाहून पुढें जाणें होईल.”

हें ऐकून व डॉक्टर यांजकडे पाहून मोठ्या आढ्यतेनें तो ह्मणाला “Look at my master how kind he is specially to me. He has sent his own wife to see me, in this Plague Hospital. Besides he is coming personally to see me. He would have come even yesterday but busy as he is, gets no time, you know. He is always busy in the

day and night, till he gets fast asleep. I am his reader, you know. I read so many hours a day, I never sit still. But you have made me prisoner, don't you know who I am? I am Justice Ranade's reader. He will never do without me. You have no business to detain me. I am his private secretary. Don't you know whose man I am? will he like if I sit still doing nothing? I must get up and attend to my work. I shall not listen to anybody." असें ह्मणून तो मोठ्यानें ओरडावयास लागला व उठण्यासाठीं तडफडूं आगला.

असें झाल्यावर डॉ. देसाई यांनीं मला खूण केली त्यावरून मी बाहेर निघून आलों व " जैन हॉस्पिटलकडे गाडी घे, " ह्मणून गाडीवाल्यास सांगितलें. त्याप्रमाणें तिकडे गेल्यावर वैद्य आडनांवाचे गुजराथी डाक्टर होते त्यांना निरोप पाठविल्यावर ते बाहेर आले आणि आमचे आजारी नोकर जेथें होते तेथें मला घेऊन गेले. त्या हॉस्पिटलमध्ये आमचे तीन परदेशी नोकर होते. मातादीन व पहारेवाला दोघे बेशुद्धच होते, त्यांना पाहून मी दुर्गाप्रसादकडे आलों, तो तो अर्धवट शुद्धी असून कांहीं बोलत होता, पण वर्णोच्चार स्पष्ट होत नसल्यामुळे तो कांहीं बोले तें उमजत नसे. डा० वैद्य यांनीं मला सांगितलें " या मनुष्यानें औषध किंवा दूध बिलकूल पोटांत जाऊं दिलें नाहीं. "

हें ऐकून मीं दुर्गाप्रसादाला हांक मारिली व " मी तुला येथें पहाण्याला आलों आहे, तूं मला ओळखलें काय ? " असें विचारलें.

त्यानें होय म्हटलें व डोळे उघडून पाहण्याचा प्रयत्न केला. त्याचे डोळे अगदीं लाल झाले असून ताठल्यासारखे दिसत होते. मी त्याला म्हटलें "तूं औषध किंवा दूध कां बरें घेत नाहींस? भिऊं नकोस, डाक्टर चांगले आहेत. ते तुला वाईट औषध द्यावयाचे नाहींत. मी येथें आहेना, मग थोडें दूध घे बरें. उद्यां डाक्टर तुला बंगल्यावर पाठविणार आहेत. " हें ऐकल्यावर त्यानें आ केला व दोनतीन औंस दूध घेतलें.

मग दुसऱ्या वार्डातील रोगी पाहून मी स्टेशनावर येऊन सुमारें साडेदहा वाजतां भांडुपास आलों. त्या वेळीं स्वतःचें स्नान होऊन पाटावर बसून

मीं कोठें गेलें याची चौकशी चालली होती. बाळकोबानें पानावर भात वाढला व जेवणाला आरंभ झाला. मला पाहून विचारलें “तूं कोठें गेली होतीस ?”

आतां काय उत्तर द्यावें या विचारांत मी आहे, इतक्यांत दोन्ही मुलें ह्मणूं लागलीं “तूं लवकर येईन ह्मणालीस पण आली नाहीस ?”

तेव्हां ही संधि बरी आहे असें मनांत आणून मी स्वतःला उत्तर न देतां आधीं मुलांशीं बोलं लागलें. तोंवर अर्धे जेवण होऊन मागला भात घेण्याची वेळ आली होती. तेव्हां मी म्हटलें “जैन हाँस्पिटलमध्ये दुर्गाप्रसाद वगैरे मंडळीस पाहण्यास गेलें होतें. त्यांची स्थिति ह्मणण्यासारखी कांहीं चांगली नाही, असें डॉक्टरचे बोलण्यांत आलें.” असें बोलतां बोलतां चारदोन मिनिटांनीं ह्मटलें “आपला काशीनाथसुद्धां आजारी होऊन हिंदु हाँस्पिटलमध्ये गेल्याचें बजाबानें मला रात्री सांगितलें होतें. त्यालाही पहावें म्हणून सकाळींच लौकर उठन गेलें होतें. डा० देसाई यांनीं त्याची व्यवस्था चांगली ठेविली आहे. त्याचा ताप १०५ असून त्याला नारळाएवढा एक शोळा आला आहे. तो अर्धवट शुद्धीत असून बेफाम आहे. कोणाला आवरत नाही, म्हणून डाक्टरांनीं त्याला खाटेला बांधून टाकलें आहे.”

मी काशीनाथाची हकीकत सांगूं लागेपर्यंत मागल्या भाताचे दोनतीन घास खाणें झालें होतें. काशीनाथाचें नांव घेतांक्षणींच जेवणाचा हात तसाच आंखडून धरून मी सांगत होतें ती हकीकत स्तब्धपणानें ऐकून घेतल्यावर एक मोठा सुस्कारा टाकला, डोळे भरून आले व “आपण या पंधरा दिवसांपूर्वी बंगला सोडला असता तर अशी वेळ आली नसती; हा मुलगा चांगला होत-करू आहे, फारच कामाचा, अशीं नेटाचीं मुलें फारच थोडीं असतात;” असें म्हणून पुष्कळ हळहळून जेवण एक घास पुढें न घेतां तसेंच अचवणें झालें.

त्या दिवशीं मुखशुद्धि, सुपारी वगैरे खाण्याकडे लक्ष नव्हतें, ह्मणून तें जशाच्या तसेंच पडून राहिलें. घाईघाईनें पोषाख करीत चोपदारास सांगितलें “जातां जातां काशीनाथाला पाहून तसेच पुढें जाऊ.”

चोपदार हळूच ह्मणाला “आतां जातेवेळीं भायखळ्यावर उतरलों तर कोर्टांत जाण्याला फार उशीर होईल.”

तेव्हां त्याला स्वतः ह्मटलें “बरे तर, संध्याकाळीं घेतांना भायखळ्यावर उतरावयाचें, हें लक्षांत ठेव.”



त्यानें होय ह्मणून दप्तर व काठी हातांत घेतली व स्वतःही छत्री उघडून स्टेशनकडे जाणें झालें.

दुपारीं सुमारे तीन वाजतां हॉस्पिटलांतील डाक्टराकडून कोर्टांत निरोप आला, कीं, “आपल्या पांच नोकरांपैकीं तीन नोकर आज मेले आहेत. त्यांच्या मूठमातीची व्यवस्था करविणार किंवा हॉस्पिटलकडून करवावयाची, तें कळवावें.”

चिठी वाचून एक कारकून व चोपदार परस्पर हॉस्पिटलकडे पाठवून दिला व दुसऱ्या चोपदारास चिठी देऊन मजकडे पाठविलें. तो चोपदार माझ्याकडे आल्यावर मला सर्व वर्तमान कळलें व फार वाईट वाटलें. चिठींत लिहिल्याप्रमाणें लागलींच पन्नास रुपये देऊन त्याला रवाना केलें. काशीनाथाची व्यवस्था तुम्ही लावा व दुसऱ्या दोघांची व्यवस्था त्यांच्या जातवाल्यांकडून आपले पैसे देऊन करवा असें स्वतः सांगितलें होतें, त्याप्रमाणें त्यांनीं व्यवस्था केली.

त्या दिवशीं संध्याकाळीं कचेरींतून घरीं आल्यापासून प्रकृति अधिक अस्वस्थ झाली. झोंप बिलकुल नाहीं. आपल्या हातून कांहीं तरी चूक घडल्यासारखी मनाला रुखरुख लागून राहिली. तशांत रावबहादूर चिंतामण नारायण भट या जिवलग मित्राच्या मृत्यूची वार्ता आल्यामुळें अतिशय दुःख झालें व मनाला इतकी उद्विग्नता आली, कीं, दोनचार दिवस एकापुढें एक होणारीं नित्याचीं कामें करण्याससुद्धां सुचेनासें झालें. कित्येक वेळ स्वतः लिहिण्यास बसणें झालें असतां लिहिणें आपोआप बंद करून तोच विचार करीत सचिंत बसावयाचें. बराच वेळ गेल्यावर आपण हें काय करीत आहों हें लक्षांत येऊन पुनः कामास लागावयाचें. “चिंतामणराव माझे लहान भाऊ होते, माझा उजवा हात होता, माझीं सर्व कामें हातीं घेऊन खऱ्या नेटानें तेच चालवितील असा माझा भरवंसा होता, ते तसेच खरे निश्चयी व काम करणारे होते, ” असे वारंवार उद्गार निघून हळूहळूवयाचें, सुस्कारे टाकावयाचे व डोळ्यांतून पाणी चालावयाचें. कामांशिवाय हात कधीं जो रिकामा रहावयाचा नाहीं, त्या ठिकाणीं काम करतांना मध्येच दहादहा, पांचपांच मिनिटें सचित्त बसणें दिसूं लागलें. नेहमींपेक्षां बोलणें कमी झालें. अन्नावर वासना नसे. नेहमीं आवडणारीं ताजीं फळे आणि बदाम पिस्ते हेंही खाण्याकडे लक्ष नाहीं अशी स्थिति झाली. पुढें पुढें आठदहा दिवसांनीं तर अन्न अगदींच

नकोसें झालें. कांहीं केले तरी गोड लागत नसे. जेवावयास बसणें झालें ह्मणजे अतिशय आंबट दही, चहाचे दोन किंवा तीन चमचे एवढें घेऊन तेवढ्या दद्यांत भिजेल इतकाच भात व पळीभर पिठलें, एवढ्या-वरच काय तें जेवण घेऊन बसलें. दुसरे सर्व पदार्थ असून वर्ज केल्यासारखे होते. नेहमीं किती तरी तोंडीलावणीं आवडत. तिखटा-मिठाचे पदार्थ कितीही केले तरी ते हवे असत, त्याचा कंटाळा ह्मणून यावयाचा नाही. दोन्ही वेळ हरभऱ्याच्या पिठाचे पदार्थ अगर डाळीचे एक-दोन पदार्थ असल्यावांचून जेवण धड व्हावयाचें नाही. इतर कितीही भाज्या, कोशिंबिरी व तोंडीलावणीं असलीं व त्यांत जर एक हरभऱ्याचा पदार्थ नसेल तर केलेले सर्व पदार्थ व्यर्थ वाटावयाचे व ह्मणावयाचें, कीं, “ स्वयंपाक काय केला आहे ! एक जिन्नस खाण्यासारखा नाही. ” अशी जी नेहमींची संवय, त्या ठिकाणीं नुसता पिठलें भात, व तोही थोडा ! यामुळे अशक्तता व तोंडावर पांढुरकी स्पष्ट दिसूं लागली व मला रात्रंदिवस काळजी व भीति वाटूं लागली. काय केले ह्मणजे पदार्थ गोड लागेल ! कांहीं तरी गोड लागून घासभर अन्न पोटांत गेलें तर झोंप येईल; पोटांत अन्न नाही ह्मणून झोंप येत नाही, मग आज काय बरें करूं ? अशा विचनेंत व काळजींत आणि केव्हां केव्हां मनांत योजलेले पदार्थ करण्यांत कचेरींत गेल्यापासून परत येईपर्यंत माझा सर्व वेळ जात असे. हा नाही तो पदार्थ गोड लागेल ह्मणून दहापांच जिन्नस मीं रोज रोज करावेत, पण स्वतः ते कांहींच खावयाचे नाहीत व गोडही लागावयाचे नाहीत, असें पाहून मला फारच वाईट वाटे व काळजी दुणावे. एखादे दिवशीं हें स्वतःच्या लक्षांत घेऊन ह्मणावयाचें, कीं, “ तूं इतके निरनिराळे पदार्थ करतेस पण मी ते खात नाहीं, त्यांचें माझ्याकडून चीज होत नाहीं, असें तुझ्या मनांत घेऊन तुला वाईट वाटत असेल हें अगदीं बरोबर आहे. पण मी खरेंच सांगतो, माझ्या तोंडाला चव नाही, त्याला मी काय करूं ! कोणताही पदार्थ तोंडांत घातला तरी नुसती राख घातल्यासारखी वाटते. तूं इतक्या मेहनतीनें केलेले पदार्थ खाल्ले नाहीत तर तुला वाईट वाटेल असें मनांत आणून मला वासना नसतांना नुसतें तुला बरें वाटावें ह्मणूनच मी थोडेसे तरी पदार्थ तोंडांत घालतो, पण चवच नाही, त्याला माझा काय इलाज आहे ! बरें, तूर्त कांहीं करूं नकोस ह्मटलें तर तेंही तुला बरें वाटत नाही व केल्याशिवाय तूं रहात नाहीस, याला काय करावें ! ”

चाप्रमाणें महिना सवा महिनां असाच गेला व मार्च महिन्यापासून मे महिन्याच्या सुट्टीला जोडून त्या वर्षी हायकोर्टानें चार आठवडे सुट्टी जास्त देऊन मार्चपासून कोर्ट बंद केलें, हें एक आह्मांला फार फायद्याचें झालें. “यंदां महाबळेश्वरीं जावें, प्रकृति बरी नाही, तीं तेथें गेल्यावांचून सुधारणार नाही, तेथील हवा उत्तम आहे, वर्षभराचे श्रमपरिहार करील व प्लेगही नाही, या सगळ्यापेक्षां मोठी सोय ह्मणजे यंदा अडीच पावणे तीन महिन्यांची सुट्टी आहे; याकरितां कांहीं झालें तरी यंदा आह्मी महाबळेश्वरास जाऊं,” असा माझा अतिशय आग्रह पडला. झोंप नाही व अन्नही नकोसें झालें. याची उपेक्षा जास्त दिवस झाली तर हें दुखणें क्षयावर जाईल अशी माझी कल्पना असल्यामुळे माझ्या मनानें अतिशय धास्ती घेतली व कांहीं तरी करून महाबळेश्वरीं जाण्याचा बेत होईल असा माझा प्रयत्न सुरू झाला. पांचसहा दिवस रोज त्याच त्या गोष्टी निघून पुष्कळ खल झाल्यावर आमचा महाबळेश्वरीं जाण्याचा बेत ठरला.

मुंबईच्या माणसांला महाबळेश्वरीं पांचगणीच्या अलीकडे दहा दिवसांचें कारंटाईन ठोकिलें होतें. महाबळेश्वरीं जाणाऱ्या गृहस्थांला आपल्याबरोबर आश्रित व नौकर किती जाणार आहेत, त्यांपैकीं पुढें किती जाणार, बंगला कोणता घेतला आहे वगैरे सर्व हकीकत कळवून महाबळेश्वरच्या बझार मास्तरचा पास आणावा लागे, व तो पुढें जाणाऱ्या मंडळीबरोबर पाठवावा लागे. तेव्हां “आतां महाबळेश्वरीं पुढें माणसें कोण कोण जावयाचीं तें ठरवून त्यांच्याबरोबर सामानसुमान व भांडीं जीं द्यावयाचीं असतील तीं तयार कर. हायकोर्ट बंद व्हावयास अजून दहा अकरा दिवस आहेत; तेव्हां आज उद्यांच आपलीं माणसें पाठविलीं पाहिजेत ह्मणजे तीं आपण जाऊं त्या सुमाराला मोकळीं होतील,” असें स्वतः सांगितलें. महाबळेश्वरीं बंगला ठरविण्याबद्दल तेथील हाउस एजंट दत्तोपंत दीक्षित यांना पत्र लिहिलें होतें. त्यांचें उत्तर दुसरे दिवशीं आलें, कीं, “आपण लिहिल्याप्रमाणें बंगला नक्की केला आहे. मनुष्यें लवकर पाठवा. मी येथील सर्व व्यवस्था करतो. ”

त्याप्रमाणें दुसरे दिवशीं संध्याकाळीं एक ब्राह्मण, गडी व कारकून यांच्याबरोबर अवश्य लागणारें तेवढें सामान देऊन त्यांस भांडुपाहून रवाना केलें. पुढें मंडळी तेथें पोहोचून तेथील सर्व व्यवस्था झाली आहे असें आठदहा दिवसांनीं दीक्षितांनीं पत्र पाठविलें. नंतर आह्मी दुसरे दिवशीं महाबळेश्वरीं

जाण्याचें ठरविल्यावर मीं मुद्दाम अतिशय विनवून व आर्जवानें सांगितलें, कीं, “यावेळीं केवळ काळजीनें व दगदगीनेंच प्रकृति इतकी थकली आहे व बरीच ढकललेली आहे, तर हे दोन महिने लिहिण्यावाचण्याचें कांहीं एक काम बरोबर न घेतां महाबळेश्वरच्या ताज्या व थंड हवेंत दोन्ही वेळां फिरून येऊन स्वस्थ मनानें विश्रांति घ्यावी, ह्मणजे अंगांत नवें रक्त येईल व सर्व दुखणें जाऊन अधिक शक्ति येईल.” तेव्हां नुसतें “होय,” ह्मणून कबूल केलें. पण तें कबूल करणें निश्चयाचें वाटलें नाहीं, ह्मणून मीं पुनः ह्मटलें “असें काय बरें ! माझ्या समजुतीपुरतें ‘होय’ ह्मणून आपल्या भोंवतीं चाललेली वटवट बंद करून टाकावयाची एवढा विचार मला दिसतो. खरें होय ह्मटलें आहे असें मला वाटत नाहीं.”

हें ऐकून मोठ्यानें हंसून ह्मटलें “ बरोबर बोललीस; तुझे तूच बोललीस ह्मणून ठीक झालें. आह्मी असा एखादा शब्द काढिला असता तर तो तुला आवडला नसता. बाकी, बायकांच्या बोलण्याला वटवट कसें ह्मणावें, ह्मणून आह्मी शब्द काढित नाहीं. विश्रांति घ्यावयाची ह्मणजे काय, हेंच मला समजत नाहीं. आह्मी जें काय रोज करतो त्यांत आमचें कामही होतें आणि विश्रांतीही यांतच मिळते, असें मी समजतो. तुझी विश्रांतीची कल्पना काय आहे ती तरी सांग पाहूं ! आह्मां पुरुषांना ती कितपत पटेल याचा संशयच आहे. तुझी बायका पुण्यवान् आहांत ह्मणून देवानें तुमची प्रकृति आमच्या उलट पण्ण् झगली केली आहे. सगळी दगदग, सगळा त्रास सोसण्याकरितां त्यानें आह्मां पुरुषांची जात निर्माण केली आहे आणि घरांत सावलीला बसून आराम करण्याकरितां व सुख भोगण्याकरितांच तुह्मां बायकांना जन्म दिला आहे. आह्मीं मोजून मापून खाल्लें तरी तें आह्मांला वेगळे श्रम केल्यावांचून पचत नाहीं, व दिवसांतून निदान सहासात तासांचीं कामें एकापुढें एक असल्यावांचून आह्मांला चैन पडत नाहीं, वळ जात नाहीं. तेंच तुह्मांला पहा, कितीही व कांहींही खा, मेहनत केल्यावांचून नुसतें बसूनही पचतें. घरांतील कांहीं काम अगर लिहिणें वाचणें कांहीं नाहीं. तरी सोंगट्या, बुद्धिबळें व गंजिफा यांच्यावर तुमचा वेळ जातो व करमणूक होते. इतकेंही असून तुमच्याकडे देवानें एक मोठा अधिकार ठेविला आहे. तौ हा, कीं, तुह्मीं कांहीं केलें नाहीं तरी चालेल, पण आह्मां पुरुषांशीं तुह्मीं बुद्धिवाद मात्र करावा. त्यांत तुह्मी मोठ्या कुशल आहांत ! ”

हें सर्व बोलणें जरी हंसत व चेष्टेनें चाललें होतें, तरी मी मध्यें कांहीं बोललें नाहीं व हंसलें नाहीं. मला ठाऊक होतें, कीं, जी गोष्ट मनांत करावयाची नसेल त्याबद्दल दुसऱ्याला न दुखवितां युक्तिवादानें कुंठित करून गप्प बसावयास लावावयाचें व शेवटीं आपल्या मनांत असेल तेंच करून मोकळे व्हावयाचें असा जो स्वभाव आहे, त्या धोरणावर आतांची गोष्टसुद्धां जाऊं पहात आहे. तेव्हां या वेळीं जास्त बोलूं नये हें बरें, असें वाटून थोडा वेळ गप्प बसून दुसरे दिवशीं जाण्याची घाई असल्यामुळे मी आपल्या कामाला गेल.

इकडे स्वतः एशियाईक सोसायटीला चिर्ही लिहून आपल्याला जितकीं पुस्तकें पाहिजे होती तितकीं पुस्तकें आणवून नीट बंदोबस्तानें बरोबर घे असें वाचणाऱ्या मुलाला सांगितलें. त्याप्रमाणें त्यानें सर्व बांधून घेतलीं. इकडे माझीही सर्व तयारी हाऊन ठरल्याप्रमाणें आह्मी भांडुप सोडून महाबळेश्वरीं येऊन पोहोंचलों.

बंगला, झाडी व पाण्याची सोय चांगली होती. तें पाहिल्याबरोबर आह्मांला बरें वाटलें. गेल्या पांचसहा दिवसांपासून बाळकोबा मात्र ताप व खोकल्यानें फार, आजारी आहे, त्याला अगदीं उठवत नाहीं, डाक्टर येऊन त्याला रोज पहातात व औषध देतात असें मला गडयानें सांगितलें, तें ऐकल्याबरोबर मी मुकाट्यानें उठून हातपाय धुवून व संध्याकाळची वेळ असल्यामुळे वखांतर करून स्वयंपाकाच्या तयारीला लागलें. ह्या खेपेला महाबळेश्वरी मुलांना संभाळण्याकरितां ह्मणून दोघी मुली बरोबर घेतल्या होत्या. त्यांचा ह्यावेळीं मला चांगला उपयोग झाला. त्यांना भांडीं व साहित्य काढून देण्याला सांगून मी स्वयंपाकाला लागलें.

ह्या वेळेस पुण्याच्या प्लेगला व रॅन्डशाहींतील तपासणीला त्रासून माझे चुलत चुलत सासरे विठूकाका आमच्याबरोबर महाबळेश्वरीं आले होते. त्यांचें वय सत्तरबहात्तर असून हाडकाठी फार उंच होती व बांधाही मजबूत होता. हे गेलीं वीसबावीस वर्षे पुण्यास आमच्याजवळच रहात असत. हे स्वभावानें करारी व कडक होते. तथापि मोठे प्रेमळ भक्त होते व श्रीपांडुरंगाचे उपासक होते. त्यांचा रात्रंदिवस ईश्वरभजनांत, चिंतनांत व मननांत वेळ जात असे. ही हकीकत पुढें ओघाओघानें येईलच.

माझा स्वयंपाक झाल्यावर मी निरोप पाठविला, तेव्हां सर्व मंडळी जेवावयास आली, जेवण झाल्यावर विठूकाकासुद्धा सर्व मंडळी आंचवून आपापल्या ठिकाणी गेली. स्वतः मात्र मुखशुद्धीकरितां तेथेंच बसावयाचें होतें. मी नेहमींसारखें तेंच ताट अलीकडे घेऊन आपलें वाढून घेतलें व “ मला आतां कांहीं नको, तुम्ही जेवावयास बसा, ” असें त्या दोघी मुलींना सांगून मी जेवावयास बसलें. बाळकोबाच्या आजारासंबंधी बोलणें निघून मला सांगितलें “ आज दुपारीं आपल्या काकांची एक गम्मत झाली. आमच्या रानड्यांचे सर्वच पुरुष मजबूत व हिम्मतवान, पण त्यांचा दम आमच्यामध्ये आज नाही, व आमच्यापेक्षां पुढलीं मुलें कमकुवतच ठरणार. आधींच पुण्याच्या तपासणीला त्रासून काका आमच्याबरोबर महाबळेश्वरीं आले व तेथेंही तपासणी आहे हें पाहून त्यांना बरें वाटलें नाही. त्यांना थोडा त्रास झाला. आमची गाडी तपासणीच्या नाक्यावर उभी करून डाक्टर आह्मांला तपासण्याला आले. मला व मुलांना तपासल्यावर डाक्टर काकांकडे वळले व नळी लावण्याकरितां त्यांनीं त्यांच्यापुढें केली. काका ह्मणाले ‘ काय, मी नळी लावूं ? आणि नळीं तुम्हांला काय समजणार आहे ? माझे आयुष्य किती आहे तें सांगतां ? तुमच्या हातीं आहे काय ? तुम्ही पोटाचे नोकर. मला ताप आला आहे कीं नाही एवढेंचना तुम्हांला पहावयाचें आहे. पहा तर मग ! ’ असें ह्मणून त्यांनीं डाक्टरचें मनगट घट्ट धरलें. डाक्टर जातीचा मुसलमान पण पोक्त व सभ्य होता. त्यानें त्यांच्या तोंडाकडे पाहिलें व हंसून ह्मटलें ‘ सोडा बुवा आमचा हात; तुम्हांला तापबीप कांहीं नाही. आमच्याहून तुम्हीच बळकट आहांत. ’ इतकें ऐकल्यावर विठूकाकांनीं त्याचा हात सोडला, मग आमची गाडी चालू झाली. ”

याप्रमाणेंच आणखीही त्यांच्या सामर्थ्याच्या लहानपणीं स्वतः पाहिलेल्या एकदोन गोष्टी सांगितल्या. इतकें बोलणें चाललें असतांना माझे जेवण झालें व आम्ही दोघेही उठलों.

दुसऱ्या दिवसापासून पुढें आठ दिवस दोन्ही वेळचा स्वयंपाक मलाच करावा लागे. त्या वेळीं त्यांतल्या त्यांत स्वतःला आवडणारे कांहीं पदार्थ मी मुद्दाम करीं. पण महाबळेश्वरीं येऊन पांचसहा दिवस झाले तरी प्रकृतीला वाटावें तितकें बरें वाटलें नाही. झोंप थोडीशी तरी लागूं लागली, पण तोंडाला स्ट्रॉबेरीवांचून कशाशीच चव लागेना. येथें आल्यापासून स्ट्रॉबेरीचीं फळे मात्र

भजन करीत बसत किंवा तें झाल्यावर आपण आपल्याशींच दुसऱ्याशीं प्रत्यक्ष बोलल्याप्रमाणें मोठमोठ्यानें बोलत. केव्हां रागानें, केव्हां लोभानें, केव्हां तुझी लबाडी मला कळली ह्मणून आश्चर्याच्या उद्गारानें, केव्हां मोठ्यानें हंसून देवाच्या अगाध कर्तृत्वाचें व लीलेचें कौतुक करीत. केव्हां केव्हां दयाळू ह्मणवून घेतोस, पण भेटत कां नाहीस, ह्मणून रसल्यासारखें बोलत व कधीं कधीं तर सद्गदित होऊन व हुंदके देऊन प्रत्यक्ष रडत. देखील. अशी त्यांची स्थिति असे. घरांतील व इतर मंडळीपेक्षां मला त्यांच्या या गोष्टी एकदोन वेळ सहजीं ऐकावयास मिळाल्यामुळें मला तो ऐकण्याचा नाद लागला. सकाळीं अगर संध्याकाळच्या शांत वेळीं, केव्हां केव्हां रात्रीसुद्धां त्यांच्या खोलीच्या बंद केलेल्या दाराशीं मी कान लावून ऐकत उभी राहीं व हे असें बोलतात वगैरे जवळ सांगें. ते ' देवाशीं आपण बोलतो ' अशी भावना ठेवून जें भक्तिपूर्वक बोलत, तें ऐकावेंसें वाटे. एखादे वेळेस हें त्यांचें बोलणें ऐकत असतां माझें अंतःकरण सद्गदित होऊन गहिंवर येई.

त्यांच्याबद्दल महाबळेश्वरीं त्या दिवशीं ज्या एकदोन गोष्टी मला स्वतः सांगितल्या ह्मणून मागें ह्मटलें आहे, त्यांपैकीं एक त्यांच्या शक्तीबद्दल व धाडसाबद्दल आहे. त्यांना नोकरी होती त्या वेळेस एक वेळ त्यांच्या कचेरीं-तील, साहेबानें ज्या मराठी कारकुनाची २५ वर्षे नोकरी झाली असेल त्याला पेन्शनांत काढावें, असा हुकूम पाठविला. तो आल्यावर २५ वर्षे ज्यांची नोकरी झाली होती, तितक्या लोकांची याद केली व तुह्यांला पेन्शनांत काढणार असें तितक्यांना सांगण्यांत आलें, आणि याद साहेबाला पाठविण्यांत आली. कचेरींतल्या मुख्य कामगाराला विठूकाकांनीं विचारलें " इतक्या लोकांना इतक्यांत साहेब पेन्शन कां देत आहेत ? "

त्यांनीं उत्तर दिलें " साहेबांचें ह्मणणें असें आहे, कीं, २५ वर्षे ज्यांनीं नोकरी केली त्यांचें वय झालें. ते अशक्त होतात व कामाला नालायक ठरतात. या करितां अशांना पेन्शनमध्ये काढून नवीन, तरुण, होतकरू कारकुनांची भरती करावी. "

विठूकाकांनीं तें सर्व ऐकून घेतलें व ते दुसरे दिवशीं सकाळींच उठून साहेबांच्या बंगल्यावर जाऊन बाहेर उभे राहिले. आठ साडेआठ वाजतां साहेब फिरावयास जाण्याकरितां बंगल्याबाहेर आले व सडकेवर येतात तों विठूकाकांनीं त्यांना रामराम केला. साहेबांनीं " कोण ? " ह्मणून विचारलें, तेव्हां

त्यांनी सांगितलें "मी विठ्ठल बाबाजी रानडे, अमुक कचेरीतील कारकून आहे." साहेब ह्मणाला "तुमचें काय काम आहे? या वेळेस मी बाहेर जात आहे, आणखी केव्हां तरी येऊन भेटा."

"माझे बंगल्यावर येण्यासारखें काम नाही व आपल्याला कांहीं सांगावयाचेंही नाही. आपण दोन मिनिटें आहांत तेथेंच उभे रहां ह्मणजे झालें, " असें ह्मणून त्यांनी धोतराचा काचा मारला व अंगरख्याच्या बाह्या वर चढवून तेथेंच पलीकडे रस्त्यावर चार बैलांनी ओढण्याजोगा एक दगडी रूळ पडला होता, त्याजवळ जाऊन व त्याच्या दांड्या दोन्ही हातांनी धरून तो रूळ साहेब उभे होते तेथें दरदर ओढीत आणला.

साहेबांना जरा आश्चर्य वाटलें व त्यांनी विचारलें "हें काय करतां ?"

त्यावर विठूकाका ह्मणाले "साहेब, मी आपल्या कचेरींत असें ऐकलें, कीं, २५ वर्षे नोकरी केलेल्या चटसान्या कारकुनांना आपण त्यांचें वय झालें, ते अशक्त झाले ह्मणून पेन्शनांत काढीत आहांत. अर्ज करावा तर आपलेकडे माझी गरिबाची दाद कशी लागणार ? लेखी अर्ज करण्याच्या भानगडींत पडण्यापेक्षां हा मीं समक्ष अर्ज केला आहे. अशक्तपणाबद्दल साहेब पेन्शन देणार असतील, तर हा रूळ साहेबांनी वाटेल तर ओढून पंहावां, ह्मणजे खात्री होईल." असें ह्मणून रामराम करून विठूकाका निघून गेले.

दुसरे दिवशीं पेन्शनरच्या यादींतून विठ्ठल बाबाजी रानडे यांचें नांव कमी करून त्यांना कामावर राहूं द्यावें, असें साहेबांनी त्या कचेरीतील वरिष्ठाच्या नांवें पत्र पाठविलें. "सगळ्यांना पेन्शनांत काढण्याचा हुकूम झाला असतां तुम्हालाच ठेवण्याचा हुकूम कसा झाला ?" ह्मणून मामंजींनी विठूकाकांना विचारिलें. तेव्हां त्यांनी आदले दिवशीं सकाळची सर्व हकीकत सांगितली.

हे विठूकाका ह्मणजे स्वतःचें वय तीन वर्षांचें असतांना जेव्हां माझ्या सासूबाई निफाडाहून आंबेगांवी बैलगाडींतून येत होत्या, तेव्हां वाटेंत गाडींतून स्वतः खाली पडल्यावर आईची गाडी पुष्कळ लांब गेली होती, मग मागून घोड्यावर बसून येणाऱ्या विठूकाकांना हांक मारून 'मी पडलों' ह्मणून सांगितलें, व ज्यांनी घोड्यावर उचलून घेतलें, ते हे विठूकाका, इतकें सांगितलें ह्मणजे यांची ओळख पटेल.



भाग एकविसावा.

सन १८९९, महाबळेश्वरची स्वारी.

सन्स्टोक.

सन १८९९ सालीं, आह्मी महाबळेश्वरीं जाण्याच्या आधीं, एप्रिलांत युनिव्हर्सिटीच्या दोनतीन बैठकी होऊन त्यामध्ये युनिव्हर्सिटीच्या वरच्या परीक्षेंत मराठी वाङ्मयाचा प्रवेश व्हावा, हा प्रश्न काढिला होता व त्याची बरीच चर्चा झाली होती, तेव्हां वेळांत वेळ करून याचसंबंधानें होईल तितकें लिहावयाचें व हा प्रश्न बहुमतानें पास करून घ्यावयाचा, अशा उद्देशानें लिहिणें चाललें होतें. हें स्वतःचें काम, व दुसरें शुगर बाउंटीच्या प्रश्नासंबंधानें लिहिण्याविषयीं स्वतःला लिहून आलें होतें, तेव्हां महाबळेश्वरीं जाते वेळीं कांहीं पुस्तकें बरोबर घेण्याकरितां एशियाटिक सोसायटीकडून यादी मागवून व तिच्यावर खुणा करून तीं आणून व पार्सल करून महाबळेश्वरीं लवकर पोहोचतील अशीं पाठवा ह्मणून कारकुनाला सांगितलें आणि आह्मी महाबळेश्वरीं निघून गेलों.

वर्षभर काम करून थकलेल्या मनाला विश्रांति देण्यास, मित्रमंडळीच्या सहवासाचा लाभ घेण्यास, आणि शरीराला व मनाला सामर्थ्य व पुष्टि देणारें हवःपाणी, ताजीं फळे, भाज्या वगैरेंचा उपभोग घेण्यास महाबळेश्वरीं जावयाचें व त्या सर्वांहूनही, स्वतःच्या विशेष आवडीचें सृष्टिसौंदर्य पहाण्यास सकाळसंध्याकाळचा शांत वेळ घालवावयाचा, असा निघते वेळचा मूळ उद्देश होता. मराठी वाङ्मय व शुगर बाउंटी हीं दोन कामें बरोबर होतींच. त्याप्रमाणें सकाळीं व संध्याकाळीं दोन अडीच तास नेमानें फिरावयास जाण्याचा नित्य क्रम सुरू असे. एक ह्यगय व अनियमितपणा काय तो जेवणांत व विश्रांति घेण्याच्या कामांत असावयाचा, ह्या ठिकाणीं कोणाचें कांहीं चालावयाचें नाहीं. एखादे दिवशीं जेवण्याला उठण्यास अधिक उशीर लागला ह्मणजे मी जवळ जाऊन म्हणें “ किती तरी आज उशीर झाला आहे ! बाहेरून फिरून घेण्यास आधींच दहा वाजतात. मग त्याच्यापुढें आणखी कामाला कसें बसावयाचें ? उशीर झाला ह्मणजे जेवण जात नाहीं, पाणी पाणी होतें, शिवाय मुलेंही भूकभूक म्हणून पुरेसें करितात. ”

हें मीं ह्मणण्याची व काम संपण्याची एकदम वेळ आली तर उठतां उठतां ह्मणावयाचें “ चला बुवा उठलों ! रिकामें बसून आयतें जेवावयाचें आणि

तेंहि वेळेवर नाही ! उशीर झाला म्हणजे, बायकांची जात नाजूक, त्यांना पित्त होतें, हें आमच्या लक्षांतच येत नाही ! ”

काम संपलें नसेल, व उठण्याला उशीर असला तर ह्मणावयाचें “ हें पहा, आह्मी आपलीं नादीं माणसें ! एकदा कशाचा तरी नाद लागला ह्मणजे लागला. तुम्ही आमच्या नादीं कशाला लागतां ! जेवून घ्या झालें. नेहमीं आह्मी नाहीं का आधीं जेवीत; एखादे दिवशीं तुम्ही जेवलांत म्हणून काय झालें ! इतकी स्वतंत्रता नसेल तर राणीचें राज्य तें कसलें ! ”

हें बोलणें हंसत हंसत व थट्टेनें चाले, तरी तें ऐकल्यावर पुढें बोलण्याची प्राज्ञा कोणाची व्हावयाची आहे ! मुलेंसुद्धां जागच्याजागीं गप्प बसावयाचीं ! ”

असाच बहुतेक क्रम पहिले दोन आठवडे चालू होता. पुढें एका सकाळीं ऊन्ह फार कडक पडलें होतें व बाहेरून फिरून येण्यास अकरा वाजून गेले, ह्मणून मी काळजी करीत बसलें होतें. आणि ओळखीच्या दोनतीन ठिकाणीं शोधास माणसें पाठविलीं. ह्या वेळीं महाबळेश्वरीं साठे, काथवटे, जठार आदि-करून पुण्याची व इतर ठिकाणची मित्रमंडळी बरीच होती. ही सर्व मंडळी दररोज सकाळीं पहिल्यांदा आमच्या घरीं येऊन व स्वतःला घेऊन फिरावयास जात. बोलतांचालतां वाटेंत किती वेळ गेला, हें लक्षांत न येऊन घरीं लवकर येण्याचा बेत केला असला तरी साडेदाह सहज होत. आज रोजच्या पेक्षांही फार उशीर झाल्यामुळे मला काळजी वाटली. शोधास पाठविलेल्या माणसांपैकीं एकानें येऊन मला सांगितलें, कीं, “ मंडळी आतांच फिरून येऊन काथवट्यांच्या बंगल्यांत बोलत बसली आहे. ” हें ऐकून मी स्वस्थ राहिलें.

पुढें सुमारे अर्ध्या तासानें घरीं येणें झालें. छत्री मिटलेली हातांत तशीच, कपाळावर व तोंडावर घाम आलेला, उन्हांनें तोंड नेहमींच लाल होत असे; पण आज त्यां लालीवर बराच काळसरपणा आलेला होता.

घरीं येण्याबरोबर रोजच्यासारखे कपडे उतरण्यासाठीं मी पुढें गेलें. वरचे कपडे काढिल्यावर आंतील बंडी अंगदीं पिळून टाकण्याजोगी भिजलेली असून वरची फलाणीची बंडीही भिजून चिंब झाली होती. ओल्या अंगावर वारा लागेल ह्मणून मीं भराभरं खिडक्या बंद करून घेतल्या व सगळे कपडे उतरून खरखरीत व स्वच्छ टावेलानें सर्वांग पुसून कोरडें केलें व दुसरा सदरा अंगांत घातला. हें हातानें करीत असतांना आज काय बरें होत आहे ! जास्त

थकवा कां दिसतो ? असें माझ्या मनांत येऊन मीं दोनतीन वेळां जवळ विचारलें “ आज इतका घाम कां आला ? फार लांब जाणें झालें होतें का ? का फार ऊन लागलें ह्मणून इतका थकवा आला आहे ? नेहमीं प्रमाणें छत्रीही उघडली नसेल ना ? ”

हें ऐकून नुसतें माझ्या तोंडाकडे पाहिलें. उत्तर दिलें नाहीं. कारण, काय उत्तर द्यावें हें सुचत नसल्यासारखें व मन गोंधळल्यासारखी मला वृत्ति दिसली. डोळे उघडे होते. माझ्याकडे व इकडेतिकडे पाहणें चाललें होतें, पण आंतला पाहणारा आपल्या जागेवर नाहीं, तो आपलें काम करीत नाहीं, असें केवळ शून्य दृष्टीनें पाहणें चाललें होतें.

कधींच नाहीं मग आज असें कां ? हा प्रश्न माझ्या मनापुढें उभा राहून एकदम पोटांत धस्स झालें. तरी मी बाहेर कांहीं न दाखवितां बजाबाला हांक मारून “ दूध कढत करून लवकर आण, ” असें सांगून तेथेंच कोचावर स्वतःचे पाय हळू हळू दाबीत बसलें. हा वेळपर्यंत घरीं येऊन सुमारे दहा मिनिटें झालीं होती, तरी वृत्ति जागेवर आली नव्हती. पण नेहमींच्या संवयीनेंच काय कोण जाणे, “टपाल आणारे,” ह्मणून रोजच्यासारखी मुलांना हांक मारली.

मुलांनीं टपाल आणिलें व ब्राह्मणानें दूध आणिलें तें मीं निव्वून पिण्यास दिलें. भावोजीनीं टपालापैकीं एक पत्र फोडून वाचून दाखविलें. हें पत्र पुण्यांहून वन्संकडून आलें होतें. त्यांत पुण्याच्या घरांत असलेल्या विद्यार्थ्यांपैकीं रामां नातू ह्मणून दूरचा आस होता, तो प्लेगनें लागून वारल्याची हकीकत होती. पत्र वाचावयास भावोजीनीं आरंभ केला. त्यांत रामा नातूचें नांव व दुखण्याची हकीकत माझ्या लक्षांत येतांच मीं भावोजींना पत्र पुरतें वाचूं नका, अशा दोन तीन खुणा केल्या; पण ते मोठ्यानें वाचण्याच्या भरांत असल्यामुळें त्यांचें लक्ष तिकडे गेलें नाहीं, त्यांनीं पत्र तर संबंध वाचलेंच; पण ही सुदैवांची गोष्ट ह्मणावयाची, कीं, पत्रांतील मजकूर स्वतःच्या कांहींएक ध्यानांत आला नाहीं. कारण, स्वतः जरा रागानें हटले “आबा, अरे तं काय वाचतोस ? नीट वाच, मला कांहीं समजलें नाहीं. ”

भावोजीनीं तेंच पत्र पुनः वाचण्यास घेतलें व अर्ध्यापर्यंत आले, तों पुनः स्वतः हटलें “ आज तुला झालें आहे तरी काय ? असें काय वाचतोस ? तूं वाचलेला एक शब्द देखील समजत नाहीं. ”

आज उन्हांनें डोक्याला कांहींतरी विकार झालेला आहे असें या वेळीं मात्र माझ्या स्पष्ट ध्यानांत आलें व मी भावोजीवर रागावल्यासारखें करून म्हटलें “असे काय हो वाचतां! एक वाक्यसुद्धां मध्यें अडल्यावांचून वाचतां येत नाहीं, अशानें आपली धांदल होते व ऐकणारालाही त्रास होतो. तिकडे जाऊन नीट पत्र लावून या व मग वाचून दाखवा. जा, उठा.”

असें मी मोठ्यानें म्हणून स्वतः नको होय म्हणण्यापूर्वीं लवकर उठून जा अशा अर्थाची हातानें खूण केली. ती पहातांच ते उठून गेले व मीं दहा-पंधरा मिनिटें तरी कोचावर स्वस्थ पडून विश्रांति घ्यावी म्हणून स्वतःला आग्रह केला.

मी काय म्हणतें याचा अक्षरशः जरी अर्थ मनांत आला नसला, तरी शरीर फार थकल्यामुळे विश्रांति हवीच होती, म्हणून अधिक आढेवेढे न घेतां तेथेंच कोचावर अंग टाकलें, तेव्हां एक स्वच्छ हलकें प्रांघरूण अंगावर घालून मी मानेपासून पांयांपर्यंत हळू हळू सर्व अंग चेपीत बसलें. त्या चेपण्याच्या नादांत पंधरावीस मिनिटें चांगली झोंप लागली. अंग कांहीं तापलें नव्हतें. झोंप लागल्यावर सर्वांगाला घाम आला. डोकें मात्र खूप तापलें होतें व तोंडावरील लाली कमी झाली नव्हती. घाम आला होता, तो मीं हळू हळू पुसून काढला, तरी झोंपमोड झाली नाहीं. आणखी दहाबारा मिनिटें झोंप होऊन आळस व जांभया देऊन डोळे उघडले. त्यावरून अंग दुस्तत असावें, पण आतां पहिल्यापेक्षां दृष्टि मात्र चांगली झाली आहे, असें मला वाटलें. “आतां जेवण्यास उठावयाचें आहेना, साडेबारा झाले,” असें मीं म्हणतांच चटकन् उठून स्नानाच्या खोलींत येणें झालें.

मीं पुनः म्हटलें “आज स्नान नाहीं केलें तर बरें होईल. आजचा दिवस हातपाय धुवून वस्त्रांतर केलें तर नाहीं का चालावयाचें! मीं हवें तर ओल्यानें अंग पुसून काढतें.”

यावर सांगितलें “छे, छे, आज ऊन लागून घाम फार आला आहे, तेव्हां आज तर स्नान केलेंच पाहिजे.”

मी अधिक कांहीं बोललें नाहीं. आंघोळीचें पाणी तयारच होतें. थंडी होऊं नये म्हणून लवकर स्नान घालून आटपतें घेतलें.

स्नान झाल्यावर पानावर बसून पहिल्या वरणभाताचे तीनचार घास घेतले नाहींत, तोंच जोरानें अंगावर शहारे उठून थंडी वाजूं लागली; तेव्हां “मी आतां

जेवीत नाहीं, मला थंडी वाजत आहे;” असें ह्मणून हात आंसडला. लागलीच बाह्मणानें तस्त पुढें करून अंचविण्यास पाणी घातलें व मी इकडे येऊन गड्याकडून बिछाना तयार करविला व खिडक्या लावून घेतल्या. स्वतः अंधरुणावर येऊन निजल्यावर हवें होतें तितकें पांघरूण घालतांच झोंप आली. ताप ह्मणण्यासारखें अंग विशेष तापलें नव्हतें; पण डोकें मात्र पहिल्यापेक्षां अधिकच तापलें व इतका वेळ वाटलेला संशय दृढ झाला. आज उन्हापासून डोक्याला कांहीं तरी विकार झाला आहे खासः ताप येणें, अंग दुखणें व डोकें तापणें हे सारे विकार त्याच्या अंगभूत आहेत.

महाबळेश्वरीं येण्याच्या पूर्वी मुंबईस कोर्टाच्या वेळेशिवाय आपल्या विश्रांतीचा बहुतेक वेळ हीं नवीन हातीं धरलेलीं दोन कामें करण्यांत घालविला, त्यामुळे अवश्य तितकी विश्रांति मिळाली नव्हती. तशांत येथें आल्यापासून आज पंधरा दिवस दररोज सकाळचें दोनतीन तास ऊन लागलें, असें माझ्या मनानें पक्कें घेतल्यावर डाक्टर पाटणकर यांना बोलावणें पाठविलें व या वेळच्या दुखण्याबद्दल माझी कल्पना काय आहे ती सारी त्यांना सांगितली. डाक्टरांनीं बिछान्याजवळ जाऊन स्वतःची प्रकृति पाहिली व बाहेर येऊन ते मला ह्मणाले. “तुमची कल्पना बरोबर आहे असें मलाही वाटतें. ह्या आजारावर पुष्कळसें ब्रोमाईड दिलें पाहिजे व मुख्य विश्रांति मिळाली पाहिजे.”

मीं ह्मटलें “याची मला काळजी पडली आहे. कांहीं झालें तरी खरा प्रकार काय आहे, तें मात्र स्वतःला बिलकूल कळूं द्यावयाचें नाहीं. ‘थंडीवाच्याचा व हिंवाचा ताप आहे; मी डायफ्रेटिक पाठवितों तें आपण तीन तीन तासांनीं घ्यावें व जमेल तितकें पडून रहावें. एकदोन दिवस तरी उठण्याचे श्रम करूं नयेत,’ असें जवळ सांगा व डायफ्रेटिकमध्ये ब्रोमाईड द्या. दोर्हीची चव जवळ जवळ सारखी असल्यानें तें त्यांत संपादेल; शिवाय, नुसतें ब्रोमाईड दिलें तर चौकशी होईल आणि आपल्या डोक्याला कांहीं विकार झाला, कीं काय, अशी शंका मनांत आली तरी तिचा परिणाम मनावर होईल, व हीच गोष्ट होऊं द्यावयाची नाहीं,” असें मी डाक्टरांना बजावून सांगितलें.

ते होय ह्मणून जवळ गेले व ह्मणाले “ताप कांहीं नाहीं, हिंवाचा आहे; डायफ्रेटिक पाठवितों, तें घ्यावें ह्मणजे बरें वाटेल; होईल तितकें एकदोन दिवस बिछान्यावरच पडून रहावें. ग्रामावर वारा लागणें बरें नाहीं.” असें सांगून डाक्टर निघून गेले.

दररोज पंचेचाळीसपासून पन्नास घेनपर्यंत बोमाईड देण्यांत आल्यावर पांचसहा दिवसांनी पडसें झालें व प्रकृतीलाही बरें वाटूं लागलें. दुखणें आल्यांपासून पहिल्यासारखी चांगली स्मरणशक्ति येण्यास व पूर्ववत प्रकृति होण्यास जवळजवळ पंधरा दिवस लागले. तोंपर्यंत नित्य संवयीप्रमाणें करावयाच्या ठरलेल्या सगळ्या गोष्टी एकापुढें एक व्हावयाच्याच. फक्त पत्रें लिहावयास मजकूर सांगते वेळीं मात्र मनाचा विसंगतपणा अजून कायम आहे असें मला समजून येई. पत्र लिहावयाचें एकाच्या नांवानें व मजकूर भलत्याचाच असावयाचा, हें पाहून नेहमींच्य। पत्रें लिहिणाऱ्या मुलांना जरा चमत्कारिक वाटे. असें होऊं लागल्यावर मीं त्या मुलांना एकीकडे बोलावून आणून बजावून सांगितलें “ तुम्ही पत्र लिहिण्यास बसलां ह्मणजे जसा मजकूर सांगणें होईल तशाच्या तसाच अक्षरशः लिहून काढीत जा. असें कां असें जवळ विचारूं नका, किंवा लिहितांना कचरूं नका. किंवा लिहिलेलीं पत्रें माझ्याजवळ आणूस या ह्मणजे तीं कोणाला व मजकूर काय लिहावयाचा तें मी सांगेन.” कारण, स्वतः पत्र लिहावयास सांगतांना मुलांनीं कांहीं उलट विचारिलें आणि आपली काय चूक होत आहे हें स्वतःच्या लक्षांत आलें तर एकदम मनाला धक्का बसून त्यावर परिणाम होईल, या भीतीनें सर्व बाजूंनीं मला फार जपावें लागे.

याप्रमाणें सातआठ दिवस गेल्यावर एके दिवशीं रात्रीं सुमारे साडेदहा वाजतां स्वतःला चांगली झोंप लागली होती. मला अलीकडे बहुतेक जागरणच असे. त्यांत त्या दिवशीं मी अधिक थकलें होतें ह्मणून स्वतःच्या पायाला आज तूं तूप चोळ असें गड्याला सांगून मी शेजारच्या मुलांच्या पलंगावर निजलें व लागलीच झोंपीं गेलें. सुमारे अर्ध्या तासानें मोठ्यानें हंसण्याचा आवाज माझ्या कानावर पडून मी खडबडून जागी झालें. दुखण्याची धास्ती मनांत असेच; पण डोळ्याः-वर फार झोंप असल्यानें काय प्रकार आहे याचा उमज पडेना. इतक्यांत दुसऱ्यांदा तसेंच मोठ्यानें हंसणें झालें. हंसें कोणाचें तें ओळखून मी अतिशय घाबरलें व माझी अगदीं बोचडी वळली. तरी तशीच स्वतःच्या पलंगाजवळ जाऊन “ काय झालें ? काय होत आहे ? ” ह्मणून घाबरलेल्या बोचड्या शब्दांनींच विचारलें.

तेव्हां स्वतः हटलें “अग, भिऊं नको, मी जागा आहे, पण दिवा आणून तुझा शहाणा गडी काय करीत आहे तें एकदा पहा. ”

गडी तूप लावीत होता हें मुला माहीत होतें. ह्मणून मीं ह्मटलें “हें काय ? गडी काय करणार ! तो तूप चोळीत आहे. ”

तेव्हां ह्मटलें “ आधीं तूं दिवा आणून बघ तर खरी ! मग तुला हंसण्याचें कारण कळेल. ”

मीं चाहेरून दिवा आणला आणि पाहतें तों गणू गडी स्वतःचा एक पाय आपल्या मांडीवर घेऊन तूप चोळीत आहे व डोकें पायाला टेंकेपर्यंत पेंगत आहे. पण दोन्ही पायांत मोजे तसेच होते व मोजांवरूनच तूप चोळणें चाललें होतें. हें पाहून मलाही फार हंसूं आलें, व गड्याच्या या बाबळेपणाबद्दल मीं त्याला हांक मारून जागें केलें.

दुसरे दिवशीं सकाळपासून पंधरा दिवसांपूर्वी गेलेली स्वतःची स्मरण-शक्ति आज परत आली, अशी माझी खात्री झाली. कारण, दुसरे दिवशीं सफ़ाळीं चहाला, सर्व मंडळी एकत्र जमल्यावर रात्रीं घडलेला गणू गड्याचा शहाणपणाचा प्रकार स्वतः हंसून भावोजींजवळ सांगितला व त्या दिवसापासून दिवसेंदिवस प्रकृतीला अधिक बरें वाटत चाललें. तेव्हां आणखी दोनतीन दिवसांनीं मुंबईहून एशियाटिक सोसायटींतून आणलेल्या बुकांची पेटी जी पार्सलनें दहाबारा दिवसांपूर्वी आली होती व केवळ या दुखण्याकरितांच मीं आजवर लपवून ठेविली होती, ती आतां काढून दिली. दुखण्यामध्ये पेटीचें स्मरण होऊन अजून पेटी कां आली नाही, ह्मणून पांचसहा वेळ चवकशी केली, पण भावोजींना, शिपायांना, व मुलांना पेटी आल्याचें जवळ सांगावयाचें नाही अशी मीं ताकीद दिलेली असल्यामुळे याबद्दल कोणी कांहीं बोललें नाही. याबद्दल भावोजींकडून मुंबईला स्वतः पुस्तकें लवकर पाठवा अशा मजकुराचीं एकदोन पत्रें लिहविलीं होती; पण तीं त्यांनीं माझ्याकडे दिलीं. याप्रमाणें सर्व बाजूंनीं बंदोबस्त राहिल्यानें थोडक्यावरच तें दुखणें निभावलें, व माझे भाग्य होतें ह्मणून आणखी कांहीं दिवस मला सहवासाचा लाभ मिळाला.

या सालीं सांसारिक बहुतेक सर्व गोष्टींबद्दल उदासीनता जास्त दिसूं लागली. जरी संवयीप्रमाणें एकापुढें एक कामें होत असत, तरी त्यांत स्वतःचें मन गढलेलें नसे इतकेंच नव्हे, तर असावें तितकें तिकडे लक्षही लागत नसे. हें वर वर पाहणारांच्या लक्षांत येण्याच्या संभव नव्हता; पण विशेष बारीक रीतीनें पाहणारांच्या मनांत आल्यावांचून राहत नसे.

ह्या वर्षांत स्वतःच्या प्रकृतीचें मान जरा नरमच होतें. शिवाय, कांहीं पारमार्थिक चिंतनांत स्वतःचें मन निमग्न असावें असें दिसे. कारण, प्रकृतीच्या अस्वस्थतेमुळे व्यवहारांत लक्ष लागत नसे; पण जे आवडते विषय राजकीय, सामाजिक, औद्योगिक, त्यांच्याही वर्तमानपत्रांतून येणाऱ्या हकीकतीकडे आतांशा पहिल्यासारखें लक्ष नाही असें दिसू लागलें. पुस्तक किंवा वर्तमानपत्र वाचावयास ह्मणून हातांत घेतलेले कित्येक वेळ हातांतल्या हातांत राहून मन दुसऱ्या कांहीं विचारांत निमग्न आहे, असें दिसे. जेवावयाला चसल्यावर नेहमीं विनोदानें पुष्कळ गोष्टी बोलावयाच्या, चेष्टा करावयाच्या, मुद्दाम मीं केलेले पदार्थ असतील त्याला बळेंच नावें ठेवून हंसावयाचें आणि मला ह्मणावयाचें “ अंः, सकाळपासून वेळ घालवूनही असलेच का पदार्थ केले ? आह्मी पुरुष देखील असले पदार्थ केव्हांच करून टाकूं. ”

कोणत्याही गोड पदार्थापेक्षां हरमन्याच्या डाळीचे तिखटमिठाचे पदार्थ अतिशय आवडत असत; त्यांपैकीं चांगला झालेला पदार्थ असेल त्या दिवशीं मागला भात संपल्यावरसुद्धां पुनः तो पदार्थ थोडासा मागून खावयाचा असे. पण हा प्रकार अलीकडे कमी झाला होता. सगळ्या गोष्टी मनानें स्वतः नियमबद्ध केल्या असाव्यात, असें माझ्या लक्षांत येऊं लागलें. ह्यासंबंधी केव्हां कांहीं विचारल्यास ऐकल्या न ऐकल्यावारीच न्यावयाचें; होतां होईल तों त्याबद्दल उत्तर द्यावयाचें नाही. जेवण, मुखशुद्धि, चहा, फराळ वगैरे सर्वच आहार किती घ्यावयाचा याबद्दल कांहीं तरीमनामध्यें ठरविलेले असावें. त्यामुळे आवडतें फळसुद्धां जास्त खाल्लें जात नसे.

एके दिवशीं पुष्कळ दिवसांत न मिळालेलीं अशीं काळीं द्राक्षें उत्तम मिळालेलीं होती. स्वतःला द्राक्षें फार आवडत असत ह्मणून मीं दहाबारा द्राक्षें चर्शांत घालून मुखशुद्धीकरितां ठेविलीं. पण जेवण झाल्यावर यांपैकीं पांचसहा द्राक्षें खाऊन बाकीचीं तशींच वगळून ठेविलीं. हें पाहून मीं ह्मटलें “ द्राक्षें आज फार चांगलीं मिळालीं आहेत व तीं आज किती दिवसांनीं तरी मिळालीं आहेत. मग त्यांतील वगळावयाचीं काय ह्मणून ? तेवढीं तरी खावीं. ”

तेव्हां ह्मटलें “तुझा स्वभाव चमत्कारिक आहे. पुष्कळ खावें, पुष्कळ प्यावें, असें तुला वाटतें; पण असें पुष्कळ खाल्ल्याप्याल्यानें जिभेची कधीं तरी तृप्ति व्हावयाची आहे काय ? तृप्ति करण्याच्या नादीं लागलों तर तिची तृप्ति एकीकडे राहून लालसा मात्र अधिक वाढेल. ही मी माझीच गोष्ट सांगत नाहीं.



पण प्रत्येक माणसानें यासंबंधी थोडेबहुत नियम ठेवावेत, हें चांगलें.' असें सहज हटलें.

त्यावरून आजपर्यंत जो संशय मला वाटत होता, त्याची आतां खात्री झाली, कीं, स्वतःच्या सर्व गोष्टी नियमानें बांधिल्या आहेत, त्या समजून घण्याकडे आतां माझे मन जास्त लागलें व सरें काय तें लवकरच कळून आलें. दररोजचा चहा घ्यावयाचा असे त्याचेही घोट मोजलेले असत. त्यापेक्षां अधिक घ्यावयाचे नाहीत. दररोजचा चहा जवळ नेला ह्मणजे निव- वून बशीत घालून हातांत धावा लागे. मन कामांत गढलेलें असेल अशा वेळीं बशी हातांत दिली तरी मोजके घोट घ्यावयाचे, जास्त घ्यावयाचे नाहीत. बोलण्याच्या नादांत किंवा कामांत मन गुंतलें असलें तरी, बशीत ओतलेल्या चहाचा एक घोट जास्त असला तरी तो वगळून ठेवावयाचाच. नसेंच केव्हांही एखादा आवडणारा पदार्थ मुद्दाम केला व तो चांगला साधला असला ह्मणजे त्याचे दोन घास तरी पोटांत अधिक जावेत ह्मणून मी तो आग्रहानें वाढीं. तेव्हां मुकाट्यानें त्यांतील थोडासा पुढें घेऊन बाकीचा एकी- कडे सारून ठेवावयाचा. हें पाहून मी विचारीं "पदार्थ बरा झाला नाही का?"

एकदादोनदा जरी विचारलें तरी आपण कांहीं तरी दुसऱ्या नादांत एगहोंत असें दाखवून उत्तर द्यावयाचेंच नाही; पण मी पुनः पुनः विचारलें तर हंसून ह्मणावयाचें "पदार्थ कोणीं केला आहे सांग. तूं केला असलास तर उत्तम झाला आहे असें ह्मणतो."

"मी केला म्हणून तो चांगला म्हणावयाला नको. पानांत वाढलेला पदार्थ- सुद्धां थोडासा पुढें घेऊन बाकीचा एकीकडे सारून दिला आहे. ह्यावरून पदार्थ चांगला झाला नाही हें दिसतच आहे, १५ असें मी ह्मणें.

ह्यावर ह्मणावयाचें "खरोखर पदार्थ चांगला झाला आहे, पण पदार्थ चांगला झाला आहे म्हणून तोच खावयाचा कीं काय? खाण्याची कांहीं मर्यादा पाहिजे."

रोजच्या मुखशुद्धीकरितां ऋतुमानाप्रमाणें उत्तम मिळणारीं फळे आणारीं लागत. मला कधीं आठवत नाही, कीं, आज अमुक एक फळ चांगलें ह्मणून आणखी मागून घेऊन खाल्लें आहे. रोज खावयाचें तितकेंच खावयाचें. जास्त असेल तर तें वगळून ठेवावयाचें. एखादे दिवशीं घाईमुळें चाखून न पहातां मुखशुद्धीचें मी तसेंच ठेविलें व वाईट लागलें तर बशी मुकाट्यानें सारून

ठेवावयाची, कांहीं बोलावयांचें नाहीं व पुन्हा त्या वेळीं दुसरें चांगलें फळ खाण्याविषयीं आग्रह केला तरी त्या दिवशीं तें खावयाचें नाहीं.

एक वेळ पुण्याहून नारायणभाई दांडेकर यांनीं आपल्या बागेतील हापूस व पायरीचे आंबे पाठविले व पत्र लिहिलें, कीं, “मीं माझ्या हातानें लाविलेल्या झाडाचे हे आंबे आहेत. यांपैकीं चारदोन तरी आपण खावे ह्मणजे मला बरें वाटेल.”

या आंब्यांपैकीं एक आंबा मीं घेऊन त्याच्या सर्व फांकी बशींत घालून दिल्या. जेवण झाल्यावर बशी हातांत घेऊन या फोडीपैकीं एक फोड खाल्ही आणि “आंबा चवीला फार चांगला आहे,” म्हणून त्याची फार वाखाणणी करून ह्मटलें “तुम्ही सगळींजणें खा व गडीमाणसांनाही द्या बरें !” असें म्हणून बशींतून नियमाप्रमाणें आणखी एक फोड काढून घेऊन बशी पलीकडे सारून दिली.

हें पाहून मला नवल वाटलें आणि मीं ह्मणालें “जेवणांत पिठलें, फळांत आंबा कोणाला आवडत नाहीं असें नसेल, असलें तर क्वचित्च असेल, नाहीं?”

तेव्हां स्वतः ह्मटलें “अग, आवडत नाहीं कोणाला ! चांगला पदार्थ असला म्हणजे कोणालाही आवडणारच ! मींसुद्धां आंब्याच्या फोडी खाल्हा नाहींत काय !”

तेव्हां मीं म्हटलें “याचेंच मला नवल वाटतें, कीं, आंब्यासारखी वस्तु पचण्यास फार अवघड नाहीं. प्रकृतिही या वेळीं चांगली आहे; शिवाय, ते उत्तम असून मित्राकडून आलेले आहेत. इतक्या सगळ्या बाजू चांगल्या असून फक्त दोनच फोडी खाल्हायाना ! या सान्या फोडी एकाच आंब्याच्या आहेत. आजचा दिवस तेवढ्या सगळ्या खाल्हाय असत्या तरी चाललें असतें. मीं चिरतेवेळीं चाखून पाहिला, तेव्हांच माझ्या मनांत आलें, कीं, आजचा आंबा फार आवडेल व कदाचित् आणखीही मागणें होईल.”

तेव्हां म्हटलें “फळ खरोखरीच चांगलें आहे. म्हणून मीं मुद्दामच राखून ठेविलें आहे. तूं खा आणि मुलांना दे. आणखी एकदोन फोडी सहज खाल्हाय असत्या; पण आज मीं माझ्या जिभेची परीक्षा पाहिली. याचद्वल एक आठवलेली गोष्ट सांगतो. लहानपणीं आम्ही मुंबईस शिकत होतो, तेव्हां फणसवाडीत दिमोठ्याच्या चाळीत रहात होतो, आमच्या शेजारच्या खोलीत मायदेव नांवाचा एक मित्र व त्याची आई अशीं दोघें असत. त्यांचें घराणें पूर्वी फार संपन्न होतें. खाल्ही प्यालेलीं तीं माणसें होती; पण त्यांचा तो काल आतां

राहिलेला नव्हता. मायदेवाचा बाप वारल्यावर त्याचें इनाम होतें तें खालसा झाल्यानें त्याची अतिशय ओढ झाली होती व या वेळीं तर या मायलेकरांना पंचवीसतीस रुपयांच्या स्कॉलरशिपवरच निर्वाह करावा लागत होता. हीचार्ई पहिली श्रीमंती भोगलेली होती. तिला हेदिवस फारच कठिण वाटत. ती एखादे वेळेस मुलानें भाजी आणली नसली तर मोठ्यानें आमच्या देखत ह्मणे, कीं, 'ही जीभ मोठी सोकावलेली आहे. मी तिला पुष्कळ सांगतें, कीं, सातआठ भाज्या, सातआठ कोशिंबिरी, दोनतीन पकान्नें वाढलेलें ताट व त्याच्याच शेजारी शिकरण, तूप, खीर, मट्टा वगैरेंनीं भरलेल्या वाट्यांचे दिवस आतां गेले ! त्यांची आठवण काढून आतां काय उपयोग ! पण नाहीं, चार सहा पदार्थ केल्यावांचून तिचें चालतच न्ही, व याला तर भाजीसुद्धां आणण्याचा कंटाळा ! त्याचें आपलें चालतें भाजीशिवाय, पण माझे चालत नाहीं, ' इत्यादि बोलावयाची. यावरून पहा, कीं, जिभेला सवड दिल्यानें एकदां का तिची घटक वाढली ह्मणजे दिवस अनुकूल नसले तरी ती अगदीं आंवरत नाहीं. याकरितां मनुष्यानें नेहमीं चालतील त्याच संवर्षां ठेवाव्यात. ह्मणजे कोणतीही स्थिति जड जात नाहीं. नाहीं तरी प्रत्येक मनुष्यानें जसजसें वय होईल व समजू लागेल तसतसें आपल्यामधील पशुवृत्ति कमी करण्याकडे व दैवी गुण वाढविण्याकडे आपल्या मनाचा ओढा ठेवावा. चांगली गोष्ट साध्य करण्यास फार कष्ट लागतात, ह्मणून तिच्या साहाय्य आपल्याला थोड्याबहुततरी यमनियमांचें अवलंबन करावें लागतें. ”

मीं ह्मटलें “ एवढासा नियम धरला तरी याचा केवढा बोभाटा होतो. ”

तेव्हां ह्मटलें “तुम्ही बायका मुळीं लोकांना कळण्याकरितां व भूषणाकरितांच चातुर्मासांत हे नियम करतां. अशा गोष्टी करावयाला अमुकच दिवस कशाला पाहिजेत ! मनांत येईल तेव्हां न बोलतां त्या कितपत साधतात तें पहावें. ह्या गोष्टींचा बभ्रा न करतां मुकाट्यानें करतां येतांत. रोज थोडथोड्या तरी या गोष्टी करावयाच्याच असा आपण मनानें निश्चय केला ह्मणजे त्या उशीरां तरी साध्य होतीलच. दैवी गुण वाढविण्याला व मनाला उन्नत करणाऱ्या गोष्टी, ज्याच्या त्याला अधिक कल्याणप्रद होतील. दुसऱ्याच्या असल्या गोष्टी कदाचित् लक्षांत आल्या तरी त्यांचा इतका बोभाटा व वाच्यता कां करावी ! फार झालें तर एकीकडे विचारावें. असल्या गोष्टी

सगळ्यांच्या देखत व सदोदित बोलण्याच्या नसतात. दिवसभर काम करून निजंतेवेळीं आज आपल्या हातून चांगलीं कामें किती घडलीं व वाईट किती झालीं यांचा ताळा आपल्या मनाशीं पहावा. चांगलीं कामें वाढविण्याकडे मनाची प्रवृत्ति ठेवावी व वाईट तितकीं कामें न करण्याचा आपल्या मनाशीं निश्चय करून त्याबद्दल देवाचें साहाय्य मागावें. प्रथम प्रथम या गोष्टी जड जातात, मन इकडे खुषीनें वळत नाही; पण निश्चयानें ही संवय लावून घेतली ह्मणजे पुढें पुढें या गोष्टी मनाला आवडूं लागतात. आपण ईश्वराचे अंश आहोंत असें जर ह्मणवितों, तर त्याचे गुण दिवसेंदिवस आमच्यामध्ये यावयास नकोत काय ? जे अधिकारी भाग्यवान् पुरुष आहेत, ते कडकडीत यमनियम व योगसाधन करतात, पण आमचें तितकें भाग्य नाही. हजारों व्यवसायांत गढून गेलेलीं आह्मी माणसें, त्यांत कानानें व डोळ्यानें अधु, तेव्हां त्यांच्याइतकें आह्मांला जरी साधणार नाहीं, तरी आपल्या अल्प सामर्थ्याप्रमाणें बारीकसारीक कांहीं तरी गोष्टी करित असावें, झालें. यांत विचारावयाचें काय ? ”

मीं ह्मटलें “ या सगळ्या गोष्टी ऐकून मला किती तरी बरें वाटलें; पण नेहमींसारखेंच नाहीं लावून मीं विचारलेल्या प्रश्नाचें उत्तर द्यावयाचें अजीबाद टाळलेंच ! बरें; चहाचे घोट मला जसे समजले तसें जेवणाचेंही समजेल. जरा जास्त लक्ष ठेवलें ह्मणजे झालें. तें तर आपल्या हातीं आहेना ? ”

तेव्हां स्वतः ह्मटलें “ पण मी तुला आधीं एक विचारतो तें सांग. तुम्ही लहानमोठ्या सर्व बायका घरांत सदोदित रिकाम्या असतां, किंवा काय खातां, काय पितां, किती वेळ झोंप घेतां, कोणी आलें तर त्यांच्याशीं कसे व काय बोलतां वगैरेबद्दल आह्मीं कधीं कांहीं चवकशी केली आहे काय ? मग आह्मां पुरुषांची चवकशी तुम्हांला कां असावी ? आह्मी काय खातो, किती खातो, चहा किती पितों, मंडळींशीं काय बोलतो, कसें बोलतो, रात्रीं बिछान्यावर विचार करीत आहों कीं झोंप लागली आहे, याची उठाठेव तुम्हांला कां ? पुरुष काय हवें तें करोत, तिकडे ह्मणून लक्ष द्यावयाचें नाही, अशी पहिल्या बायकांची चाल असे; पण तुझे पहावें तों उलट. माझ्या प्रत्येक हालचालीवर तूं एक गुप्त पोलीसच होऊन बसली आहेस ह्मणावयाचें ! ”

चाप्रमाणें बोलणें झाल्यावर आह्मी आपापल्या कामाला लागलों. पण दुसरे दिवसापासून स्वतःच्या जेवणाचे घास मुकाट्यानें मोजण्याचा मंला नाद लागला. कित्येक दिवस गेल्यावर नियमानें बहुतेक बत्तीस घास जेवण होत आहे, अधिक होत नाही असें मला समजून आलें. या सर्व गोष्टी सहजीं वर वर पाहणाऱ्यांच्या लक्षांत कधींच यावयाच्या नाहींत. मुद्दाम लक्ष लावून पाहणारालाच मात्र त्या कळावयाच्या, अशा असतः.

सन १९०० च्या मे महिन्यांत आह्मी महाबळेश्वरीं न जातां लोणावळ्यासच राहिलों होतो. तेथें सकाळीं संध्याकाळीं बाहेरून फिरून येण्यास उशीर होई व अंगाला पुष्कळ घाम आलेला असे. तशांतच घरीं आल्याबरोबर आंत येऊन कपडे बदलून पुनः लागलींच बाहेर व्हरांड्यांत स्वतः वाचात किंवा ऐकत जेवणाची वेळ होईपर्यंत बसणें होई. जून महिन्याच्या आरंभीं एकदोन वळवाचे पाऊस पडल्यावरही, स्वतः नित्यक्रमाप्रमाणें दोन वेळ फिरून येतांच बाहेर पुनः व्हरांड्यांत बसणें होई. आधींच हवेंत थोडासा एकदम गारठा आला होता व घाम आलेल्या अंगावर उघड्या व्हरांड्यांतील गारठा लागल्यामुळे किडनीचा आजार झाला.

लागलींच आह्मी मुंबईस गेलों. औषधोपचार व शोक केल्यावर आजाराचा जोर कमी झाला; पण ह्या वेळीं त्यांत एक भर पडल्यानें आजार उलटला व बरेच दिवस त्याचा त्रास भोगावा लागला. जूनअखेर एका आदितवारीं संकाळचा सगळा वेळ कांहीं कोर्टाचें काम व त्याचसंबंधानें कायद्याचीं बुकें पाहून त्यावर खुणा करण्यांत गेला. दुपारीं जेवण झाल्यावर मला मुद्दाम हांक मारून सांगितलें “आज मला कांहीं विशेष काम आहे, कोणी भेटावयास आलें तरी मी आज कामांत आहे असें सांगण्यास चोपदारास सांग आणि तूं मुलांना आज इकडे येऊं देऊं नकोस.” असें ह्मणून कामाला आरंभ केला.

मी चोपदाराला निरोप सांगून ह्मटलें “तुमच्यापैकीं एकजण कदाचित् कांहीं काम लागेल ह्मणून जवळ असा, व मी पलीकडील खोलींत मुलांना घेऊन जातें. हांक मारली तर मला ऐकूं येणार नाही ह्मणून सांगतें.” असें ह्मणून मी दुसऱ्या दालनांत मुलांना घेऊन गेलें. सुमारे तीन साडेतीन वाजतां फळाच्या फोडी व द्राक्षें घातलेली बशी हळूच जवळ ठेविली व “चहा आणूं का ?” असें विचारलें.

या वेळीं लिहिणें अगदीं एकाग्रतेनें चाललें होतें, ह्मणून वर न पहातां ह्मटलें “आतां माझ्याशीं एकही शब्द बोलूं नको, मी कामांत आहे. माझे काम झाल्यावर मी तुला मुद्दाम हांक मारनि.” तेव्हां मी मुकाट्यानें निघून गेलें.

पुढें सुमारे तास पाऊण तासानें मला हांक मारून सांगितलें “आतां तुझे फराळ, चहा, पाणी काय असेल तें घेऊन ये.” असें ह्मणून तोंड व हातपाय धुवून येऊन स्वतः बाहेर जाण्याकरितां कपडे घालण्यास सुरुवात केली.

मी चहा व दुसरे कांहीं पदार्थ वर घेऊन आलें होतें तो इतक्यांत प्रार्थना समाजांतून शिवराम शिपाई येऊन ह्मणाला “आज उपासना आपल्याला करावयाची आहे असें सेक्रेटरी यांनीं सांगितलें आहे.”

हें ऐकून मला थोडा राग आला व मीं ह्मटलें “सांगितलें आहे, असें ह्मणण्यापेक्षां हुकूम केला आहे असें ह्मटलें तर अधिक शोभेल !! काय ! त्यांना चिढीसुद्धां लिहवली नाही ! तुझ्या हातीं निरोप आणि तो पांच वाजतां ! !”

शिवराम काय बोलणार !! तो गप्प राहिला. पण स्वतः ह्मटलें “त्याच्याकडे काय आहे. त्याचें निरोप्याचें काम ! त्या विचान्याला काय बोलावें, शिवराम तूं जाच, मी येतो आहे ह्मणून सांग.”

असें ह्मणून माझ्याजवळ प्रार्थनासंगीत मागितलें. तेव्हां पुस्तक पुढें करून मी थोडें रागानें ह्मणालें “मला माहीतच होतें, कीं, सगळी धांदळ काय ती स्नाण्यापिण्याच्या वेळीं यावयाची. इतका वेळ कोटाचें काम झालें; आतां समाजाचें धर्माचें काम आलें. एकीकडे कपडे घालणें चाललेंच आहे, माझ्या हातांतले जिन्नस व चहा गार होत आहे, पण तिकडे पहाण्यास देखील वेळ होत नाही !”

इतकें ऐकून पोषाख करणें थांबविलें, व माझ्या हातांताल फराळाचें घेऊन थोडेंसें खाल्लें व चहा घेतला. तेव्हां मीं विचारलें “आज पांचसहा तास एकसारखें बसण्याजोगें मोठें काम काय होतें !”

तेव्हां ह्मटलें “आतां तूं माझ्याबरोबर प्रार्थनासमाजांत येतेसना ? मग गाडीतच सांगेन.”

मी होय ह्मणून आंत गेलें व मुलांना कपडे करून शिपायाबरोबर फिरावयास पाठवून गाडीत येऊन बसलें. थोडा वेळ स्वतःचें प्रार्थनासंगीत पहाणें झाल्यावर माझ्याकडे पाहून ह्मटलें “मघाशीं तूं आजच्या कामाबद्दल विचारलें

होतेंस. आजचा खटला फार महत्त्वाचा आहे. आह्मां जज्जांमध्ये पांचसहा दिवस खल झाला, तरी आम्हां सर्वांचें एकमत होईना. तथापि उद्यां त्याचा निकाल सांगावयाचा आहे व तो मींच लिहावा अशी माझे जोडीदार जज्जांची चिठ्ठी काल संध्याकाळी आली होती. त्यामुळे आज सकाळी व संध्याकाळी जरा जास्त बसावें लागलें. खटला सुनाचा आहे व त्यांत धारवाडाकडील सहा ब्राह्मण आहेत.”

इतकें बोलणें होत आहे तोंच आमची गाडी प्रार्थनासमाजाचे जवळ येऊन उभी राहिली व आह्मी उतरून समाजांत गेलों. सकाळपासून काम करून थकवा आला होता तरीही त्या दिवशींची प्रार्थना व उपासना नेहमींसारखी अतिशय प्रेमळ व भक्तिपूर्ण झाली:

तेथून परत येतेवेळीं गाडींतच पोट तिडल्यासारखें होऊन थोडें दुख्ख लागलें व कदाचित् ताप येईल, असें दिसू लागलें. रात्रीचें जेवण झाल्यावर नित्यासारखें कांहीं वाचून घेतलें नाहीं. “मला थंडी वाजत आहे व अंग दुखत आहे, जरा चेप ह्मणजे बरें वाटेल,” असें मला ह्मटल्यावर मी अंग चेपीत बसलें. सरासरी एक तासानें अंगांत बराच ताप भरला व दर पांचचार मिनिटांनीं वारंवार उठावें लागत असल्यामुळे गन्हाचें पोल्टीस व कढत पाण्यानें भरलेल्या रबरबॅगचा शेक, पोटाकडील व पाठीकडील ‘किडनी’ च्या भागावर सारखा ठेविला होता; पण बरें सांगितल्याप्रमाणें वारंवार उठावें लागत असल्यामुळे झोंप मात्र अगदीं आली नाहीं.

दुसरे दिवशीं मीं विचारलें “अलीकडे दहाबारा दिवस चांगलें वाटूं लागलें होतें, मग आज हें असें कशानें झालें ? पोटावर व पाठीवर एकसारखा वारा लागला कीं काय ?”

तेव्हां ह्मटलें “वारा नाहीं लागला. पण थोडासा आळस केला ती चूक केली असें वाटतें. दुपारीं जजमेंट लिहीत बसलों होतो तेव्हां मनांत जुळलेल्या विचारामध्ये व्यत्यय येऊं नये, एकदा सर्व लिहून काढावें, असें वाटून लिहिणें संपेपर्यंत मध्ये उठून बाहेर जाऊन येण्याचा आळस केला. पण हें सर्व लिहिणें आटोपण्यास चार तास लागले, हें त्या वेळीं मला समजलें नाहीं, त्यामुळे असें झालें.”

मीं ह्मटलें “अलीकडे हाच थोडासा विकार झाला आहे. त्यांत त्याची हयगय झाली मग काय, जजमेंट लिहावयाचें झालें, ह्मणून काय झालें ?

अशा कामालाही मध्ये उठूं नये कीं काय ? थोड्या ह्यगयीमुळें आतां किती बरें इजा सोसावी लागत आहे ! काल सगळा दिवस दगदग झाली. संध्याकाळीं विश्रांति मिळावी तीही नाही. समाजाचें काम आपलें तयारच. बरें, रात्रीं झोंप चांगली लागली असती, तर थकवा कमी होऊन सकाळला हुपारी वाटली असती; पण तेंही नाही. शिवाय, काल व आज कोर्टाचें काम असल्यामुळें विश्रांति मिळाली नाही. तरी आज पुनः कोर्ट आहेच. असें सत्व पाहिल्यासारखें केलें तर शरीर विचारें काय करील ? मन सदासर्वदा ताब्यांत आहे. तें हवें तसें वागतें; पण त्यामुळें शरीराचे मात्र सर्व बाजूनीं हाल होतात, व तें थकून जातें. ”

माझे हें सर्व बोलणें शांतपणें ऐकून घेतलें. नेहमींची संवय अशी असे, कीं, बोलणारें मनुष्य जरा आवेशानें किंवा रागानें बोलत असलें तर त्याचें तें सारें बोलणें थोडें हंसून शांतपणें ऐकून घ्यावयाचें आणि त्याचें बोलणें संपल्यावर असें उत्तर द्यावयाचें, कीं, त्यापासून विचारणाराला आपला दोष दिसून यावा व मनांतल्यामनांत लाजल्यासारखें व्हावें.

माझे वर लिहिल्याप्रमाणें बोलणें झाल्यावर बऱ्याच वेळानें ह्मटलें “ हें बघ, मी आधीं एक तुला विचारतो त्याचें उत्तर मला दे. ”

मीं ह्मटलें “ मला कांहीं विचारावयास नको व मी उत्तरही देत नाही. युक्तिवादानें दुसऱ्याला कुंठित करण्याची इकडे संवयच आहे. ”

ह्या माझ्या बोलण्याकडे लक्ष न देतां स्वतः ह्मटलें “ वेड्यासारखें आपलें तेंच काय घेऊन बसलीस ? जरा ऐकून तरी घे. आपल्या थोड्याशा श्रमानें कदाचित एखाद्याचा जीव वांचेल, असें जर असलें तर तूं सुद्धां याहून जास्त इजा सोसण्यास तयार झाली असतीस कीं नाही ? ”

मीं ह्मटलें “ मीच नाही, आणखी कोणीही आनंदानें तयार होईल. ”

तेव्हां स्वतः ह्मटलें “ असें जर आहे, तर मग मघाशीं विचार केल्यावांचून उगीच आपल्याशीं रागावलीस ! आजाराची काय कोणाला हौस आहे ! सदासर्वदा प्रत्येक गोष्ट मनुष्य विचार करून करीत आहे, असें माहीत असून मग उगीच त्रास करून कां बरें घ्यावा ? परवांच्या खटल्यांत माझ्या जोडीदाराच्या मतानें फांशी ठरली आहे. एक माझे काय तें मत वेगळें पडलें. ह्मणून कालचें जजमेंट लिहिण्यास जरा अधिक वेळ द्यावा लागला व श्रम करावे लागले. मनांत जुळलेले विचार असतात ते कागदावर उतरून घेईपर्यंत मधेंच उठलें



किंवा कोणाशीं बोलण्यानें व्यत्यय आला, तर ते विचार विस्त्रलित होतात व पुनः जुळण्यास त्रास पडतो; म्हणून मधेंच उठावें असें मला जरी एकदा दोनदा वाटलें, तरी उठण्याचा आळस केला." असें ह्मटल्यावर नित्यक्रमाला आरंभ झाला.

रात्रीं ताप आला होता तरी जेवण झाल्यावर कोर्टांत जाणें झालेंच. संध्याकाळीं घरीं आल्यावर सांगितलें "आज दोघांजणांचा जीव वांचला. त्यांना फांशी ठरली होती, त्या जागीं काळ्यापाण्याची शिक्षा झाली. "

ह्या जून महिन्यापैकीं सुमारे तीन वार, चार दिवस बरे व चार दिवस प्रकृतीची कुरकुर, अशांतच गेले. पुढें २० जुलईपर्यंत ह्मणजे जवळ जवळ एक महिना स्वतःची प्रकृति अगदीं चांगली होती. ह्या महिन्यांत जेवण-खाण असावें तसें असून झोंप चांगली येत असे. त्याप्रमाणें कोर्टांतील काम, घरचें नित्याचें वाचन, व्यायाम व रात्रीं निजते वेळीं एखादादुसरा बुद्धि-बळाचा डाव खेळून मग निजावयाचें, असा सारखा क्रम होता. तारीख २० जुलईला संध्याकाळीं घरीं आल्यावर सांगितलें, कीं, "आज माझे पोट बरें नाही, अस्वस्थ वाटतें. रात्रीतून बरें वाटलें नाही तर सकाळीं कांहीं औषध घ्यावें लागेल. "

त्या रात्रीं जेवतेवेळीं पहिल्या भातावांचून दुसरें कांहीं खाल्लें नाही. वर जाऊन निजल्याबरोबर प्रथम तर झोंप चांगली लागली. सुमारे दोन वाजतां मला जागें करून सांगितलें "मला बाहेर जावयाचें आहे, दिवा ठेवण्यास सांग," असें म्हणून पायांत जोडा घातला.

माझ्या हातांत दिवा होता, तोच घेऊन मी पुढें झालें व दिवा ठेवून खालीं गेलें व चुलीवरचें ऊन पाणी आणून वर मोरीवर चूळ भरून टाकण्यास ठेविलें. स्वतः चूळ भरून टाकली व तसेंच येऊन बिछान्यावर पडणें झालें आणि मला ह्मटलें "अजून माझ्या प्रकृतीला बरें वाटत नाही असें वाटतें. कालपासून पोट बिघडण्याचा मला संशय वाटतच होता; त्याप्रमाणेंच झालें."

असें ह्मटल्यावर मी माणसांना उठवून शेकण्याकरितां आधणाचें पाणी रवराचे पिशवींत भरून आणा म्हणून सांगितल्याप्रमाणें त्यांनीं पिशव्या भरून आणल्यावर मी स्वतः शेकीत बसलें. सकाळीं आठ वाजेपावेतो असेंच चाललें होतें. डॉ० अगदीं उजाडतां येऊन प्रकृति पाहून त्यांनीं जें औषध दिलें तें हा वेळपर्यंत दोनतीन वेळ पोटांत गेलें होतें. पण बरें वाटेना, म्हणून

चीफ जस्टिसांना चिठ्ठी लिहिली, की, "आजारामुळे आज मला कोर्टात येतां येत नाहीं आणि उद्यांपासून एक महिन्याची रजा पाहिजे आहे, ती मंजूर व्हावी. "

ह्याप्रमाणें पत्र गेल्यावर चीफ जस्टिसांचें रजा मंजूर केल्याचें उत्तर आलें. पुढें दोनतीन दिवसांनीं प्रकृतीला जरा अधिक बरें वाटल्यावर एक महिनाभर वांघ्यास समुद्रकांठच्या हवेवर जावें असें डॉक्टरचें मत पडल्यावर आह्मी वांघ्यास रहावयास गेलों. तेथें डॉक्टर रोज येत होते व औषध सुसूच होतें. त्यामुळे नवीन दुखण्यानें अशक्तपणा आलेला होता, तो कमी झाला. पण रात्री दहा आणि साडेदहा यांच्यामध्ये हातांपायांस मुंग्या आल्यासारखे पण थोडे जोरानें आंतील शिरांना झटके येऊन व एकाएकीं, छातींत बांध घातल्यासारखें होई. त्यामुळे दहापंधरा मिनिटें अगदीं घाबरल्यासारखें होऊन चैन पडेनासें होई. कांहीं तरी उग्र वास घेतल्यावर अगर जांभई किंवा ढेंकर आल्यावर हा बांध कमी होऊन बरें वाटे व लागलीच झोंप येई. मग पुनः दुसरे दिवशीं रात्री दहा वाजेपर्यंत ह्या आजाराची ओळखही नसे. बाकीच्या गोष्टी नित्यक्रमाप्रमाणें एकापुढें एक व्हावयाच्या, त्यांत किंवा रोजच्या जेवणखाणांत अंतर पडलें नाहीं.

रजा संपून वांघ्याहून परत मुंबईस आल्यावर रोज कोर्टात जाणें सुरू झालें. त्यामुळे ह्या नवीन जडलेल्या घातुक आजाराचें आह्मांला वाटावें तितकें भय वाटलें नाहीं. पण हा आजार १९०० ऑगस्टपासून जो जडला तो शेवटपर्यंत पुरला. वांघ्यास हा आजार जडल्यापासून स्वतःला मात्र या आजाराचा कांहीं विशेष संशय आला व याचा संबंध कोणीकडे आहे हें समजून घेण्याची रात्रंदिवस विवंचना लागली. दोन तीन डॉ० दररोज निरनिराळ्या वेळीं येत व ते औषध देत. त्यांना पुष्कळ वेळां असें विचारणें होई, कीं, "मला तुम्ही औषधें देत आहां व मी तीं घेत आहे; पण गुण कांहींच वाटत नाहीं. चालू आजारावर तुमच्या औषधांचा परिणाम होत नाहीं. ह्याकरितां तुम्ही दोघे तिघे एका जागीं बसून व आजाराची चिकित्सा नीट करून मग औषध काय द्यावयाचें तें ठरवा. "

याप्रमाणें तिघांच्या मतांप्रमाणें ठरविलेलें औषध महिनाभर घेतलें, तरीही गुण वाटला नाहीं व आजाराच्या नेमलेल्या वेळेंत व स्वरूपांत यत्किंचितही अंतर पडलें नाहीं. त्यामुळे स्वतःची काळजी वाढली. स्वऱ्या शब्दांत बोला-

वयाचें ह्मणजे ह्या ऐहिक गोष्टींविषयीं काळजी दिवसेंदिवस कमी होत चालली व त्या जागीं उदासीनता येऊन बसली. आधींच अलीकडे या वर्षीत व्यावहारिक लहानमोठ्या गोष्टींत थोडीबहुत उदासीनता होतीच; त्यांत ती आतां प्रत्येक गोष्टींत अधिक दिसूं लागली. कोर्टाच्या कामाशिवाय इतर सर्व वेळ वाचनच चालत असे; पण त्यांत सगळा वेळ सारखें लक्ष असेलच असें दिसत नव्हतें. कारण, एकीकडे वाचन चालू असतांनाच वृत्ति दुसऱ्याच कांहीं विषयांत गढून गेली आहे, असें, वाचणाऱ्या मुलांनें चुकी केली तरीही ह्या वेळीं ती लक्षांत येत नसे यावरून; मला वाटे. घरगुती कांहीं गोष्टीबद्दल जवळ विचारावयास गेलें तर ह्मणावयाचें “संसारासंबंधीं घरगुती कांहीं गोष्टीं-विषयीं मला विचारून उगीच त्रास देऊं नकोस, हीं कामें तुमचीं आहेत, तीं तुमचीं तुम्हीं पहावीत !” अशाच रीतीनें कांहींतरी उत्तर द्यावयाचें.

भाग बाविसावा.

सन १९००, सप्टेंबर महिना.

ऑगस्ट महिन्यामध्ये वांच्यास असतांना जो नवीन आजार जडल्याचें वर लिहिलें आहे, त्यावर डॉक्टराचे औषधोपचार चालू होते त्यांपैकींच हातापायाला व सर्वांगाला एक प्रकारचें औषधी तेल रोज रात्री चोळून जिरवावें ह्मणून सांगितलें होतें. त्याप्रमाणें रोज रात्री जेवण झाल्यावर मी व मुली आणि केव्हां केव्हां वन्सही हें तेल चोळित असूं या वेळीं चि. सखू, तारा, नानू व शांता तेथेंच खेळत व बोलत असून, सासू-बाईसुद्धां सर्व मंडळी त्या वेळीं दिवाणखान्यांत येऊन बसत असत. एकीकडे तेल चोळण्याचें काम, व एकीकडे दिवसभर काय काय कामें केलीं त्यांची चौकशी, त्याबद्दल टीका करण्याच्या बुद्धीनें स्वतःचें चेष्टेचें व विनोदाचें भाषण, हीं चारीं मुलें भोंवतालीं खेळत असतांना त्यांचें कौतुक करण्यांत दहा साडेदहापर्यंत वेळ काढावयाचा. वडील बायका ज्या दिवशीं कांहीं कामांत गुंतल्या असतील त्या दिवशीं आह्मी बुद्धिबळें खेळावयाचीं. कधीं कधीं मुलें निजलीं असतील त्या दिवशीं मी, मुलींनीं व वन्संनीं पाळीपाळीनें गाणीं ह्मणावयाचीं. आमच्या सगळ्यांमध्ये वन्संचा गळा फार चांगला व मधुर होता; आणि भगवद्भक्तांचीं प्रेमळ व भक्तिपर

गाणीं, मिराबाईचीं व कविराचीं पदे, वगैरे त्यांना पुष्कळं येत असत. त्यांच्या गाण्याला नवीन शिक्षणाचा कांहीं संस्कार नसल्यामुळे त्या आपलीं गाणीं जुन्या व साध्या तऱ्हेनें च पण फार चांगलीं ह्मणत. त्यांच्या गाण्यांपैकीं रंगाबाई, कान्हूपात्रा, ह्यातारी, चिंधी, आढी, गांठोडे वगैरे गाणीं स्वतःला फार आवडत असत व तींच गाणीं वन्संना ह्मणावयाला सांगावयाचें होई. चारही मुलांपैकीं सगळ्यांत लहान जी शांता ( ही आचा भावोजीची मुलगी ) ती अतिशय बोलकी व खेळकर होती. तिचें बोलणें लाडकें व नाजूक असून स्वभाव मोहक, मनमिळाऊ व गोड असे. ती सगळ्यांशीं प्रेमानें वागे व तिजवरही प्रत्येकाचें प्रेम असे. पण आम्हां सर्वांपेक्षां स्वतःला ती भारी आवडत असे व तिचाही आपल्या आईबापांपेक्षां स्वतःकडेच सगळा ओढा असे. ही जात्या फार नकली असे. वाटेल त्यांची नकल ती बिनचूक करी व सगळ्यांना फार हंसवीत असे. तिला एकदा स्वतः जवळ घेऊन विचारलें, कीं, अमुक अमुक माणूस कसें बोलतो चालतो तें दाखीव. 'असें ह्मटलें, कीं झाली सुरुवात. मग बजाबापासून तों सासुबाईच्यापर्यंत एका-मांगून एक सगळ्यांच्या नकला हुबेहुब करून स्वतःला व आम्हां सर्वांना खूप हंसावयाला लावावयाची, दुसऱ्या तीन मुलांची चेष्टा करून त्यांची फजिती करावयाची.

अशा रीतीनें कांहीं खेळ, कांहीं करमणूक, कांहीं गोष्टी व कांहीं गाणीं या सर्वांत मिळून जेवण झाल्यापासून साडे दहापर्यंत वेळ काढावयाचा. हेतु हा, कीं, दहा व साडेदहा यांचे दरम्यान छातींत जो विकार होत असे तो 'ऑर्गानिक' नसून नुसता 'नर्व्हसनेस'चा आहे असें डाक्टरचें ह्मणणें असल्या-मुळे अमुक वेळेलाच आपल्याला हा आजार व्हावयाचा असा विचार व त्याबद्दलची हुरहुर स्वतःच्या मनांत सतत वागत असल्यामुळेच हा आजार त्याच नेमल्या वेळीं होतो असें आम्हांला वाटे, ह्मणून दुसऱ्या कांहीं-तरी गोष्टींत स्वतःचें मन गुंतवावें ह्मणजे त्या वेळचा विसर पडेल, इतकाच काय तो आमचा सर्वांचा हेतु होता. याप्रमाणें मन गुंतविण्याचा प्रयत्न केला, तरी एक दिवससुद्धां त्या आजाराची वेळ टळली नाहीं. दहा साडेदहा वाजतां छातीमध्ये बांध बसल्यासारखें होऊन जीव गुदमरावयाला लाग-वयाचा व हातापायांमध्ये मुंग्या येऊं लागून जोरानें झटके आल्यासारखें व्हावयाचें. मग कांहीं उग्र वास घेतल्यावर बऱ्याच वेळानें दोनचार ढेंकरा व

जांभया आल्या, कीं, हें सर्व मिटून बरें वाटावयाचें; पण एवढ्या श्रमानें शरीराला थकवा येई व लागलीच जाऊन अंधरुणावर निजणें होई. असें नित्य चालत असे.

मी माझ्यासंबंधानें अशी फारशी हकीकत लिहूं नये ह्मणून आरंभापासून हा विचार मनांत ठेवून चाललें आहे; पण चमत्कार हा, कीं, संसारांत चायकोचा संबंध अगदीं सावलीसारखा असल्यामुळें तें कितीही टाळूं ह्मटलें तरी टाळतां येत नाही. ह्मणून स्वतःची गोष्ट अगर मनाची स्थिति नीट समजण्याकरितांच जेथें माझा संबंध आला आहे, तेथें मात्र चालतच नाही ह्मणून ठेवीत आहे. माझ्याही जुन्या आजाराची कुरकुर या वेळीं सुरू होती, असें ह्मणण्यापेक्षां त्या आजाराचा अधिक जोर होता, असें ह्मणणें जास्त शोभेल. केव्हां आजार सुरू होईल व केव्हां अडवील, याचा नेम नसे.

या वर्षाच्या जून अखेरपासून स्वतःची प्रकृति एकसारखी चांगली अशी नव्हतीच. जून महिन्यांत जो किडनीचा आजार झाला त्यामुळें मला रात्रंदिवस जवळ विछान्याशीं सुमारे आठ दिवस उभेंच राहावें लागलें, असें ह्मटलें तरी हरकत नाही. मधून मधून मी पलंगाशेजारीच खुर्चीवर बसून रहात असें; पण दर पांचपांच मिनिटांस स्वतःला उठावें लागत असल्यामुळें मला दहापंधरा दिवस सतत काम पडल्यानें अठराएकोणिस वर्षे असलेला माझा एक जुना आजार अलीकडे बळावूं पहात होता, त्याला हें अनायासें कारण मिळून तो मात्र अधिक बळावला.

एके दिवशीं नित्याप्रमाणें मी तेल लावण्यास जवळ गेलें, व खालीं वांकून आतां तेल लावणार, तोंचें पोटांत एक मोठी कळ येऊन त्यासरशीं मला एकदम खालीं बसावें लागलें. हातांपायांच्या सर्व शिरा अगदीं आंखडल्यासारख्या होऊन पुष्कळ वेळ जागच्या जागीं खिळून रहावें लागलें. अलीकडे मला मिस बेन्सनचा औषधोपचार सुरू होताच; पण दुसरे दिवशीं तिनें प्रकृति पाहिल्यावर, साफ सांगितलें, कीं, “ हा आजार फार वर्षांचा जुना आहे. नुसत्या औषधोपायानें हा बरा होणार नाही, ऑपरेशन केलें तरच बरा होईल. ”

हें ऐकून स्वतः ह्मटलें “आधीं तुमचे औषधोपाय तर चांगले चालूंदेत. ऑपरेशन करण्यास आमचा धीर होत नाही. ऑपरेशन केल्यावांचून जितके

दिवस ज्ञातील तितकें बरेंच, असें मला वाटतें; पण उपाय नसलाच तर मग पुढें पाहूं. ”

मग “ माडीवरच्या माडीवर हिंडवलें तर हिंडा, पण जिऱ्याची चढउतर अगदीं करावयाची नाहीं, ” असें मिस बेन्सननें मला बजावून सांगितलें. त्याप्रमाणें मी वरच्यावरच साधारण हिंडून फिरून असें.

पांचसहा दिवसांनीं पुष्कळ बरें वाटूं लागलें ह्मणून मी पुनः तेल चोळण्यास जवळ गेलें; तें पाहून स्वतः म्हटलें “ नको बुवा, तूं नको तेल लावूंस. पुऱ्हां त्या दिवसासारखें झालें म्हणजे तुला त्रास व आह्माला काळजी. यापेक्षां तूं स्वस्थ बसून आपली प्रकृति संभाळ, ह्मणजे झालें. ”

हें ऐकून मला फार वाईट वाटलें व खेद झाला, कीं, सध्यां स्वतःला बरें नाहीं. ज्या वेळीं माझ्या कामाची खरी गरज त्यावेळीं हें माझ्या आजाराचें कुलंगडें कोठून आलें बरें ! आजार काय आजकालचा नवा आहे ! आज अठरा वर्षे त्याचा त्रास थोडाबहुत मी काढीत आलों, पण आतांच्यासारखें त्यानेंही कधीं अडविलें नव्हतें. मग आतांच त्याला हें वेड कोठून आलें आहे कोण जाणे. नेहमीं आजारीं आजारी ह्मणून जर असेंच रहाण्याची मला वेळ आली, तर माझा जगण्याचा उपयोग तरी काय ! ऑपरेशनला भ्यावयाचें ह्मणजे त्यांतून मी बरी होईन कीं नाहीं, हीचना शंका ! मी बरी झालें व माझ्या हातून स्वतःची सेवा घडली, व दुखण्याबहाण्याच्या वेळेस माझा स्वतःला उपयोग झाला, तरच माझें जगण्याचें सार्थक आहे. नाहीं तर जगून नुसतें असें बसून रहाण्यापेक्षां व खेद करण्यापेक्षां मेलें तर काय वाईट ! या स्थितीपेक्षां मला तर मरण बरें वाटतें.

असे विचार माझ्या मनांत येऊन ते मनाला फार लागून राहिले, व चैन पडेना. ह्मणून मी वन्सना वर बोलाविलें व त्यांना म्हटलें “ काल मिस बेन्सन काय ह्मणत होत्या तें कळलें ना ! त्यांचें ह्मणणें ‘ऑपरेशन केल्यावांचून हा आजार अगदीं बरा व्हावयाचा नाही. ’ आहे असें खुटूखुटू चालावयाचें असें आहे व इकडे तर ‘ऑपरेशन करावयाला आह्मी कबूल नाहीं, आह्मांला भय वाटतें, तुमच्या हातून होतील तितके औषधापेचार करा ’ असें मिस बेन्सनला स्वतः सांगितलें. माझा आजार काय नवीन आहे ! त्याची इतकी काळजी कशाला हवी आहे ! मी कांहीं अशक्त झालें नाहीं. मला ऑपरेशन सोसेल. त्यांत सगळ्यांना इतकी भीति ती काय वाटते ! या आजारा-

राच्या निमित्तानें कण्हत कुंथत एके ठिकाणीं पडून रहाणें मला अगदीं लाजिरवाणें वाटतें. इस्पितळांत हजारों माणसें ऑपरेशन करितात, तीं मरतात कीं काय ? उगीच कांहीं तरी स्वतःच्या मनानें भीति घेतली आहे, झालें.”

त्या ह्मणाल्या “ भीति खरोखरच नसली तर करावें. आह्माला त्यांतलें कांहीं समजत नाही. पण दादांना याचद्वल अधिक काळजी व भीति वाटत आहे, तेथें काय करावें ? त्यांचा स्वभाव जात्या मायाळू व काळजीखोर आहे. शिवाय, दुसऱ्यांचें अंग आहे, त्यांतच आणखी तुझी काळजी नवीन उपस्थित कशाला करावयाची ? ”

हें ऐकून मी निरुत्तर झालें व गप्प बसलें. पण मनाची तळमळ कांहीं केल्या कमी होईना. असें निरुपयोगी जगणें काय करावयाचें ! असें वाटूनच त्या रात्री मला चांगली शोपसुद्धां आली नाही. मनानें अस्वस्थच होतें.

दुसरे दिवशीं सकाळीं दहा वाजतां जेवणाकरितां स्वतःचें खालीं जाणें झालें, व अकरा वाजतां जेवून हायकोर्टांतही जाणें झालें. मला जिन्याची चढउतर करावयाची नसल्यामुळे मी वरच जेवलों. सुमारे बारा वाजतां रोजच्या सारख्या मिस बेन्सन आल्या व माझ्याजवळ येऊन मला उपचार करूं लागल्या. तों काय झालें कोण जाणे, माझा आजार एकदम सुरू झाला व हातपाय ताटल्यासारखे होऊन ते फुगूं लागले. पंधरावीस मिनिटांत हातांतील बांगड्या इतक्या दाटूं लागल्या, कीं, त्या पिचवून काढण्याची वेळ आली. मला आंतून शुद्धि होती व काय होत होतें तें मात्र सांगतां येत होतें. अरेबियन नाईटमधल्या दगडी घुतळ्याच्या गोष्टीसारखें माझे पायाकडून कंबरपर्यंत अंग घट्ट होत चाललें, व घट्ट झालेलां भाग बधिर होऊन स्पर्श समजेनासा झाला. तसेंच, जिभेला मुंग्या येऊं लागल्या. ही सर्व स्थिति पाहून मिस बेन्सनही अगदीं घाबरून गेल्या, व त्यांनीं हायकोर्टांत एक चिट्ठी लिहून पाठविली, कीं, “मिसेस रानडे यांची प्रकृति एकाएकीं जास्त बिघडली आहे, आपण लवकर घरीं यावें.” ही चिट्ठी स्वतः वाचल्याबरोबर उठून घरीं येतां येतां बरोबर एकदोन डॉक्टर घेऊन येणें झालें.

ही वेळ चार वाजण्याची होती, व तीन वाजण्याच्या पूर्वीच मला थोडा उत्तार पडूं लागला होता. आतां तितकी भीति नाही असें पाहून तीन वाजल्यावर मिस बेन्सन आपल्या घरीं गेल्या. इकडे स्वतःबरोबर आणलेल्या डॉक्टरांनीं आंत येऊन माझी नाडी पाहिली व आजाराची सर्व हकीकत

ऐकून घेऊन दोन्ही डॉक्टरांनीं जवळ सांगितलें, कीं, “ ऑपरेशन करवावें हा उत्तम मार्ग. असेंच चाललें तर यामुळे केव्हां तरी धनुर्वात होण्याचा संभव आहे. ”

हें ऐकून स्वतःला अतिशय काळजी व भीति वाटली व लागलीच मिस बेन्सनला चिठी लिहिली, कीं, “ उद्यां सकाळीं तुम्ही डॉक्टर डिमक व आणखी दुसरा कोणी अनुभवी डॉक्टर घेऊन नऊ वाजतां येथें या, ह्मणजे चौघांच्या विचारानें काय ठरवावयाचें तें नक्की ठरवूं. ”

शिपायाजवळ चिठी दिल्यावर आंत येऊन माझ्या पलंगापाशींच रात्रीं जेवणाची वेळ होईपर्यंत बसणें झालें. त्या दिवशीं रोजचें वाचन किंवा सकाळच्या टपालाचीं उत्तरे लिहिणें वगैरे कांहीं केलें नाहीं. माझे हात आपल्या हातांत घेऊन सचित बसणें झालें, तें मला बरें वाटेना. ह्मणून मीं होऊन कांहीं तरी विचारून बोलविण्याचा प्रयत्न केलां. कारण, बोलूं लागल्यावर तरी हीं दुखण्याची काळजी कमी होईल, नाहीं तर थोडा वेळ तरी विसर पडेल. पण नाहीं; मी विचारीन. तेवढ्यापुरतेंच होय किंवा नाहीं ह्मणून संपवावयाचें, अधिक बोलावयाचें नाहीं. समोरच्या दिवाणखान्यांत सखू, नानू, तारा व शांता हीं आपापसांत बोलून कांहीं खेळ खेळत होतीं, तें पाहून मीं शांताला हांक मारली. आतां तिच्याशीं बोलण्यांत तरी स्वतःचा वेळ बरा जाईल, असें मला वाटलें. शांता आंत आली. मी तिच्याशीं बोलूं लागणार तोंच मला सांगितलें “ तूं आज बोलण्याचे श्रम घेऊं नकोस. तूं बोललीस तर मी मुलांना बाहेर पाठवीन. मी इतका वेळ तुझ्याजवळ आहे, तो मी नसतो का तुझ्याशीं बोलत बसलों ? पण तुला बोलतां कामा नये. स्वस्थ पडून विश्रांतिच घेतली पाहिजे; ह्मणून मी मुद्दाम येथें बसून राहिलों आहे. ”

जेवणाची तयारी आहे असें सांगण्यास आठ साडेआठ वाजतां बजावा वर आला. त्याला सांगितलें “ आधीं हिचें ताट वाहून आणावयाला मुलांना सांग, हिचें जेवण झाल्यावर मग मी येईन. ” त्याप्रमाणें माझे जेवण झाल्यावर स्वतः खालीं जाऊन व जेवून पुन्हां लागलीच माझ्याजवळ येऊन बसणें झालें.

यावरून माझ्या मनांत आलें, कीं, आज मला झोप लागेपर्यंत माझ्याजवळून हातावयाचेंच नाहीं, असा स्वतःचा बेत दिसत आहे. ह्मणून



मी अगदीं चळवळ न करतां स्वस्थ पडून राहिलें. सुमारे अर्ध्या तासानें मला शोंप लागली असें स्वतःला वाटल्यावर मग हळूच उठून दिवाणखान्यांत जाणें झालें.

त्या दिवशीं रात्रीं वाचन किंवा अंगाला तेल लावून घेणें वगैरे कांहीं केलें नाहीं. रोजची शोंपेची वेळ होईपर्यंत एका कोचावर संचित बसून कांहीं विचार चालला होता. शोंपेची वेळ झाल्यावर आपल्या अंथरुणावर निजणें झालें. मी निजलें होतें त्याच हॉलमध्ये मधोमध एक लांकडी पडदा असून त्याच्या पलीकडे स्वतःचा पलंग होता. त्यामुळें थोडी चळवळ झाली तरीसुद्धां माझ्या कानावर येई. रोजच्या वेळेवर विछान्यावर जाऊन निजणें झालें खरें, पण त्या रात्रीं शोंप बिलकुल आली नाहीं. या कुशीवरून म्या कुशीवर वळतांना नेहमींच्या संवयीप्रमाणें 'राम राम' उच्चारलेले शब्द माझ्या कानीं पडत. शिवाय, त्या रात्रीतून चारपांच वेळां माझ्या पलंगापाशीं स्वतः येऊन मला शोंप लागली आहे, कीं, नाहीं ह्मणून कानोसा घेतला. अगदीं पहिल्यांदा येणें झालें त्या वेळीं "कां यायचें, शोंप नाहीं का लागली?" असे विचारणारे शब्द माझ्या अगदीं ओंटांपर्यंत आले व मी बोलणार तोंच माझ्या मनांत आलें, कीं, या विचारण्यानें कदाचित् मला अजून मुळीं शोंप लागली नाहीं असें स्वतःस वाटून येथेंच बसून राहणें होईल. याकरितां आपण अगदीं गप्प पडून रहावें, असें वाटून मी स्वस्थ पडून राहिलें. स्वतः येऊन खालीं वांकून कानोसा घेतल्यावर पाय न वाजवितां हळूच परत जाणें झालें. याप्रमाणें सगळी रात्र आमची दोघांचीही जागूनच गेली.

सकाळीं उठल्यावर मला येऊन विचारलें "रात्रीं शोंप बरी लागली होती का ? आतां कांहीं थकवाबिकवा वाटत नाहींना ? "

मी ह्मटलें " छे, कांहीं वाटत नाहीं. शोंप चांगली लागली होती. "

असें ऐकिल्यावर सांगितलें "मी बाहेर जाऊन कामाला बसतो. तूं स्वस्थ पडून विश्रांति घे. मुलांशीं किंवा कोणाशीं बोलूं नको. "

मी बरें ह्मटल्यावर स्वतः बाहेरील दिवाणखान्यांत जाऊन कामाला आरंभ केला.

सुमारे नऊ वाजतां मिस बेन्सन व दोघे डॉक्टर बोलाविल्याप्रमाणें आले. त्यांना आंत आणून माझी प्रकृति दाखविली व " आतां आपण बाहेर बसून बोलूं, " असें ह्मणून तिघांनाही बाहेर नेलें.

मग बाहेर या सगळ्यांचें काय बोलणें झालें कोण जाणे. ऑपरेशन दुसऱ्या दिवशींच करावयाचें ठरलें असावें. कारण, स्वतःचा चेहरा अगदीं उतरून जाऊन मन काळजीच्या विचारानें उद्धिन्न झाल्यासारखें दिसत होतें. तरी तो कोर्टाचा दिवस असल्यामुळेच खालीं जाऊन स्नान व जेवण आटोपून कोर्टांत जाणें झालें. कोर्टातील काम आटपल्यावर त्या दिवशीं पायीं न चालतां गाडींत बसून लागलींच घरीं येणें झालें. माडीवर आल्याबरोबर पोषाख काढण्याससुद्धां बाहेर दिवाणखान्यांत न थांबतां माझ्या पलंगा-जवळच खुर्चीवर येऊन बसणें झालें.

पोषाख उतरल्यावर माझ्या प्रकृतीची विचारपूस केली व बराच वेळ थांबून मला ह्मटलें “ मग ऑपरेशनचें काय करावयाचें ? डॉक्टर अनमानित बोलतात, खात्री देत नाहीत. ह्मणून नुसत्या धाडसानें ऑपरेशन करविण्यास परवानगी द्यावयाला मन धजत नाही, भीति वाटते. ”

हे शब्द बोलतांना आवाज अगदीं हळू झाला, व मन किती तरी आंवरून धरिलें होतें. पण बोलण्यांत थोडा तरी गहिवरल्यासारखा आवाज आलेला माझ्या कानां पडल्याबरोबर, याबद्दल मला कांहीं भीति वाटत नाही, हें दाखविण्याकरितां व स्वतःला धीर वाटण्याकरितांच मी किंचित् हंस्तून पण मोठ्या हुषारीच्या स्वरानें ह्मटलें “ अंः, त्यांत काय आहे ? इतकी भीति कसली वाटते ? क्लोरोफार्म देतील व ऑपरेशन करतील. त्याची इजा मला तर कांहीं समजावयाची नाही. येऊन जाऊन स्वतःला पाहवणार नाही, तर जरा मन घट्ट करून दिवाणखान्यांतच बसून रहावें, ह्मणजे झालें. नाही तरी ऑपरेशनच्या खोलींत कोणी यावयाला नकोच. डॉक्टरिणीशिवाय दुसरें कोणीच त्या खोलींत येऊं द्यावयाचें नाही, असें मीं मिस बेन्सनजवळून आज सकाळीं वचन घेतलें आहे. कांहीं झालें तरी ऑपरेशन करावयाचेंच. मला कांहीं भीति वाटत नाही. स्वतः उगीच नसती काळजी. करूं नये. माझ्या हातून नेहमींसारखीं चार कामें झालीं तर माझ्या जगण्याचें सार्थक नाही तर श्रीमंताच्या जनानखान्यांत वस्त्राभरणानें मंडित अशा पांगळ्यां बायका कण्हत कुंथत बसलेल्या असतात, व आपल्याच सेवेकडे चारदोन माणसें गुंतवितात, तसें वैभव मला नको आहे. त्यापेक्षां मुळींच बरी झालें नाही तरी हरकत नाही. ”

तेव्हां म्हटलें "असे वेड्यासारखे भलतेसलते विचार डोक्यांत भरवून घेऊन काय बरें आपल्याला त्रास करून घेत आहेस? आपलाच हट्ट काय चालवावा! दुसऱ्याच्या मनाचा त्यांत थोडा तरी विचार ठेवावा. स्वस्थ पडून किंवा एके ठिकाणी बसून जर आज ऑपरेशन करणें टळत असेल तर बरें नाहीं का? घरांत हिंडूनफिरून आपल्या हातानें कामें न झालीं तरी बसल्या बसल्या सर्व व्यवस्था पहातां येईल. शिवाय, लिहिण्यावाचण्याची करमणूक तुझी तुला आहेच. खुर्चीवर बसून दोन माणसांनीं ती खालीं नेली ह्मणजे गाडीतून बाहेर फिरावयाससुद्धां ज्ञातां येईल. तेव्हां मला तर हेंच पसंत आहे. नीट विचार कर, म्हणजे तुलाही मी म्हणतों तेंच खरें वाटेल. उगीच आग्रह धरून आपला जीव डोक्यांत कां घालावा बरें?"

हें बोलणें चाललें असतांना मी नुसती तोंडाकडे एकसारखी पहात होतें, त्यामुळे प्रत्येक वाक्य बोलतांना स्वतःच्या मनाची स्थिति कशी झाली होती, ती हुबेहुब माझ्या डोक्यावर असल्यानें माझ्या अंतःकरणांत कसेसेंच होऊन डोळे पाण्यानें भरून आले, व लागलीच कांहीं बोलणार होतें पण बोलवेना म्हणून जरा थांबतें, तों चोपदारानें स्वतःला येऊन म्हटलें "डॉक्टर बेन्सन खालीं आल्या आहेत, त्या आपली भेट घेऊं इच्छितात."

तेव्हां सांगितलें "बोलाव त्यांना वर, मी बाहेर आलोंच." असें ह्मणून उठतां उठतां मला म्हटलें "मी जरा जाऊन येतो, तूं स्वस्थ मनानें नीट विचार कर."

बाहेर गेल्यावर मिस बेन्सनशीं पुष्कळ वेळ बोलणें चाललें होतें. कांहीं विचार घेण्यासाठीं ह्मणून वन्सनाह्नी वर बोलाविल्या होत्या. मग त्या सर्वांचें काय बोलणें झालें तें कळलें नाहीं. पण शेवटीं ऑपरेशन करण्याचें ठरलेंच. कारण, बोलणें आटोपल्यावर डॉक्टरीण आंत येऊन तिनें मला कांहीं औषध पिण्यास दिलें व "आतां रात्रीं जेवूं नका, फार तर थोडेंसें दूध घ्या; पण सकाळीं मात्र दूध अगर चहा कांहीं घेऊं नका," म्हणून सांगितलें. मीं होय म्हणून औषध प्यालें व ती निघून गेली.

मिस बेन्सन निघून गेल्यावर स्वतः पुन्हां माझ्याजवळ येऊन बसणें झालें; पण आह्मी एकमेकांशीं एक शब्दही बोललों नाहीं. जेवणाची तयारी असल्याचा निरोप आल्याबरोबर मला त्या दिवशीं जेवावयाचें नव्हतें हें माहित होतें, म्हणून स्वतः एक मोठा सुस्कारा टाकून मुकाट्यानें जाणें झालें. जेवून

आल्यावरही माझ्या तेथेंच येऊन बसणें झालें. माझे हात आपल्यां हातांत घऊन कांहीं तरी विचार चालला होता व दृष्टि कोणीकडे तरी लागली होती. असा किती वेळ गेला, हें त्या वेळीं आह्मां दोघानाहीं समजलें नाहीं; पण अकराचा ठोका पडल्यावर “हे किती वाजले !” ह्मणून स्वतः विचारलें. अकरा वाजले असें कळतांच म्हटलें “खरें कीं काय ! घड्याळ पुढें असेल. आज रोजची साडेदहाची वेळ कशी टळली !”

तेव्हां आमच्याही सगळ्यांच्या तें मनांत येऊन आश्चर्य वाटलें. पण यावरून स्वतःचा रोज रात्री साडेदहा वाजतांच नेमानें होत असलेला आजार ‘ऑर्गनिक’ नसून डॉक्टर सांगतात तसाच ‘नर्व्हसनेस’चा खचित आहे; आज स्वतःचें लक्ष ठिकाणीं नव्हतें, त्यामुळें वेळ टळून गेली तरी रोजचा आजार झाला नाहीं, असें माझ्या मनांत येऊन मला तर फार बरें वाटलें. आणखी थोडा वेळ वाट पाहून मग स्वतः जाऊन आपल्या पलंगावर निजणें झालें.

आजही आदल्या रात्रीसारखीच झोंप आली नाहीं. नुसती चा कुशीवरून त्या कुशीवर चळवळ चालली होती व नेहमींप्रमाणेंच पण आज जरा जास्त उदासवाणीनें ‘राम राम’ असा उच्चारलेला शब्द मधूनमधून ऐकूं येत होता. तें ऐकून व गेल्या दोनचार दिवसांपासून स्वतःच्या मनाची झालेली स्थिति व संध्याकाळचें बोलणें जें मोठ्या कष्टानें मन आंवरून धरून थोड्या व तुटक शब्दांनीं चाललें होतें, तें सर्व मला या वेळीं आठवून अगदीं भडभडून आलें. त्यासरशीं जें रडें आलें तें कांहीं केल्या आवरेना. उद्यां जर मी गेलें तर स्वतःला असह्य दुःख होईल. मन अत्यंत उदास व खिन्न होईल. आपल्या स्वतःच्या कोणत्याच गोष्टी आजपर्यंत स्वतः कधीं पाहिल्या नाहीं. कोणत्या वेळीं काय पाहिजे तें आठवणीनें आजपर्यंत मीच करीत असें, तें आतां कोण करील ! रात्रीचे रात्री कांहीं होऊं लागलें तर तें कोणाला कळेल ! घरांतील सर्व माणसें काळजीचीं व अगत्याचीं आहेत; पण स्वतःकडून उच्चार होईल तेव्हांना त्यांना कळेल ! अशा संकोचवृत्तीनें नित्य किती तरी हाल होतील. एरव्हींपेक्षां जरासें बरें नसलें तरी जेवणखाण, औषधपाणी, अंग व डोकें चेपणें वगैरे उपचार माझ्याशिवाय कोणीं केलेले कधीं आवडत नाहींत. मग आतां कसें होईल ! आज तीनचार महिने तर स्वतःचें दुखणेंच चाललें आहे. बाकी, अशा वेळीं मी गेलें तर त्यांत काय वाईट आहे ! इतकें सुख व वैभव भोगल्याचें सार्थक होईल व धन्य धन्य ह्मणतील. हेंच मी परमेश्वराजवळ

आजपर्यंत मागत आले आहेना ! संसारातील मुख्य सुखाचा भाग जीं अपत्ये तीं आह्मांला मुळींच नाहीत, तरी आह्मी दोघेही त्यानें ठेविलेल्या स्थितींत आनंदाने आहोंत. कधीं उदासीन राहिलों नाही किंवा सुस्काराही टाकला नाही. उलट, ती वाण भरून काढण्याचीही आह्मीं तजवीज केली आहे. तव्हां आतां आमच्या या असलेल्या स्थितींत कांहीं बदल न करतां शेवटीं मलाच देव आधीं नेईल, असाच विश्वास आजपर्यंत मी ठेवीत आले आहेना ? कारण, माझ्यामध्ये कुलीन घराण्याशिवाय स्वतःचा संबंध जुळल्यासारखें रूप, रंग, गुण किंवा विद्या " यांमैकीं कांहींच नसून केवळ परमेश्वराच्या रूपाप्रसादानेच मला ही जन्माची जोड मिळून माझे जीवित धन्य झालें आहे. ही जन्माची जोड तोच कायम राखील, असा मला पूर्ण भरंवसा आहे.

असा आपल्या आपल्याशीं मी विचार करीत असतांना आदले दिवशीं संध्याकाळीं माझ्याशीं बोलतां बोलतां स्वतःच्या तोंडून "दुसऱ्याच्या मनाचा थोडासा तरी विचार ठेवावा, " हें जें वाक्य जपून व हळू उच्चारलें गेलें होतें तरी त्यांतील गहिवरलेल्या व घोगऱ्या आवाजाची आणि खिन्न झालेल्या चेहऱ्याची मला आठवण होऊन, त्या शुद्ध प्रेमाची " व माझ्या या चाललेल्या उलट विचाराची मीं जेव्हां तुलना केली, तेव्हां मला अगदीं चमत्कारिक होऊन माझा मला थोडा तिरस्कारही वाटला. आपल्या मागे स्वतःच्या मनाची होणारी स्थिति मनांत आल्याबरोबर मन अगदीं विव्हेळ झालें, व वाटलें, कीं, आह्मां उभयतांपैकीं कोणी तरी दुःख सोसलें पाहिजे अशी जर परमेश्वराची इच्छा असली तर स्वतःकरितां मीं कांहींही सोसावे, पण माझ्याकरितां स्वतःलां कांहीं दुःख होऊं नये. त्या कोंवळ्या मनाला तें अगदीं सहन होणार नाही. बायकांचें खरें व्रत ह्मटलें ह्मणजे आपल्यापासून आपल्या प्रिय पतीला केव्हांही व कोणत्याही बाबतींत दुःख होऊं नये. हीच तिची आमरणात् इच्छा असावी व लहानमोठ्या सर्व गोष्टींत या धोरणानें तिचां प्रयत्न होत असावा. हेंच बायकांचें खरें सौभाग्य व हेंच व्रत. जिला पतीच्या अंतःकरणाची चांगली ओळख झाली आहे, व जिला त्या निस्सीम प्रेमाची किंमत कळत आहे, तिला आप मेले व जग बुडालें अशा आप्पलपोट्या विचारानें समाधान कसें वाटावे ? असें ह्मणून मी मनांतल्या मनांत ईश्वरचिंतन करीत स्वस्थ राहिलें.

स्वतः निजून उठून माझ्या पलंगापाशीं येऊन बसणें झालें, आणि " रात्रीं झोपचीप कशी लागली होती ? " ह्मणून विचारलें. मींही अगदीं शांतपणानें

“चांगली लागली होती,” असें उत्तर दिलें. स्वतः अर्धा तास तेथें बसणें झालें. पण ऑपरेशनचें किंवा दुसरें कांहीं बोलणें झालें नाहीं किंवा माझ्या देखत सुस्कारासुद्धां टाकावयाचा नाहीं, असा निश्चय दिसला. ही मन आवरून धरलेली स्थिति फार वेळ टिकणार नाहीं असें वाटूनच कीं काय कोण जाणे, माझ्याजवळून एकदम उठून जाणें झालें. हें मलाही जरा बरेंच वाटलें; कारण, आधीं जरी मीं शांतपणानें रहाण्याचा निश्चय केला होता, तरी स्वतः येऊन माझ्या विछान्यावर बसल्यावर तो सर्व ढांसळून जाऊन अंतःकरणाची कालवा-कालव सुरू झाली होती. उठून गेल्यावर मी तोंडावर पांघरूण घेऊन दहावीस मिनिटें स्वस्थ पडलें. अशा रीतीनें मनाला हवी होती तीच मोकळीक मिळाल्यानें तें जरा स्थिर झालें. खरें ह्मटलें ह्मणजे आरंभापासून ऑपरेशन करविण्याबद्दल स्वतःची सर्व रीतींनीं नाखुषी असतांना मीच फार उचल केली असें असून आतां माझे मन कां कचरूं लागलें तें मला झुमजेना. असो.

प्रातर्विधि उरकल्यावर पुन्हां स्वतः माझ्याजवळ येऊन बसणें झालें. मग चहा तेथेंच घेतला. पण एकमेकांकडे नुसतें पहाण्यापलीकडे कांहीं बोलणें वगैरे झालें नाहीं. स्वतः मात्र कांहींतरी बोलण्याचा विचार चालला असावा, असें दिसलें. पण बोलवलें नाहीं. इतक्यांत पुण्याहून राघोपंत नगरकर आले आहेत, असें चोपदारानें येऊन सांगितलें. तें ऐकून मुकाट्यानें उठून बाहेर जाणें झालें. ऑपरेशन करावयाचें ठरल्यावर जवळ कोणी तरी मित्रांपैकीं बोलण्याबसण्यांस असावें ह्मणून वन्सनीं राघोपंत नगरकरांना मुंबईस येण्या-विषयीं लिहिलें होतें, ह्मणून ते अवचित त्याच दिवशीं आले. दहा साडेदहा वाजल्यावर ऑपरेशनची तयारी करण्याकरितां दोन माणसें पुढें आलीं. त्यांनीं सांगितलें, कीं, “मिस बेन्सन आणि दुसऱ्या डॉक्टरिणी बारा वाजतां येतील.”

हा निरोप ऐकून स्वतः स्नान व जेवण उरकून घेण्याकरितां खालीं जाणें झालें. मंडळी खालीं जेवावयाला बसल्यावर मिस बेन्सन व दुसऱ्या डॉक्टरिणी आल्या. तेव्हां मीं मिस बेन्सनला एकीकडे सांगितलें “खालीं. मंडळी जेवावयास गेली आहे ती परत येण्याच्या पूर्वीच तुम्ही मला क्लोरोफॉर्म देऊन ऑपरेशन सुरू करा.”

“परवानगी घेतल्याशिवाय मी आरंभ कसा करूं ? कदाचित् राग होईल,” असें त्या ह्मणाल्या.

तेव्हां मी सांगितलें " अशा वेळीं विचारलें नाहीं तरी तें कां विचारलें नसावें हें स्वतःच्या लक्षांत येईल व राग येणार नाहीं. याकरितां मी सांगतें तें ऐका व होईल तितकी जलदी करा. मंडळी वर आल्यावर आम्हांला कोणालाच धैर्य होणार नाहीं. उगीच घोटाळा पडून तुमचा वेळ मात्र पुष्कळ जाईल. याकरितां लौकर आटपा. स्वतः कांहीं ह्मटलें तर मी आग्रह धरिला ह्मणून माझें नांव सांगा. मग तर कांहीं नाहीं ना ? "

हें ऐकतांच त्यांनीं क्लोरोफॉर्मची तयारी करण्यास सांगितलें. क्लोरोफॉर्म देणाऱ्या दोघी बायका बरोबर आल्याच होत्या. त्यांनीं थोड्या वेळानें तयारी आहे असें सांगतांच मिस बेन्सननें मला टेबलावर निजण्यास सांगितलें. मी मनांतल्या मनांत स्वतःला व देवाला नमस्कार करून स्वस्थ मनानें टेबलावर निजलें व मग त्या दोघी बायकांनीं मला क्लोरोफॉर्म दिला. डॉक्टर रुष्णाबाई केळवकर या त्या वेळीं पास झाल्या नव्हत्या, तरी शेवटच्या वर्षांतील विद्यार्थीण असल्यामुळे मिस बेन्सनच्या जवळ मदतीला उभ्या होत्या. क्लोरोफॉर्मचा अंमल घेऊन मी बेशुद्ध होण्याच्या पूर्वीं माझ्या मनांत आलें, कीं, आजचा हा प्रकार उलट झाला तर मात्र स्वतःचा निरोप घेऊन व विचारून मी टेबलावर आलें नाहीं हें माझ्या मनांतल्या मनांत राहून जाईल. तसें झालें तरीही माझ्या मनांत राहिलेली गोष्ट स्वतःच्या मनाला खचित कळेल, कधीं राहणार नाहीं, वगैरे विचार करीत असतांना मी बेशुद्ध झालें, ती सुमारे पावणेदोन तासांनीं ऑपरेशन संपल्यावर या तिघींचौघी बायका टेबलावरून उचलून मला पलंगावर ठेवूं लागल्या तेव्हां प्रथम शुद्धीवर आलें व स्वतःला बोलावण्यास सांगितलें. त्याप्रमाणें स्वतः घेऊन व बराच वेळ तेथें बसून "आतां भिऊं नको, ऑपरेशन संपलें, मी तुझ्याजवळून जात नाहीं, येथेंच बसतो, " वगैरे धीर घेण्यासारखें सांगून तेथेंच पलंगावर बसून राहणें झालें. मी स्वतःचे दोन्ही हात आपल्या हातांत घट्ट धरून ठेविले होते; पण अर्धवट शुद्धींत असल्यामुळे मला बोलण्याची उमका झाली नाहीं. कांहीं तासांनीं मला बरें वाटून मी अगदीं चांगली शुद्धीवर आलें व दूध घेतल्यावर स्वतःचें दिवाणखान्यांत जाणें झालें. पुढें मी तीन आठवडेपर्यंत बिछान्यांतच पडून होतें. पलंगावर किंवा खुर्चीवर बसावयाचें नाहीं असें मिस बेन्सनचें सांगणें होतें.

ह्या ठिकाणीं सांगावयाची विशेष गोष्ट ह्मणजे ही, कीं, जुलई महिन्यापासून स्वतःला रोज रात्रीं दहा आणि साडेदहा यांच्या दरम्यान जी 'स्पॅझम' येत

असे, ती माझे ऑपरेशन झाले त्या दिवसापासून तीन आठवडेपर्यंत मुळीच आली नाही, त्यामुळे आम्हां दोघांना व घरांतील सर्व मंडळींना बरे वाटले, पण हे बरे वाटणे पुढे आणखी एक आठवडाभरही पुरते टिकले नाही. यावेळी दिपवाळीची सुट्टी झाल्यामुळे स्वतः मलाही बरोबर घेऊन माथेरानास जाण्याचा बेत केला. सामानसुमान, आचारी, गडी व ब्राह्मण यांना पुढे पाठवून देऊन दुसरे दिवशीं मिस बेन्सन आल्यावर तिला स्वतः सांगितले, की, " उद्यांपासून मला तीन आठवड्यांची सुट्टी आहे. या सुट्टीत मीं हिला घेऊन माथेरानास जाण्याचा विचार केला आहे. बरोबर जीं काय औषधें द्यावयाचीं असतील तीं लिहून द्या व उपाय काय करावयाचे असतील ते तिला सांगा. "

तेव्हां त्या ह्मणाल्या "आणखी पंधरा दिवस त्यांना कोठें नेतां येणार नाही. आजपर्यंत चालू असलेले उपायच कांहीं दिवस चालू असले पाहिजेत. "

हे ऐकल्यावर स्वतःची बरीच निराशा झाली. ते पाहून मलाही वाईट वाटले, पण कांहीं उपाय नव्हता. " माणसें व सामान आदले दिवशीं पुढे पाठविलीं असल्यामुळे आतां त्यांना परत बोलावणें बरे दिसत नाही, याकरितां स्वतः पुढे जावें व मी दहाबारा दिवसांनीं मागाहून येईन. गेल्या महिन्यांत पंधरा दिवस जाग्रणानें व काळजीनें थकवा आलेल्या मनाला त्या हवेनें हुषारी येईल व बरे वाटेल ह्मणून या वेळीं जावेंच, मी होईल तितकें लौकर येईन, " असें ह्मणून मीं आग्रह केल्यावर जाण्याचें कबूल केलें. दुसरे दिवशीं दुपारीं भावोजींना घेऊन माथेरानास जाणें झालें.

या गोष्टीला आठवडा दिवस झाले. दररोज खुशालीचीं पत्रे येत जात होतीच. तीनचार दिवसांनीं एक पत्र आलें. त्यांत पूर्वीसारखी पुन्हां 'स्पॅझम' येऊं लागली आहे, बरोबर त्याच वेळेवर येते व पूर्वीसारखाच पंधरा वीस मिनिटे टिकते, असें लिहिलें होतें. हे वाचून आम्हां सर्वांना अतिशय काळजी वाटली व होईल तितकें दोन्ही मुलांना ( सखू व नानू ) घेऊन आपण लौकर जावें, मुलांच्याशिवाय करमत नसेल, मुलें तेथें असलीं ह्मणजे करमणूक होऊन बरे वाटेल, असा विचार करून माझ्याकडे मिस बेन्सन आल्याबरोबर मीं त्यांना ह्मटले " स्वतःची प्रकृति बरी नाही. आज महिनाभर अगदीं राहिलेला आजार तेथें गेल्यावर पुन्हा सुरू झाला आहे, तेव्हां माझ्याच्यानें आतां येथें राहवत नाही. माझ्यांत थोडी कसर राहिली तरी चिंता नाही.



मी पुढे औषध घेईन, पण आतां मला मुलांना घेऊन गेलेंच पाहिजे. कांहीं गोळ्या किंवा पुड्या विशेष खटपटीशिवाय घेतां येण्यासारखें औषध असेल तर व तें घेतलेंच पाहिजे असें असेल तर मला द्या. नाही तर तूर्त कांहींच नको. माझे मन स्वस्थ नाही, म्हणून मी उद्यांच जाण्याचा बेत करितें.”

ह्याप्रमाणें वन्संचा व सासूबाईंचा विचार घेऊन मी दुसरे दिवशीं उभयतां मुलांसह माथेरानास गेलें. तरी 'स्पॅक्षम' येण्याचा विकार जो पुन्हां सुरू झाला तो तसाच होता; पण माझ्या कल्पनेप्रमाणें सखू व नानू यांच्यापासून स्वतःला पुष्कळ करमणूक झाली. चि० नानू पांचसहा वर्षांचा लहान होता व सखूला आतां अकरा वर्षे पुरीं झालीं होती. ती अलेक्झांड्रा हायस्कूलमध्ये इंग्रजी तिसरी इयत्ता शिकत होती. तिचा मराठी सर्व अभ्यास घरीं मास्तर ठेवून करविला होता. ती फार बुद्धिमान्, हुषार आहे, तशाच शहाणी, देखणी आणि मर्यादशील आहे, अशी स्वतः तिची नेहमीं वाखाणणी करावयाची असे, व स्वतःला ती मनापासून फार आवडे. तिच्या गरीब स्वभावाबद्दल जेव्हां तेव्हां कैवार ध्यावयाचा. मी तिला रागें भरलें, तर मलाच उलट स्वतः कडून तिच्यासंबंधांत रागें भरून ध्यावें लागे. चि० नानूचा स्वभाव हूड, धीट, तापट पण पक्का निश्चयी व अभिमानी असून तो बुद्धीनें चलाख असल्यामुळें त्याला चवथ्या वर्षापासूनच लिहितांवाचतां येऊं लागलें. त्याप्रमाणें तो कविताही चांगल्या ह्मणे. सर्वांपेक्षां गोष्टी ऐकण्याची व सांगण्याची त्याला फार गोडी असे. तो एकदा ऐकलेली गोष्ट बिनचूक सांगे. घरांत कोणीही मुली अगर मुलगे पाहुणे आले, कीं, याचा आपला गोष्टी सांगा म्हणून त्यांच्यामार्गे लकडा असावयाचाच. तसेंच, आपलें तें सर्व दुसऱ्यापेक्षां चांगलें आहे, आपल्यापेक्षां दुसऱ्या कोणाचें कांहीं अधिक चांगलें नाही, अशी त्याची लहानपणापासून समजूत व महत्त्वाकांक्षा असे; दुसऱ्या मुलांची चांगली आणि नवी वस्तु असली व आपली खरोखरीच वाईट व जुनी असली तरी तो चिडावयाचा नाही. उलट आपलें चांगलें व तुझे वाईट म्हणून दुसऱ्या मुलांना चिडवून खूप हंसवावयाचा. या त्याच्या स्वभावाचें स्वतःला कौतुक वाटे.

रोज जेवण झाल्यावर दोन्ही वेळ तास दोन तास या मुलांना घेऊन बसणें होई. सखूचें इंग्रजी व मराठी वाचन ध्यावयाचें, तिला कांहीं वाक्यें विचारावयाचीं, तिच्याकडून गाणीं ह्मणून ध्यावयाचीं, त्याप्रमाणेंच नानूकडूनहि

कविता ह्मणून घेऊन कांहीं गोष्टी सांगून घ्यावयाच्या. याप्रमाणें स्वतःचा बराच वेळ जाई. तिसऱ्या प्रहरचें फराळाचें व चहा सखूला करावयास सांगावयाचा. तिनेंच तें केलें आहे असें तिला विचारून फार छान्न केलें आहेस असें ह्मणून तिची पाठ थोपटावयाची. ती “मोठेपणीं फार उत्तम स्वभावाची बायको होईल, तूं तिला सगळा दिवस बोलतेस, पण तीच तुला उद्यां शिकवूं लागेल,” असें स्वतः मला ह्मणावयाचें. अशा रीतीनें दोन्ही मुलांच्याकडून होणाऱ्या करमणुकींत स्वतःचा पुष्कळ वेळ जाई. बाकी, मुंबईहून कांहीं पुस्तकें आणलीं होती तीं भावोजी वाचून दाखवीत. अशा रीतीनें सुट्टीचे दिवस माथेरानास संपवून आह्मी मुंबईस परत आलों.

माथेरानास असेपर्यंत स्वतःच्या मनाला जी हुषारी दिसत होती, ती मुंबईस आल्यावर हा आजार पुन्हां कशानें सुरू झाला, याबद्दल डॉक्टरांना स्पष्ट विचारून घ्यावयाचें, नाही तर तो कशापासून आहे हें आपलें आपण आतां शोधून काढावयाचें, असा स्वतःच्या मनाला नाद लागला. “माझ्या आजाराला तुम्हीं नांव तरी काय देतां,” असें दोघांतिघां डॉक्टरांना स्वतः निरनिराळ्या वेळीं विचारलें; पण त्यांनीं नीटसे उत्तर दिलें नाहीं. यावरून ते मुद्दाम नांव सांगत नाहींत, असें स्वतःला वाटलें. तेव्हां आतां कोणाला कांहीं न विचारतां आपला आजार काय आहे हें आपणच शोधून काढावयाचें, असा निश्चय करून मेडिकल कॉलेजांतून कांहीं पुस्तकें आणवून तीं सर्व वाचून पाहिलीं.

एके दिवशीं संध्याकाळीं मुद्दाम मला हांक मारून इकडच्या तिकडच्या कांहीं गोष्टी बोलतां बोलतां विष्णुपंत रानडे नांवाच्या आपल्या एका जुन्या मित्राची मला पुढील गोष्ट सांगितली. “सुमारें पसतीस वर्षांपूर्वीं विष्णुपंत रानडे ह्मणून आमचे एक जुने मित्र येथेंच रहात असत. ते स्वभानें फारच चांगले, शांत व उदार बुद्धीचे होते. तसेच ते शरीरानें उंच, धिप्पाड व बळकट होते. त्यांना व्यसन कसलेंही नसे. एक वेळ घोड्यावरून पडल्याचें नुसतें निमित्त होऊन त्यांना Angina-Pectoris नांवाचा आजार जडला. पुढें ते तीन वर्षे होते, पण कोणत्या वेळीं काय होईल याचा नेम नव्हता. आकारितां ‘होईल तितकें घरांतल्या घरांत विछान्यावर पडून वेळ काढावा. वाचनासारखी करमणूक थोडा वेळ केली तर चालेल, पण एकदम श्रमाचें कांहीं करावयाचें नाहीं,’ असें डॉक्टरांनीं त्यांना सांगून ठेवलेलें असल्यामुळे ते बहुतेक

घरांतच बसून असत, बाहेर कोठेंच जात नसत. जरूरीच्या वेळेशिवाय ते केव्हांही एकटे नसत. कोणी ना कोणी तरी त्यांच्याजवळ असावयाचेंच. इतकें सर्व रीतींनीं त्यांना जपत होते, तरी शेवटीं बहिर्दिशेला गेले असतांना तेथेंच त्यांचा अंत झाला. अशा रीतीनें मनुष्याचें केव्हां काय होतें याचा नेम नाही.”

ते ऐकून मला अगदीं चमत्कारिक वाटलें व मीं ह्मटलें “पण ही गोष्ट कशा-करितां सांगितली? आपल्या आजाराशीं या गोष्टीचा काय संबंध आहे?”

तेव्हां स्वतः ह्मटलें “कांहीं तरी वेड्यासारखा तर्क घेऊन विचारीत बसतेस. संबंध कसले आहेत? बोलतां बोलतां आठवलेली गोष्ट सहज एकमेकांजवळ सांगत नाहीं का? तर ह्मणे असेंच कां सांगितलें? आठवलेली गोष्ट सहज ऐकलेली असावी ह्मणून तुला सांगितली. दिवसेंदिवस तुझा हा कांक्षेसोर स्वभाव वाढत चालल्यानें तुझ्याशीं बोलण्याची पंचाईत झाली आहे.”

मीं ह्मटलें “मां सगळ्यांच का गोष्टींत कांक्षा घेतें? आजपर्यंत स्वतःला दुखणीं का कधीं आली नाहीं? वर्षां दोन वर्षांनीं जिवावरचें असें दुखणें जातच आहे. असें असतांना याचवेळच्या दुखण्याबद्दल अशी काय समजूत करून घेतली आहे, कोण जाणे! प्रत्येक गोष्टींत निराशेचे उद्गार व उदास-पणाची वागणूक पाहून बरें कसें वाटावें? माझ्या बरें वाटण्याचें एक राहूं द्यावें, पण रात्रंदिवस हाच विचार बाळगल्यानें त्याचा परिणाम स्वतःच्या प्रकृतीवर होत नाहीं का? पहिल्या प्लेगमध्ये ह्याहीपेक्षां काळजीचा आजार होता. त्या वेळेस तर माझा जीव अगदीं भिऊन गेला होता. दोन महिने अगदीं अन्नद्वेष झाला होता व झोप नाहींशी झाली होती. तरीसुद्धां महा-बळेश्वरी गेल्याबरोबर तेथील हवेनें एक आठवड्यांत किती तरी बरें वाटलें. त्यापेक्षां आतांचा आजार कांहीं जास्त नाहीं. कांहीं तरी मनानें घेतलें आहे, त्यामुळे डॉक्टरचें सांगणेंही खरें वाटत नाहीं, त्याला काय करावें?”

हें बोलणें स्वस्थपणें ऐकून घेतलें व ह्मटलें “तसें कांहीं नाहीं, मनानें कसलें घेतलें आहे? आज दुपारीं पुस्तकांत कांहीं आजारासंबंधानें वाचात होतो त्यावरून ही गोष्ट आठवली, ती तुला सांगितली. आज सकाळीं मला वर्तमानपत्रें पहावयास झालें नाहीं. त्यांत विशेष काय आहे तें पाहून ठेव व जेवतांना मला सांग.”

हें सांगण्याचा हेतु काय होता तो मी समजलें, व अशा गोष्टीची चर्चा अधिक नसलेलीच बरी असें मनांत येऊन स्वतः सांगितल्याप्रमाणें मी वर्तमानपत्रें हातांत घेऊन दुसऱ्या दिवाणखान्यांत गेलें.

दुसरे दिवशीं दुपारीं डॉक्टर राव व नायक आले. त्यांना स्वतः विचारिलें  
 “तुम्ही आजपर्यंत दोषेतिषेजण जीं जीं औषधें घेत आहां, तीं मी घेत आहे;  
 पण माझा आजार काय आहे याची परीक्षा निदान नीट करून  
 औषधाची योजना केली आहेना? तुम्हांला या आजाराचें नांव सांगायचें  
 नसलें तर माझा कांहीं तसा आग्रह नाही; पण औषध जें पोटांत घ्यावयाचें  
 तें निदान त्याच रोगावर आहे इतकें जरी असलें तरी, पुरे. औषधाचा गुण  
 येईल कीं नाही याचा कोण विचार करित बसलें आहे? व त्या गोष्टी  
 कोणाच्या हातांत आहेत? तुमच्या समजुतीप्रमाणें तुम्हीं रोगाचें निदान  
 नीट करून औषधाची योजना नीट करावी, आणि तुम्ही लिहून द्याल  
 तें आम्हीं मुकाट्यानें घ्यावें, एवढेंच काय तें तुमच्या आणि आमच्या हातांत  
 आहे. औषध घेतलें नाही, हयगय केली, असा या जवळच्या मंडळीचा दोष  
 घेऊं नये ह्मणून मनुष्य औषध घेतो, दुसरें काय?”

इतकें ह्मटलें तरी डॉक्टर राव कांहीं बोलले नाहींत. स्वस्थ बसले.  
 तें पाहून स्वतः ह्मटलें. “तुम्ही नांव सांगत नसलां तर मी तुम्हांला नांव  
 सांगतो. माझ्या आजाराचें नांव Angina-Pectoris असें नाही काय ?  
 याबद्दल गेले पांचसहा दिवस मी बरीच पुस्तकें वाचून पाहिलीं, आणि  
 त्यांत सांगितलेलीं लक्षणें मला होणाऱ्या विकाराशीं मी ताडून पाहिलीं;  
 त्यावरून माझ्या आजाराचें हेंच नांव आहे, अशी माझी खात्री झाली आहे.  
 हा विकार माझ्या एका मित्राला झाला होता.”

हें ऐकून डॉक्टर राव एकदोन मिनिटें गोंधळल्यासारखे झाले. पण तें बाहेर  
 न दाखवितां लागलीच ह्मणाले “आपण जीं लक्षणें ताडून पाहिलीं,  
 त्यांवरून आपल्याला Angina-Pectoris वाटतें तें बरोबर आहे. असें  
 जरी आपणास वाटत आहे, तरी तें खरें नसून आपल्याला कल्पनेनें  
 त्या आजाराचा भास होत आहे. याच आजाराला Pseudo Angina-  
Pectoris असें खरें नांव आहे. हा आजार रोग्याला नुसत्या कल्पनेनें दुबेदुब  
 खऱ्या आजारासारखा भासतो व सर्व लक्षणें पटतात; तरी पण तें कांहीं खरें  
 नसतें. अशा तऱ्हेचे पुष्कळ रोग आहेत, कीं, जे खरे नसून रोग्याच्या मनावर  
 त्यांचा बराच परिणाम होतो. त्यांपैकीच हा एक आहे व ह्मणूनच झाला वर  
 सांगितलेलें Pseudo Angina-Pectoris असें ह्मणतात.”

असें त्यांनीं ह्मटलेलें ऐकून स्वतः ह्मटलें “यांत कांहीं तरी Pseudo-आहे खरें. आजार तरी Pseudo आहे, नाही तर माझी समजूत करण्याचा तुमचा प्रयत्न तरी Pseudo आहे, असेंच ह्मणावें लागतें.”

भाग शेवटचा.

### शेवटचें वर्ष—लाहोरची काँग्रेस.

सन १९०० या वर्षी प्रकृति चांगली नसल्यामुळे काँग्रेसला जाण्याला डॉक्टर परवानगी देतात कीं नाहीं याबद्दल धाक वाटत होता. तथापि स्वतःच्या मनाचा काँग्रेसला जाण्याकडे सर्वस्वी ओढा होता. जरी या वेळीं आजार होता तरी दरसालप्रमाणें या वर्षीही सोशल कॉन्फरन्सचे रिपोर्ट मागविण्याचें, लांबलांब पत्रें लिहिण्याचें व आलेलीं पत्रें वाचून त्यांचीं उत्तरें पाठविण्याचें काम दररोज नित्यनियमाप्रमाणें चाललेंच होतें, त्यांत अंतर पडत नसे. निरनिराळ्या संस्थांकडून आलेल्या रिपोर्टांचा सारांश काढण्याचें काम सुरू होतेंच. शेवटीं शेवटीं हें काम करण्यांत कित्येक तास जाऊं लागले. कॉन्फरन्सपुढें वाचण्याकरितां वसिष्ठ आणि विश्वामित्र हा लेख लिहिण्यांत पांचसहा दिवस नेटानें बसावें लागलें. कामाशिवाय उरलेल्या वेळांत लाहोरला जाण्यासंबंधानें तयारीचें बेत व गोष्टी बोलावयाच्या. जाण्याची वेळ दोनतीन दिवसांवर आली. “मी यंदां बरोबर येणार आहे, स्वतःची प्रकृति बरी नाहीं अशा वेळीं एकटें जाणें झालें तर मला अगदींच चैन पडणार नाहीं. मी आपली बरोबर येणार,” असें जवळ एकदां ह्मणून ठेवावयाचें व मग आपली तयारी करून या वेळीं बरोबर जावयाचेंच, असा मीं बेत केला होता; पण “तुला यंदां माझ्याबरोबर यावयाचें आहे,” असें, मीं गोष्ट काढण्याच्या पूर्वीच स्वतः आपण होऊन ह्मटलें. तें ऐकून माझा जीव अगदीं खालीं पडला, व मीं मोठ्या उत्सुकतेनें आपली तयारी केली. तशीच स्वतःकरितां लागणाऱ्या सर्व वस्तू व कपडे नीट आठवणीनें घेऊन बांधाबांध केली. त्या वेळीं सासूबाई, वन्सं, सौ. गंगाबाई, सौ. लक्ष्मीबाई, आबासाहेब व त्यांचीं मुलें मुंबईसच असल्यामुळे आम्हां लाहोरला जातेवेळीं चि० सखू व नानू यांना बरोबर न घेतां फक्त दोघांनींच जावें, असें ठरलें होतें; पण पुन्हां काय वाटलें कोण जाणे, रात्रीं निजते वेळीं मला विचारलें “सर्व तयारी करून घेतली आहेसना ?

सखूला बरोबर घेण्याचा माझा विचार झाला आहे. तिचे कपडे बांधून घे. उद्यां पुण्याहून मंडळी येतील त्यांना 'सीट्स' रिझर्व्ह करावयास सांगेन. तिकडे थंडी फार असते, गरम पांघरुणें जास्त घे. सखूचेही गरम कपडे अधिक घे. "

मीं हलटलें " नानूला येथें ठेवून नुसत्या सखूलाच बरोबर न्यावयाची हें बरें कसें दिसेल ! उगीच चर्चा सुरू होईल. नलें तर दोषांनाही न्यावें. नाही तर दोषांनाही येथें ठेवावें; ह्मणजे कोणाचें कांहीं नाही. "

तेव्हां सांगितलें " या पंचायतींत तूं पडूं नकोस. मीं सांगतो तसें कर. जी गोष्ट करावयाचीच आहे तिची वाटाघाट करीत बसूं नये. सांगितलें तसें करावें. नानूलाही बरोबर घेतला असता पण तिकडे थंडी फार आहे. बरोबर दोनच नोकर घेत आहों. तो लहान असल्यामुळें एक नोकर तर त्याच्याकडेच अडेल. शिवाय, तुझाही बराच वेळ त्याच्याकडे जाईल. त्यामुळें तुला सर्व व्यवस्था व खटपट एकटीलाच करावी लागेल, व माझ्या आजारामुळें तें सर्व जमणार नाही. याकरितां त्याला येथें ठेवावा. सखूला आतां पुष्कळ समजू लागलें आहे, ती तुला त्रास देणार नाही. तिला बरोबर घेतली तर तिची तुला पुष्कळ मदत व सोबत होईल. ह्मणून तिला येथें ठेवण्यापेक्षां बरोबर घ्यावी असें मीं ह्मणतो. तेव्हां तिची तयारी कर. "

मीं बरें हलटलें व सकाळीं उठून तिची सर्व तयारी केली. सखूला हें कळल्यावर तिला अतिशय आनंद झाला; पण नानूला एकटा येथें ठेवून जाण्याचें मनांत आल्यावर मला अतिशय वाईट वाटलें. मीं या झालेल्या बेताबद्दल बाहेर कांहींच बोललें नाही, व निघेपर्यंत बोलावयाचें नाही असाच माझा निश्चय होता. आह्मी फक्त दोघेंचजण जाणार, मुलांना बरोबर नेत नाही, हेंच सगळ्यांना कळलें असल्यामुळें जीं तीं माणसें सखूला चिडवीत, व यामुळें ती घटकेघटकेला मुळमुळें रडत असे, व जेव्हां जेव्हां संधि मिळेल तेव्हां जवळ जाऊन "मला बरोबर न्यावी, " ह्मणून आर्जव करी. मलाही तिला ठेवण्याचें जिवावर आलें होतें; पण एकट्या नानूला कसा ठेवूं असें वाटून त्याच्याकरितां तिलाही ठेवण्यास तयार झालें होतें. नानू लहान असल्यामुळें त्याला हें कांहीं फारसें समजत नव्हतें. घरांतील मंडळी चिडवूं लागल्यावर "मी तुझ्याबरोबर येतो, " असें तोही मला एकदां दोनदां ह्मणाला; पण एका लहानशा पाकिटांत पांच रुपये घालून " हे तुला चित्रें घेण्याकरितां

पैसे घे, हें तूं आपल्याजवळ पाकिट ठेव, कोणाला देऊं नको, " असें मीं ह्मटल्याबरोबर तो आनंदानें नाचूंडूं लागला.

पुण्याहून काँग्रेसला जाण्याकरितां नगरकर, गोखले, भिडे, वगैरे पांचसहा-जण मंडळी सकाळच्या गाडीनें आली. दुपारीं आमच्या 'सीट्स' रिझर्व्ह करण्याकरितां भावोजींना स्वतः सांगितलें. त्याप्रमाणें ते स्टेशनवर जाऊन सीट्स रिझर्व्ह करून आले, व उद्यां संध्याकाळीं निघावयाचें, असें त्यांनीं सांगितलें. सकाळपासून रात्रीं निजेपर्यंत तो सर्व दिवस स्वतःचा एकसारखें बसून काम करण्यांत व पुण्याहून आलेल्या मंडळीशीं बोलण्यांत गेला. दुपारीं दहा-पांच मिनिटें पडून विश्रांतिसुद्धां घेतली नाही. त्यामुळें त्या रात्रीं नित्याची 'स्पॅझम' जरा जोरानें आली, व जास्त वेळ टिकली. ह्मणून रोजच्यापेक्षां आज थकवाही जास्त आला. अंधरुणावर पडून आज तास झाला, दीड तास झाला तरीही झोंप लागेना. गेल्या सर्व आठवडाभर लिहिण्याचें काम जास्त पडल्यामुळें, डोक्याला त्रास झाल्यानेंच झोंप येत नाही, असें माझ्या मनांत येऊन मी उठलें, व खालीं जाऊन लोणी घेतलें, आणि येतां येतां पहारेवाल्याला सांगितलें, कीं, " बागेतून एरंडाचीं कोंवळीं पानें पांचसात तोडून आण. " त्यानें पानें आणून दिलीं. मग मी वर गेलें, व स्वतःच्या डोक्याला व कानशिलाला बराच वेळ लोणी चोळून एरंडाचीं पानें ताळूवर ठेविळीं; आणि कोणीकडून तरी झोंप लागावी, ह्मणून पायाला लोणी चोळीत बसलें. स्वतःही अगदीं स्वस्थ पडून झोंप घेण्याचा प्रयत्न केला, पण झोंप लागेना. एकाचा ठोका पडला, झोंप लागण्याचें एकीकडेच राहून छातींत कळा येऊं लागल्या. इतका वेळ झोंप लागली नाही तरी अंधरुणांत स्वस्थ पडून शरीराला नुसती विश्रांति मिळत होती, तीही आतां मिळेनाशी झाली. छातींत कळा येऊं लागल्यानें आडवें निजण्याची सोय नव्हती. पलंगावरच उठून बसून व एक तक्क्या घेऊन त्याला टेंकून बसावें लागलें. त्याप्रमाणें उठून बसल्यावर मी खालीं गेलें व चूल पेटवून थोडेंसें पाणी कढत करून रबराच्या पिशवींत ओतून घेतलें, आणि बंजाबाला उठवून सांगितलें, कीं, "तूं आणखी पाणी तापवून दुसरी पिशवी भरून घेऊन ये." मग मी माडीवर गेलें, व दुखत असलेल्या भागाच्या पाठीकडे होऊन पाण्याची पिशवी दिली; आणि छातीवर मोहरीची पट्टी घातली. तरी कांहीं केल्यानें कळा बंद होईनात. सकाळीं सहा वाजतां कळा बंद झाल्या, व सात साडेसातपर्यंत डोळा लागला.

कळां बंद होऊन डोळा लागल्याबरोबरच मी डॉक्टर भालचंद्र यांना बोलावणें पाठविलें होतें. नगरकर, गोखले वगैरे मंडळींस ही हकीकत सांगितली. आतां लाहोरला जाण्याचें कसें करावें अशा पंचायतींत आह्मी पडलों. साडेसात वाजतां स्वतःची झोंप झाली, व प्रातर्विधि उरकून आठ वाजतां दिवाणखान्यांत येणें झालें. तेव्हां “ रात्रीं छातींत दुसलें काय ? झोंप आली नाही काय ? ” असें पुण्याच्या मंडळींनीं विचारतांच सांगितलें, कीं, “ छे हो, मला असें नेहमीं होतें, त्यांत काय एवढें मनावर घ्यावयाचें ! मला तसाच थोडासा विकार जडला आहे, त्यामुळे असें कधीं कधीं होतें. ”

इतकें बोलणें होत आहे तोंच डॉक्टर भालचंद्र आले, व स्वतःची प्रकृति पाहून व हकीकत ऐकून ह्मणाले “ कांहीं झालें तरी एवढा लांबचा प्रवास करण्याला मांझी सल्ला बिलकुल नाही; इतकेंच नाही, पण आपण यंदां जाऊं नयेच, असें माझे निश्चून सांगणें आहे. ”

हें ऐकून स्वतःला अतिशय वाईट वाटलें. डॉक्टर गेल्यावर किती वेळ तरी कोणाशींकांहीं एक नू बोलतां अगदीं संचित बसणें झालें. मग गोखल्यांकडे पाहून ह्मटलें “ आतां जाण्याचें कसें करावयाचें तें ठरवा. ”

तेव्हां गोखले ह्मणाले “ आह्मांला प्रकृतिसंबंधानें काय बोलतां येणार ? डॉक्टर भाटवडेकर ह्मणतात त्याप्रमाणेंच करावें, हें बरें. काय करावयाचें तें मला सांगितलें तर मी जाऊन आपल्या सांगण्याप्रमाणें सर्व करीन. ”

तेव्हां ह्मटलें “ तुम्ही करालहो. आतां हें सर्व तुमच्यावर पडणार आहे; पण या वेळीं मीं येऊं नये असेंच तुमचें सगळ्यांचें मत असेल तर मला एक टेलिग्राम तरी पुढें पाठविला पाहिजे. ”

यंदां जाऊं नये हेंच बरें, असें सगळ्यांनीं ह्मटल्यावर दौत, लेखणी व कागद घेऊन टेलिग्राम लिहिला व तो मंडळींना वाचून दाखवून अठरा वर्षांनीं माझ्या जाण्यामध्ये खंड पडत आहे असें बोलतांना गळा अगदीं दाटून आला व डोळ्यांतून एकसारख्या अश्रुधारा वाहूं लागल्या.

झालें. याप्रमाणें लाहोरला जाण्याचा बेत रहित झाला. कॉन्फरन्समध्ये वाचण्याकरितां जो लेख लिहिला होता, तो गोखल्यांच्या बरोबर देऊन चि० आबासाहेब यांना मंडळींच्या बरोबर लाहोरस पाठविलें.



त्याच दिवशीं संध्याकाळीं सर्व मंडळी निघून गेल्यावर दुसरे दिवशीं आम्ही लोणावळ्यास निघून आलों. लोणावळ्यास आल्यावर पुण्याची मित्रमंडळी भेटावयास आली. त्यांनीं स्वतःला पुण्यास राहून औषध घेण्याबद्दल पुष्कळ आग्रह केला. तेव्हां सांगितलें “मी तूर्त मुंबईस राहूनच औषध घेऊन पहाणार आहे. तेथें बरें वाटूं लागल्यावर मग पुण्यास यावयाचा विचार करीन.”

पुढें तीनचार दिवसांनीं लाहोरास काँग्रेसला गेलेली मंडळी परत आली. त्यांनीं काँग्रेसची व कॉन्फरन्सची सर्व हकीकत सांगितली व दुसरे दिवशीं पुण्यास निघून गेली. ती हकीकत ऐकून मनावरचा थोडा भार कमी झाल्यासारखें होऊन पुष्कळ बरें वाटलेंसें दिसलें.

नंतर या सभेची हकीकत टाइम्स, अँडव्होकेट, सोशल रिफॉर्मर, पंजाबी वगैरे पत्रांत साग्र दिली होती. त्यांतील गोखले व चंदावरकर यांचीं भाषणें वाचून, लागलीच, “आतां यापुढें हा भार घेण्यास तुम्ही दोघेही योग्य आहांत हें पाहून मला फार संतोष वाटला; यासंबंधानें मला वाटत असलेली काळजी आतां कमी झाली,” वगैरे मजकुराचीं आपल्या हातानें दोघांना दोन पत्रें लिहिलीं.

एकंदर ह्या खेपेला आमचा लोणावळ्याला मुक्काम काय तो दहा दिवस होता. त्या अवधींत स्वतःच्या प्रकृतीचें मान चांगलें तर नव्हतेंच, पण दिवसेंदिवस बारीकसारीक विकार जास्तच वाढत चालला. तशीच मनाची उदासीनता तर विलक्षण झाली होती. माझ्याशीं किंवा वन्सशीं बोलावयाचें ह्मणजे अमुक एक खर्च पुष्कळ आहेत ते कमी करा, बाग खंडानें लावा, गुरें कमी करा, मुंबईचा पसारा व जागजागच्या शेतीचा पसारा होईल तितका आटोपता घ्या, आतां मी सहा महिन्यांची रजा घेणार आहे. व ती संपली ह्मणजे तिला जोडूनच पेन्शन घेणार आहे, तेव्हां मुंबईस परत लवकर येणें होईलसें दिसत नाहीं, ह्मणून मुंबईस असलेलें सामान पुण्यास नेऊन टाकावें, असें माझे ह्मणणें आहे. अशा तऱ्हेचें निरवानिरवीचें पण बाहेरून अगदीं सहज सोयीच्या गोष्टी सांगत असल्यासारखें बोलावयाचें. हे वेळोवेळचे उद्गार ऐकून स्वतःची विरक्त झालेली वृत्ति पाहून मला अतिशय वाईट वाटे व दुःख होई; तरी पण तें बाहेर दाखवावयाचें नाहीं, अशा निश्चयानें दाबून ठेवावें लागे.

सुटी संपतांच आम्ही लोणावळ्याहून मुंबईस परत गेलों, व ८ तारखेला सहा महिन्यांची रजा देण्याबद्दल स्वतः हायकोर्टाला अर्ज लिहिला. तेव्हां मला मुक्काम वर बोलावून सांगितलें “आज मी सहा महिन्यांच्या रजेचा अर्ज

लिहिला आहे व रजा संपल्यावर लागलीच पेन्शन घेणार आहे. तेव्हां पेन्शन शिवाय सातआठशे रुपयांपर्यंत आपली एकंदर आयात राहिल त्यांत तुला पुण्याचा खर्च व येथला आपला खर्च चालवितां येईलना ? ”

मीं ह्मटले “ मुंबईत घर खरेदी घेईपर्यंत जरां अडचण आहे. तेथें घर भाड्यालाच तीनशें साडेतीनशें रुपये दरमहा लागतात. करितां तूर्त पुण्याचें खटलें मोडून आपण सर्वच एके ठिकाणीं राहिलों तर सगळें नीट होईल.”

तेव्हां स्वतः सांगितलें “ तसें नाहीं. पुण्यांतील घर मोडावयाचें नाहीं व तेथील माणसेंही हलवावयाचीं नाहींत. त्यांच्या आजपर्यंतच्या संवयीप्रमाणें कथाकीर्तन, पुराण वगैरे सर्व गोष्टी तेथेंच त्यांच्या मनासारख्या होतील आणि त्यांना अधिक बरें वाटेल. मला आतां मुंबईसच रहावयाचें आहे. तेव्हां दोन्ही खर्च एवढ्यांत भागतीलना, एवढेंच विचारण्याकरितां तुला बोलाविलें.”

मीं ह्मटले, “ भागतील, अगदीं भागतील. कां नाहीं भागणारं ? अमुक एका गोष्टीवांचून आमचें अडतें आहे अशी आह्मांला संवयच नाहीं. विना-कारण कांहीं खर्च आहेत, ते कमी करतां येतील. सदोदित चालेल तेंच करावें, असें जर नेहमींचें ह्मणणें आहे व तसेंच आह्मांला वळण लाविलें आहे, तर थोडे कमी पैसे असले ह्मणून मला कांहीं तें जड जाणार नाहीं. आहे ही रक्कम कांहीं कमी नाहीं. तरी पण एखादें घर होईल तितकें लवकर घेंतलें तर बरें होईल. येथें घरभाड्याचा खर्च फार मोठा येतो.”

हें ऐकून स्वतः ह्मटले “ घर घेण्याच्या तर मी विचारांत आहेच. जमेल तेव्हां खरें. आजपर्यंत पांचसहा घरें पाहिलीं तीं कांहीं वाईट नव्हतीं. तुला जुनें घर आवडत नाहीं. सोईवार नवें घर चांगल्या वस्तींत मिळणें व तें तुझां सगळ्यांना पसंत पडणें, ह्या दोन्ही गोष्टी एकदम जमून येतील, तेव्हां घर घेण्याचा योग येईल. ” असें बोलणें झाल्यावर रजेचा अर्ज लिहिलेला पाठवून दिला.

दुसरे दिवशीं चीफ जस्टिसचें रजा मंजूर केल्याबद्दल पत्र आलें. तें वाचून पाहिल्यावर मला सांगितलें “ आतां आपल्या तैनातींत असलेले शिपाई व चोपदार यांना कांहीं देऊन आज कोर्टांत जाऊन हजर होण्यास सांग. रजा घेतल्यानंतर सरकारी शिपाई आपल्या तैनातीला नको आहेत.”

## २४० आमच्या आयुष्यातील काही आठवणी.

मी “ बरे आहे,” ह्मणून लागलीच शिपायांना वर बोलाविले, व त्यांना कांहीं इनाम देऊन सांगितले “ आज तुम्हां चौघांना अकरा वाजतां कोर्टांत जाऊन हजर होण्यास सांगितले आहे. ”

हे एकतांच त्यांचीं विचार्यांचीं तोंडे अगदीं उतरून गेलीं. चोपदार तर अगदीं गहिवरला, व मला ह्मणाला “ बाईसाहेब, साहेबांनीं रजा घेतली, ह्मणून काय झालें ! आह्मांपैकीं दोघांना कोर्टांत पाठवून दिलें ह्मणजे बाकीचे दोघे आह्मी तैनातीला राहूं. रजा घेतली तरी शिपाई तैनातीला ठेवण्याची चाल आहे. फक्त साहेबांनीं जरा चिढी पाठविली, ह्मणजे झालें. ”

मी म्हटले “ कोर्टाची असेल पण आमची अशी चाल नाही. म्हणून तुम्ही याबद्दल जवळ कांहीं विचारूं नका. सांगितल्याप्रमाणें आज कोर्टांत हजर व्हा; तितकी गरज वाटली तर पुनः तुम्हांला मागवून घेऊं. ”

हे एकल्यावर ते विचारे अधिक काय बोलणार ! अगदीं सद्गदित होऊन माझ्या पाय, पडले आणि तसेच थोरल्या दिवाणखान्याकडे स्वतःच्या पायां पडण्यास गेले ते एकामागून एक स्वतःच्या पायांवर डोकें ठेवून पायां पडले. सगळ्यांच्या मागून चोपदार पायां पडतांना मात्र त्याला हुंदका आवरेनासा होऊन तो रडूं लागला. हा चोपदार फार चांगला माणूस असे. नेहमीं तो स्वतःच्याच तैनातींत असून त्याची स्वतःवर भक्ति असे. तो म्हणाला “ आज आपल्या हुकुमाप्रमाणें कोर्टांत हजर होतो; पण आह्मांला आपल्या पायापाशीं लौकर मागवून घ्यावें. ”

इतकें ह्मटल्यावर त्याच्यानें अधिक बोलवेना. तो दुसरीकडे तोंड वळवून रडूं लागला. हे पाहून स्वतःचें अंतःकरण सद्गदित झालेलें दिसलें. नुसतें निश्चल दृष्टीनें त्याच्याकडे पाहिलें मात्र, पण बोलणें कांहीं झालें नाही. मी स्वतःच्या कोचाजवळच उभी होतें. तेथून लौकर निघून जा ह्मणून हळूच मी चोपदारांना व शिपायांना खूण केलेली पाहून ते लोक अगदीं जड पावलांनें आमच्याकडे वळून वळून पहात निघून गेले. या वेळीं माझा गळा अगदीं दाटून आला व तेथे उभें रहावेना ह्मणून मी एकदम पलीकडल्या ग्यालरींत गेलें व इतका वेळ जुलुमानें आंवरून धरलेल्या मनाला प्रवाहाच्या रूपानें मोकळीक देऊन जरा हलकें केले. मग डोळ्यांला बरेचसें गार पाणी लावून व थोडा वेळ इकडे तिकडे करून दोघां मुलांबरोबर बोलत त्यांना व शांतेला घेऊन दिवाणखान्यांत आले.

त्या वेळीं स्वतःचा चेहंरा अगदीं गंभीर होऊन मीं कांहीं विचारांत गढल्यासारखें दिसलें. मी शांतेला घेऊन हंसत व बोलत त्रलेली पाहून तिला घेण्याकरितां ह्मणून स्वतः हात पुढें केले व तिला माझ्याजवळून घेतली आणि मला ह्मटलें “तूं बैस, येथेंच कोचावर बैस. अशी उभी कां ?”

तें ऐकतांच मी कोचावर बसलें. पण माझ्या मनांत आलें, कीं, ज्या गोष्टीला मी जपत होतें, तीच वेळ आली. आतां मन जरा घट्ट केलें पाहिजे. स्वतः मुलांशीं जरा बोलल्यासारखें करून माझ्याकडे पाहिलें व ह्मटलें “हें पहा, आज आपण शिपाई परत पाठविले आहेत. तेव्हां तुमच्याकरितां आठनऊ रुपयांपर्यंत एखादा शिपाई नोकरावर ठेवा.”

मीं ह्मटलें “शिपाई कशाला हवा ? गडी, ब्राह्मण, कोचमन, पहारेवाला वगैरे सर्व नोकर आहेतच. मग आणखी शिपाई वेगळा कशाला हवा ?”

तेव्हां सांगितलें “कशाला हवां असें नाहीं. आमचें शिपायावांचून कधींच अडत नाहीं व त्याची आह्मांला गरजही नाहीं; पण तुह्मांला लहानपणापासून शिपाई बरोबर असल्याशिवाय कोठें जाण्यायेण्याची संवय नाहीं. शिवाय, मुलांनाही शिपायांचीच अधिक संवय असल्यामुळे आतां त्यांना चुकल्या-चुकल्यासारखें होईल. ह्मणून ह्मणतो, एखादा शिपाई ठेवला ह्मणजे सगळ्यांचीच सोय होईल. खर्च होतो ह्मणून संकोच करण्याचें कांहीं कारण नाहीं.”

हें बोलतांना बोलणें जरा ओढुत व आवाज हळू झाल्यासारखें मला वाटलें. तेव्हां मीं धीराच्या आवाजानें थोडें हंसून ह्मटलें “वा ! स्वतःला शिपायांची गरज नाहीं व त्याच्यावांचून अडत नाहीं. मग आमच्यासाठीं आणि मुलांसाठीं मुद्दाम वेगळा मनुष्य ठेवावयाचा कीं काय ? आमचेंसुद्धां शिपायावांचून कांहीं अडावयाचें नाहीं. गाडतिून जातांना शिपाई बरोबर हवाच असें नाहीं. त्याबद्दल इतकें कांहीं वाटावयाला नको. सहा महिन्यांची अडचण आहे. मग पुन्हां शिपाई येतिलच.”

हें मी बोलत असतांना स्वतःची वृत्ति आंतून सद्गदित झाली होती; पण तें माझ्या लक्षांत येऊं नये ह्मणून बळेंच कांहीं तरी शांतेशीं बोलणें चाललें होतें. मला तरी तेंच पाहिजे होतें. स्वतःकडे माझे लक्ष नाहीं असें दाखवून मीही शांतेची चेष्टा करून हंसूं लागलें. जरी आह्मी दोघेही बाहेरून उसना धीर आणून दुखण्याची भीति नाहीं, आपल्याला कांहीं इतकी काळजी वाटत नाहीं, असें परस्परांना भासविण्याची शिकस्त करीत होतो, तरी अंतःकरणाची

स्थिति लपली जात नव्हती. अशा रीतीने अर्धा पाऊण तास गेल्यावर जेवणाची वेळ झाली ह्मणून स्वतः स्नानाकरितां उठणें झालें व मीही मुलांना घेऊन खालीं गेलें. स्नान झाल्यावर जेवतांना वन्सं ह्मणाल्या “रजा मंजूर झालीना? बरें झालें. आतां विश्रांति मिळेल व प्रकृतीला बरें वाटेल. मात्र या डॉक्टरांच्या औषधापेक्षां वैद्याचें औषध सुरू करावें, हें बरें.”

तेव्हां स्वतः ह्मटलें “ तें असो. वैद्य काय व डॉक्टर काय ? कांहीं तरी चाललें आहे झालें. पण आतां येथून सर्व पुण्याला पाठवा. गाडी, घोडा, गुरें वगैरेंची तूर्त पायरस्त्यानें पुण्याला रवानगी करून द्या, ह्मणजे पुष्कळ गोंधळ कमी होईल. तसेंच बरेंचसें सामान पायरस्त्यानेंच पाठवावें ह्मणजे सामानाच्या गाड्या व जनावरें बरोबर जातील.” वगैरे बोलणें या दिवशींच झालें.

पुढें दोनतीन दिवसांनीं बंगल्याच्या मालकाला स्वतः एक पत्र लिहिलें, कीं, मीं सहा महिन्यांची रजा घेतली आहे व त्या अवधींत मला बाहेरगांवीं जावयाचें आहे, ह्मणून या महिनाअखेर बंगला सोडण्याचा माझा विचार आहे. असें पत्र वाचून बंगल्याच्या मालकांनीं To Let ह्मणून दुसरे दिवशींच पाटी लाविली. तें पाहून स्वतः शिवाय आम्हां सर्वांना बरें वाटलें नाहीं. आम्ही घरांत रहात आहों तोंपर्यंत तरी पाटी लावावयाची नव्हती. कारण, या महिनाअखेर आम्ही भाडे भरितच आहों. आम्ही गेल्यावर वाटेल तर पाटी लावावयाची होती, असें माझ्या मनांत येऊन व मला अपमान वाटून राग आला. ह्मणून आम्ही दुपारीं जेवण झाल्यावर बोलत बसलों, तेव्हां घरवाल्यानें आज बंगल्याला पाटी लाविली आहे असें मीं सांगितलें. तें ऐकून स्वतः ह्मटलें “ मग त्यांत वाईट काय झालें ? तुम्हांला घर सोडावयाचेंच आहे, मग लागली ह्मणून काय कमीपणा वाटला ? त्यांना भाडेकरी लवकर मिळावयास नको का ? ह्मणून त्यांनीं पाटी लाविली. हा त्यांच्या दुपारीचा भाग आहे. त्यांत तुमचें काय गेलें ? ”

हें ऐकून मला चमत्कारिक वाटलें, वाईट वाटलें, व मी कांहींच बोललें नाहीं. पण वन्सं ह्मणाल्या “ मग इतक्यांत घर सोडण्याचें घरवाल्याला पत्रच कां लिहिलें बरें ? रजा संपून परत आल्यावर पेन्शन घेण्याचा विचार ठरला ह्मणजे मग वाटेल तर हा बंगला सोडावा; पण आतांच सोडून काय करावयाचें आहे ? आपण जरी गांवाला गेलों तरी हें सामानसुमान सहा

महिन्यांकरितां कोठें न्यावयाचें आहे ? सहा महिने केव्हांच संपतील आणि एकदा हें घर दुसऱ्यानें घेतलें ह्मणजे पुनः असें घर मिळण्यास फार पंचाईत पडेल. ’)

पहिल्यानें स्वतः एकदोनदां उत्तरें दिलीं नाहींत. पुनः पुनः आह्मीं हें घर न सोडण्याबद्दल गोष्ट काढली. तेव्हां जरा त्रासून ह्मटलें “मनुष्यानें बोलूं नये ह्मणून नेम केला तर तुम्ही त्रास देऊन बोलावयास लावतां. समजत असून वेड कां पांघरावें? मी जें सांगेन तें मुकाट्यानें करावयाचें टाकून उलट कांहीं तरी विचारीत बसतां, याचा अर्थ काय ? माझ्या प्रकृतीचें मान तुम्हांला दिसत नाहीं का ? ही रजा संपून मी परत येईन असें तुम्हांला वाटतें काय ? ”

मीं ह्मटलें “ हें काय मनांत भरून घेतलें आहे कोण जाणें ! १८९७ सालीं याहीपेक्षां प्रकृति वाईट होती तरी महाबळेश्वरीं गेल्यावर सातआठ दिवसांत बरें वाटूं लागलें. त्या वेळीं प्रकृति अगदीं उत्तम झाली, तसेंच महाबळेश्वरीं गेलों ह्मणजे या वेळींही बरें वाटेल हेंच मनांत भरवून घेतल्यानें या विचाराचा परिणाम, प्रकृतीवर होणार नाहीं का ? या कामांत डॉ. राव व भाटवेडेकर यांचेंसुद्धां बोलणें खरें वाटत नाहीं, तेथें काय करावें ? ”

हें ऐकून कांहींएक उत्तर न देतां माडीवर जाणें झालें. मी आणि वन्स तशाच बोलत बसलों. “ स्वतःची समजूत अंशी झाली असल्यामुळेच रोज रात्रीं येणारी ‘स्पॅझम’ जास्त येते. ती ‘नर्व्हस डिजीज’ आहे, असें डॉक्टर नेहमीं सांगतात व आम्हांला तेंच खरें वाटतें. पण याबद्दल स्वतःची समजूत कशी पडेल या विचरनेंत आह्मी बराच वेळ तशाच बसलों होतो. हें दुखणें परिणामाचें खास नाहीं. अतिशय दगदग व त्रास पडल्यानें इतकें वाढलें आहे. महाबळेश्वरीं अगर दुसरे कोठें हवेवर गेलों व कामाचा बोजा कमी होऊन चांगली पुरेशी विश्रांति मिळाली, कीं, लागलेंच बरें वाटूं लागेल. खरें पाहिलें तर काळजी करण्यासारखें दुखणें काय आहे ? ताप नाहीं, खोकला नाहीं, अन्नाची अरुचि नाहीं, एक रोज रात्रीं नेमल्या वेळीं हिंवासारखें येणारें हें दुखणें मात्र नवीन जडलें आहे, हें खरें आहे. हें कशापासून आहे, याबद्दल स्वतःला काय कळलें आहे व इतकी काळजी कां वाटत आहे हें मात्र आपल्याला समजत नाहीं. पण याबद्दल खरोखरीच कांहीं काळजी करण्यासारखें नाहींना ? असें मीं सगळ्या डॉक्टरांना एकीकडे विचारून घेतलें आहे

व त्यांनींही मला खात्रीने सांगितलें आहे, कीं, हें दुखणें खरोखरीच भिण्यासारखें नाहीं. स्वतःला कल्पना वाटते तसें दुखणें काळजाचें नसून फक्त बाहेरील शिरगत आहे. हें खरें आहे असें ह्मणावें तर स्वतःची ही उलट समजूत अगदीं ठाम कशी झाली! खात्री करून घेतल्यावांचून अशी समजूत कधीं व्हावयाची नाहीं. मग हें आहे तरी काय? डॉक्टर तर आपल्याला फसवीत नसतीलना? असें काल परवांपासून माझे मनांत येऊन अगदीं चैन पडेनासें झालें आहे. जवळ बोलते वेळीं कितीही धीर आणला तरी सर्व दिवस एकसारखें धस् धस् होतें, व नसती काळजी वाटून व कांहीं तरी मनांत येऊन मन अगदीं खळबळून जातें. आतां करावें तरी काय! तें समजत नाहीं. " इतकें बोलल्यावर मला पुढें बोलवेना.

हें पाहून वन्सनाही फार वाईट वाटलें. पुष्कळ वेळ असाच गेल्यावर त्या ह्मणाल्या "डॉक्टरांनीं कांहीं सांगितलें तरी दुखणें काळजी करण्यासारखें दिसतें. देवाला आपली सगळ्यांची काळजी आहे, तो संभाळील. खरा डॉक्टर व वैद्य तोच आहे. बाकी डॉक्टर व वैद्य सर्व नांवाचेच. त्यांच्या हातांत असेल तितकें ते करतात. अंबाबाईला अनुष्ठान चाललेंच आहे, तिला सर्व काळजी आहे. तिच्यावर भार ठेवून तूं स्वस्थ मनानें रहा. असा धीर सोडूं नकोस. डॉक्टरबिक्टरचें आह्मांला कांहीं समजत नाहीं; पण तूं हुषारीनें वानलीस ह्मणजे तुझ्याकडे पाहून आह्मांलाही धीर येतो. ती तूं असा धीर सोडूं नकोस बाई. घरच्या लक्ष्मीनें असें वेळीं अवेळीं डोळ्यांतून पाणी काढूं नये."

इतकें बोलणें झाल्यावर औषध देण्याची वेळ झाली ह्मणून मी वर उठून गेलें. औषध दिलें, बराच वेळ जवळ बसलें, इकडच्या तिकडच्या गोष्टी बोललें, सकाळीं कांहीं पत्रें आलीं होतीं त्यांचीं उत्तरें काय लिहूं ह्मणून विचारून घेतलें. बाहेरून हें सर्व करीत होतें, पण अंतःकरण ठिकाणावर नव्हतें. चांगली जवळ बसलेली असतांना व गोष्टी बोलत असतांना कांहीं कारणाशिवाय छाती भरून डोळ्याला पाणी येऊं लागावें. मी मोठ्या धीरानें ही स्थिति झांकी व कांहीं तरी निमित्तानें दुसरीकडे पाहीं अगर चटकन् ग्यालरींत उठून जाई. असें होऊं नये ह्मणून मी आपल्या मनानें किती प्रयत्न केला तरी त्याचें कांहीं चालत नसे. आतां ही स्थिति स्वतःच्या लक्षांत येऊं द्यावयाची नाहीं, एवढीच काय ती माझी उत्कट इच्छा असल्यामुळे त्या धोरणानें वागणें हेंच. माझ्या हातांत होतें व तितकें मी करीत होतें.

नाहीं तरी अलीकडे ऑक्टोबर महिन्यापासून स्वतःच्या मनाची स्थिति वेगळीच झाली होती. ऑगस्ट, सप्टेंबर, ऑक्टोबर या तीन महिन्यांत आपल्या दुखण्याबद्दल स्वतःला जी काळजी वाटत असे, हा आजार कशापासून झाला आहे, कोणत्या औषधानें याला बरें वाटेल, याबद्दल आपलें अनुमान काय आहे, डॉक्टरचें ह्मणणें काय पडतें वगैरेसंबंधानें रोज सहज बोलणीं चालत त्यांत काळजीचा व चौकशीचा भाग दिसे. पण औदासिन्य किंवा निराशा दिसत नसे. तेव्हांही नित्याप्रमाणें कामकाजांत सर्व वेळ जाई; पण मन कामांत गुंतलेलें असेल तेव्हां कोणी घरचें अगर बाहेरचेंही मनुष्य आलें तरी काम एकीकडे ठेवून अगर बंद करून त्याच्याशीं बोलत बसावयाचें नसे. लिहिणें अगर वाचन जें काय चाललें असेल तें चालावयाचेंच. त्यांतच एकदां बसा ह्मणून म्हणावयाचें व मधून मधून "बोला, मी ऐकत आहे," अशा अर्थानें त्याच्याकडे पहावयाचें, अगर कांहीं तरी पुढें विचारण्याच्या अर्थाचें एखादें वाक्य बोलावयाचें, ह्मणजे सांगणाराचें बोलणें पुन्हां सुरू होई. अशा रीतीनें दोन्ही कामें चालत. घरच्यापैकींही कोणी वर गेलें, कीं, "कां आलांत ? काय काम आहे ?" वगैरे चौकशी करावयाची, थोडें बोलावयाचें व मग कामाला पुन्हां सुरुवात करावयाची, असें धरलें होतें. तें आतांशा-सर्व उलट दिसूं लागलें. आतांशा दुखण्यासंबंधानें स्वतः काळजीचा एक उद्गारही काढावयाचा नाही. दुसऱ्यानें काहीं दुखण्याबद्दल विचारलें, तर नुसतें ह्मणावयाचें कीं, "आहे, बरें चाललें आहे. कधीं बरें व कधीं वाईट असावयाचेंच. शरीराबरोबर व्याधि ही असावयाचीच. त्याचें काय ? जोपर्यंत कामधंद्याकडे मन लागतें, तोपर्यंत कांहीं हरकत वाटत नाही. औषध चाललेंच आहे, वाटेल थोडे दिवसांनीं बरें. "

आतां जी इजा होईल ती मुकाट्यानें सोसावयाची, होतां होईलतों दुसऱ्याला कळूं द्यावयाची नाही, असा निश्चय दिसे. सारा दिवस वाचन व लिहिणें नित्याप्रमाणें बिनचूक चालावयाचें. वेळ बिलकुल फुकट जाऊं द्यावयाचा नाही. दिवसभर सारखें एके ठिकाणीं बसल्यानें, अगर छातींतील आजारामुळें असेल, संध्याकाळच्या वेळीं हातपाय दुखत व पाठीला ओढ लागे, त्या वेळींसुद्धां वाचन बंद करावयाचें नाही. अधिक दुखत असेल तो भाग मात्र चेप किंवा चोळ, ह्मणून सांगवावयाचें. एखादे दिवशीं छातींत कळा येत व हातांपायांस झटके बसत, तरी ही इजा होत असून बाहेर दाखवाव-



याची नाही, मुकाट्याने सोसावयाची व मन शांत ठेवावयाचें. मी पाय अगर पाठ चेपीत जवळ बसलें असेन तेव्हां प्रकृतीसंबंधानें जर कांहीं बोलत असेन तर चारदोन वेळ विचारल्यावर एखाद्या गोष्टीचें उडवाउडवीचें उत्तर द्यावयाचें, नाहीतर वाचण्याच्या नादांत ऐकूं आलें नाही अशावारीच न्यावयाचें. वाचन चाललें असतांनासुद्धां मन सारा वेळ कांहीं गंभीर व खोल विचारांत गुंतलेलें असे, तथापि शांत आहे, असें दिसे. मानसिक सामर्थ्यापुढें शारीरिक व्यथेचें कांहीं चालूं द्यावयाचें नाही, असा जसा कांहीं निर्धारच केला असल्याचें वारंवार दिसे. विछान्यावर पडल्यावर मात्र हा निर्धार चालत नसे. मग इकडून तिकडे वळतांना कण्हावयाचें, अमुक एक जास्त दुखत आहे तें चोळ, शेक किंवा चेप, असें ह्मणावयाचें. या चेपण्याच्या व चोळण्याच्या नादांत कधीं कधीं झोंप लागे व ती तीनचार तासपर्यंतही टिके. कधीं कधीं मुळींच झोंप लागत नसे त्या वेळीं मात्र उगीचच्याउगीच विछान्यावर स्वस्थ पडून झोंप लागल्यासारखें दाखवावयाचें. हेतु हा, कीं, जवळ बसणाऱ्या माणसाला सारखें जागरण पडूं नये. आपल्याला झोंप लागली असें वाटलें ह्मणजे तास दोन तास त्यालाही झोंप मिळेल. अशा रीतीनें तीन किंवा चार तास मधून मधून झोंप लागावयाची. तरी सकाळीं उठण्याचा अवकाश, प्रातर्विधि आटोपून नित्यक्रमास सुरुवात व्हावयाची.

रजा घेतल्यापासून अलीकडे ४।५ दिवस दुपारचीं जेवणें झाल्यावर आह्मी तास दोन तास सर्वजणें एक ठिकाणीं बोलत बसत असूं. या वेळीं स्वतः सहज ह्मणून उद्गार काढलेले शब्द नेहमीं गंभीर अर्थी असून प्रत्येक वाक्यापासून ऐकणाराला उपदेशच मिळावा, असे असत. आतांशा काळजीचें किंवा निराशेचें कांहीं बोलावयाचें नसे. धीरानें बोलावयाचें, दुखण्याची कांहीं भीति नाही असें दाखवावयाचें, मुलांशीं बळेंच बोलावयाचें व हंसावयाचें, असें चाले खरें पण हें सर्व वरवर आह्मांला बरें वाटण्याकरितांच होत आहे, असें माझ्या मनांत येऊन मला मात्र बरें वाटत नसे.

अशा रीतीनें एकामागें एक दिवस चालले. चवदा तारखेच्या सकाळीं दोन्ही पावलांवर बरीच सूज आलेली दिसली. रोजच्याप्रमाणें दोन्ही तिन्ही डॉक्टर येऊन गेले. त्यांना सगळ्यांना मी ह्या सुजेचें कारण विचारलें. तेव्हां त्यांनीं सांगितलें “सूज आली आहे याबद्दल कांहीं काळजी करावयास नको. अशक्तपणामुळें रक्त बरोबर खालीं उतरत नाही इतकेंच.”

तरी चवदाव्या तारखेचा सारा दिवस आमचा काळजीत गेला. रात्री जेवण झाल्यावर अर्धा तास वाचन झाले. रोजच्यासारखे औषधी तेल मी अंगाला चोळीत असतांना मुलींनी गाणी ह्मटलीं व वन्संनीही भक्तिपर कविराचीं व मिराबाईचीं कांहीं पदे ह्मटलीं; तोंच साडेदहाचा ठोका पडला व नित्याची 'स्पॅझम' येण्यास सुरुवात झाली. पंधरावीस मिनिटे झालीं तरी आज जांभई किंवा शिंक येईना. दोनतीन माणसें पंख्याचा वारा जोरानें घालीत होती, पण चैन पडेना. अधिकच जीव गुदमरूं लागला. अशा वेळीं वास देण्याकरितां डॉक्टरांनीं एक प्रकारच्या लांबुट गोळ्या देऊन ठेविल्या होत्या. त्यांपैकीं एक एक रुमालांत घालून फोडून वास दिला. दोनतीन गोळ्या हुंगावयास दिल्यावर मग कोठें एकदाची एक शिंक आली व दोनतीन जांभया आल्या आणि हा आजार थांबला. प्रत्येक दिवशीं ही वेळ निघून गेली ह्मणजे आजचा दिवस पार पडला, असें माझ्या मनांत येऊन मी देवाचे आभार मानीं. बाकी जसें स्वतःला हें दुखणें परिणामाचें आहे असें वाटे, तितकेंच उलट मला तसें वाटत नसे. आंतून माझ्या मनाला धास्ती वाटे, तथापि देव आपल्या भक्तांना अत्यंत संकटांत पाडून मग त्या दुर्धर संकटांतून त्यांची सुटका करतो, अशा ज्या त्याच्या सहज लीला आपण नेहमीं वाचतो किंवा ऐकतो, त्यांपैकींच हीही वेळ नसेल कशावरून ? करमाळ्याच्या भयंकर दुखण्यांतून त्यानें वांचविलें, तो आतां कां उपेक्षा करील ? असें कधीं होणार नाही, अशी माझी दृढ समजूत असल्यामुळे असा भयंकर प्रसंग माझ्यावर तो आणणार नाही व हें दुखणें बरें होईल, अशी शेवटपर्यंत मला आशा होती.

याप्रमाणें त्या रात्री तीन साडेतीन वाजेपर्यंत झोंप आली नाही. मग स्वतःला झोंप लागली. ह्मणून मीही आतां घटकाभर निजण्याच्या विचारांत होतें. इतक्यांत वन्स आल्या व म्हणाल्या " कायग, कांहीं झोंपवीप लागली होती का ? रात्री कांहीं अधिक त्रास झाला नाहीना ? "

मी ह्मटलें " त्रास फारसा झाला नाही; पण रात्रीची 'स्पॅझम' रोजच्यापेक्षा जोराची आली व जास्त वेळ टिकली. त्यानें थकवा फार आला आहे. तीन साडेतीन वाजेपर्यंत मुळींच झोंप आली नाही. आज मोठा पंखा सारखा चालूच आहे. आज त्या माणसांनाही झोंप मिळाली नाही. स्वतःला तरी आतां अर्ध्या तासापूर्वीच झोंप लागली आहे."

तेव्हां त्या ह्मणाल्या “ तूं आतां बसूं नकोस. मुलांच्या पलंगावर तासभर जाऊन पड जा. जा आतां. बसूं नको. मी येथेंच बसून राहते. खालीं जात नाहीं. तूं स्वस्थ मनानें घटकींभर पड. ”

असें ऐकून मी उठलें व पलीकडे जाऊन निजलें. प्रथम अर्धा पाऊण तास झोंप लागली; पण मला हांक मारिली असा भास होऊन मी खडबडून जागी झालें तों फटफटलें होतें. ह्मणून तशीच उठलें व प्रातर्विधी उरकून देवाल नमस्कार करून, स्वतःच्या पलंगाजवळ गेलें तों स्वतःची झोंप नुकतीच होऊन डोळे उघडले होते व तोंडानें हळू हळू नित्याचे श्लोक ह्मणणें चाललें होतें. तोंड निस्तेज दिसत होतें व त्याजवर विलक्षण धकवा दिसत होता. तें पाहून माझ्या षोटांत चरचरलें. ह्मणून मी पायाशीं जाऊन पांघरूण काढण्याचें निमित्त करून दोन्हीं पावले पाहिलीं. तों गेल्या दोन दिवसांपेक्षां आज दोन्ही पायांवर सूज अधिक दिसली. हें पाहून माझ्या काळजानें अगदीं ठाव सोडला. हातपाये कांपूं लागले व छातींत विलक्षण धडकी भरली. तरी मी तशीच पाठीकडे बसून पाठ व पायं चेपले. त्यामुळे स्वतःला थोडें बरें वाटून स्वतः लागलीच उठून प्रातर्विधी उरकून दिवाणखान्दांत नित्याप्रमाणें बसणें झालें व वाचणाऱ्या मुलानें वाचनालाही सुरुवात केली. सुमारे १०॥ वाजेपर्यंत हें काम झाल्यावर मग स्नानास उठणें झालें. स्नान घालण्यास मी होतेंच. स्वतःची नजर सहज पायांकडे जाऊन मला ह्मटलें “ आज काय सूज जास्त आली आहे ! ”

मीं ह्मटलें. “ नाहीं कांहीं, फार वेळ एका जागीं बसणें झाल्यानें ते भारावले असतील. ”

जेवावयाला बसल्यावर वन्संना पुन्हां सूज जास्त आल्याचें सांगितलें तेव्हां त्या ह्मणाल्या “ आतां डॉक्टरांचें औषध पुरे करावें. त्यांना नाडीज्ञान नसतें कांहीं नसतें, नुसती नळी लावून काय समजणार आहे! तसेंच दुखण्याचें अंग आहे. काम जरा कमी करावें. सगळा दिवस वाचनाचा तरी कंटाळा नसेल का येत ! त्याचें ह्मणणें आहे तर कांहीं विसावा घेऊन पाहावा. ”

हें वन्संचें बोलणें ऐकून थोडा वेळ कांहीं उत्तर दिलें नाहीं. जेवण चाललें होतें, पण त्यांतही लक्ष नव्हतें. घांस तोंडांत न जातां तो कित्ती वेळ तरी हातांतच घोळत रहावयाचा. एकदां उचलावयाचा, पुनः खालीं ठेवावयाचा. हा पदार्थ जवळ घे, तो दूर सार, अशांतच वेळ घालविणें चाललें होतें. मन

कांहीं तरी विचारांत निमग्न होते खास. हें वन्संच्याही लक्षांत येऊन कांहीं तरी चोलावे ह्मणून त्या ह्मणाल्या “ मग आतां महाबळेश्वरीच जावयाचें ना! तेथेंच गेलें ह्मणजे बरें वाटेल; पण काम, वाचन वगैरे फार करतां कामाचें नाहीं. डॉक्टर सांगतात तशी स्वस्थ पडून विश्रांति घेतली तर बरें वाटेल, नाहीं तर येथल्यासारखें चालविलें तर कोठेंही गेलें म्हणून काय, सारखेंच ! ” असें म्हणून त्या गप्प बसल्या.

तेव्हां स्वतः ह्मटलें “काय तुमची समजूत आहे कोण जाणे ! मला तर राहून राहून याबद्दल आश्चर्य वाटतें. तुझाला असें का वाटतें, कीं, नुसत्या हटानें जाणूनबुजून मी हें दुखणें वाढवीत आहे ! हा तुमचा दोष राहूं नये हें एक, व दुसरें आयुष्य असेपर्यंत मनुष्याला आपला उद्योग करतां यावा, ह्या दोन्ही उद्देशांनीं तर रात्रंदिवस जीं कोणी घालतीं औषधें मी घेत आहे. चाकी, औषधें व डॉक्टर काय करणार आहेत ! तीव्र इजा कमी करणारी तीं साधनें व यंत्रें आहेत, इतकेंच खरें समजावयाचें. हें का तुझाला समजत नाहीं ! हीसुद्धां जेव्हां तेव्हां असेंच ह्मणते, कीं, विश्रांति घ्यावी, विश्रांति घ्यावी. विश्रांति ह्मणजे काय ! ज्यामध्ये मन रमतें, समाधान पावतें, बारीक-सारीक वेदना सहज विसरल्या जातात, त्या संवयीच्या व करमणुकीच्या वाचनासारख्या गोष्टी सोडल्यानें विश्रांति मिळेल काय ! ज्याला उगीच बसण्यांत विश्रांति वाटून सुख लागणार असेल तें त्याचें सुख त्यालाच लक्षलाभ असो. हातून कोणत्याही प्रकारचें काम न होतां नुसतें पडून राहून निरर्थक आयुष्य घालविण्याची पाळी आली तर तें आजच संपलें तरी हरकत नाहीं, असें मनुष्याला वाटेल. ” असें ह्मणून एक मोठा सुस्कारा टाकिला, व सगळ्यांचें जेवण झालें आहे कीं नाहीं हें पाहिल्यावर ह्मटलें “उठारे तुझी, माझेंही झालें आहे. ” असें ह्मणून, माझ्याकडे पाहून व उगीच हंसल्यासारखें करून ह्मटलें “ आज तुमचा स्वयंपाक मन लावून खावा असा झालाच नाहीं. त्यांतून आज मलाही चांगलीशी भूक लागली नाहीं. ”

मीं कांहींच उत्तर दिलें नाहीं. कारण, इतका वेळ ऐकलेल्या बोलण्यानें व विशेषेंकरून त्या शेवटच्या वाक्यानें माझें मन अतिशय उद्ध्विग्न झालें होतें. केवळ स्वतःचें जेवणच होत होतें ह्मणून मी मन अगदीं आंवरून धरून निरुपायानें इतका वेळ तेथें उभी होतें. पण आतां धीर निघेना. मुखशुद्धीचीं फळे व सुपारी जवळ ठेवून मी तशीच निघून वर गेलें. वर जाऊन दाराला

आज आंतून कडी लावली व एका पलंगावर पडलें. त्यासरशी मला जी जोरानें उकळी आली ती कांहीं केल्या किती वेळ तरी आंवरेना पुष्कळ वेळानें तो वेग कमी झाला; पण मन अगदीं सैरभैर झालें होतें. काय संकट आहे व मी हें काय करीत आहे, हें माझें मलाच समजेनासें झालें. वेळेवारी, मी असें काय करीत आहे, असा माझा मलाच राग येऊन मी आपला आपल्याशीं निषेध केला व खालीं निघून गेलें; पण मनाला चैन पडेना. सारखी हुरहुर लागली. उगीचच्या उगीच गळा दाटून येऊन डोळ्यांला धारा लागावयाच्या. त्याला कांहीं वेळ किंवा ठिकाण लागतच नसे. असें झालें, कीं, ती स्थिति मला आवरतां आवरतां पुरेसें होई. घटकेंत आशा व घटकेंत निराशा व तिच्या मागून कुकल्पना यांनीं काहूर करून माझें चित्त अगदीं चावरल्यासारखें करून सोडलें होतें. रोजचीं करावयाचीं तीं सर्व कामें मी हातानें करीं; पण हें केवळ सर्व संवयानें होई. मन ह्मणून कशांतही लागत नसे. फार वेळ कोठेंच बसवत नसे. अंमळ एकीकडे जाऊन पडेन व मनाला थोडें शांत वाटल ह्मटलें तरी चैन पडत नसे. खालीं वायकांमध्ये जाऊन बसावें तीं चुकल्याचुकल्यासारखें वाटून वर केव्हां जाईनसें. होऊन मी चटकन उठें व दिवाणखान्यांत जवळ जाऊन बसें, तरी मनाची स्थिति सारखीच. आपल्या मनासारखें जगांत कोणीही वैरी नसेल ! मन चिंती तें वैरी न चिंती असें ह्मणतात तें अगदीं खरें आहे, असें मला क्षणोक्षणीं वाटे. माझ्या दुष्ट मनानें कांहीं वेड्यावांकड्या कल्पना करू नयेत ह्मणून मी किती तरी शिकस्त करीत असें. मनांत वाटे, कीं, माझें मन उगीच रहात नाहीं, त्याला उपाय काय करूं ? कोणाला शरण जाऊं ? कोण माझी माउली होऊन हें संकट निवारण करील ? देवा ! माझी लाज तुला असूं दे. आजपर्यंत थोडींका जिवावरचीं दुखणीं गेलीं ? तेव्हां तेव्हां तूच माझ्या धांवणीला धावलास व स्वतःचें वेळोवेळीं रक्षण करून ज्या मला या भाग्याच्या शिखरावर चढविलेंस, त्या आज मला तूं त्या शिखरावरून खालीं पायानें लोटून देशील काय ? कधीं लोटणार नाहींस, असा मला भरंवसा आहे. नारायणा ! मला समजूं लागल्यापासून माझ्या सर्व सुखाचा व आनंदाचा ठेवा कायतें एवढेंच ठिकाण आहे हें तूच जाणत आहेस. तें तूच संभाळ ! एवढी मला भिक्षा घाल. यापेक्षां अधिक मोठें सुख मीं दुसरें कशांतच मानिलें नाहीं. संसारांत मला मुलेंबाळें नाहींत, ही उणीवसुद्धां मला कधीं भासली नाही. इतकी

नीं याच सहवासांत संतुष्ट व गर्क आहे. राजेरजवाडे, संस्थानिक, जहागीरदार यांच्या बायका संततिसंपत्तीने व अधिकारवैभवाने. कितीही थोर असल्या तरी माझ्यापेक्षां त्यांचें सुख अधिक खास नसेल. स्वतःची जोड मिळाल्याने मला आज जी धन्यता व जें समाधान होत आहे तिला उपमा नाही. देवा, हें सारें देणारा तूच आहेस व रक्षण करणाराही तूच समर्थ आहेस.

याच तऱ्हेचे विचार सारखे माझ्या मनांत घाळूं लागल्याने कोठेंच चैन पडेनासें झालें. इकडे स्वतःचीही अशीच कांहीं तरी विशेष स्थिति झाली असावी. मनाला सुख दुःख किंवा आशा निराशा कांहींही वाटत असलें तरी सहज चेहऱ्यावरं या विकारांची छाया कधीं दिसावयाची नाही, असें नेहमांच असे; मग आतां तर जाणूनबुजून सगळ्या गोष्टी, तशाच मनाच्या व शरीराच्या वेदनासुद्धां केवळ संयमनानें आकळून धरल्या असाव्या, असें माझ्या मनांत येऊं लागलें. अलीकडे अलीकडे मीं मात्र सदैवित जवळ बसावे, इकडे तिकडे जाऊं नये, असें स्वतःला वाटत असे व मलाही जरी असेंच वाटे तरी क्षणोक्षणी बदलणारी मनाची अनावर स्थिति झांकण्याकरितांच कांहीं तरी निमित्त करून मधून मधून मला थोडा वेळ उठून जावे लागे. अशी मी उठूं लागलें ह्मणजे माझ्या हाताचें बोट धरून ठेवून ह्मणावयाचें, कीं, “कांहीं नको जावयाला. कोठें जातेस आतां ! नुकती दुखण्यांतून उठली आहेस, उगीच खालीं वर हेलपाटे किती घालावयाचे. काय करावयाचें असेल तें मुलांना सांगावें, नाही तर एखाद्या नोकराला वर उभें रहाण्यास सांगावें, ह्मणजे तुला ये जा करावयास नको.”

असें ह्मटल्यावर मी नुसतें होय म्हणून तशीच बसें; पण मनाची स्थिति अधिक चमत्कारिक होई. सगळा दिवस मी बहुतेक जवळच बसें, बोलें; पण होतां होईलतों बोलतांना तोंडाकडे ह्मणून पहावयाचें नाही. दृष्टादृष्ट होण्याची वेळ चुकवावयाची, असें धोरण असे.

हें माझे झालें; पण स्वतःच्या मनांतसुद्धां असेंच कांहीं असेल असें मला आपलें वाटे. सर्व वेळ मनामध्ये दुष्ट व सुष्ट कल्पनांचें काहूर माजल्यामुळे माझे मन भेदरल्यासारखें झालें होतें. कदाचित दृष्टादृष्ट झाली तर या मुद्दाम आंवरून धरलेल्या स्वतःच्या मनाचासुद्धां बांध लागलीच ढांसकेल, खचित रहाणार नाही, मग माझी ती कथा काय ! असें मला वाटे. भुंग्यानें पोंखरून ठेवलेल्या पण वरून अगदीं शाबूत व मजबूत दिसणाऱ्या तुळईसारखी

मनाची अवस्था झालेली अशीं आह्मी दोघेंही मोठ्या कष्टानें दिवस काढीत होतो. तरी मी अम्ही वेडी ! अजूनही हें दुःखणें बरें होईल अशा आशेच्या नादांतच मी कित्येक तास कांहीं व तेवढाच वेळ मला सुखाचाही वाटे.

पण ईश्वरी इच्छा निराळीच होती ! तिची कल्पनाही मला नव्हती ! ह्मणून अंतःकरण करपवून टाकणाऱ्या काळजीतही ज्या स्थितीला मी सुख ह्मणून मानात होतें तें सुख पुढें पुरतें चोवीस ताससुद्धां टिकेलें नाहीं ! ज्या देदीप्यमान तेजोमय सौभाग्यसूर्याच्या प्रकाशांत मी मोठ्या भूषणानें व सन्या आनंदानें एकसारखीं २७ वर्षे वागत होतें, तें प्रत्यक्ष सेवा घेणारे दिव्य सूर्यरूपी पाय मला अंतरल्यामुळें अत्यंत दुःखरूप निबिड अंधारांत चांचपडत रहाण्याचा प्रसंग येऊन पोहोंचला. तो दिव्यसूर्य एकाएकीं मावळून सर्वत्र निबिड काळोख पडला !

शिव ! शिव !! किती मी भाग्यहीन !!!

### अभंग.

कई तो दिवस देखेन मी डोळां । कल्याण मंगळामंगळार्चें ॥ १ ॥  
 आयुष्याच्या शेवटीं पायांसवें भेटी । काळीवरें तूटी झाल्या त्वरें ॥ २ ॥  
 सरो हें संचित पदरींघा गोवा । उताविळ देवा मन झालें ॥ ३ ॥  
 पाउलापाउलीं करितां विचार । अनंत विकार चित्ता अंगीं ॥ ४ ॥  
 ह्मणवुनी भयाभीत होतो जीव । भाकीतसें कीं व अट्टाहासें ॥ ५ ॥  
 दुःखाच्या उत्तरीं आळविले पाय । पाहणें तो काय अजुनी अंत ॥ ६ ॥  
 तुका ह्मणे होईल आइकिलें कानीं । दीन उद्धरणीं धांव घालीं ॥ ७ ॥





## महाराष्ट्रियांस अगत्याची विनंति.

पुण्यश्लोक महाभाग माधवराव रानडे ह्यांच्या खासगी आयुष्यक्रमांतील गोष्टी-सांगून श्रीमती रमाबाईसाहेब रानडे यांनी वाचकांची जिज्ञासा तृप्त-नव्हे अधिक जागृत केली आहे. न्यायमूर्ति रानडे यांचे चरित्रच असे आहे, की, त्यांच्यासंबंधाच्या जेवढ्या गोष्टी ऐकाव्या तेवढी जिज्ञासा जास्त वाढते. अशा आदर्शपुरुषाचे चरित्र लिहावयाला आमच्याकडे एक देखील 'बॉस्वेल' निपजू नये, हे देशाचे दुर्भाग्य होय! अशा विभूतींची सत्य, साद्यंत आणि विस्तृत चरित्रे हीच पुढील पिढ्यांची जीविते उज्वल करणारे गुरु, मित्र आणि मार्गदर्शक असल्यामुळे महर्षि रानडे यांचे चरित्र लिहिण्याची जबाबदारी ज्यांच्यावर आहे त्यांना ते लिहिण्यास परमेश्वराने लवकर प्रेरणा करावी, अशी त्या सर्व शक्तिमान् प्रभूपाशी प्रार्थना आहे.

परंतु तोंपर्यंत इतरांनी स्वस्थ रहाणे उचित होणार नाही. सतत तीस वर्षांहून जास्त काळ जे आपल्या देशांतील निरनिराळ्या प्रकारच्या अनेक चळवळींची सूत्रे चाळवित होते, त्यांचा अनेक प्रसंगी अनेकांशी संबंध आलेला आहे. या सर्व मंडळीस आमची आयहपुरःसर विनंति आहे, की, त्यांनी आपापल्या आठवणी लिहून काढून आमच्याकडे पाठवाव्या; ह्मणजे रावसाहेबांशी निकट सहवास असलेल्या आमच्या एका विद्वान् मित्राच्या साहाय्याने त्या सर्व संकलित करून आणि गुरुवर्य डा० भांडारकर, न्यायमूर्ति सर नारायणराव चंदावरकर, नामदार गोखले, प्रभृति त्यांच्या वेळच्या मंडळीच्या नजरेखाली घालून त्या आह्मी अशाच स्वतंत्र पुस्तकरूपाने वाचकांस सादर करू. आमचा हा मनोरथ परमेश्वर पूर्ण करो !

गिरगांव, मुंबई.

काशीनाथ रघुनाथ मित्र.





# मनोरंजक ग्रंथप्रसारक मंडळीने प्रसिद्ध केलेली स्त्रिया आणि मुलें यांनी वाचण्याजोगी पुस्तके.

## कादंबऱ्या वगैरे.

१ नशीवाची परीक्षा. इथेंच करावें इथेंच भरावें ! चांगल्यांचा परिणाम शेवटीं चांगलाच होऊन दुमऱ्यासाठीं खाडा खोदणारांना अखेर स्वतःच त्या खाड्यांत पडावें लागतें, हें फारच सुंदर रीतीने या कादंबरींत दाखविलें आहे. कथाभागानुसार अनुसरून सहासात सुंदर चित्रेहि दिली आहेत. किंमत १--४--०.

२ माणिकवाग. लेखक—श्रीयुत वासुदेव गोविंद आपटे, बी. ए. शुद्ध वर्तनाच्या आणि निष्कपट अंतःकरणाच्या परंतु संशय आणि त्या संशयासुद्धें उत्पन्न झालेला मत्सर यांनीं घासलेल्या एका हतभागी स्त्रीनें अविचाराच्या भरीं भरून भलतीच गोष्ट करून आपल्या एकंदर जन्माचें कसें मातेरें करून घेतलें, त्याचें हृदयद्रावक चित्र या कादंबरींत आहे. किंमत साधा बांधणी १--४--०. कापडी बांधणी १--८--०.

३ दुःखाअंतीं सुख. लेखक—श्रीयुत वासुदेव गोविंद आपटे, बी. ए. 'जिच्या हातीं पाळण्याची दोरी तीच देशाला उद्धरी!' चांगली माता कितीहि गरीबी, संकटें, दुर्धर प्रसंग आले तरी त्यांतून मार पडून आपल्या मुलांना कशी सन्मार्गवर्ती बनविते, आपल्या मुलांचें भाग्य कसें उदयास आणिते; तसेंच अप्रबुद्ध, मूर्ख आई आपल्या मुलांच्या जन्माचें कसें मातेरें करते, याचें हुबेहुब चित्र या कादंबरींत दिसेल. किंमत साधा बांधणी १--४--०. कापडी बांधणी १--८--०.

४ दोन घटका मनोरंजन. ( भाग १ ला ) मनोरंजनाच्या १ व्या, २ व्या, आणि ३ व्या या तीन पुस्तकांतील निवडक गोष्टी ह्यांत आहेत. किंमत १--४--०.

५ दोन घटका मनोरंजन. ( भाग २ रा. ) मनोरंजनच्या ४ व्या, ५ व्या, आणि ६ व्या या तीन पुस्तकांतील निवडक गोष्टी ह्यांत आहेत. किंमत १--४--०.

६ संसाररंजन. मनोरंजनच्या ९ आणि १० व्या या दोन पुस्तकांतील निवडक गोष्टी ह्यांत आहेत. किंमत १--०--०.

७ ही रामाची अयोध्या ! लेखक—श्रीयुत काशीनाथ रघुनाथ मित्र. प्रजाहितैकतत्पर अशा रामराज्याविषयीं जगभर दुंदुभी गाजत असलेल्या श्रीरामाच्या अयोध्येची २० व्या शतकांत केवढी भयंकर दुर्दशा झाली होती, त्याचें अत्यंत हृदयद्रावक चित्र या ऐतिहासिक कादंबरींत रेखाटलेलें आहे. नामांकित इंग्रज गृहस्थांच्या लेखांतून जागजागी उतारे घेतले आहेत. यांत तीन सुंदर चित्रे आहेत. किंमत १--०--०.

८ लाळा. लेखक—श्रीयुत काशीनाथ रघुनाथ मित्र. भाऊवंदकीनें घरादाराचें वाटोळें होऊन खोऱ्याच्या कपाळीं गोटा कसा पडतो त्याचें चित्तवेधक चित्र यांत आहे. यांत ७१ सुंदर चित्रेहि आहेत. किंमत ०--१२--०.

## मनोरंजक ग्रंथप्रसारक मंडळीने प्रसिद्ध केलेली

९ नवयुग. लेखक—श्रीयुत वासुदेव गोविंद आपटे, बी. ए. पूर्व आणि पश्चिम यांचा संयोग होऊन आपल्या देशांत आचारविचारांत क्रांति घडवून आणणाऱ्या नवयुगाचे यांत वर्णन आहे. किंमत साधी बांधणी ०--१२-०. कापडी बांधणी १-०--०.

१० जीवनसंध्या. लेखक—श्रीयुत विठ्ठल सीताराम गुर्जर. भारतभूषण क्षत्रिय कुलावतंस महाराणा प्रतापसिंहाने केवळ स्वातंत्र्यासाठी दिल्लीश्वर अकबर बादशहाशी आमरण युद्धप्रसंग करून प्रगट केलेले असामान्य क्षात्रतेज, भोगलेली दुर्धर विपत्ति, विलक्षण आत्मत्याग; त्याचप्रमाणे क्षत्रियकुमार तेजसिंहाचा धीरोदात्त स्वभाव, देवकन्या पुष्पकुमारीचे सच्चरित्र, भिल्लवाल गिरिजेचे चातुर्य आणि सतीत्व वगैरे अनेक प्रसंग फारच बहारांचे आहेत. किंमत ०--१२-०

११ राजा तोडरमल. लेखक—'शांताराम.' भारतभूषण महाराजां तोडरमल यांच्या वेळच्या समाजस्थितीचे ह्या कादंबरीत सुंदर चित्र आहे. नगेंद्रनाथाचे लोकोत्तर वीरत्व, सरलेचे विशुद्ध प्रेम, महाश्वेतेची कठोर प्रतिज्ञा, शकुनीचे भयंकर कपट, विमलेचा देवस्वभाव, अमला व कमला यांचे निष्काम प्रेम, नगेंद्रनाथाचा पश्चात्ताप ह्यांचे ह्यांत हृदयद्रावक वर्णन आहे. किंमत साधी बांधणी ०--१२-०. कापडी बांधणी ०--१४-०.

१२ गुणसुंदरी. लेखक--श्रीयुत श्रीकृष्ण नीलकंठ चाफेकर, एम्. ए. या कादंबरीत आर्य-स्त्रीच्या संसाराचे चित्र फारच कुशलतेने व हृदयंगम रीतीने चित्रित केले आहे. प्रत्येक आर्य स्त्रीने हें पुस्तक अवश्य वाचावे. किंमत ०--१२--०.

१३ सुधारणेचा मध्यकाल. लेखक—श्रीयुत बाळकृष्ण संतुराम गडकरी. जुन्या मताच्या लोकांच्या दृष्टीने अनुकरणीय, क्षम्य आणि त्याज्य अशा तीन प्रकारच्या पुनर्विवाहांचे या कादंबरीत चटकदार वर्णन असून वेगडी सुधारकांचे आणि अलीकडील सुधारणेतले प्रमाद दाखविण्याचा प्रयत्न केला आहे. किंमत ०--१२--०.

१४ गृहशिक्षण. लेखक—प. वा. श्रीयुत शंकर रामचंद्र हतवळणे. मुलांना जन्म दिल्याने मातेची पदवी पटकावणाऱ्या पुष्कळ आहेत. मुलांना सुशिक्षण देईल तीच खरी माता होय! या पुस्तकाचा मातांना फारच चांगला उपयोग होईल. किंमत ०--१२--०.

१५ अठरा धान्यांचे कोडबोळे. लेखक—सुदामा. विविधज्ञानविस्तार, सुधारक करमणूक, मनोरंजन यांत पूर्वी प्रसिद्ध झालेल्या 'सुदाम्याच्या पोह्यां' पैकी एखादहूसरी मुष्टि पोह्यांची ज्यांनी चव घेतली असेल त्यांना ह्या १८ हि मुष्टि पोह्यांचे बनविलेले हें कोडबोळे फारच स्वादिष्ट लागेल, असा भरंवसा आहे. किंमत ०--१२--०.

१६ सरस्वती. लेखक—प. वा. श्रीयुत बाळकृष्ण रामचंद्र कुळकर्णी. दुसन्याचे कल्याण चिंतिल्याचा शेवटी किती गोड परिणाम होतो, आणि दुसन्याच्या घातपाताची इच्छा करणाऱ्यांची शेवटी कशी दुर्दशा होत असते, ह्याचा, ही कादंबरी वाचकांच्या मनावर चांगला ठसा उमटवील. किंमत ०--१०--०.

मनोरंजक ग्रंथप्रसारक मंडळी, गिरगांव--मुंबई.

## स्त्रिया आणि मुलें यांनीं वाचण्याजोगीं पुस्तकें.

१७ सुशिक्षित स्त्री. लेखक—प. वा. श्रीयुत शंकर रामचंद्र हतवळणे. नांवावरूनच यांत काय आहे हें कळेल. प्रत्येक सुशिक्षित स्त्रीच्या संग्रहीं हें पुस्तक अवश्य असावें. किंमत ०-१०-०.

१८ भद्रंभद्र. लेखक—श्रीयुत बापुराव करंदीकर. सारासुर विचार न करितां 'जुनें तें सोनें' मानणाऱ्या पुराणप्रिय मंडळीकडून पदोपदीं कसे हास्यास्पद प्रकार घडत असतात, त्याचें फारच बहारीचें वर्णन यांत आहे. किंमत ०-१०-०.

१९ प्रियंवदा. लेखक—श्रीयुत काशीनाथ रघुनाथ मित्र. गृहिणीच्या खऱ्या कर्तव्याची दिशा या सुंदर कादंबरींत फारच सुरेख रीतीनें दर्शविली आहे. विशेषतः तरुण स्त्रियांकडून आणि मुलींकडून हें पुस्तक अवश्य वाचवावें. किंमत कापडी बांधणी ०-१०-०.

२० धाकट्या सूनवाई. लेखक—श्रीयुत काशीनाथ रघुनाथ मित्र. ही उपदेशपूर्ण अत्यंत मनोवोधक सुरस कादंबरी दरएक सुनेकडून, दरएक तरुण मुलीकडून अवश्य वाचवावी. किंमत साधी बांधणी ०-८-०. कापडी बांधणी ०-१०-०.

२१ मृणालिनी. लेखक श्रीयुत काशीनाथ रघुनाथ मित्र. या कादंबरीचें कथानक इतकें रमणीय, मोहक आणि चित्तवोधक आहे, कीं, पुस्तक एकवार हातांत घेतल्यावर तें संपूर्ण वाचल्याशिवाय वाचकास स्वस्थता वाटत नाहीं. किंमत ०-८-०.

२२ परिणामीं हेंच. लेखक—प. वा. श्रीयुत बाळकृष्ण रामचंद्र कुळकर्णी. मूलवाळ अस-  
नांही प्रथम पत्नी निवर्ततांच द्वितीय संबंध करणाराच्या गृहस्थितीचें, त्याचप्रमाणें सापत्नभावाचें, कुटुंबकेशाचें वर्णन यांत आहे. किंमत ०-८-०.

२३ मूर्तिमंत देशाभिमान. लेखक—श्रीयुत वासुदेव गोविंद आपटे, बी. ए. राजागम नहाराजांच्या कारकीर्दीचें वेळीं मराठी राज्याची आणि समाजाची स्थिति कशी होती, त्याचें चित्र यांत रेखाटलें आहे किंमत ०-८-०.

२४ विलक्षण भोळेपणा. लेखक—श्रीयुत वासुदेव गोविंद आपटे, बी. ए. ही एक हास्यरसोत्पादक मौजेची कादंबरी आहे. भोळ्या बाजूची प्रत्येक कृति वाचकांस पोट धरधरून हंसवील. किंमत ०-८-०.

२५ संसारांतल्या गोष्टी. लेखक—श्रीमती सौ० काशीबाई हेरलेकर. प्रौढमुलींनां आणि तरुण स्त्रियांनां ह्या पुस्तकांतल्या गोष्टी गमतीच्या वाटतील. स्वयंपाकाची माहिती, आरोग्य रक्षणाचे नियम, गृहकृत्यांची व्यवस्था, जमाखर्चाचा हिशोब वगैरे संसारोपयोगी अनेक विषयांचें ह्यांत गोष्टीच्या रूपानें सुंदर विवेचन केलें आहे. किंमत ०-६-०.

२६ अमृतपुलिन. लेखक—श्रीयुत सहस्रबुद्धे. यांतील राजकन्या हिरण्मयी आणि राज-  
कुमार अजयसिंह ह्या प्रणयीयुगुलाच्या दुष्ट दैवानें केलेल्या भयंकर छलाचें वर्णन वाचून केवढाहि कठोरहृदयी वाचक असो, त्याचें अंतःकरण भरून आल्याविना रहाणार नाहीं. कोमल अंतः-  
करणाच्या वाचकाला कदाचित् एकाच बैठकीला ही करुणापूर्ण कादंबरी वाचवणाऱा नाहीं ! तथापि कथानक पुरें होईपर्यंत त्याच्या मनाला स्वस्थताहि वाटणार नाहीं, हें मात्र खास ! किंमत ०-६-०.

मनोरंजक ग्रंथप्रसारक मंडळी, गिरगांव-मुंबई.

## मनोरंजक ग्रंथप्रसारक मंडळीने प्रसिद्ध केलेलीं

२७ भयंकर ग्रहदशा. लेखक—'शांताराम.' ह्या चटकदार कादंबरींत आसामांतील चहाच्या मळ्यामध्ये भुलधाप देऊन मजूर पकडून नेण्याच्या युक्तीचें, मळेवाल्यांच्या जुलमांचें, आणि विचान्या मजुर लोकांच्या भयंकर दुर्दशाचें हृदयद्रावक चित्र आहे. किंमत ०-६-०.

२८ रमा आणि माधव. लेखक—श्रीयुत कार्शीनाथ रघुनाथ मित्र. 'पन्नाशीची झुळुक लागली वाडल दुसरी करूं नको !' असें लोक सांगत असतां हि एका थेरड्या नवरदेवानें कपाळला वाशिंग बांधण्याचें धाडस करून शेवटीं आपली कशी फटफजिती करून घेतली आणि प्रणयी माधवानें विचान्या रमेचा कसा उद्धार केला, त्याचें चटकदार चित्र या पुस्तकांत आहे. किंमत ०-४-०.

२९ प्रेमकहाणी. लेखक—श्रीयुत कार्शीनाथ रघुनाथ मित्र. मंगल बादशाहाच्या कारकीर्दीतील रजपूत स्त्रियांच्या प्रेमकहाणीपैकी ही एक करुणकहाणी आहे. ही प्रेमकहाणी वाचतांना वाचकांचे डोळे भरून आल्याशिवाय राहणार नाहींत. किंमत ०-४-०.

३० सुरारराव. लेखक—एक राजारामियन. गुप्त पोलिसाच्या चातुर्यासंबंधी ही एक चटकदार कादंबरी आहे. या गोष्टीतील कथानक इतकें चित्तवेधक आहे, कीं, अखेरपर्यंत वाचल्या-विना पुस्तक हातांतून सुटतच नाहीं ! किंमत ०-४-०.

३१ भयंकर सूड. लेखक—श्रीयुत वळवंत हरि पंडित, बी. ए. राजा विक्रम याच्या चरित्रांतील ही एक अद्भुत आणि चित्तवेधक कथा असून विक्रमावर आलेल्या अनेक भयंकर संकटांतून त्याची अद्भुत प्रकारानें कशी मुक्तता झाली आहे तो प्रसंग या कथानकांत आहे. किंमत ०-४-०.

३२ प्रेमविजय. लेखक—श्रीयुत विठ्ठल जिवाजी नाडकर्णी. रुक्मिणीश्रीकृष्ण, सुभद्रा अर्जुन, द्रौपदीअर्जुन, उत्तराभिमन्यु, वत्सलाभिमन्यु, उषाभनिरुद्ध, दमयंतीनल, सीताराम, यांच्या प्रणयाच्या यांत मुरस गोष्टी आहेत. किंमत ०-४-०.

## नाटके, प्रहसनें वगैरे.

१ संगीत सुंदरमाधव. नाटक बघण्यास हपापलेल्या तरुण स्त्रियांकडून हें पुस्तक एकवार अवश्य वाचवावें, ह्मणजे त्यांचें नाटकास जाण्याचें वेड बरेंच कमी होईल. किंमत ०-१०-०.

२ मालतीमाधव. सर्व संस्कृत नाटकांपेशां या नाटकांत एक विशेष हा आहे, कीं, यांत शृंगारादि सर्व रस फारच उत्तम प्रकारें साधले आहेत. किंमत साधी बांधणी ०-८-०. कापडी बांधणी ०-१०-०.

३ सुदाराक्षस. राजकीय भानगडींचें आणि मसलतींचें ज्यांत चटकदार वर्णन आहे असें या सुदाराक्षस नाटकासारखें अप्रतिम नाटक सुदाराक्षसच होय ! किंमत साधी बांधणी ०-८-०. कापडी बांधणी ०-१०-०.

## स्त्रिया आणि मुलें यांनीं वाचण्याजोगीं पुस्तकें.

४ महाराणा संग्रामसिंह. यांत पहिला मोंगल बादशहा वाबरशहा याचा देवसदृश स्वभाव, मेवाडाधिपति महाराणा संग्रामसिंहाचा निष्कपट स्वभाव, करणसिंगाचें करारी वर्तन, तुवर, जैतसिंगप्रभृति देशद्रोह्यांचीं नीच कारस्थानें, राजमंडळाचें दांभिक आचरण, वगैरे अनेक प्रसंगांचें चित्र फारच बहारीचें रेखाटलें आहे. किंमत ०--८--०.

५ गौप्यगोपन. एका गुप्त रहस्यामुळें अखेरपर्यंत सर्वांचा केवढा भयंकर गैरसमज झाला होता, आणि रहस्य उकलतांच सर्वत्र कसा आनंदीआनंद झाला, त्या अत्यंत चित्तवेधक प्रसंगाचें चित्र या नाटकांत रेखाटलें आहे. कथाभागास अनुसरून यांत ४ सुंदर चित्रें दिलीं आहेत. किंमत ०--८--०.

६ द्रोणसंकोप. या नाटकांत द्रोणाचार्यांचा द्रुपद राजाकडून अपमान व मानभंग होऊन त्याबद्दल ते कसा सृष्ट उगवित आहेत, या प्रसंगाचें चित्तवेधक चित्र रेखाटलें आहे. किंमत ०--६--०.

७ रावबहादुर पर्वत्या. ह्या प्रहसनांत पदवीसाठीं हपापलेल्या एका वेड्या पिराच्या माकड-चेष्टांचें चित्र इतक्या खुमारीनें रेखाटलें आहे, कीं, तें पाहून वाचकांची हंसतां हंसतां मुरकुंडीच वळेल ! किंमत साधी बांधणी ०--६--० कापडी बांधणी ०--८--०.

८ चतुरगडच्या विनोदी स्त्रिया. यांत चतुर स्त्रियांचा चतुरस्त्रपणा आणि विनोद यांचें मनोवेधक चित्र रेखाटण्यांत आलें आहे. किंमत साधी बांधणी ०--६--०. कापडी बांधणी ०--८--०.

९ वेड्यांचें इस्पितळ. यांत पांचसहा वेड्यांनीं अशी कांहीं मौज आणि घोंटाळा उडवून दिला आहे, कीं, पुस्तक अखेरपर्यंत वाचल्याशिवाय हातांतून खालीं हणून ठेवतच नाही ! कथाभागाला अनुसरून यांत चार सुंदर चित्रें दिलीं आहेत. किंमत ०--३--०.

१० नीलांबरी. सोळा वर्षांच्या सुंदर तरुणीशीं लग्न करण्यासाठीं हपापलेल्या एका वृद्ध सर-दारावर गुदरलेल्या मोठ्या गमतीच्या प्रसंगाचें ह्यांत फार मजेदार चित्र आहे. किंमत ०--३--०.

### चरित्रें वगैरे.

१ स्वामी रामतीर्थ.—लेखक—श्रीयुत नागेश वासुदेव गुणाजी, बी.ए., एल्.एल्. बी., आणि श्रीयुत दत्तात्रय बाळकृष्ण कालेलकर, बी. ए. स्वामी रामतीर्थ यांच्या सुमारे २० व्याख्यानांचें ह्यांत भाषांतर दिलें आहे. ह्या व्याख्यानांनीं अमेरिकन लोकांनां वेड लाविलें होतें ! मराठी वाचकांची स्थिति तशीच होईल, हें निःसंशय आहे. किंमत रु. १--४--०.

## 2 INDIAN WORTHIES. Vol. 1., Pages 200. With Portraits.

Contents:—1. The late Mr. Justice Madhao Govind Ranade: by Mr. D. V. Kirtane, BAR-AT-LAW. 2. The late Mr. Jamshedji Nusserwanji Tata: by prof. Pestonji A. Wadia, M. A. 3. The late Mr. Vishnu Krishna Chiplunkar: by Mr. N. C.

मनोरंजक ग्रंथप्रसारक मंडळी, गिरगांव-मुंबई.

## मनोरंजक ग्रंथप्रसारक मंडळीने प्रसिद्ध केलेली पुस्तके.

Kelkar B. A. L. L. B. 4. Mr. Dadabhai Nowrojee: by an Indian Nationalist. Price Re. ONE only.

३ ऐतिहासिक स्त्रिया. लेखक—श्रीयुत दिनकर सखाराम वर्दे, बी. ए. या पुस्तकांत वीरपत्नी ताराबाई, शहाज्जादी अयेषा, जोधपुरची राणी, सुलताना रशिया, रूपनगरची राजकन्या, राणी करणरथ, राणी कुवरसाहेब, नूरजहान, कनोजची राजकन्या, अर्गळची राणी, चितोरची पद्मिनी, प्रीतला, करमदेवी, राजकन्या सुजाबाई, कुमारी कृष्णा, राजमाता जिजाबाई प्रभृति ऐतिहासिक स्त्रियांची सुंदर चरित्रे आहेत. किंमत ०--८--०.

४ श्रीकृष्णचरित्र. लेखक—श्रीयुत लक्ष्मण विनायक परळकर, बी. ए., एल् एल्. बी. बंगाली विद्वान् लेखकांनी नूतन दृष्टीने श्रीकृष्णाच्या चरित्राचे कशा प्रकारे अवलोकन केले आहे त्याची छाया या चिमुकल्या पुस्तकांत आहे. किंमत ०--४--०.

५ स्वामी विवेकानंद—विवेकानंदांच्या खासगी १८ पत्रांचे ह्यांत भाषांतर आहे. विवेकानंदांचे नांव ठाऊक असणारास या पत्रांतील विचारांची सहज कल्पना होईल. किंमत ०-४-०.

## कविता, पद्यग्रंथ वगैरे.

१ कुसुमगुच्छ—'टिळक.' 'केशवसुत.' 'चंद्रशेखर' 'विनायक' 'भिडे.' 'मुझुमदार.' 'तांबे.' 'रहाळकर.' वगैरे आधुनिक कवींच्या काव्यकुसुमांचा हा मनोहर गुच्छ आहे. यांत निरनिराळी दहाबारा काव्यकुसुमे आहेत. किंमत ०--४--०.

२ दासबोधांतील उपदेशपाठ.—श्रीसमर्थांचा दासबोध या अत्यंत महत्त्वाच्या राष्ट्रीय ग्रंथांतून 'बालबोध प्रकरण, व्यवहारप्रकरण, धर्मप्रकरण, लोकनियंतृप्रकरण,' अशा अत्यंत महत्त्वाच्या विषयांवर आमच्या भावी पिढीने प्रत्यहीं पाठ करण्याजोगे सुमारे निवडक पाऊणशें वेचे यांत दिले आहेत. किंमत साधी बांधणी ०--४--०. कापडी बांधणी ०-६-०

३ नव-कुसुम-माला. लेखक—श्रीयुत मल्हार खंडेराव चिटणीस, बी. ए., एल् एल्. बी. प्रस्तुतच्या राष्ट्रीय जागृतीच्या काली तरुण मंडळीने कंठी धारण करण्याजोगी मनोहर कुसुमे यांत आहेत. किंमत ०-३-०.

४ मोहनतारा—एका प्रेमविह्वल दंपत्याने परस्परांस पाठविलेल्या प्रणयपत्रिका आणि त्यांचा अपूर्व संगम यांचे अत्यंत मनोहर वर्णन या स्फुट काव्यांत आहे. किंमत ०--२--०.

५ हंसदूत. महाकवि कालिदासद्वारे मेघदूत काव्याच्या धर्तीवर हे सुरस काव्य आहे. किंमत ०--२--०.

मनोरंजक ग्रंथ प्रसारक मंडळी,

गिरगांव-मुंबई.